

गोदुग्धेन परिपिच्य ” इति । श्यामावसकूंस्त्रेधा मिभज्य तृतीयांशं सुरा
मुपरि विकीर्य तदुपरि दुग्धपरिपेचनार्थोऽय मन्त्रः । तत्पाठस्तु—

परीतो पिञ्चता सुतम् । सोमो य उँत्त-
मः हविः (१) । दधन्वा यो नर्यो जप्स्व-
न्तरा । सुपाव सोममद्रिभिः, इति ।

यः सोमलतात्मकस्तदेवेदमुत्तमं हविस्तदत्र सुतमभिपुनमितोऽस्मात्स्री
त्परितः सिक्तमभूत् । यः सोमो नर्यो नराणां यजमानानां हितः सन्न-
न्तरा द्रवद्रव्येषु म य आ समन्ताद्दधन्वा स्यादुत्तं धारयति तं सोममद्रि-
रुपाशुसवनमश्रुतिभिः पापाणैः सुपाव यजमानोऽभिपुतवान् ।

यदुक्तं सूत्रकारेण—“ आज्यमुत्पूय पय उत्पुनाति प्राड्सोमो अतिदु-
इति सोमवामिनः, प्रत्यद्सोमो अतिद्रुत इति सोमातिपवितस्य ” इति । त
सोमवामिनो मन्त्रमाह—

पुनातुं ते परिसृतम् । सोमः सूर्यस्य
दुहिता । वारेण शश्वता तना । वायुः
पूतः पवित्रेण । प्राड्सोमो जति-
दृतः । इन्द्रस्य युज्यः सर्वा, इति ।

हे इन्द्र ते त्वदर्थं सूर्यस्य दुहिता पयः पावयन्ती सूर्यस्य संगन्धिनी दुहि
तृस्थानीया दीप्तिः स्रुतं द्रवीभूत सोम सोमत्वेन भावित पयोद्रव्यं वारेण
वालजन्येन पवित्रेण पुनातु शोधयतु । कीदृशेन वारेण शश्वता शाश्वतेन
दृढेन तना विस्तीर्णेन तादृशेनानेन पवित्रेण पूतः सोमः पयोरूपो वायुव
च्छीघ्रगामी भूत्वा प्रादूर्ध्वं निर्गतः । कीदृशः सोम इन्द्रस्य युज्यो योग्यः
सखा तादृशोऽय सोमः शुद्धो भवत्वित्यर्थः । यः पूर्वं सोमयागं कृत्वा वान्ति
कृतयास्तस्येदानीं सोत्रामण्या पयःशोधनार्थोऽयं मन्त्रः ।

यस्य तु पुरा सोमो जीर्णः सोऽयं सोमातिपवितो यद्वा यस्य सोमोऽ
योद्वारेण निर्गतः सोऽयं सोमातिपवितस्तस्य पयःशोधनार्थं मन्त्रमाह—

वायुः पूतः पवित्रेण । प्रत्यद्सोमो जति-

द्वतः (र) । इन्द्रस्य युज्यः सर्वा, इति ।

अत्र पुनातु ते परिश्रुतम्” इति पूर्वभागोऽनुपज्यते । मत्सङ्घतिद्रुतोऽधो गतः । अन्यत्पूर्ववद्धारुयेयम् ।

कल्पः—“ब्रह्म क्षत्रं पवत इति सुरां प्रतिप्रस्थाता” इति । पुनातीत्यनुव-
। । पाठस्तु—

ब्रह्म क्षत्रं पवते तेजं इन्द्रियम् । सुरया सोमः
सुत आसुतो मदाय । शुक्रेण देव देवताः
पिष्टग्धि । रसेनान्नं यजमानाय घेहि, इति ।

ब्राह्मणजातिः क्षत्रियजातिश्च तेजःकारणमिन्द्रियवृद्धिकारणं चेदं द्रव्यं
इते पुनाति । अनया सुरया सह सोमः सुत उत्पादितः । मदाय देवानां
। दार्थमासुतः सर्वतोऽभिपुतश्च । हे सोमदेव तव शुक्रेण निर्मलेन रसेन
देवताः पिष्टग्धि संपृक्ताः कुरु । यजमानाय चान्नं संपादय ।

कल्पः—“अध्वर्युः पयोग्रहान्गृह्णाति कुविदङ्गति सर्वेषामेका पुरोरुगेका
पुरोनुवाक्या, एकः प्रेषः, एका याज्या, उपयामगृहीतोऽस्यश्विभ्यां त्वा जुष्टं
गृह्णामीति गृहीत्वा यवसक्तुभिः श्रीत्वा पवित्रेण परिमृज्यैष ते योनिस्तेजसे
त्वेति सादयित्वोपयामगृहीतोऽसि सरस्वत्यै त्वा जुष्टं गृह्णामीति गृहीत्वा
गोधूमसक्तुभिः श्रीत्वा पवित्रेण परिमृज्यैष ते योनिर्वीर्याय त्वेति सादयि-
त्वोपयामगृहीतोऽसीन्द्राय त्वा सुत्राम्णे जुष्टं गृह्णामीति गृहीत्वोपवाकसक्तुभिः
श्रीत्वा पवित्रेण परिमृज्यैष ते योनिर्वलाय त्वेति सादयित्वा” इति । तत्र
पुरोरुचमाह—

कुविदङ्ग यवमन्तो यवं चित् । यथा दान्त्य-
नुपूर्वं वियूयं । इहेहैषां कृणुत भोजनानि ।
ये वर्हिपो नमोवृक्तिं न जग्मुः, इति ।

अद्भ्रशब्दः प्रियसंबोधनवाचकः । हे प्रिया अश्विसरस्वतिसुत्रामेन्द्रा ये
यज्वानो वर्हिपो यागस्य नमोवृक्तिं नमस्कारविनाशनं न जग्मुर्न प्रापुः ।
किंत्वत्यन्तश्रद्धालवोऽनुतिष्ठन्ति तेषामेषां यजतां हविर्विपयाणि भोजनानी-
हेह कृणुत । ग्रहणपात्राणामनेकत्वाद्दीप्सा । तत्रोपमानमुच्यते—कुविच्छब्दो

वह्यर्थाची चिच्छब्दः समुच्चये । यथा लोके यवमन्तो यवादिधान्योपेताः
कृषिकाः कुविद्यवं चिद्बहुलं यवमन्यानि च गोधूमप्रियङ्गवादिधान्यान्यनुपूर्वं
तत्तत्परिपाकानुक्रमेण विद्युय विधूय विशेषेणैदं पक्वमिदमपक्वमिति पृथक्कृत्य
दान्ति लुनन्ति तथा यूयमपि नमस्कारादिरहितो नास्तिकोऽयं यज्वा श्रद्धा-
लुरयं यज्जेति विविच्य श्रद्धालोर्हवीपि भुङ्क्वम् ।

अथ ग्रहणमन्त्रानाह—

उपयामगृहीतोऽस्यश्विभ्यां त्वा जुष्टं गृह्णामि

(३) । सरस्वत्या इन्द्राय सुत्राम्णे, इति ।

उपयामशब्दः पृथिवीकार्यदारूपात्रवाची । “ इयं वा उपयामः ” इति
श्रुतेः । पयोरूपद्रव्यविशेषे त्वमुपयामेन गृहीतोऽस्यश्विदेवार्थं त्वामिह पाने
गृह्णामि । सरस्वतीमन्त्रे पूर्वोत्तरभागावनुपञ्जनीयौ तथा सुत्रामन्त्रेऽपि ।

अथ सादनमन्त्रानाह—

एष ते योनिस्तेजसे त्वा ।

वीर्याय त्वा वलाय त्वा, इति ।

हे आश्विनग्रहैष खरप्रदेशस्ते तव स्थानम् । अस्मिन्स्थाने तेजःसिद्ध्यर्थं
त्वां सादयामीति शेषः । वीर्यवलमन्त्रयोरप्येष ते योनिरित्यनुवर्तते । हे सार-
स्वतग्रह वीर्यवृद्धये त्वामिह सादयामि । हे सुत्रामग्रह वलवृद्धये त्वामिह
सादयामि ।

कल्पः—“उत्तरैर्यथालिङ्गमुपतिष्ठते” इति । पाठस्तु—

तेजोऽसि तेजो मरिं धेहि । वीर्यमसि वीर्यं

मरिं धेहि । वलमसि वलं मरिं धेहि, इति ।

ग्रहनयं क्रमेण संबोध्य योजनीयम् ।

कल्पः—“सुरायां बाल आनीयमानायां धारायाः प्रतिप्रस्थाता सुराग्रहा-
नृह्णाति नाना हि वां देवहितं सदः कृतमिति सर्वेपामेका पुरोरुगेका पुरोनु-
चायैकः प्रैप एका याज्योपयामगृहीतोऽस्याश्विनं तेजोऽश्विभ्यां त्वा जुष्टं
गृह्णामीति गृहीत्वा पवित्रेण परिमृज्यैष ते योनिर्मोदाय त्वेति सादयत्युप-
यामगृहीतोऽसि सारस्वतं वीर्यं सरस्वत्यै त्वा जुष्टं गृह्णामीति गृहीत्वा पवि-

प्रपा०६अनु०१] कृष्णयजुर्वेदीयं तैत्तिरीयब्राह्मणम् ।

त्रेण परिमृज्यैप ते योनिरानन्दाय त्वेति सादयत्युपयामगृहीतोऽस्येन्द्रं बल-
मिन्द्राय त्वा सुत्राम्णे जुष्टं गृह्णामीति गृहीत्वा पवित्रेण परिमृज्यैप त्वेति योनि-
महसे त्वेति सादयति" इति । तत्र पुरोरुचगाह—

नाना हि वां देवहितः सदः कृतम् । मा स-
सृक्षाथां परमे व्योमन् । सुराः त्वमसिं
शुष्मिणी सोमं एपः । मा मा
हिंसीः स्वां योनिमाविशन् (४), इति ।

हे सुरे हे सोम वां युवयोर्नाना पृथग्भूतं सदः स्थानं देवेभ्यो हितं
कृतं संपादितं तस्मात्तौ युवां मा संसृक्षाथां परमे व्योमन्नुत्कृष्टे मदीपरक्षणे
निमित्तभूते सति परस्परसंसृष्टौ मा भूतम् । हे गृह्यमाणद्रव्यविशेष त्वं
शुष्मिणी बलवती सुराऽसि । एप तु सोमः शान्तात्मा ततश्च युवयोः संसर्गो
न युज्यते । हे सोम स्वां योनिं मृद्दुररूपं स्वस्थानमाविशन्मां सोमस्य
पातारं मा हिंसीः ।

अथ ग्रहणमन्त्रानाह—

उपयामगृहीतोऽस्याश्विनं तेजः ।
सारस्वतं वीर्यम् । ऐन्द्रं बलम्, इति ।

हे द्रव्यविशेष [*त्वदीपरक्षणे निमित्तभूते सति परस्परसंसृष्टौ मा भूतम् ।
हे गृह्यमाणद्रव्य, उपयामेन] गृहीतोऽसि । तदिदं तव स्वरूपमश्विसंबन्धि
तेजोऽतोऽश्विभ्यां त्वा जुष्टं गृह्णामीति शेषः । एवं सारस्वतमन्त्र ऐन्द्रमन्त्रश्च
सूत्रोक्तक्रमेणानुपद्देशपूर्णाभ्यां योजनीयः ।

अथ सादनमन्त्रानाह—

एप ते योनिर्मोदाय त्वा । आन-
न्दाय त्वा महसे त्वा, इति ।

सूत्रोक्तक्रमेण ग्रहणयं सादने योजनीयम् ।

कल्पः—“पण्णामनुवाकशेषेणाध्वर्युर्जमानश्चोपतिष्ठते, उत्तरेण चानुवा-
केन” इति । तत्रानुवाकशेषे चत्वारि यजूंष्याह—

ओजोऽस्योजो मरियं धेहि । मन्युरसि
मन्युं मरियं धेहि । महोऽसि महो मरियं
धेहि । सहोऽसि सहो मरियं धेहि, इति ।

ओजो बलं मन्युर्दक्षिः, महः पूजा सहोऽभिभवितृत्वम् । हे द्रव्यविशेष
त्वमुक्तैर्गुणैर्युक्तोऽस्यतो मरियं तान्गुणान्संपादय ।

अथैकाश्वमाह—

या व्याघ्रं विपूचिका । उभौ वृकं च रक्षति ।
श्येनं पंतत्रिणं सिंहम् । सेमं पात्वहंसः, इति ।

भुक्ताश्चजरणविरोधिष्व्याधिविशेषो विपूचिका । तादृशी या व्याघ्रं वृकं
चोभौ रक्षति । वृकोऽरण्यश्वा । व्याघ्रवृकयोर्दीपनपाटवात्कदाचिदप्यजरण-
दोषो नास्ति । तथा सा विपूचिका श्येनारण्यं पक्षिणं सिंहं च रक्षति ।
तयोरपि नास्ति सा व्याधिः । सा व्याघ्रादिरसिका विपूचिकेन यजमानमं-
हसः पापफलाख्यायैः पातु ।

अथ यजुर्द्वयमाह—

संपृचंस्थं सं मां भद्रेण पृङ्क्त । विपृचंस्थं
वि मां पाप्मना पृङ्क्त (५), इति ॥

हविः प्रत्यङ्गसोमो अतिद्रुतो गृह्णाभ्याविशन्विपूचिका पृचं च ॥

इति ऋणयजुर्वेदीयतैत्तिरीयब्राह्मणे द्वितीयाष्टके षष्ठाध्याये

प्रथमोऽनुवाकः ॥ १ ॥

हे इन्द्रपात्रस्थद्रव्यविशेषा ययं द्रवत्वेन स्वभावतः संपर्कशीलाः स्य, अतो
मां भद्रेण श्रेयसा संयोजयत । इह तु पृथक्पात्रे घृतत्वादिपृचो विद्युक्तरूपाः
स्य, अतो मां पाप्मना विपृङ्क् वियोजयत ॥

अत्र विनियोगसंग्रहः—

स्वाह्नीं तोक्मादिभिर्योज्यं सुरा क्षीरं पुनेत्यतः ।
 ऋचां त्रयादुत्पुनीयात्सुरां ब्रह्मेति शोधयेत् ॥ १ ॥
 कुवित्पुरोरुचं त्रयादुपयामादिभिस्त्रिभिः ।
 पयः पात्रत्रये ग्राह्यमेषा सादयते त्रिभिः ॥ २ ॥
 तेजस्त्रिभिरुपस्थेयं नानेत्येतां पुरोरुचम् ।
 सुराग्रहे पठेन्मन्त्रैरुपयामादिभिस्त्रिभिः ॥ ३ ॥
 सुरां गृह्णात्यर्थपाद्यैर्मन्त्रैः संसादयेत्त्रिभिः ।
 ओजोऽसीत्यादिभिः सप्तमन्त्रैस्तानुपतिष्ठते ।
 प्रथमे शतुवाकेऽस्मिन्नेकोनत्रिंशदीरिताः ॥ ४ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
 ब्राह्मणभाष्ये द्वितीयकाण्डे षष्ठप्रपाठके प्रथमोऽनुवाकः ॥ १ ॥

अथ षष्ठे द्वितीयोऽनुवाकः ।

प्रथमे ग्रहा उक्ताः । द्वितीये तदुपस्थानमुच्यते । तत्र प्रथमामृचमाह—

सोमो राजाऽमृतं सुतः । ऋजीपेणांजहान्मृ-
 त्युम् । ऋतेन सत्यमिन्द्रियम् । विपानं शुक्रम-
 न्यंसः । इन्द्रस्येन्द्रियम् । इदं पयोऽमृतं मधुं, इति ।

अथमभिपुतः सोमो राजा स्वयममृतं पीयूषसमानो यथा पीयूषं पिवतोऽ-
 मृत्युर्नास्त्येवं सोमपस्यापि नापमृत्युरित्यर्थः । तत्रायं हेतुः—ऋजीपेण कीट-
 वस्थानीयेन नीरसेन मृत्युमजहात् । ऋजीपे षपमृत्युमजहात् । ऋजीपमप-
 मृत्युमापकं रसनिःसरणेन तस्य परित्वागादपमृत्युहेतुः परित्यक्तः । अतोऽय-
 मृतेन यज्ञनिष्पादनेनेन्द्रियमिन्द्रियवृद्धिहेतुस्तदेतत्सत्यं शपथं करोमीत्यर्थः ।
 अन्धसोऽन्नरसादपि विपानं विशेषेण पानयोग्यं सोमरसरूपममृतमतः शुक्रं
 शुद्धं योऽयमिन्द्रस्तस्पापीन्द्रियवृद्धिकारणमिदम् । किंचेदं द्रव्यं मधु पयो मधुरं
 सीररूपमत एवामृतरूपम् ।

अथ द्वितीयामाह—

सोममद्रभ्यो व्यपिबत् । छन्दसा हंसः शुचि-

पत् । ऋतेन सत्यमिन्द्रियम् । अद्भ्यः क्षीरं
व्यपिबत् (१) । कुड्वाङ्गिरसो धिया । ऋतेन
सत्यमिन्द्रियम् । अन्नात्परिष्कृतो रसम् । ब्रह्मणा
व्यपिबत्क्षत्रम् । ऋतेन सत्यमिन्द्रियम्, इति ।

शुचौ शुद्धमदेशे स्वर्गे सीदतीति शुचिपदसः सर्वप्राणिहृदि स्थितो
जीवात्मा तद्रूपधारीन्द्रच्छन्दसा स्वेच्छया तपिपं सोमपद्मचः सकाशाद्भिभ-
ज्यापिबत् । ऋतेन यज्ञद्वारेणेन्द्रियवृद्धिहेतुः सोमस्तदेतत्सत्यम् । तत्र दृष्टान्तः—
यथा लोके कुहू क्रौञ्चपक्ष्याङ्गिरसः सर्वाङ्गसंबन्धिसारयुक्तः पुष्टशरीर इत्यर्थः ।
तादृशो धिया स्वयुद्ध्या क्षीरमद्यो विविच्यापिबत् । क्षीरपात्रे स्वमुखे प्रसिप्ते
सति मुखगताम्लरससंपर्कात्क्षीराङ्गो जलांशश्चोभौ विविच्येते । तत्र
जलभागं परित्यज्य क्षीरभागमेव पिबति । तद्वदयमिन्द्रोऽपि सोम-
रसं जलभागाद्विविच्य पिबति । अतो यज्ञद्वारेणेन्द्रियवृद्धिहेतुः
सोमस्तदेतत्सत्यम् । तत्रैवान्यो दृष्टान्त उच्यते—यथा क्षत्रं क्षत्रियजाति-
र्ब्रह्मणा प्रौढेन क्षीराज्यादिना योगात्परितः स्रवतीति परिष्कृतं तस्मादन्ना-
त्संपन्नं रसं पिबति । राजाद्यो हि भोजनकाले प्रभूते क्षीरे वा त्रीक्षाद्यन्नं
प्रसिप्य तदन्नं रसोपेतं क्षीरादिकं पिबति । एवमिन्द्रोऽयमपि सारभूतं रसं
पिबति । ऋतेनेति पूर्ववत् ।

अथ तृतीयामाह—

रेतो मूत्रं विजहाति । योनिं प्रविशदिन्द्रि-
यम् । गर्भो जरायुणाऽऽवृतः । उल्बं जहाति
जन्मना । ऋतेन सत्यमिन्द्रियम् (२) ।
वेदेन रूपे व्यकरोत् । सतासती प्रजा-
पतिः । ऋतेन सत्यमिन्द्रियम्, इति ।

यथा लोके स्त्रीयोनिं प्रविशत्पुरुषस्येन्द्रियं रेतो मूत्रं च विभज्य परित्यजति ।
मूत्रस्य बहिस्त्वागः । रेतसो गर्भाशये त्यागः । तद्रेतःपरिणामो जरायुणा
बेष्टितो गर्भो भूत्वा स्वकीयेन जन्मना तदाधरणरूपमुल्बं जहाति । एवमिन्द्रोऽ-

यसारं परित्यज्यैकस्मिन्नपि पात्रे सारमेव स्वी करोति । ऋतेनेति पूर्ववत् ।
 तथा प्रजापतिरेकरूपेण वेदेन पर्यालोच्य सतासती पृथिव्यादिसहस्रं शशवि-
 गणाद्यसहस्रं च विभज्याकरोत् । तथाऽयमिन्द्रः सारासारविभागं कृतवान् ।
 ऋतेनेति पूर्ववत् ।

अथ चतुर्थीमाह—

सोमेन सोमौ व्यपिवत् । सुतासुतौ प्रजा-
 पतिः । ऋतेन सत्यमिन्द्रियम् । दृष्ट्वा रूपे-
 व्याकरोत् । सत्यानृते प्रजापतिः । अश्र-
 द्दामनृतेऽर्द्धात् । श्रद्धां सत्ये प्रजा-
 पतिः । ऋतेन सत्यमिन्द्रियम्, इति ।

प्रजापतिरेकरूपेण सोमद्रव्येण युक्तो रसात्मकोऽयं सोमोऽभिपुतो बह्या-
 त्मकोऽयं सोमो नाभिपुत इति विभज्य तत्र रसात्मकमेवापिवत् । अत्र प्रजा-
 पतिशब्देन प्रजापालकत्वादिन्द्रो विवक्षितः । तत्र विभागे दृष्टान्त उच्यते—
 यथा प्रजापतिः सत्यवदनमनृतवदनं चेत्येवं वचनस्य द्वे रूपे विशेषेण सृष्ट-
 वान् । ततोऽनृते प्रजानामश्रद्धामविश्वासं स्थापितवान् । सत्यवचने तु स
 प्रजापतिर्विश्वासं स्थापितवान् । एवमयमिन्द्रोऽप्यभिपुतमेव पिवति ।

अथ पञ्चमीमाह—

दृष्ट्वा परिमुतो रसम् । शुक्रेण शुक्रेण व्यपि-
 वत् । पयः सोमं प्रजापतिः । ऋतेन सत्य-
 मिन्द्रियम् । विपानं शुक्रमन्थसः । इन्द्रस्ये-
 न्द्रियम् । इदं पयोऽमृतं मधुं (३), इति ॥

अद्भ्यः क्षीरं व्यपिञ्जन्मन्तेन सत्यमिन्द्रियं
 सत्ये प्रजापतिरष्टौ च ॥

सोमो राजा विपानं सोममञ्ज्योऽन्नाद्रेतो मृचं वेदेन सतासती सोमेन सुतासुतौ

दृष्ट्वा रूपे दृष्ट्वा परिस्रुतो रस विपान दश ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याये

द्वितीयोऽनुवाकः ॥ २ ॥

प्रजानां पालकोऽयमिन्द्रः परिस्रुत आलवालस्य परितः श्रयणं कुर्वतो
द्रव्यस्य रसं दृष्ट्वा तत्र शुक्रेण शुद्धेन द्रव्यान्तरेण सहितं शुद्धद्रव्यान्तरं पयः
सोमं च विशेषेणापिबत् । ऋतेनेत्यादिकं प्रथममन्नवम्याख्येयम् । तैरैतैः पञ्च-
भिर्मन्त्रैरुपस्थानं कुर्यात् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे षष्ठप्रपाठके द्वितीयोऽनुवाकः ॥ २ ॥

अथ षष्ठे तृतीयोऽनुवाकः ।

द्वितीये ग्रहोपस्थानमुक्तम् । तृतीये ग्रहग्रहोमोऽभिधीयते । कल्पः—“सुराव-
न्तमिति पयोग्रहाञ्जुहोति” इति । पाठस्तु—

सुरावन्तं वहिपदं सुवीरम् । यज्ञं हिन्वन्ति
महिषा नमोभिः । दधानाः सोमं दिवि
देवतासु । मदेमेन्द्रं यजमानाः स्वर्काः, इति ।

महिषा महनीयाः पूजनीया यजमाना नमोभिर्नमस्कारोपेतैर्मन्त्रैर्यज्ञमिमं
सौत्रामण्याख्यं हिन्वन्ति मीणयन्ति सम्यगनुतिष्ठन्तीत्यर्थः । कीदृशं यज्ञं
सुरावन्तं सुराद्रव्योपेतं वहिपदं वहिपि दर्भ आसाद्यमानेन हविषा युक्तं सुवीरं
शोभनापत्यमदम् । दिवि ध्रुलोके देवतासु सोमं दधानाः संपादयन्तो वयं
यजमानाः स्वर्काः शोभनेनार्चनेन युक्ता इन्द्रं मदेम हृष्टं करवाम ।

कल्पः—“यस्ते रसः संभृत इति सुराग्रहान्” इति । जुहोतीत्यनुव-
र्तते । पाठस्तु—

यस्ते रसः संभृत ओषधीषु । सोमस्य शुष्मः
सुरपा सुतस्य । तेन जिन्व यजमानं
मदेन । सरस्वतीमश्विनाविन्द्रमग्निम्, इति ।

हे सुरे योऽयं ते रस ओपधीषु व्रीह्यादिषु संभृतः संपादितः सुतस्या-
पुतस्य सोमस्य शुष्मो बलप्रदो रसः सुरया संयोजितस्तेन मदेन तदी-
न ह्येण यजमानं जिन्व प्रीणय । तथा सरस्वत्यादिदेयांश्च प्रीणय ।

कल्पः—“यमश्विना नमुचेत्याश्विनमश्वर्युर्भक्षयति” इति । पाठस्तु—

यमश्विना नमुचेरासुरादधि । सरस्वत्यसन्नोदि-
न्द्रियार्थं (१) । इमं तश्च शुक्रं मधुमन्तमि-
न्दुम् । सोमश्च राजानमिह भक्षयामि, इति ।

अश्विनौ देवौ यं रसं नमुचिनाम्नोऽसुरादध्याहृतवन्तौ । सरस्वती चेन्द्रि-
यार्थमसन्नोत्पादात् । तमिमं सोमं राजानमिह कर्मणि भक्षयामि । कीदृशं
सोमं शुक्रं शुद्धं मधुमन्तं माधुर्योपेतमिन्दुमाहादकं परमश्वर्यप्रदं वा ।

कल्पः—“यदत्र रिसमिति सारस्वतं प्रतिप्रस्थाताऽऽग्नीध्रश्च” इति । भक्षयत
इति शेषः । पाठस्तु—

यदत्र रिसश्च रसिनः सुतस्य । यदिन्द्रो अपि-
वच्छधीभिः । अहं तदस्य मनसा शिवेन ।
सोमश्च राजानमिह भक्षयामि, इति ।

रसिनो रसयुक्तस्य सुतस्याभिपुतस्य सोमात्मकस्य पयसो यदवशिष्टं पात्रे
रिसं लिप्तं यच्चेन्द्रः स्वकीयाभिः शचीभिः शक्तिभिः सहापिबत् । अस्य
सोमात्मकस्य पयसस्तदवशिष्टं रसरूपं सोमराजत्वेन भाव्यमानमिह कर्मणि
शिवेन मनसाऽहं भक्षयामि ।

कल्पः—“दक्षिणेनाऽऽहवनीयं पयःशेषं पितृपितामहप्रपितामहेभ्यो
ददाति पितृभ्यः[इति]” इति । पाठस्तु—

पितृभ्यः स्वधाविभ्यः स्वधा नमः । पिताम-
हेभ्यः स्वधाविभ्यः स्वधा नमः । प्रपिताम-
हेभ्यः स्वधाविभ्यः स्वधा नमः । अक्षन्पितरः
(२) । अमीमदन्त पितरः । अतीतृपन्त पितरः ।

अमीमृजन्त पितरः । पितरः शुन्धध्वम्, इति ।

स्वधाकारस्तृप्तिहेतुरेवामस्तीति ते स्वधाविनस्तादृशेभ्यः पितृभ्यः स्वधा पयःशेषोऽयं समर्पितस्तथा तेभ्यो नमस्कारोऽस्तु । एवं पितामहप्रपितामहयो-
र्योजनीयम् । एते पितरोऽक्षन्भुक्तवन्तः । भुक्त्वा चास्मानमीमदन्त संतुष्टा-
न्कुर्वन्तः । अतीतृपन्त तृप्तिमुक्तान्कुर्वन्तः । अमीमृजन्त शोधितवन्तः । हे
पितरो यूयमपि शुन्धध्वं शुद्धा भवत ।

कल्पः—“पुनन्तु मा पितरः सोम्यास इत्युपतिष्ठते” इति । तत्रोपस्था-
नसाधनभूतासु दशस्त्रक्षु मथमामृचमाह—

पुनन्तु मा पितरः सोम्यासः । पुनन्तु
मा पितामहाः । पुनन्तु प्रपिता-
महाः । पवित्रेण शतायुषा, इति ।

सोम्यासोऽनुग्राहकत्वेन सौम्याः पितरः पवित्रेण शुद्धेन शतसंख्याकेनाऽऽ-
युषा मां पुनन्तु शोधयन्तु । एवं पितामहप्रपितामहाश्च ।

अथ द्वितीयामाह—

पुनन्तु मा पितामहाः । पुनन्तु
प्रपितामहाः (३) । पवित्रेण शता-
युषा । विश्वमायुर्व्यश्रवै, इति ।

पूर्वमञ्चोक्तानामपि पुनः कथनमादरार्थम् । एतेषां प्रसादेनाहं सर्वमप्यायुः
प्राप्तवानि ।

अथ तृतीयादीनामष्टानामृचां प्रतीकानि दर्शयति—

अग्न आयूर्ऽपि पवसेऽग्ने पर्वस्व । पर्वमानः
सुवर्जनः पुनन्तु मा देवजनाः । जात-
वेदः पवित्रंवद्यत्तं पवित्रमर्चिषि । उभा-
भ्यां देव सवितर्वैश्वदेवी पुनन्ती, इति ।

अत्राऽऽद्यमृद्द्वयं तु “त्वमग्ने रुद्रः” इत्यनुवाके व्याख्यातम् । अवशिष्टं रुद्रं “पवमानः सुवर्जनः” इत्यनुवाके व्याख्यातम् ।

कल्पः—“अथाऽऽहुतीर्जुहुतो ये समाना इत्यध्वर्युषे सजाता इति प्रतिप्रथाता” इति । पाठस्तु—

ये संमानाः समनसः । पितरो यमराज्ये । तेषां
लोकः स्वधा नमः । यज्ञो देवेषु कल्पताम् (४), इति ।

यमराज्ये यमलोके वर्तमानाः पितरो मया समानस्वभावाः संगतमनस्काश्च सन्ति तेषां पितृणां लोको ममास्त्विति शेषः । तेभ्यः पितृभ्यः स्वधा विःशेषो दत्तो नमस्कारश्च कृतः । अयं मदीयो यज्ञो देवेषु कल्पतां वृत्ति-
भदो भवतु ।

अथ द्वितीयामाह—

ये संजाताः समनसः । जीवा जीवेषु
मामकाः । तेषां श्रीर्मयि कल्पताम् ।
अस्मिँल्लोके शतं समाः, इति ।

जीवेषु वर्तमानेषु मध्ये मामका मदीया ये जीवाः सजाता भ्रात्रादिरूपेण मया सहोत्पन्नाः संगतमनस्का मयि प्रीतियुक्तास्तेषां सर्वेषां श्रीर्धनादिसंपन्मयि कल्पतां तिष्ठतु मदीयाना भवत्वित्यर्थः । अस्मिँल्लोके मम समाः शतसंख्याकाः सन्तु ।

अथ “हे सुती” इत्यादिमन्त्रो बल्मीकवपायां सुरार्वपनार्थः । स च पूर्वकाण्डे “युवं सुराम्” इत्यनुवाके राजसूयान्तर्गतसौत्रामण्यर्थमाह्रातः । इह तु कौकिल्यर्थमाह्रायते । पाठस्तु—

हे सुती अशृणवं पितृणाम् । अहं देवानां
मुत मर्त्यानाम् । याभ्यामिदं विश्वमेजत्स-
मेति । यदन्तरा पितरं मातरं च, इति ।

सायणीत्यानां शीवपार्श्वपतिनां कर्मानुष्ठापिनामुत्तमानानां च दक्षिणपार्श्व-
 मन्त्रमार्गिणीति श्रुती द्वी मार्गां वेदयुत्वाद्द्वं धृतवानस्मि । तत्रैकः पितृणां संवन्धी
 नादीयमार्गादिमुत्पाम् । अथमभ देवानां सोपन्धी द्यस्त्रन्दोकमाप्तिहेतुत्वाद् । एतौ
 शीवी मार्गं आन्वीममभुदरारण्यकयोः स्पष्टमाह्वारतां— " ते धूममभिसंभ-
 यन्ति । धूमाम्नाधिप " इति दक्षिणपार्श्वः । " तेऽर्चिपमभिसंभवन्ति, अर्चि-
 योऽष्टा " इत्यादिश्चत्वारिणी । एतदुक्तमपमानं परलोकगतियुक्तमिदं विश्वं
 मार्गिणानां मार्गां मार्गांश्च तत्प्राप्तौ सत्यमपमामोति । यन्मार्गद्वयं पितरं
 मानां ज्ञानमवाप्तायुःशक्योर्भवे पतीते तादृशमार्गद्वयमहममृणवमित्यन्वयः ।
 कथा— " इदं द्विविरलौक्यं शक्त्वा भजमानध " इति । हविःशेषं भक्ष-
 यन् इति शेषः । पातरतु -

इदं हृदि प्रजननं मे अस्तु । दर्शवीरश् सर्व-
 मणश्च स्मरतो मे । आरुगतानि प्रजासनि । पशु-
 मन्त्राणामुत्तानि छात्रानि । अग्निः प्रजां बहुलां
 दी कर्मात् । अर्धं पयो रेतो अस्मात् धत्त । राय-
 म्प्राप्तमिपुमृजीमुरगास्तु दीधरस्वाहा (५), इति ॥

हविःशेषं पितरः ज्ञातायुषा पुनन्तु मा पितामृताः पुनन्तु
 प्रपितामहा मरुताश्च स्वतन्त्रे पथां च ॥

धूमि क्रमाम कुर्वीनीयनेत्रियमाषाणे द्वितीयाष्टके षष्ठाध्याये
 तनीयोऽमृताकः ॥ ३ ॥

इदं मन्त्रमार्गं हविर्भे द्यस्त्रन्दोऽस्तु मम शेषाय भयतु । कीदृशं हविः, प्रज-
 रात् प्रजायुक्तं शक्त्वात् तद्वत्तद्व्यक्तिः कर्मशूरैः पुत्रैर्युक्तं तथा बन्धुमृत्वादि-
 मिहोर्ध्वमिहोर्ध्वं सर्वमणाम्, शीवारायणगरिमच्छरीरे चिरकालावस्थायिनं
 मार्गाणि यत्प्राप्तिमान्वासाणि मन्त्रासाणि पशुसनि प्रजां पशुन्ददातीति प्रजासनि
 मन्त्रासाणि, आभयमानं शीवारायणं परलोकानन्ददातीति । अयमग्निर्मदीयां प्रजां
 मन्त्रासां शरीरं । देना आवादीनरपातु रीपादयत । तथा धनपुष्यन्नरसानस्माम
 मन्त्रासां । इदं शीवरेण्यमृदरे स्वाहा हुतमस्तु ।

अत्र विनियोगसंग्रहः—

‘सुरा’ ‘यस्त्रे’ क्रमात्कार्या द्वाभ्यां क्षीरसुराहुतिः ।

यमश्विनेत्याश्विनाख्यमध्वर्युर्भक्षयेत्तथा ॥ १ ॥

सारस्वतं प्रतिमस्थाताऽऽग्नीधश्च यदित्यतः ।

‘पितृभ्यः’ इत्यादिकेन पयःशेषं ददाति हि ॥ २ ॥

देश आहवनीयस्य दक्षिणेऽयोपतिष्ठते ।

पुनन्तु मेत्यादिकानां मन्त्राणां दशकेन हि ॥ ३ ॥

अध्वर्योश्च प्रतिमस्थातुर्ये स द्वयमाहुंतौ ।

सुराशेषं तु वल्मीके नपति ‘द्वे स्युती’ इति ॥ ४ ॥

इदं भक्षयतो ब्रह्मस्वामिनौ ग्रहमैन्द्रकम् ।

अनुवाके तृतीयेऽस्मिन्मन्त्रा एकोनविंशतिः ॥ ५ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-

यब्राह्मणभाष्ये पष्ठप्रपाठके तृतीयोऽनुवाकः ॥ ३ ॥

अथ पष्ठे चतुर्थोऽनुवाकः ।

तृतीये ग्रहहोमोऽभिहितः । चतुर्थे उपहोमा उच्यन्ते । कल्पः—“मनीता-
काले पृथक्पात्रेषु पशूनां यूपाणि निदधाति पुरस्तात्स्विष्टकृतः शृङ्गशफरूपहो-
माहुहोत्यष्टावष्टावैकैकस्य कुष्ठिकशफा आश्विनस्य यूषेण कुष्ठिकां शफं च पूर-
यित्वा सीसेन तत्रमित्यष्टर्चेन प्रतिमन्त्रं द्वाभ्यां द्वाभ्यां कुष्ठिकशफाभ्यां जुहो-
तीत्युत्तमायाः शृङ्गे अनुपजति हुत्वा स्वेष्वभिषेचनपात्रेषु संपातानवनीयाऽऽ-
हवनीये कुष्ठिकशफान्प्रविध्यन्त्येवमुत्तरेणाष्टर्चेन सारस्वतस्य सर्वेणानुवा-
केनैन्द्रस्य” इति । अत्र कुष्ठिकशब्देन शफसमीपस्थः क्षुद्ररूपेशफाऽभिधीयते ।
एकैकशफमेकैकमुपशफं च यूषेण पक्ष्मांसरसेन पूरयित्वाकैकामाहुति जुहुयात् ।
एतैश्च मन्त्रैर्यजमानेन प्रायणीयो यज्ञावयवो निष्पाद्यो भविष्यन्निन्द्रेहो निरू-
प्यते । तत्र प्रथमामृचपाह—

सीसेन तन्त्रं मनसा मनीपिर्णः । उर्णासूत्रेर्ण

कवयो वयन्ति । अश्विना यज्ञं संविता सरं-

स्वती । इन्द्रस्य रूपं वरुणो भिषज्यन्, इति ।

मनीषिणो बुद्धिमन्त ऊहापोहकुशलाः कवयो विद्वांसः शास्त्राभिज्ञा
 ऋत्विजः स्वमनसा प्रयोगं सर्वं विचार्य सीसद्रव्यक्रीतेन व्रीह्यङ्कुरादिना तर्धं
 सौत्रामणियज्ञनिस्तारमूर्णासूत्रेणैव वयन्ति निष्पादयन्ति । यथा लोके केचि-
 दविपालका ऊर्णासूत्रेण कम्बलं वयन्ति । एवमेतेऽप्यृत्विजः सीसक्रीतद्रव्या-
 दिना यज्ञारूपं दीर्घतन्तुरूपं वयन्ति । अश्विनासरस्वत्याद्या देवता इन्द्रस्य
 स्वरूपभूतमिमं यज्ञमोपधिसदृशैः पश्वङ्गैर्भिषज्यंश्चिकित्सन्ते ।

अथ द्वितीयामाह—

तदस्य रूपममृतं शचीभिः । तिस्रो दधुर्दे-
 वताः संसराणाः । लोमानि शप्पैर्वहुधा न
 तोक्मभिः । त्वगस्य मांसमभवन्न लाजाः, इति ।

द्वावश्विनावेका सरस्वतीत्येतास्तिस्रो देवताः शचीभिः स्वकीयशक्तिभि-
 रस्पेन्द्रस्य तद्यज्ञात्मकं रूपममृतं विनाशरहितं यथा भवति तथा दधुः संपाद-
 यामासुः । कीदृश्यो देवताः संसराणाः संभूय परस्परं रममाणाः । तोक्मश-
 च्चेनाङ्कुरिता व्रीहय उच्यन्ते । तदङ्कुररूपं बालतृणं शप्पशब्देनोच्यते । नकार
 उपमार्थः । तोक्मभिः शप्पैर्वहुधा लोमानीव निष्पादितवन्तः । अङ्कुरप्रोहा-
 धारभूता वीजविशेषा लाजाशब्देनोच्यन्ते । ते च लाजा अस्य यज्ञरूपस्ये-
 न्द्रस्य त्वगिव मांसमिवाभवन् ।

अथ तृतीयामाह—

तदश्विना जिपजा रुद्रवर्तनी । सरस्वती वयति
 पेशो अन्तरः (१) । अस्थि मज्जानं मांसरैः ।
 कारोतरेण दधतो गर्वां त्वचि, इति ।

रुद्रस्यैव वर्तनिर्माणं ययोरश्विनोस्तौ रुद्रवर्तनी । यथा रुद्रः मृतो देवो
 हिसितुं समर्थ एवमेतावश्विना व्याधिं नाशयितुं समर्थावित्यर्थः । तादृशाव-
 श्विना तत्र यज्ञे भिषजौ चिकित्सकौ । या तु सरस्वत्यन्तरः शरीरमध्ये पेशो
 वयति रूपं निष्पादयति । मासरशब्देन यवनिष्पन्नाः सूक्ष्मसक्तवो दाधिमिश्रा
 दधैः परिवेष्टिता उच्यन्ते । कारोतरशब्देनावदस्थानीपस्तत्सदृशो वेषुदलनिर्भि-
 त्थर्षणा सर्वतः परिवेष्टितः सुराश्रय(प)गार्थभाण्डाधारः पदार्थविशेष उच्यते ।

रं त्वच्यवस्थितेन कारोतरेण मासरैश्च मज्जानमस्थि च दधतो दधाति सर-
ती संपादयतीत्यर्थः ।

अथ चतुर्थीमाह—

सरस्वती मनसा पेशलं वसु । नासत्याभ्यां
वयति दर्शतं वपुः । रसं परिच्छुता न रोहिं-
तम् । नग्रहुर्धीरस्तसरं न वेमं, इति ।

इयं सरस्वती नासत्याभ्यामभिवेदेवताभ्यां सहिता वपुर्वयति शरीरं मनसा
निष्पादयति । कीदृशं वपुः पेशलं वसु देवतात्मनो निवासयोग्यं दर्शतं दर्श-
तेयं दृष्टिमियमित्यर्थः । परिच्छुता न परिच्छुतेव धारया स्रवत्सुराद्रव्यं परिच्छु-
इत्युच्यते । तथा परिच्छुतेव शरीरस्थं रसं जलं रोहितं रक्तं वयति संपाद-
ति स्रवन्स एव रक्तस्थानीय इत्यर्थः । नग्रहुशब्देन यवानां स्थूलचूर्णानि
स्त्रावेणाभिषिक्तानि कथयन्ते । सोऽयं नग्रहुरवयवान्तरस्थानीय इत्यर्थः ।
रि इत्यादिदृष्टान्तो लोके धीरो बुद्धिमान्कुविन्दस्तसरं नववस्त्रमिव । वेम-
शब्देन वस्त्रनिर्माणकाले प्रहारदण्डोऽभिधीयते । यथा कुविन्दः प्रहारदण्डेन
स्त्रं निष्पादयति तद्वदित्यर्थः ।

अथ पञ्चमीमाह—

पयसा शुक्रमृतं जनित्रम् । सुरया मूत्राञ्ज-
नयन्ति रेतः । अपामतिं दुर्मतिं बाधमानाः ।
ऊर्ध्वं वातं सवुवं तदारात् (२), इति ।

यदेतदत्र पयोद्रव्यं यच्च सुराद्रव्यं तेन द्रव्यद्वयेन मूत्रान्मूत्रद्वारात्सकाशा-
न्निर्गमनयोग्यं रेतो देवता जनयन्ति । कीदृशं रेतः शुक्रं दीप्तिमच्छ्लैतवर्णममृतं
विनाशरहितमत एव जनित्रमपत्योत्पादकम् । या देवता रेतो जनयन्ति ताः
कीदृश्यः, अमतिं दुर्मतिं चापबाधमानाः । अपतिः कर्तव्यविषयज्ञानाभावः,
दुर्मतिर्विपरीतज्ञानम् । किञ्च ता देवतास्तच्चस्मिन्संपादयितव्ये शरीर आरा-
त्समीप उदरमध्ये ऊर्ध्वं जनयन्ति । अर्धं जीर्णपत्रमपरिपकं पुरीषमूर्ध्वशब्द-
वाच्यम् । पयःसुराभ्यामेव तज्जनयन्ति । तथा सवुवं वातं जनयन्ति । वातः प्राण-
वायुः । वुवशब्दः श्वासकालीनं शब्दमनुकरोति । तेन शब्देन सहितमित्यर्थः ।

अथ षष्ठीमाह—

इन्द्रः सुत्रामा हृदयेन सत्यम् । पुरोडाशेन
सविता जजान । यकृत्क्लोमानं वरुणो भिष-
ज्यन् । मत्स्रे वायव्यैर्न मिनाति पित्तम्, इति ।

शोभनं यथा भवति तथा त्रायत इति सुत्रामा । तादृश इन्द्रः पशोर्हृदयेन सत्यं यथार्थज्ञानशक्तिं जजान । सविता च पुरोडाशेन यकृज्जजान । वरुणश्च पुरोडाशेन क्लोमानं भिषज्यन्वर्तते । यकृत्क्लोमशब्दाभ्यां हृदयस्य पार्श्वद्वयवर्तिनौ मांसखण्डावुच्येते । यकृत्क्लोमोः समीपवर्तिनी द्वे मांसे मत्स्रे । वायव्यैर्न वायव्यैरिव वायव्यानि ग्रहपात्राणि तैर्मत्स्रे इव पित्तमिव मिनात्यत्रयवजातं संपादयति ।

[अथ] सप्तमीमाह—

आन्त्राणि स्थाली मधु पिन्वमाना ।
गुदा पात्राणि सुदुघा न धेनुः ।
श्येनस्य पत्रं न ष्टीहा शचीभिः ।
आसन्दी नाभिरुदरं न माता, इति ।

मधु मधुरं क्षीरादिरसं पिन्वमाना मीणपन्ती धारयन्तीत्यर्थः । तादृशी स्थाली या वर्तते सेयमाघ्राण्यान्नस्थानीयानि । अन्यानि पिष्टादिद्रव्यस्थापनार्थानि पात्राणि तानि गुदा गुदस्थानीयानि । स्थाल्याः पात्राणां च दृष्टान्तः । सुदुघा न धेनुः शोभनं क्षीरं दोग्धीति सुदुघा । तादृशी धेनुरिव स्थाल्यादिकं वर्तते । ष्टीहशब्दो मांसविशेषवाची । स च मांसविशेषः श्येनाख्यस्य पक्षिणः पत्रं न पक्ष इव । तादृशः स मांसविशेषः शचीभिः स्वच्छवहाराशक्तिभिः सह पात्रैः संपादित इति शेषः । येयमभिपेकार्थाऽऽसन्दी सेयं नाभिस्थानीया । या तु माता सा भूम्यात्मिका वेदिः सेयमुदरं न, उदरमिव ।

अ[था]ऽमीमाह—

कुम्भो वनिष्ठुर्जनिता शचीभिः । यस्मि-

त्रग्रे योन्यां गर्भो अन्तः (३) ।
 प्लाशीर्व्यक्तः शतधार उत्सः । दुहे न
 कुम्भीः स्वधां पितृभ्यः , इति ।

खलुकपसिसदृशो मांसविशेषो वनिष्टुः । योऽयमत्र द्रवद्रव्यस्थापनार्थः
 म्भः स वनिष्टुस्थानीयः । स च शचीभिः स्वशक्तिभिर्जनितोत्पादयिता ।
 स्मिन्वनिष्टावग्रे पुरोभागे योन्यामन्तर्यो गर्भो वर्तते । अत्र सुरावनयनार्थं
 तच्छिद्रयुक्तः कुम्भो योजस्ति सोऽयं व्यक्तः स्पष्टः । षड्दुच्छिद्रोपेतत्वाच्छत-
 तरः । सुरास्त्रवणयुक्तत्वादुत्सः । तादृशः कुम्भः प्लासी(शी)र्नासिकाच्छिद्रस्था-
 नीयः । येयं द्रवद्रव्यधारणार्था कुम्भी तां कुम्भीं पितृभ्यः पितृभ्यं स्वधां दुहे
 गमृतं दोग्धीय । अध्वर्युरिति शेषः ।

[अथ] नवमीमाह—

मुखं सदस्य शिर इत्सदेन । जिह्वा
 पवित्रंमग्निना स सरस्वती । चप्पं
 न पायुर्भिषगस्य वालं । वस्तिर्न
 शेषो हरसा तरस्वी , इति ।

सीदत्यत्रेति सदो देवपजनस्थानं तेन सदेनास्य निरूप्यमाणशरीरस्य
 संपुगं सपीचीनं मुगं शिर इच्छिद्रं संपन्नमिति शेषः । पवित्रं द्रव्यशोध-
 नार्थं यद्वरं तज्जिह्वा । एतत्सर्वमग्निना सरस्वती च तिस्रः संपादितवत्यः ।
 चप्पं पिष्टाभं तत्पाणुर्नापानस्थानमिव वर्तते । योऽयं वालो द्रव्यशोधनार्थः
 सोऽयमस्य शरीरस्य भिषक् , चिकित्सकस्थानीयः । तेन हि व्याधिस्थानीयो
 द्रव्यद्रोऽपनीयते । योऽयं पशोः शेषः सोऽयं वस्तिर्न मूत्रस्थानमिव । हरसा
 षड्विंशत्यान्तरूपेण तेजसा तरस्वी निरूप्यमाणो देहो वेगवानिव लक्ष्यते ।

अथ दशमीमाह—

जग्धिभ्यां चक्षुर्मृतं ग्रहांभ्याम् ।
 हागेन तेजो हविषा शृतेर्न ।

पक्ष्माणि गोधूमैः क्लैरुतानि । पेशो
न शुक्लमसितं वसाते (४), इति ।

अग्निभ्यां ग्रहाभ्यामग्निनोः संवन्धिनी यौ ग्रहावयवौ ताभ्याममृतं
विनाशरहितं चक्षुः संपादितम् । शृतेन पकेन हविःस्वरूपेण च्छागेन चक्षु-
र्गतं तेजः संपादितम् । सक्तुनिष्पादनार्थं ये गोधूमा ये च कला वदरफल-
विशेषास्तेरुभयैः परस्परमुतानि संबद्धानि पक्ष्माणि रोमाणि संपाद्यन्ते ।
पेशो न रूपमिव यत्पशौ दृश्यते तच्चक्षुर्गतशुक्लमसितं च शुक्लमण्डलं
कृष्णमण्डलं च तदुभयं वसाते अग्निनी देवौ पक्षमभिराच्छादयतः ।

ए(अथै)कादशीमाह—

अविर्न मेपो नसि वीर्याय । प्राणस्य पन्थां
अमृतो ग्रहाभ्याम् । सरस्वत्युपवाकै-
र्व्यानम् । नस्यानि वहिर्वदरैर्जजान, इति ।

अविर्नाविरिव वर्तमानो यः सारस्वतो मेपः सोऽयं नसि नासिकायां
वीर्याय स्वासप्रवृत्तिसामर्थ्याय प्रवर्तते । इयं च नासिका प्राणारूपस्य
वायोरमृतः कदाचिदपि विनाशरहितः पन्था गमनागमनहेतुर्ग्रहाभ्यां पयः-
सुराभ्यां निष्पादितः । तथेयं सरस्वत्युपवाकैर्हरितयवसक्तुभिर्व्यानवायुं जन-
यति । नस्यानि नासिकायां भवानि वहिर्वदरैर्वि लोमानि वदरैः सक्तुनि-
ष्पादनाय संपादितैर्वदरफलैर्जजाने संपादयामास ।

अथ द्वादशीमाह—

इन्द्रस्य रूपमृपपो वलाय । कर्णाभ्यां श्रोत्र-
ममृतं ग्रहाभ्याम् । यवा न वहिर्भुवि केस-
राणि । कर्कन्धुं जज्ञे मधुं सारयं मुखीत्, इति ।

योऽयमृपभ इन्द्रस्य रूपमिन्द्रदेवताकत्वेन तत्स्वरूपसदृशः सोऽयमस्य
शरीरस्य वलार्थं संपाद्यते । पशुसंरन्धिभ्यां कर्णाभ्यां पयःसुरारूपग्रहाभ्यां
चामृतं श्रोत्रं वाधिर्यरहितं श्रोत्रेन्द्रियं संपाद्यते । भु(धु)वि यवा न भूमावुत्पन्ना

वा इव बहिर्वेद्यामासादितानि बर्हीपि केसराणि प्रवृद्धतमानि लोमानि ।
रघा मधुमक्षिकास्ताभिः संपादितं सारघं मधु तद्रूपं कर्कन्धु जज्ञे । कर्क-
पशब्देनातिस्थूलवदरफलपिष्टमुच्यते । तच्च मधुसदृशं मुखाज्जज्ञे यज्ञप्रा-
प्त्तये समुत्पन्नमित्यर्थः ।

[अथ] त्रयोदशीमाह—

आत्मन्नुपस्थे न वृकस्य लोमं । मुखे
श्मश्रूणि न व्याघ्रलोमम् (५) ।
केशा न शीर्षन्यशंसे श्रियै शिखां ।
सिंहस्य लोमं त्विपिरिन्द्रियाणि, इति ।

प्रकृतिभूतायां सौत्रामण्यां त्रयाणि लोमानीतिवाक्येन वृकव्याघ्रसिंहानां
लोमानि विहितानि । तान्यत्र चोदकमाप्तानि ग्रहत्रये प्रक्षिप्यन्ते । तत्र
यद्वृकस्य लोमं तदात्मन्संपाद्यमानशरीर उपस्थे न गुह्यप्रदेश इव वर्तते ।
यत्तु व्याघ्रलोमं तन्मुखे वर्तमानानि श्मश्रूणीव । यत्तु सिंहस्य लोमं
तच्छिरसि केशा इव । केशानिप्पन्ना च शिखा यशसे श्रियै च संपद्यते ।
अनुष्ठानकाले सशिखत्वेन यशः । लोके व्यवहारे रमणीयत्वेन श्रीः । या
तु लोमगता त्विपिर्दाप्तिः सा तु संपाद्यस्य शरीरस्येन्द्रियस्थानीया ।

[अथ] चतुर्दशीमाह—

अङ्गान्यात्मन्भिपजा तदश्विनां । आत्मानमङ्गैः
समधात्सरस्वती । इन्द्रस्य रूपं शतमान-
मायुः । चन्द्रेण ज्योतिरमृतं दधाना, इति ।

तत्तदानीं यागावसरे भिपजा चिकित्सकावश्विनावात्मन्संपाद्ये शरीरेऽ-
ङ्गानि हस्तापादादीनि संपादितवन्तौ । सरस्वती च तैरङ्गैरात्मानं संपूर्णदेहं
समधात्सम्पगकार्षीत् । कीदृशी सरस्वती । इन्द्रस्य वर्तमानस्य यद्रूपं तदधाना
संपादयन्ती । तथा शतमानं शतसंवत्सरप्रमाणमायुः संपादयन्ती । तथा चन्द्रे-
णाऽऽहादकरूपेणामृतं ज्योतिरनश्वरं तेजः संपादयन्ती ।

[अथ] पञ्चदशीमाह—

सरस्वती योन्यां गर्भमन्तः । अश्विभ्यां पत्नी
सुकृतं विभर्ति । अपां रसेन वरुणो न
साम्ना । इन्द्रं श्रियै जनयन्नप्सु राजा, इति ।

अश्विभ्यां देवाभ्यां सुकृतं सुष्टु संपादितमुत्पादनीयशरीररूपं गर्भं पत्नी
पालयित्री सरस्वती योन्यां गर्भाशयेऽन्तर्मध्ये विभर्ति पोषयति । अपां
रसेन सारभूतेन साम्ना परस्परं साम्येन पयःसुराग्रहेणाप्सु वरुणो न राजा(!)
यथा जलमध्ये वरुणो राजा तस्यामन्वेवतायां पुत्रं जनयति तथेवं यजमा-
नमिन्द्रमिन्द्रसमानशरीरं श्रियै संपदनुभवार्थमयमनुष्ठीयमानो यागो जन-
यन्वर्तते ।

[अथ] षोडशीमाह—

तेजः पशूनां हविरिन्द्रियावन्व । परि-
स्रुता पयसा सारघं मधु । अश्विभ्यां
दुग्धं भिषजा सरस्वत्या सुतासुता-
भ्याम् । अमृतः सोम इन्दुः (६), इति ।

अन्तर आरादन्तर्वसाते व्याघ्रलोमं राजां चत्वारिं च ।

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठा-
ध्याये चतुर्थोऽनुवाकः ॥ ४ ॥

पशूनां तेजः सारभूतं हविर्भिषजा चिकित्सकाभ्यामश्विभ्यां दुग्धं संपा-
दितमित्यर्थः । केन द्रव्येण परिस्रुता पयसा परितः स्रवतीति परिस्रुत्सुरा
तथा क्षीरेण च संपादितं हविः । कीदृशं हविरिन्द्रियावदिन्द्रियाभिवृद्धिकरं
सारघं मधु सरघाभिः संपादितेन मधुना सदृशं यथाऽश्विभ्यां हविः संपादितं
तथा सरस्वत्या तत्फलभूतो यजमानस्येन्द्रसदृशः संपादितः । केन साधनेन
सुतासुताभ्यामभिषवसदृशव्यापारेण संपादिता सुरा सुता तादृक्प्रयासरहित-
क्षीरमसृतं ताभ्यां देहः संपादितः । कीदृशो देहोऽमृतो देवलोके समुत्पन्नत्वा-

रणरहितः सोमः सौम्यो दृष्टिमिय इन्दुश्चन्द्रवदाह्लादकरः परमैश्वर्ययुक्तो
। एवमेतैः षोडशभिर्मन्त्रैर्यजमानस्य भाविदेहमूचनपरैरुपहोमः कर्तव्यः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणमाप्ये द्वितीयकाण्डे षष्ठप्रपाठके चतुर्थोऽनुवाकः ॥ ४ ॥

भय षष्ठे षष्ठमोऽनुवाकः ।

चतुर्थ उपहोमा अभिहिताः । पञ्चमेऽभिपेकोऽभिधीयते । कल्पः—“औदु-
र्वासन्धरत्निमात्रशीर्षणानूच्या नाभिदघ्नपादा मौञ्जविवाना मित्रोऽसि
वृणोऽसीति तां यजमानायतने प्रतिष्ठापयत्यासादनोपवेशनाभिमन्त्रणानि
। जस्यवत्” इति । पाठस्तु—

मित्रोऽसि वृणोऽसि । समहं विश्वेर्देवैः, इति ।

हे आसन्दीविशेष त्वमिष्टमापकत्वान्मित्रोऽसि । अनिष्टनिवारकत्वाद्गुरु-
गोऽसि । अहमत्र त्वद्बलात्सर्वेर्देवैः संगतो भूयासम् ।

कल्पः—“क्षत्रस्य नाभिरसीति तस्यां कृत्य(च्य)धीवासमास्तीर्य” इति ।
पाठस्तु—

क्षत्रस्य नाभिरसि । क्षत्रस्य योनिरसि, इति ।

हे चर्मपट त्वं क्षत्रस्य बलस्य नाभिर्मध्यस्थानमसि । तथा क्षत्रस्य बलस्य
शोनिः कारणमसि ।

कल्पः—“स्योना मा सीद सुपदा मा सीदेति तामासाद्य यजमानो मा
या हिःसीन्मा मा हिःसीदित्युपविशति” इति । पाठस्तु—

स्योना मा सीद । सुपदा मा सीद । मा त्वां
हिःसीत् । मा मां हिःसीत्, इति ।

हे आसन्दि त्वं स्योना सुखकरी भूत्वा मां प्रत्यासीद । तथा सुपदा सुप्त-
पवेशनयोग्या सती मां प्रत्यासीद प्राप्नुहि । मदीयो देहस्त्वां मा हिनस्तु ।
त्वदीयस्वरूपमपि मां मा हिनस्तु ।

कल्पः—“निपसाद धृतव्रत इत्यासीनमनुमन्त्रयते” इति । पाठस्तु—

निपसाद धृतव्रतो वरुणः । पस्त्यास्वा

(१) । साम्राज्याय सुकृतुः, इति ।

अयं यजमानो धृतव्रतः स्वीकृतनियमो वरुणः फलप्रतिबन्धकपापमिवा-
रको भूत्वा साम्राज्यं कर्तुं सुकृतुः शोभनसंकल्पः सन्पस्त्यासु गृहसमानेष्व्वा-
सन्दीस्थानेष्वानिपसाद सर्वत उपविष्टवान् ।

कल्पः—“तस्यां प्राङ्मुखमासीनं प्रत्यङ्मुखस्तिष्ठन्नाश्विनोः संपातेरभिपि-
ञ्चति देवस्य त्वा” इति । पाठस्तु—

देवस्य त्वा सवितुः प्रसवे । अश्विनोर्वाहु-
भ्याम् । पूष्णो हस्ताभ्याम् । अश्विनोर्भैष-
ज्येन । तेजसे ब्रह्मवर्चसायाभिपिञ्चामि, इति ।

सवितुर्देवस्य प्ररणे सत्यश्विसंबन्धिभ्यां वाहुभ्यां पृषसंबन्धिभ्यां हस्ता-
भ्यामश्विनोः संबन्धिना संपातेनौषधरूपेण कान्तिब्रह्मवर्चससिद्धयर्थं यजमानं
त्वामभिपिञ्चामि ।

कल्पः—“एवमुत्तरेण मन्त्रेण सारस्वतस्योत्तमेनैन्द्रस्य” इति । संपातेना-
भिपिञ्चतीत्युभयत्रानुवर्तते । पाठस्तु—

देवस्य त्वा सवितुः प्रसवे । अश्विनोर्वाहु-
भ्याम् । पूष्णो हस्ताभ्याम् । सरस्वत्यै भैष-
ज्येन (२) । वीर्यायान्नाद्यायाभिपिञ्चामि, इति ।

पूर्ववद्भाष्येयम् ।

देवस्य त्वा सवितुः प्रसवे । अश्विनोर्वाहु-
भ्याम् । पूष्णो हस्ताभ्याम् । इन्द्रस्येन्द्रियेण ।
श्रियै यशसे वर्लायाभिपिञ्चामि, इति ।

पूर्ववद्भाष्येयम् ।

कल्पः—“कोऽसि कतमोऽसीति पाणिं संमृश्य” इति । पाठस्तु—

कोऽसि कतमोऽसि । कस्मै त्वा कार्यं त्वा, इति ।

हे यजमान त्वं कोऽसि प्रजापतिरूपोऽसि । अत एव कतमोऽस्यविज्ञातवि-
 षोऽसि । न हि प्रजापतिरीदृश एवेति केनचिदपि निर्धारयितुं शक्यते । तस्य
 तिमकत्वेन विशेषस्य दुर्निरूपत्वात् । अतः कस्मा अविज्ञेयस्वरूपसिद्ध्यर्थं
 ि स्पृशामि । काय प्रजापतिरूपसिद्ध्यर्थं त्वां स्पृशामि । अनेन मन्त्रेण यज-
 नस्य पाणिद्वयमभिसंस्पृशेत् ।

कल्पः—“अत्र राजसूयवन्मद्गल्यनाम्न आहूय” इति । राजसूये त्वेवमु-
 म्—मद्गल्यनाम्नो राजाऽऽह्वयति सुश्लोकाँ३ इति संग्रहीतारं सुमद्गलाँ३ इति
 ागदुयं सत्यराजा३निति क्षत्तारम्” इति । पाठस्तु—

सुश्लोकाँ३ सुमद्गलाँ३ सत्यराजा३न्, इति ।

शोभनः श्लोकः कीर्तिर्यस्यासौ सुश्लोकः । आह्वानार्थां सानुनासिका
 षुतिः । सुमु मद्गलाचरणं यस्यासौ सुमद्गलः । सत्येन स्वाभिषेधापारेण राज त
 इति सत्यराजः । एतैः संग्रहीत्रादय आह्वानाख्याः स्युः । रथस्योपर्यश्वप्रद-
 धारी संग्रहीता । यद्वा संपादितं राजधनं भाण्डागारे सम्यक्संग्रहातीति संग्र-
 हीता । ग्रामेषु राजभागकरं दुग्धे स्वी करोतीति भागदुयः । क्षत्ता सारथिर्द्वा-
 रपालको वा ।

कल्पः—“शिरो मे श्रीरिति यथालिङ्गमद्गानि संमृश्य” इति । पाठस्तु—

शिरो मे श्रीः (३) । यशो मुखम् । त्विपिः
 केशांश्च श्मश्रूणि । राजा मे प्राणोऽमृतम् ।
 सत्राद् चक्षुः । विराद्दृष्टोत्रम् । जिह्वा मे
 भद्रम् । वाङ्महः । मनो मन्युः । स्वराङ्गभारमः ।
 मोदाः प्रमोदा अङ्गुलीरङ्गानि (४) । चित्तं
 मे सहः । बाहू मे वर्त्मिन्द्रियम् । हस्तौ मे
 कर्म वीर्यम् । आत्मा क्षत्रपुरो मम । पृथीमं
 राष्ट्रमुदरमश्लो । श्रीवाश्च श्रोण्यौ । ऊरू

(१) । साम्राज्याय सुकृतुः, इति ।

अयं यज्ञमानो धृतव्रतः स्वीकृतनियमो बरुणः फलप्रतिबन्धकपापमिवा-
रको भूत्वा साम्राज्यं कर्तुं सुकृतुः शोभनसंकल्पः सन्पस्त्यासु शृष्टमानेष्वा-
सन्दीस्थानेष्वानिपसाद् सर्वत उपविष्टवान् ।

कल्पः—“तस्यां प्राङ्मुखमासीनं प्रत्यङ्मुखस्तिष्ठन्नश्विनोः संपातैरभिपि-
श्वति देवस्य त्वा” इति । पाठस्तु—

देवस्य त्वा सवितुः प्रसवे । अश्विनोर्बाहु-
भ्याम् । पूष्णो हस्ताभ्याम् । अश्विनोर्भैष-
ज्येन । तेजसे ब्रह्मवर्चसायाभिपिञ्चामि, इति ।

सवितुर्देवस्य प्रेरणे सत्यश्विसंबन्धिभ्यां बाहुभ्यां प्रपसंबन्धिभ्यां हस्ता-
भ्यामश्विनोः संबन्धिना संपातेनौषधरूपेण कान्तिब्रह्मवर्चससिद्ध्यर्थं यज्ञमानं
त्वामभिपिञ्चामि ।

कल्पः—“एवमुत्तरेण मन्त्रेण सारस्वतस्योत्तमेनैन्द्रस्य” इति । संपातेना-
भिपिञ्चतीत्युभयवानुवर्तेत । पाठस्तु—

देवस्य त्वा सवितुः प्रसवे । अश्विनोर्बाहु-
भ्याम् । पूष्णो हस्ताभ्याम् । सरस्वत्यै भैष-
ज्येन (२) । वीर्यायान्नाद्यायाभिपिञ्चामि, इति ।

पूर्ववद्याख्येषुम् ।

देवस्य त्वा सवितुः प्रसवे । अश्विनोर्बाहु-
भ्याम् । पूष्णो हस्ताभ्याम् । इन्द्रस्येन्द्रियेण ।
श्रियै यज्ञसे बलायाभिपिञ्चामि, इति ।

पूर्ववद्याख्येषुम् ।

कल्पः—“कोऽसि कतमोऽसिति पाणिं संशृण्व” इति । पाठस्तु—

कोऽसि कतमोऽसि । कस्मै त्वा कार्यं त्वा, इति ।

हे यजमान त्वं कोऽसि प्रजापतिरूपोऽसि । अत एव कतमोऽस्यविज्ञातवि-
 षोऽसि । न हि प्रजापतिरीदृश एवेति केनचिदपि निर्धारयितुं शक्यते । तस्य
 आत्मकत्वेन विशेषस्य दुर्निरूपत्वात् । अतः कस्मा अविज्ञेयस्वरूपसिद्ध्यर्थं
 न स्पृशामि । काय प्रजापतिरूपसिद्ध्यर्थं त्वां स्पृशामि । अनेन मन्त्रेण यज-
 नस्य पाणिद्वयमभिसंस्पृशेत् ।

कल्पः—“अत्र राजसूयवन्मङ्गल्यनाम्न आहूय” इति । राजसूये त्वेवमु-
 षम्—मङ्गल्यनाम्नो राजाऽऽहयति सुश्लोकाँ३ इति संग्रहीतारं सुमङ्गलाँ३ इति
 गदुयं सत्यराजा३निति क्षत्तारम्” इति । पाठस्तु—

सुश्लोकाँ३ सुमङ्गलाँ३ सत्यराजा३न, इति ।

शोभनः श्लोकः कीर्तिर्यस्यासौ सुश्लोकः । आह्वानार्था सानुनासिका
 ष्रुतिः । सुमु मङ्गलाचरणं यस्यासौ सुमङ्गलः । सत्येन स्वामिव्यापारेण राज त
 इति सत्यराजः । एतैः संग्रहीत्रादय आह्वानव्याः स्युः । रथस्योपर्यश्वमग्रह-
 धारी संग्रहीता । यद्वा संपादितं राजधनं भाण्डागारे सम्यक्संगृह्णातीति संग्र-
 हीता । ग्रामेषु राजभागकरं दुग्धे स्वी करोतीति भागदुग्धः । क्षत्ता सारथिर्द्वा-
 रपालको वा ।

कल्पः—“शिरो मे श्रीरिति यथालिङ्गमङ्गानि संस्पृश्य” इति । पाठस्तु—

शिरो मे श्रीः (३) । यशो मुखम् । त्विषिः
 केशाश्च श्मश्रूणि । राजा मे प्राणोऽमृतम् ।
 सम्राट् चक्षुः । विराट्श्रोत्रम् । जिह्वा मे
 भद्रम् । वाङ्महः । मनो मन्युः । स्वराङ्गभामः ।
 मोदाः प्रमोदा अङ्गुलीरङ्गानि (४) । चित्तं
 मे सहः । बाहू मे वलमिन्द्रियम् । हस्तौ मे
 कर्म वीर्यम् । आत्मा क्षत्रमुरो मर्म । पृष्ठी मे
 राष्ट्रमुदरमर्शो । ग्रीवाश्च श्रोण्या । ऊरू

अरत्नी जानुनी । विशो मेऽङ्गानि सर्वतः ।
 नाभिर्मे चित्तं विज्ञानम् । पायुर्मेऽपचि-
 तिर्भसव (५) । आनन्दनन्दावाण्डौ
 मे । भगः सौभाग्यं पसः, इति ।

मदीयं शिरः श्रियो हेतुत्वेन श्रीरूपमस्तु । मुखं पशोहेतुरस्तु । केशाः
 श्मश्रूणि च कान्तिहेतवः सन्तु । मदीयः प्राणः सर्वेन्द्रियाणां राजा सब्रमृतहे-
 तुरस्तु । चक्षुरिन्द्रियं दूरसूक्ष्मादिदर्शनेन सम्यग्राजमानमस्तु । श्रोत्रेन्द्रियं दूरश-
 ब्दमन्दध्वनिश्रवणेन विविधं राजमानमस्तु । मदीया जिह्वा विविधरसज्ञानेन
 कल्याणमोगहेतुरस्तु । वागिन्द्रियं सभारज्जनेन पूजाहेतुरस्तु । मदीयं मनो
 धर्मकार्यमननहेतुरस्तु । मदीयो भामः क्रोधो भ्रातृव्यनिराकरणेन स्वयमेव
 राजाऽस्तु । अङ्गुलयो मोदा हर्षहेतवः सन्तु । अहान्यनुक्तावयवाः प्रमोदाः
 प्रकृष्टहर्षहेतवः सन्तु । मदीयं चित्तं स्तुतिनिन्दादिसहनहेतुरस्तु । मनश्चित्तयो-
 र्द्वैतिभेदेन भेदः । मदीया वाहू मणिवन्धस्य मूलभागौ मवलशक्तिहेतु स्ताम् ।
 हस्तौ मणिवन्धस्याग्रभागौ वीर्यवज्रापारहेतु स्ताम् । मदीय आत्मा मध्यशरी-
 रमुरथ सत्रं बलहेतुरस्तु । पृष्ठादयो जान्वन्ता अवयवा राष्ट्रहेतवः सन्तु । पृष्ठयः
 पायोरुपरिस्थान्यस्थीनि । उदरादयः प्रसिद्धाः । शीवा गलावयवाः । अरत्नी
 प्रकोष्ठौ । विशो मनुष्याः । ममाङ्गानीव सर्वतो विधेयाः सन्तु । मदीयं(यो)
 नाभिश्चित्तं चैतन्यहेतुरस्तु । पायुर्विज्ञानं विसर्गज्ञानकुशलोऽस्तु । भसन्मे ममो-
 पस्थेन्द्रियमपचिर्तिर्निपतत्वेन बहुमानहेतुरस्तु । मदीयावाण्डौ वृषणावानन्दन-
 न्दयोर्हेतु स्ताम् । पुंसः सुखमानन्दः । स्त्रियाः सुखं नन्दः । पसः प्रजननं भग-
 सौभाग्यहेतुरस्तु । भग ऐश्वर्यम् । सौभाग्यं देहशोभा ।

कल्पः—“जह्याभ्यां पद्भ्यामिति प्रत्यरुह्य” इति । पाठस्तु—

जङ्घाभ्यां पद्भ्यां धर्मोऽस्मि ।

विशि राजा प्रतिष्ठितः, इति ।

जानुभ्यामघोभागौ जह्ये ताभ्यां पादाभ्यां च धर्मो देहस्य धारयिताऽ-
 स्मि । विशि प्रजायां प्रतिष्ठितः स्वर्षेणावस्थितो राजाऽस्मि ।

कल्पः—“प्रतिक्षत्रे प्रतितिष्ठामि राष्ट्र इति जपित्वा” इति । पाठस्तु—
 प्रतिक्षत्रे प्रतितिष्ठामि राष्ट्रे । प्रत्यश्वेषु प्रति-
 तिष्ठामि गोषु । प्रत्यङ्गेषु प्रतितिष्ठाम्यात्मन् ।
 प्रतिप्राणेषु प्रतितिष्ठामि पुष्टे । प्रतिद्यावा-
 पृथिव्योः । प्रतितिष्ठामि यज्ञे (६) , इति ।

क्षत्रादिषु यज्ञान्तेषु प्रतितिष्ठामि स्थैर्येणावस्थितोऽस्मि । क्षत्रं बलं क्षत्रि-
 दिवा । राष्ट्रं देशः । अश्वदयः प्रसिद्धाः । आत्मा शरीरम् । पुष्टं शरीरस्य
 ष्टिः ।

कल्पः—“त्रया देवा एकादशेत्याहुर्तीर्जुहोति” इति । तत्र प्रथमामृचमाह—
 त्रया देवा एकादश । त्रयस्त्रिंशः सुरार्धसः ।
 बृहस्पतिपुरोहिताः । देवस्य सवितुः सवे ।
 देवा देवैरवन्तु मा । प्रथमा द्वितीयैः । द्विती-
 यास्तृतीयैः । तृतीयाः सत्येन । सत्यं यज्ञेन ।
 यज्ञो यजुर्भिः (७) । यजूंषि सामभिः ।
 सामान्यृग्भिः । ऋचो याज्याभिः । याज्या
 वषट्कारैः । वषट्कारा आहुतिभिः । आहु-
 तयो मे कामान्तसमर्धयन्तु , इति ।

एकादशसंख्याका देवतास्रपास्त्रिविधा लोकत्रयवर्तित्वात् । तथा चाऽऽ-
 स्नातम्—“ये देवा दिव्येकादश स्थ ” इत्यादिना । ते चैते त्रयस्त्रिंशत्सं-
 ख्यका देवाः सुरार्धसः शोभनस्य कर्मणः साधकाः । बृहस्पतिः पुरोहितो
 मुख्यो येषां ते बृहस्पतिपुरोहिताः । सवितुर्देवस्य प्रसवे सति ते सर्वे मुख्या
 देवा इतरैः सह मामवन्तु । तत्र प्रथमगणस्था द्वितीयगणस्थैः सहिताः ।
 द्वितीयगणस्थास्तृतीयगणस्थैः सहिताः । तृतीयगणस्थाः सत्येन सहिताः ।

सत्यं च यज्ञेन सहितम् । एवं यज्ञादय आहुतिपर्यन्ता उत्तरोत्तरवस्तुभिः सह
तिष्ठन्ति । ताश्चाऽऽहुतयो मदीयान्कामान्समर्धयन्तु समृद्धान्कुरुन्तु ।

अथ द्वितीयं मन्त्रमाह—

भूः स्वाहा, इति ।

येयं भूमिस्तस्यै स्वाहा हुतमस्तु ।

कल्पः—“ लोमानि प्रयतिर्ममेति यथालिङ्गमद्गानि समृशति ” इति ।
पाठस्तु—

लोमानि प्रयतिर्मम । त्वद्म जानति-
रागतिः । मांसं म उपनतिः ।
वस्वस्थि । मज्जा म जानतिः(८), इति ।

पत्न्यास्वा सरस्वत्यै भैषज्येन श्रीरङ्गानि मसद्यज्ञे यज्ञो यजुर्भिरुपनतिर्द्वे च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याये

पञ्चमोऽनुवाकः ॥ ५ ॥

मदीयानि लोमानि प्रयतिः शुद्धिकराणि सन्तु । मदीया त्वगानतिर-
न्येषां पद्मीभावहेतुरस्तु । आगतिरन्येषां पदार्थानामागमनहेतुरस्तु । मदीयं
मांसमुपनतिरभिमेतसंपत्तिहेतुरस्तु । अस्थि च मदीयं वसु धनहेतुरस्तु । मत्सं
वन्धिमज्जा चाऽऽनतिरन्येषा वशीकरणहेतुरस्तु ।

अत्र विनियोगसंग्रहः—

आसन्दी स्थापयेन्मित्रः क्षत्रस्य चर्मसंस्कृतिः ।

स्योना तस्यामुपविशेन्निपसादेति मन्त्रयेत् ॥

देवत्रयेणाभिपिञ्चेत्कोऽसि पाणी उपस्पृशेत् ।

सुश्लोकत्रयेणाऽऽह्वयेच्छिरः स्वात्माभिमर्शनम् ॥

अवरोहति जडवाभ्या प्रतिक्षत्रादिकं जपेत् ।

त्रया भूराहुतीर्हुत्वा लोभेत्यद्गान्युपस्पृशेत् ।

अनुवाके षष्ठ्येऽस्मिन्मन्त्राः सप्तदश स्मृताः ॥

इति श्रीमत्सायणाचार्यविरचिते माववीये वेदार्थप्रकाशे कृष्णयजुर्वेदीयतैत्तिरीय
ब्राह्मणभाष्ये द्वितीयकाण्डे षष्ठप्रपाठके पञ्चमोऽनुवाकः ॥ ५ ॥

अथ षष्ठे षष्ठोऽनुवाकः ।

यञ्चमेऽभिपेक उक्तः । षष्ठेऽवभृथ उच्यते ।

कल्पः—“यद्देवा देवहेडनमित्यवभृथे पञ्चाऽऽहुतीर्जुहोति” [इति] । तत्र
अथमामृचमाह—

यद्देवा देवहेडनम् । देवांसश्च-
कृमा वयम् । अग्निर्मा तस्मादे-
नंसः । विश्वान्मुञ्चत्वहंसः, इति ।

देवासो द्योतनात्मका हे देवा देवहेडनं देवविषयमनादररूपं यत्पापं वयं
सभृत्यपुत्राश्चकृम कृतवन्तः । अहंसोऽभिभवनस्वभावाद्द्विश्वस्मात्सर्वस्मात्तस्मा-
देनंसः पापादग्निर्मा मां मुञ्चतु मुक्तं करोतु ।

[अथ] द्वितीयामाह—

यदि दिवा यदि नक्तम् । एनांसि
चकृमा वयम् । वायुर्मा तस्मादे-
नंसः । विश्वान्मुञ्चत्वहंसः, इति ।

कालविशेषे कृतात्पाप्मनो वायुर्माचकोऽस्तु ।

अथ तृतीयामाह—

यदि जाग्रद्यदि स्वप्ने । एनांसि
चकृमा वयम् (१) । सूर्यो मा तस्मा-
देनंसः । विश्वान्मुञ्चत्वहंसः, इति ।

अवस्थाविशेषे कृतात्पाप्मनः सूर्यो माचकोऽस्तु ।

[अथ] चतुर्थामाह—

यद्ग्रामे यदरण्ये । यत्सभायां यदिन्द्रिये ।
यच्छूद्रे यदर्ये । एनंश्चकृमा वयम् । यद्दे-

कस्याधि धर्मणि । तस्यावयजनमसि, इति ।

अयं स्वामी वैश्यो वा । अरण्यादिदेशविशेषे चक्षुरादीन्द्रियविशेषे शूद्रा-
दिपुरुषविशेषे च यदेनो वयं चकृम यदप्येकस्यान्यपुरुषस्य धर्मण्यदिहोत्रा-
दिधर्मकार्येऽधिकं पापं चकृम तस्य सर्वस्य पापस्य हे आहुतिरूप त्वमवयजनं
विनाशकमसि ।

अथ पञ्चमीमाह—

यदापो जघ्निया वरुणेति शपामहे ।

ततो वरुण नो मुञ्च (२), इति ।

हे वरुण या आपः सन्ति याश्चाग्निपा गाव एतद्वयं भूम्यादेरुपलक्षणं तेषु
सर्वेषु विषयेष्वित्यनेन प्रकारेण शपामहे सत्यत्वेनानृतत्वेन वा शपथं कुर्मः ।
यत्पापमस्ति हे वरुण ततः शपथकृतात्पापान्नोऽस्मान्मुञ्च मुक्तान्कुरु ।

कल्पः—“अवभृथ निचङ्कुणेत्यवभृथं यजमानोऽभिमन्व्य” इति । पाठस्तु—

अवभृथ निचङ्कुण निचेरुंसि निचङ्कुण ।

अवं देवैर्देवकृतमेनोऽयाह । अव मर्त्यैर्मर्त्यकृ-

तम् । उरोरा नो देव रिपस्पाहि, इति ।

हेऽवभृथ कर्माभिमानिन्वरुण निचङ्कुण राक्षसभर्त्सनार्थं नितरां ध्वनिकारि-
न्निचेरुस्यस्मद्रक्षणार्थं निगूढत्वेन चरणशीलोऽसि । हे निचङ्कुणास्माभिर्देवेषु
कृतमेनोऽपराधं तैर्देवैः सह त्वमवायाहविनाशाय । मर्त्यैः पृथ्विषु कृतं तैर्मर्त्यैः
सह तदवायाहविनाशाय । हे देवोरोराधिकाद्रिपो देवमर्त्यकृतादिसनान्नोऽ-
स्माना समन्तात्पाहि ।

कल्पः—“सुमित्रा न आपो दृषदादियेन्मुमुक्षान इत्याहुत्य” इति । तत्र
प्रथमपञ्चपाठस्तु—

सुमित्रा न जाप ओपंथयः सन्तु । दुर्मि-

त्रास्तस्मै भूयासुः । योऽस्मा-

न्देष्टि । यं च वयं द्विष्मः, इति ।

या एता अब्देवता याश्चौपधिदेवतास्ताः सर्वा नोऽस्मान्प्रति सुमित्रा अत्य-
तमनुकूलाः सन्तु । योऽस्मानुदासीनानपि द्वेष्टि यं चान्यमुदासीनमपि धयं-
द्रूप्यस्तस्मै द्विविधाय तादृशपुरुषाय या(ता) आप भोपवयश्च दुर्मित्राः प्रति-
श्लाः सन्तु ।

द्वितीयमन्नपाठस्तु—

हुपदादिवेन्मुमुचानः । स्विन्नः स्नात्वी
मलादिव (३) । पूतं पवित्रेणेवाऽऽ-
ज्यम् । आपः शुन्धन्तु मैनेंसः, इति ।

राजानो ह्यपराधिनस्तस्करस्य पादं सच्छिद्रं कार्ष्णं कीलयन्ति तद्द्रुपदमि-
त्युच्यते । तस्मान्मुमुचान इवैतद्ग्रन्थनान्मुक्तः पुरुषश्चौर्याभियोगं परित्यज्य शुद्ध
इत्येव व्यवहियते । यथा स्विन्नः पुरुषः स्नात्वी स्नानं कृत्वा मलान्मुमुचानः
शुद्ध इत्येव व्यवहियते । यथा च कर्मण्याज्यमुत्पवनपवित्रेण पूतं भवति तथेमा
॥पो मामेनेसः पापाच्छुन्धन्तु शुद्धं कुर्वन्तु ।

कल्पः—“उद्वयं तमसस्परित्यादित्यमुपस्थाय” इति । पाठस्तु—

उद्वयं तमसस्परि । पश्यन्तो ज्योतिरुत्तरम् । देवं
देवत्रा सूर्यम् । अगन्म ज्योतिरुत्तमम्, इति ।

तमसस्पर्यन्धकारस्योपरि वर्तमानमुत्तरं ज्योतिरुत्कृष्टं प्रकाशमुत्पश्यन्त
उत्कर्षेण वीक्षमाणा धयं देवत्रा देवेषु मध्ये देवं योषिमानं सूर्यं सूर्यस्वरूपमु-
त्तमं ज्योतिरगन्म प्राप्ताः स्मः ।

कल्पः—“प्रतियुतो वरुणस्य पाश इत्युदकान्तं प्रत्यस्यति” इति ।
पाठस्तु—

प्रतियुतो वरुणस्य पाशः ।

प्रत्यस्तो वरुणस्य पाशः, इति ।

योऽयं वरुणस्य पाशो जलमध्यवर्ती सोऽस्माभिर्वाहिर्निर्गच्छद्भिः प्रतियुतः
परित्यक्तः । तथा वरुणस्य पाशः प्रत्यस्तो विनाशितः ।

कल्पः—“पशुवत्समिध उपस्थानं च” इति । पशौ चैवमुक्तम्—“एधोऽस्ये-

धिपीमहीत्याहवनीये समिध आधायापो अन्वचारिपमित्युपतिष्ठन्ते” इति । तत्र समिदाधानमध्राणां त्रयाणां पाठस्तु—

एधोऽस्येधिपीमहि । समिदंसि (४) ।

तेजोऽसि तेजो मयि धेहि , इति ।

हे समिच्चमेधोऽस्यभिवृद्धिहेतुरसि । अतस्त्वामाधाय वयमेधिपीमहि वृद्धिं प्राप्नुमः । हे द्वितीयसमिच्चं समिन्धनसाधनमसि । हे तृतीयसमिच्चं तेजोहेतुरसि । अतो मयि तेजो धेहि संपादय ।

उपस्थानमन्त्रपाठस्तु—

अपो अन्वचारिपम् । रसेन समंसृक्षमहि ।

पयस्वा अग्र आर्गमम् । तं मा संसृज

वर्चसा । प्रजया च धनेन च, इति ।

अहमेता अपोऽनुसृत्याचारिपं कर्मानुष्ठितवानस्मि । रसेन जलगतेन सारेण समंसृक्षमहि संसृष्टा अभूम् । हेऽग्रे पयस्वाञ्जलसारयुक्तोऽहभागं त्वत्समीपे समागतोऽस्मि । तमेतादृशं मां वर्चसा बलेन च प्रजया धनेन च संसृज संयोजय ।

कल्पः—“समाववर्तित्युपस्थाय” इति । पाठस्तु—

समाववर्ति पृथिवी । समुपाः । समु सूर्यः ।

समु विश्वमिदं जगत् । वैश्वानर ज्योतिर्भू-

यासम् । विभुं कामं व्यश्रवै , इति ।

येयं पृथिवी सा समाववर्ति सम्यगावृत्ता मया सह समागता । एवमुपाः-कालः सूर्यः सर्वमिदं जगच्च समाववर्ति । हे वैश्वानराहं ज्योतिःस्वरूपो भूयासम् । त्वत्प्रसादाद्विभुं कामं व्याप्तं फलं व्यश्रवै प्राप्तवानि ।

भूः स्वाहा ॥ ५ ॥

स्वम् एनांसि चतुमा वय मुञ्च गलादिव समिदंसि जगन्नीणि च ।

इति कृष्णयजुर्वेदीयतत्तिरीयब्राह्मणे द्वितीयाष्टके पञ्चाध्याये

षष्ठोऽनुवाकः ॥ ६ ॥

कल्पः—“भूः स्वाहेत्याहुतिं हुत्वा” इति । येयं भूः पृथिवी सा स्वाहा ये स्वाहुता ।

अत्र विनियोगसंग्रहः—

यद्देवाः पक्षभिर्हुत्वाऽवभृथेत्यनुमन्त्रयेत् ।
 सुमित्रा द्रुपदा द्वाभ्यां स्नात्वोद्वेत्युपतिष्ठते ॥
 प्रतीत्यापः परित्याज्या एधोस्त्रिर्नुहुयात्रिभिः ।
 अपः समेत्युपस्थानं भूः स्वाहेति जुहोति हि ॥
 अत्र मन्त्राः षोडशोक्ता अध्वर्योः कृत्यमीरितम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
 ब्राह्मणभाष्ये द्वितीयकाण्डे षष्ठप्रपाठके षष्ठोऽनुवाकः ॥ ६ ॥

अथ षष्ठे सप्तमोऽनुवाकः ।

इत्थं षड्भिस्नुवाकैरस्यां कौंकिल्यां सौत्रामण्यामाध्वर्यवमुक्तम् । अथावन्नि-
 श्वतुर्दशभिस्नुवाकैर्हो(र्हो)त्रमुच्यते । तत्रास्मिन्सप्तमेऽनुवाके होतारमुद्दिश्य मैत्रा-
 वरुणेन पठनीया एकादश प्रयाजप्रैषा उच्यन्ते । तत्र समिध्यः प्रेष्य इत्य-
 र्युणा प्रेषितो मैत्रावरुणः प्रैषमन्त्रं पठति । तमिमं मन्त्रमाह—

होता यक्षत्समिधेन्द्रमिडस्पदे । नाभा पृथिव्या
 अधि । दिवो वर्ष्मन्त्समिध्यते । ओजिष्ठश्च-
 र्पणीसहान् । वेत्वाज्यस्य होतयर्ज, इति ।

योऽयं होता विद्यते सोऽयं समिधेन्द्रं समिन्नामकेनाग्निना युक्तमिन्द्रमि-
 डस्पद इडाख्याया गोः पदस्थानेऽस्मिन्नाहवनीये यक्षयजतु पूजयत्वित्यर्थः ।
 या सोमक्रयि(य)णी गौस्तस्याः पादपांसोः कियानपि भाग आहवनीये प्रक्षिप्त-
 स्तस्मादिडस्पदमित्युच्यते । समिन्नामकः कश्चिदग्निशेषः प्रथमयाऽऽहुत्या
 ह्यते । अतः समिन्नामकाग्निद्वारा तमिन्द्रं होता यक्षादित्युच्यते । तच्चेडायाः पद-
 माहवनीयाख्यं पृथिव्या नाभा नाभिस्थानीयायागुत्तरवेद्यामध्युपरि वर्तते ।
 ह्यमानोऽयमग्निर्दिवो वर्ष्मन्द्युलोकस्य शरीरस्थानीय इत्यर्थः । तत्र समिध्यते
 सम्यग्दीप्यते । चर्पणीसहान् चर्पणयो मनुष्यास्तान्सहन्तेऽभिभवन्तीति चर्पणी-
 सहा देवास्तानुद्दिश्य तेषां देवानां मभ्य ओजिष्ठोऽत्यन्तप्रबलस्तादृशोऽग्निरा-
 ज्यस्य वेत्विदमाज्यमश्नातु पिवत्वित्यर्थः । हे होतयर्ज तदर्थं याज्यां पठ ।

अथ द्वितीयं प्रथममन्त्रमाह—

होता यक्षत्तनूनपातम् । ऊतिभिर्जेतारम-
पराजितम् । इन्द्रं देवम् सुवर्षिदम् । पथि-
भिर्मधुमत्तमैः । नराशंसेन तेजसा
(१) । वेत्वाज्यस्य होतर्यजं, इति ।

अत्र सर्वत्र प्रथमान्तो होतृशब्दो दैव्यं होतारमाचष्टे, संबुद्धन्तो मानुषम् । यथा पूर्वमन्त्रे समिच्छब्दः प्रयाजदेवतारूपमग्निविशेषमाह, एवमत्रापि तनून-
पाच्छब्दो द्वितीयप्रयाजदेवतारूपमग्निविशेषमाचष्टे । दैव्यो होता तनूनपात्वा-
मकर्माग्नि यक्षघजतु पूजयतु तदग्निद्वारेन्द्रं पूजयतु । कीदृशमिन्द्रम्, ऊतिभिर-
स्मद्रक्षणैर्युक्तम्, जेतारं युद्धे जयशीलं केनाप्यन्येनापराजितम्, देवं द्योतमा-
नम्, सुवर्षिदं स्वर्गास्य लब्धारम्, मधुमत्तमैरन्नपानादिपाथेयसंपत्त्याऽत्यन्तं
मधुरैः पथिभिर्मर्गैर्युक्तम्, नराशंसेन मनुष्यैः शंसनीयेन तेजसा युक्तम्, तथा-
विधेन्द्रं पूजार्थं तनूनपादग्निराज्यं पिवतु । तदर्थं हे मानुष होतर्याज्यां पठ ।

[अथ] तृतीया(य)[मन्त्र]माह—

होता यक्षदिडाभिरिन्द्रमीडितम् । आजुह्वान-
ममर्त्यम् । देवो देवैः सवीर्यैः । वज्रहस्तः
पुरंदरः । वेत्वाज्यस्य होतर्यजं, इति ।

इडाशब्देन प्रयाजदेवतारूपस्तृतीयोऽग्निरुच्यते । बहुवचनं पूजार्थम् ।
तदग्निद्वारा दैव्यो होतेन्द्रं पूजयतु । कीदृशमिन्द्रम्, ईडितं नानाविधैर्मन्त्रैः
स्तुतम्, आजुह्वानं सर्वेषु यज्ञेषु होमभाजमाह्वानभाजं वा, अमर्त्यं मरणरहि-
तम् । स चेन्द्रो देवो देवैः सह सवीर्यो बहुसामर्थ्ययुक्तः शत्रून्भिभवितुं वज्र-
हस्त आसुरीं पुरीं दारयति विनाशयतीति पुरंदरः । तथाविधेन्द्रस्य पीतये
पूर्वोक्तो वह्निराज्यं पिवतु । हे मानुष होतर्याज्यां पठ ।

[अथ] चतुर्थमन्त्रमाह—

होता यक्षद्वर्हिपीन्द्रं निपद्वरम् । वृषभं नर्या-
पसम् । वसुंभी रुद्रेरादित्यैः । सयुग्भिर्वाहिरा-

संद्व (२) । वेत्वाज्यस्य होतर्यजं, इति ।

वाहिःशब्दश्चतुर्थप्रयाजदेवतारूपमग्निमाचष्टे । तस्मिन्वाहोपि पूजिते सति द्वारेणेन्द्रं देव्यो होता पूजयतु । कीदृशमिन्द्रं निपद्वरं नितरां यज्ञे सीदन्त्यु-
वेशन्तीति निपदा(दो) देवास्तेषां श्रेष्ठम्, वृषभं कामानां वर्षयितारम्, नरेभ्यो
तं नर्यं तथाविधं कर्म यस्यासौ नर्यापास्तथाविधम् । स चेन्द्रो वस्वादिभिः
युग्भिः स्वेन सह वर्तमानैर्युक्तो वाहिरासदद्यज्ञं प्राप्नोतु । वेत्वित्यादि पूर्ववत् ।

अथ पञ्चममन्त्रमाह—

होता यक्षदोजो न वीर्यम् । सहो द्वार इन्द्रमवर्ष-
यन् । सुप्रायणा विश्रयन्तामृतावृषः । द्वार
इन्द्राय मीढुषे । वियन्त्वाज्यस्य होतर्यजं, इति ।

द्वारशब्दः पञ्चमप्रयाजदेवतारूपमग्निमाह । पूजार्थं बहुवचनम् । तमग्निं
देव्यो होता पूजयतु । ताश्च द्वारशब्दाभिधेया देवता इन्द्रं वर्षयन्तु । ओज-
आदयो वृष्टान्ताः । यथाऽष्टमधातोरोजसो वीर्यस्य चक्षुरादीन्द्रियसामर्थ्यस्य
च सहसः शरीरबलस्य च वृद्धिस्तथेन्द्रस्याभिवृद्धिरित्यर्थः । ताश्च द्वार-
देवताः सुप्रायणाः शोभनगतय ऋतावृषो यज्ञस्य वर्षयिष्यस्तथाविधा विश्र-
यन्तां विशेषेण यज्ञमाश्रयन्तु । मीढुषे वृष्ट्यादिना सेचकायेन्द्रायेन्द्रार्थं द्वारो
देवता वियन्तु पियन्तु ।

[अथ] षष्ठमन्त्रमाह—

होता यक्षदुषे इन्द्रस्य धेनू । सुदुषे मातरौ
मही । सवातरौ न तेजसी । वत्समिन्द्रमवर्ष-
ताम् (३) । वीतामाज्यस्य होतर्यजं, इति ।

उपाशब्दः षष्ठप्रयाजामिर्मातृद्वयमाह । तादृश्यावुषे द्वे देव्यौ होता पूजयतु ।
कीदृश्यावुषे, इन्द्रस्य धेनू धेनुवत्प्रीणयिष्यौ सुदुषे सुखेन दोगुं शक्ये,
मातरौ पयःप्रदानेन मातृसदृश्या, मही महत्या पूज्ये वा । वातृशब्दो गयन-
स्वभावं वत्समाचष्टे । समानो वाता वत्सो ययोस्ते सवातरौ । नकार उप-
मार्थः । इन्द्रस्य वत्सस्थानीयत्वादेकवत्से इव ते उभे वर्तते । तेजसी तेज-

स्विन्धौ, तादृश्यौ मूर्तीं वत्सस्थानीयमिन्द्रमवर्धतां वृद्धिं प्रापयताम् । ते मूर्तीं आज्यं वीतां पिबताम् ।

[अथ] सप्तममन्त्रमाह—

होता यक्षद्वैव्या होतारा । भिषजा
सखाया । हविषेन्द्रं भिषज्यतः । कवी
देवौ प्रचेतसौ । इन्द्राय धत्त इन्द्रि-
यम् । वीतामाज्यस्य होतर्यजं, इति ।

द्वैव्यहोतृशब्देन सप्तमप्रयाजदेवतारूपस्याग्नेर्द्वौ देहावुच्येते । तावुभौ होता पूजयतु । कीदृशौ, भिषजावनिष्टव्याधिचिकित्सकौ, सखाया परस्परं स्निग्धौ, तावुभावनेन हविषा तमिन्द्रं भिषज्यतोऽनिष्टपरिहारेण चिकित्सां कुरुतः । तावुभौ कवी विद्वांसौ, देवौ द्योतमानौ, प्रचेतसौ प्रकृष्टज्ञानौ ताविन्द्रार्थमिन्द्रियं धत्तः शक्तिं पोषयतः । तावुभावाज्यं वीतां पिबताम् ।

अ[था]ष्टममन्त्रमाह—

होता यक्षत्तिस्रो देवीः । त्रयस्त्रि-
धातवोऽपसः । इडा सरस्वती
भारती (४) । महीन्द्रपत्नीर्हवि-
ष्मतीः । वियन्त्वाज्यस्य होतर्यजं, इति ।

अष्टमप्रयाजदेवतारूपस्याग्नेस्त्रिमूर्तपस्त्रिस्तः पूजयतु । कीदृश्यस्ता देवी-द्योतनात्मिकाः, अपसः कर्मनिमित्तं त्रिधातवस्त्रीणि शरीराणि धारयिष्यः, अत एव त्रयस्त्रिलोकात्मिकाः । इडादीनि तासां नामधेयानि, ताश्च मही महत्यः पूज्या इन्द्रपत्नीरिन्द्रस्य पालयिष्यः, हविष्मतीरस्मदत्तेन हविषा युक्ताः । तादृश्य एता आज्यं वियन्तु पिबन्तु ।

[अथ] नवममन्त्रमाह—

होता यक्षत्त्वष्टारमिन्द्रं देवम् । भिष-
जं सुयजं वृत्श्रियम् । पुरुरूपं

सुरेतसं मधोनिम् । इन्द्राय त्वष्टा दधदि-
न्द्रियाणि । वेत्वाज्यस्य होतर्यजं, इति ।

त्वष्टशब्देन नवममयाजदेवतारूपोऽग्निरुच्यते, तं होता पूजयतु तद्वारेणेन्द्रं
तयतु । कीदृशमिन्द्रं देवं घृतनात्मकं भिषजमनिष्टव्याधिचिकित्सकं सुयजं
स्वेन यष्टुं शक्यं घृतभियं घृतसेविनं पुरुरूपं तत्तज्जमानसृहागमनाय बहु-
पधारिणं सुरेतसं शोभनापत्ययुक्तं मधोनिमन्नवन्तम् । ईदृशायेन्द्राय स
गृष्टेन्द्रियाणि क्रियासामर्थ्यानि दधत्पोपयतु । आज्यं वेतु पिवतु ।

[अथ] दशममन्त्रमाह—

होता यक्षद्वनस्पतिम् । शमितारं शतक्र-
तुम् । धियो जोष्टारं मिन्द्रियम् (५) । मध्वां
समञ्जन्पथिभिः सुगेभिः । स्वदाति हव्यं
मधुना घृतेन । वेत्वाज्यस्य होतर्यजं, इति ।

वनस्पतिशब्देन दशममयाजदेवतारूपोऽग्निरुच्यते । तं होता यक्षद्वारेणेन्द्रं
पूजयतु । कीदृशमिन्द्रं शमितारं सर्वानिष्टमनहेतुं शतक्रतुं शतसंख्याकाश्वमेध-
युतं धियो जोष्टारं बुद्धेः सेवितारमुपासकानां बुद्ध्या ध्यातव्यमित्यर्थः ।
इन्द्रियं सामर्थ्योपेतम् । तादृश इन्द्रः सुगेभिः पथिभिः सुस्तेन गन्तुं शक्यैर्मा-
गैरागत्य मध्वा मधुरद्रव्येण समञ्जन्हवापि स्निग्धीकुर्वन्वर्तते । स च मधुना
मधुरेण घृतेन हव्यं स्वदाति स्वाहू करोति । तथाविधेन्द्रप्रीत्यर्थं वनस्पतिदेव
आज्यं पिवतु ।

ए(अथै)कादशमन्त्रमाह—

होता यक्षदिन्द्रं स्वाहाऽऽज्यस्य । स्वाहा
मेदंसः । स्वाहा स्तोकानाम् । स्वाहा स्वाहाकृ-
तीनाम् । स्वाहा हव्यसूक्तीनाम् । स्वाहा देवाः
आज्यपान् । स्वाहेन्द्रं होत्राञ्जुपाणाः । इन्द्र

आज्यस्य वियन्तु । होत॒र्यजं (६), इति ।

तेन॑वा सद्दवर्षता॒ भार॑तोन्द्रि॒यं जु॒पाणा॒ द्वे च ॥

स॒मिधेन्द्रं॒ तनून॑पा॒तमिडा॑भिर्ब॒र्हिष्यो॒जं उपे॒ देव्या॑ ति॒स्रस्त्वष्टा॑रं वन॒स्पति॑मिन्द्रं ॥२॥
स॒मिधेन्द्रं॒ चतु॑र्वे॒त्वेको॑ वियन्तु॒ द्विर्वी॑ता॒मेको॑ वियन्तु॒ द्विवे॑त्वे॒को॑ वियन्तु॒ होत॒र्यजं ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठा-
ध्याये सप्तमोऽनुवाकः ॥ ७ ॥

उक्तेषु सर्वेषु प्रयाजेष्वनुगतमिन्द्रं होता यक्षयन्तु पूजयतु । तदिन्द्रस्य प्रीत्यर्थमाज्यस्य स्वाहुतिरस्तु । मेदसो द्रव्यस्य स्वाहुतिरस्तु । स्तोकाणां विद्मन्नां स्वाहुतिरस्तु । स्वाहाकृतीनां स्वाहाकारेण दीयमानानां सर्वाहुतिद्रव्याणां स्वाहुतिरस्तु । हव्यमूक्तीनां हविःस्तावकमन्त्राभिमानीदेवतानामर्थे स्वाहुतिरस्तु । ये त्वाज्यं पिवन्तो देवास्तान्सर्वानुद्दिश्य स्वाहुतिरस्तु । होत्राद्धोमनिमित्तभूतादिन्द्रं जुपाणाः सेवमाना ये देवास्तेषां स्वाहुतिरस्तु । अयमिन्द्रोऽन्ये च सर्वे देवा आज्यं पिवन्तु । हे मानुष होतस्तदर्थं याज्यां पठ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये द्वितीयकाण्डे षष्ठप्रपाठके सप्तमोऽनुवाकः ॥ ७ ॥

अथ षष्ठेऽनुवाकः ।

सप्तमे प्रयाजानां मैत्रावरुणमैपा एकादशाभिदिताः । अष्टमे तेषामेव प्रयाजानामेकादश पुरोरुचोऽभिधीयन्ते । तत्र मथमामृचमाह—

स॒मिद्धं॒ इन्द्रं॒ उप॒साम॒नीके॑ । पुरो॒रुचा॑ पूर्व-
कृ॒दावृ॒थानः॑ । त्रिभिर्द॒वैस्त्रिंश॒ता वज्रं॑-
वाहुः । ज॒वानं॑ वृ॒त्रं वि॒ दुरो॑ ववार, इति ।

समिधामको षोऽयं मथमप्रयाजदेवोऽग्निः स एवायमिन्द्रस्वरूपः, स चोपसां मातःकाम्यानामनीके मुग्धे वर्तते । किं कुरेन्, पुरः पूर्वस्यां दिशि रोचत इति पुरोऽङ्गावनीयन्तं पूर्ववृत्पूर्वाणि कर्माण्यप्रदोऽजादीनि कुरेन् । चावृथानोऽविशयेन वर्धमानः । स च त्रिसंघ्यार्वस्त्रिसंघ्याकैश्च हविर्माग्भिर्देवैः

तो वज्रबाहुः सन्वृत्रं वैरिणं जघान हतवान् । दुरः स्वर्गस्य द्वाराणि विव-
विवृत्तानि चकार ।

[अथ] द्वितीयामाह—

नराशंसः प्रति शूरो मिमानः । तनूनपा-
त्प्रति यज्ञस्य धाम । गोभिर्वपावान्मधुना
समञ्जन् । हिंरण्यैश्चन्द्री यजति प्रचेताः, इति ।

तनूनपात्संज्ञको द्वितीयप्रयाजदेवः । स च नराशंस ऋत्विग्भिर्नरैरा समन्ता-
शंसनीयो युद्धेषु शूरः सन्प्रतिमिमानो वैरिणां बलमियत्तया परिच्छिन्दन्व-
त् । तथा यज्ञस्य धाम फलभूतं स्थानं प्रतिमिमानो वर्तते । तथा गोभिः
शकीयै रश्मिभिर्वपावाञ्शरीरपुष्टिमान्वर्तते । तथा मधुना मधुरेण घृतेन सम-
न्पुरोडाशादिहवींषि श्लक्ष्णीकुर्वन्वर्तते । तथा भक्तेभ्यो दीयमानैर्हिंरण्यैश्च-
याहादक(का)री सन्प्रचेताः प्रकृष्टज्ञानयुक्तो यजति देवान्पूजयति ।

[अथ] तृतीयामाह—

ईडितो देवैर्हरिवाञ् अभिष्टिः । आजुह्वानो
हविषा शर्धमानः (१) । पुरंदरो मघवा-
न्वज्रबाहुः । आयांतु यज्ञमुप नो जुषाणः, इति ।

ईडितशब्देन तृतीयप्रयाजदेव उच्यते । स च देवैरीडितः स्तुत इन्द्राभिन्न-
त्वात् । हरिवान्हरिशब्दाभिधेयाभ्यामन्वाभ्यां युक्तः । अभिष्टिरभितः क्रिय-
माणेष्टिर्यागो यस्य सोऽयमभिष्टिर्यागनिष्पादक इत्यर्थः । आजुह्वानः सद्दामे
प्रतिभटानामाह्वानकारी । हविषा शर्धमानोऽस्माभिर्हुतेनाधिकं बलं प्राप्नुवन् ।
वैरिणां पुराणि दारयतीति पुरंदरः । मघवान्धनवान् । वज्रबाहुरिन्द्ररूपेण
वज्रस्य धारयिता । तादृशोऽयं जुषाणः प्रीयमाणो नोऽस्माकं यज्ञमुपयातु
समीप एवाऽऽगच्छतु ।

[अथ] चतुर्थीमाह—

जुषाणो वहिर्हरिवान् इन्द्रः । प्राचीनञ् सीद-
त्प्रदिशां पृथिव्याः । उरुव्यचाः प्रथमानञ्

स्योनम् । आदित्यैरक्तं वसुभिः सजोपाः, इति ।

वर्हिर्नामकच(श्च)तुर्थप्रयाजदेवः । स चेन्द्रस्वरूपः । हरिवानश्वयुक्तो जुपाणः प्रीतियुक्तः सन्पृथिव्याः संवन्धिण्या मदिशा भृष्टया पूर्वया दिशा युक्तं प्राचीनमाहवनीयस्थानं सीदत्प्राप्नोतु । उरुव्यचा अत्यन्तं व्याप्तः सन्प्रथमानं विस्तृतं स्योनं सुखकरं हविः प्राप्नोत्विति शेषः । कीदृशः स आदित्यैर्वसुभिश्च सजोपाः समानप्रीतिः । कीदृशं हविरक्तं श्लक्ष्णम् ।

[अथ] पञ्चमीमाह—

इन्द्रं दुरं कवप्यो धावमानाः । वृषाणं यन्तु
जनयः सुपत्नीः । द्वारो देवीरभितो विश्रय-
न्ताम् । सुवीरा वीरं प्रथमाना महोभिः(२), इति ।

द्वारशब्दाभिधेया देव्यः पञ्चमप्रयाजदेवस्य स्त्रीमूर्तयस्ताश्चेन्द्रप्रभितो विश्रयन्तां विशेषेण सेवन्ताम् । कीदृशो द्वारः । दुरश्छिद्रभूयिष्ठा महावकाशा इत्यर्थः । कवप्यः कवाटवत्यः, धावमानाः मवेशनिर्गमनरूपगतिमत्यः शुद्धमत्स्यो वा, जनयो यज्ञानां जनयित्र्यः, सुपत्नीः सुष्ठु पालयित्र्यः, तादृशो देव्यो वृषाणं कामानां वर्षयितारं यन्तु प्राप्नुवन्तु । पुनरपि कीदृशः । सुवीराः शोभनवीरपुरुषाधिष्ठिताः, महोभिः कीर्तिभिः प्रथमाना लोकेषु मरुयाताः । कीदृशमिन्द्रं वीरं युद्धेषु शूरम् ।

अथ षष्ठीमाह—

उपासा नक्ता वृहती वृहन्तम् । पयस्वती
सुदुघे शूरमिन्द्रम् । पेशस्वती तन्तुना संव्य-
यन्ती । देवानां देवं यजतः सुरुक्मे, इति ।

उपःशब्देन नक्तशब्देन चाभिधेये षष्ठप्रयाजदेवस्य द्वे मूर्ती । ते उभे इन्द्रं यजतः पूजयतः । कीदृश्या । महती महत्या, पयस्वती क्षीरवत्या, सुदुघे सुखेन दोग्धुं शक्ये, पेशस्वती रूपवत्पशू, तन्तुना संव्ययन्ती बह्वेणैवालकुर्वाणि, सुरुक्मे शोभनाभरणे । कीदृशमिन्द्रं वृहन्तं महान्तं तथा युद्धेषु शूरं देवानामपि देवं स्वामिनम् ।

[अथ] सप्तमीमाह—

दैव्या मिमां॒ना मन॑सा पुरु॒त्रा । हो॒ता॒रा॒विन्द्रं
प्रथ॒मा सु॒वाचा॑ । मूर्ध॒न्य॒ज्ञस्य॑ मधु॒ना द॒र्धाना॑ ।
प्राची॒नं ज्योति॑र्ह॒विषा॑ वृधातः, इति ।

दैव्या होताराविति सप्तमप्रयाजदेवस्य द्वौ पुरुपदेहावुच्येते । तावुभाविन्द्रं
वेपा वृधातो वर्धयतः । कीदृशौ तौ । पुरुत्रा बहुषु स्थानेषु मनसा मिमाना
चित्तेनोत्पादयन्तौ श्रद्धया ध्यायन्तावित्यर्थः । प्रथमा मुख्यभूतौ । सुवाचा
मनवाक्यौ कल्याणस्तुतियुक्तौ । यज्ञस्य मूर्धन्मूर्धस्थानीय आहवनीये प्राचीनं
योतिर्दधानोत्तमां ज्वालामुत्पादयन्तौ । कीदृशेन हविषा मधुना मधुरेण ।

अ[था]ष्टमीमाह—

तिस्रो दे॒वीर्ह॒विषा॑ वर्ध॑मानाः । इन्द्रं जु॒पा॒णा
वृष॑णं न पत्नीः (३) । अ॒च्छिन्नं॑ तन्तुं पय॑सा
सर॑स्वती । इडां दे॒वी भा॑र॒ती वि॒श्वतूर्तिः(?) , इति ।

सरस्वतीडा भारती चैत्याष्टमप्रयाजदेवस्य तिस्रो मूर्तयः । ताश्च देवीर्हविषा
वर्धमानाः सत्य इन्द्रं जुपाणाः सेवमाना वर्तन्ते । तत्र दृष्टान्तः—वृषणं न
पत्नीर्यथा पत्न्यः सेक्तारं सेवन्ते तद्वत् । कीदृशमिन्द्रम् । अच्छिन्नं तन्तुमवि-
च्छिन्नं पुत्रपौत्रादिसंघं तन्वानम् । कीदृशेन हविषा पयसा क्षीरसदृशेन ।
कीदृशी भारती देवी द्योतमाना विश्वमूर्तिः स्वेच्छागृहीतबहुशरीरयुक्ता ।

[अथ] नवमीमाह—

त्वष्टा दध॑दिन्द्राय शु॒ष्मम् । अपा॒कोऽचि॑त्पु॒र्य-
शसं॑ पु॒रुणि॑ । वृषा॑ यज॒न्वृष॑णं भूरि॑रेताः ।
मूर्ध॒न्य॒ज्ञस्य॑ सम॑नक्तु दे॒वान् , इति ।

नवमप्रयाजदेवस्त्वष्टाशब्देनोच्यते । सोऽयमिन्द्राय शुष्मं चलं दधत्संपाद-
यतु । कीदृशस्त्वष्टा । अपाको चालो न भवतीत्यर्थः । यशमे यशसोऽर्थ(र्थे)
पुरुणि यद्गुणि कार्याण्यचिष्टुरर्चपीन्संपादितवानित्यर्थः । स्वयं वृषा सेचनस-

मर्थो भूरिरेता वहपत्यवीजयुक्तो वृषणं सेचनसमर्थमिन्द्रं यज्ञपूजयतु । यज्ञस्य
मूर्धन्नाहवनीये देवान्समनक्तु सम्यग्घविः प्रापयतु ।

[अथ] दशमीमाह—

वनस्पतिरवसृष्टो न पार्शैः । त्मन्यां समञ्जञ्छ-
मिता न देवः । इन्द्रस्य हव्यैर्जठरं पृणानः ।
स्वदाति हव्यं मधुना घृतेन, इति ।

दशमप्राजदेवो वनस्पतिः । स च मधुना मधुरेण घृतेन हव्यं स्वदाति
स्वादू करोति । तत्र वृष्टान्तः—पार्शैरवसृष्टो न यथा काराग्रहे वज्रः पुरुषः
पार्शैर्मुक्तः सन्स्वग्रहे गत्वा विसम्भेण व्यापारं करोति तद्वत् । किं कुर्वन् ।
त्मन्या समञ्जन्नात्मनैव सम्यग्गञ्जन्स्वतन्नः सन्नित्यर्थः । स्वातन्त्र्ये वृष्टान्तः—
शमिता न देवो यथा पशोर्विशसनकर्ता विशसने स्वतन्नस्तद्वत् । पुनः किं
कुर्वन्, हव्यैरिन्द्रस्य जठरमुदरं पृणानः पूरयन् ।

ए(अथै)कादशीमाह—

स्तोकानामिन्दुं प्रति शूर इन्द्रः । वृषा-
यमाणो वृषभस्तुराषाह । घृत-
पुषा मधुना हव्यमुन्दन् । मूर्धन्य-
ज्ञस्य जुपताः स्वाहा (४), इति ।

शर्धमानो महोभिः पत्नीधृतेन चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्या-
येऽष्टमोऽनुवाकः ॥ ८ ॥

इन्द्रशब्दः सर्वप्रयाजसाधारणदेवतावाची । सोऽयमिन्द्रो यज्ञस्य मूर्धन्नाह-
वनीये स्वाहा हुतं हविर्जुपताम् । कीदृश इन्द्रः । स्तोकानामिन्दुं प्रति शूरः
स्तोकानां हविल्लेशानां मध्ये योऽयमिन्द्रुरतिस्वल्पोऽशस्तं प्रति शूर आदरवा-
नल्पमपि हविर्भागं नावजानातीत्यर्थः । वृषायमाणो वृषवदाचरन् । यथा
वृषो गोषु वहन्वत्सानुपसादयति तद्वदयं बहुप्रजोत्पादक इत्यर्थः । वृषभः

मानां वर्षयिता । तुरायाद्, तूर्णं सहते शन्ननभिभवतीत्यर्थः । किं कुर्वन्,
 प्रुपा घृतसंगतेन मधुना मधुरेण रसेन हव्यमुन्दन्पुरोडाशादिरूपं हविर्द्रवी
 र्नेन् । ता एताः पुरोहगाख्या एकादशसंख्याका ऋचः प्रयाजानां याज्या
 प्रिय इति चोच्यन्ते । हविष्प्रक्षेपात्पूर्वपाठत्वात्पुरोरुचः । ई(इ)ज्यन्ते प्रयाजा
 अभिरिति याज्याः । देवताः सर्वतः प्रीणयन्तीत्याप्रियः ॥

इति श्रीमत्सायणाचार्यविरचिते मांघवीये वेदार्थप्रकाशे कृष्णयजुर्वेदीयतैत्तिरी-
 यब्राह्मणभाष्ये षष्ठप्रपाठकेऽष्टमोऽनुवाकः ॥ ८ ॥

अथ षष्ठे नवमोऽनुवाकः ।

अष्टमे प्रयाजयाज्या अभिहिताः । अथ नवम एन्द्रस्य पशोर्वपापुरोडाशह-
 र्नां द्वे द्वे याज्यापुरोनुवाक्ये क्रमेणोच्येते । तत्र वपामन्नयोः प्रतीके
 शयति—

आचर्षणि प्रा विवेष यन्मा, इति ।

“ आचर्षणि प्रा वृषभो जनानाम् ” इति पुरोनुवाक्या । सा च “ जुष्टी
 नरः ” इत्यत्र व्याख्याता । “ विवेष यन्मा धिपणा ” इति याज्या । सा च
 “ इन्द्रं वो विश्वतस्परि ” इत्यत्र व्याख्याता ।

अथ पुरोडाशे पुरोनुवाक्यायाः प्रतीकं दर्शयति—

तं सध्रीचीः, इति ।

तं सध्रीचीरूतयो वृष्णियानीत्येषा “ वृषासो अंशुः ” इत्यत्र व्याख्याता ।

अथ तत्रैव याज्यामाह—

सत्यमित्तन्न त्वावां२ अन्यो अस्ति ।

इन्द्रं देवो न मर्त्यो ज्यायान् ।

अहन्नाहिं परिशयान्मर्णः । अवां-

सृजोऽपो अच्छां समुद्रम्, इति ।

हे इन्द्र तन्मयोच्यमानं वचः सत्यमित्सत्यमेव । कीदृशं वच इति तदु-

च्यते—अन्यः कश्चिद्देवो मर्त्यो वा त्वावांस्त्वत्सदृशो नास्ति । ज्यायानधिको नास्ति । अर्ण उदकमुद्दिश्य त्वं परिशयानं परितो व्याप्य वर्तमानमहिं मेघ-
महन्हतवानसि मेघं भिच्चा जलं वर्षयसीत्यर्थः । ततः समुद्रमच्छा समुद्रा-
भिमुख्येनापो जलान्यवामृजोऽवाङ्मुखत्वेन स्पृशवानसि ।

अथ इविषः पुरीतुवाक्यामाह—

प्रससाहिपे पुरुहूत शत्रून् । ज्येष्ठस्ते शुष्मं
इह रातिरस्तु । इन्द्राऽऽभर दक्षिणेना वसूनि ।
पतिः सिन्धूनामसि रेवतीनाम्, इति ।

हे पुरुहूत बहुषु यज्ञेष्व्वाहूयमानेन्द्र शत्रून्प्रकर्षेण प्रसाहिपेऽभिभूतवानसि ।
ते शुष्मो बलं ज्येष्ठोऽत्यन्तप्रवृद्धः । इहास्मिन्कर्मणि रातिस्त्वदीयं धनमस्तु ।
हे इन्द्र दक्षिणेन हस्तेन वसूनि धनान्याभर । त्वं तु रेवतीनां धनयुक्तानां
संपदां सिन्धूनां रत्नाधाराणां समुद्राणां पतिः पालकोऽसि ।

तत्रैव याज्यामाह—

स शेवृधमविधा शुभ्रमस्मे । महिं क्षत्रं
जनापाडिन्द्र तव्यम् । रक्षां च नो
मघोनः पाहि सुरीन् । राये च
नः स्वपत्या इपे धाः (१) , इति ।

रेवतीनां चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठा-
ध्याये नवमोऽनुवाकः ॥ ९ ॥

हे इन्द्र स त्वं शेवृधं मुखबर्धकं शुभ्रं धनमस्मे अस्मास्वविधा अधिकं संपा-
दय । जनापाडिन्द्रोधिजनानामभिभवि तव्यं त्वदीयं क्षत्रं बलं महि महज्जोऽ-
स्मान्मघोनो धनवतः कृत्वा रक्ष । तथा सुरीन्विदुषश्च कृत्वा पाहि । नोऽ-
स्मान्नाये धनाय स्वपत्यां शोभनापत्यत्वायेऽन्नाय च धा धारयास्मभ्यं धना-
दीन्देहीत्यर्थः ।

अत्र विनियोगसंग्रहः—

ऐन्द्रे पशौ वपायां द्वे ऋचौ याज्यानुवाक्यके ।
 आचर्षणि विवेपेति पुरोडाशे पुनर्द्वयम् ॥
 तं सध्रीचीः सत्यमिच्च हविषस्तु तथा द्वयम् ।
 प्रससाहि स शे मन्त्रा अनुवाके पढीरिताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणमाप्ये पष्ठप्रपाठके नवमोऽनुवाकः ॥ ९ ॥

अथ पठे दशमोऽनुवाक ।

नवमे वपादीनां याज्यानुवाक्या उक्ताः । दशमेऽनूयाजानामेकादश मैत्रा-
 षणमैषा उच्यन्ते । तत्र प्रथममन्त्रमाह—

दे॒वं व॒र्हि॒रिन्द्रं॑ सु॒दे॒वं दे॒वैः । वी॒र॒वं-
 र॒स्ती॒र्णं वे॒र्षा॑मवर्धयत् । वस्तो॑र्वृ॒तं प्रा॒क्ता-
 भृ॒तम् । रा॒या व॒र्हिष्म॒तोऽस्य॑गात् । व॒सु-
 वने॑ व॒सुधे॑यस्य वे॒तु य॒जं, इति॑ ।

वर्हिःशब्देन दर्भाभिमानिप्रथमानुयाजदेवतास्वरूपमुच्यते । तद्वर्हिन्द्रं देवमवर्धयत् । कीदृशं वर्हिः । सुदेवं शोभना देवता यस्य तत्सुदेवं सर्वे देवा वर्हिषि सीदन्ति । तथा देवैर्देवसदृशैर्ऋत्विग्भिर्वर्षां स्तीर्णं प्रसारितम् । तथा वीरः कर्मशूरो यजमानोऽस्यास्तीति वीरवत् । वस्तोरक्तोरित्येतदव्ययद्वयमहोरात्रैवाचकम् । इदं वर्हिर्वस्तोरहनि वृतं संपादितम् । अक्तो रात्रौ प्रभृतं प्रकर्षेणोन्नतदेशे स्थापितम् । तादृशं वर्हां राया धनेन वर्हिष्मतो वर्हिर्युक्तानन्यान्वागानत्यगादतीत्य गतमितरयागेभ्योऽधिकं धनं प्रपच्छतीत्यर्थः । वसुधेयस्य वसु धनमेव धेयं संपादनीयं यस्य कुबेरादेः सोऽयं वसुधेयस्तस्य वसुवने धनदाननिमित्तं तदीयं धनमस्मभ्यं दातुमित्यर्थः । वेतु वर्हिर्देव आज्यं पिवतु । तदर्थं हे होतर्यज याज्यां पठ ।

अथ द्वितीयामाह—

दे॒वीर्द्वारि॑ इन्द्रं॑ सं॒घा॒ते । वि॒ड्डी॒र्याम॑न्नव-

र्धयन् । आ वत्सेन वरुणेन कुमारेण च
मीविता अपार्वीणम् । रेणुककाटं नुदन्ताम् ।
वसुवने वसुधेयस्य विवन्तु यजं (१), इति ।

द्वारशब्दाभिधेयाः स्त्रीपूर्तमो द्वितीयानुयाजदेवतास्ता देव्य इन्द्रमवर्धयन् ।
कीदृश्यः । संधाते विद्भीर्द्वीराभिमानित्वात्कवाटद्वयमेलने दृढशक्तयः । कुत्र
वर्धितवत्यो यामन्नियमरूपयागे । वत्सोऽत्यन्तवाल्लस्तरूपो युवा तयोर्मध्ये
वर्तमानः कुमारः । चकारस्तेषां समुच्चये । आकारः कारस्पर्शवाची, सर्वैरपत्यैः
सहितमिन्द्रमित्यर्थः । किं चैता द्वाद्वेवता मीविता बलाधिक्येन स्थौल्यमा-
पन्नाः सत्यो रेणुककाटमपनुदन्ताम् । कथ्यां भवं काटं लिङ्गं रेणुकं रमणशीलं
काटं यस्य राक्षसादेस्तं स्वैरचारिणं निराकुर्वन्तु । दृष्टान्ताथोऽर्वञ्श(श)ब्दः ।
दुर्दान्ताश्वो यथा विषयव्यसनेन यत्र कापि बहवामारोहति तादृशमित्यर्थः ।
ता देव्यो विवन्तवाज्यं पिवन्तु । वसुवन इत्यादि पूर्ववत् ।

अथ तृतीयपत्रमाह—

देवी उपासा नक्ता । इन्द्रं यज्ञे प्रयं-
त्यह्वेताम् । देवीर्विशः प्रायांसिष्टाम् ।
सुप्रोते सुधिते अभूताम् । वसुवने
वसुधेयस्य वीतां यजं, इति ।

उपासानक्तशब्दान्ये अहोरानाभिमानिन्यौ तृतीयानुयाजदेव्यौ । ते
उभे प्रयति प्रकर्षेण गच्छति वर्तमाने यज्ञे इन्द्रमह्वेतामिन्द्रस्याऽऽह्वानमकुरुताम् ।
देवीर्विशो देवसंवन्धिनीः प्रजाः प्रायांसिष्टां प्रकर्षेण प्रापितवत्यौ । स्वयं च
सुप्रोते अत्यन्ततुष्टे सुधिते सुखमाप्सियुक्ते अभूताम् । सुप्रोतसुधितशब्दौ
सुखमाप्सिवाचकौ । तादृशौ देव्यौ वीतां पिवताम् ।

अथ चतुर्थपत्रमाह—

देवी जोष्ट्री वसुधिति । देवमिन्द्रमवर्धिताम् ।

अयाव्यन्याऽघा द्वेषां सि । जाऽन्याऽवाक्षी-
द्वसु वार्याणि । यजमानाय शिक्षिते (२) ।
वसुवने वसुधेयस्य वीतां यजं , इति ।

यथा तृतीयानुयाजदेवस्योपासानक्तशब्दवाच्ये द्वे स्त्रीमूर्ती तथा चतुर्थानु-
जदेवस्य जोष्ट्रीशब्दवाच्ये द्वे स्त्रीमूर्ती । ते च वसुधिति सुखमाप्तियुक्ते । तादृ-
शुभे इन्द्रं देवमवर्धतां वर्धितवर्त्या । तयोरुभयोर्मध्येऽन्या काचिद्देव्यघा-
तांसि द्वेष्याणि पापान्ययाव्यस्मत्तः पृथक्कृतवती । अन्येतरा देवता वार्याणि
तु वरणीयानि धनान्य(न्या)वाक्षीत्सर्वतः प्रापितवती । किमर्थं यजमानाय ।
दृश्यौ देव्यौ शिक्षिते कुशले ।

अथ पञ्चममन्त्रमाह—

देवी ऊर्जाहुती दुघे सुदुघे । पयसेन्द्रमवर्ध-
ताम् । इपमूर्जमन्याऽवाक्षीत् । सग्धिं सपीं-
तिमन्या । नवेन पूर्वं दयमाने । पुराणेन नवम् ।
अधातामूर्जमूर्जाहुती वसु वार्याणि । यजमानाय
शिक्षिते । वसुवने वसुधेयस्य वीतां यजं (३), इति ।

ऊर्जाहुतिशब्दवाच्ये पञ्चमानुयाजदेवते स्त्रीमूर्ती । ते च दुघे अपेक्षितस्य
फलस्य दोहयिष्यौ, सुदुघे सुष्ठु दोग्धुं शक्ये, तादृश्यानुभे पयसा क्षीरविका-
रेण हविषेन्द्रमवर्धतां वर्धितवर्त्या । तयोरन्या काचिदिपमन्नमूर्जं रसं चावाक्षी-
त्प्रापितवती । इतरा तु सग्धिं सहभोजनं सपीतिं सहपानं चोभयोः प्रापि-
तवती । ते चोभे नवेनेदानीं क्रियमाणेन हविषा पुरा कदाचिदनुष्ठितं
हविर्दयमाने रक्षयिष्यौ पुराणेन च हविषा नवं हविः पालयन्त्याँ हविर्दये-
नात्यन्ततुष्टे इत्यर्थः । ते चोर्जाहुती देव्यामूर्जं, क्षीरादिरसमधातां संपादि-
तवर्त्या । शेषं पूर्ववत् ।

अथ षष्ठमन्त्रमाह—

देवा देव्या होतांरा । देवमिन्द्रमवर्धताम् । हता-

घंशंसावाभांष्टौ वसु वार्याणि । यजमानाय
शिक्षितौ । वसुवने वसुधेर्यस्य वीतां यजं, इति ।

देव्याहोतृशब्दवाच्यौ पष्ठानुयाजदेवस्य द्वौ देहौ । तथाविधौ देवाविन्द्रं
देवमवर्धतां वर्धितवन्तौ । कीदृशौ देवौ । हताघशंसावधमस्मद्विपयं द्रोहं
शंसतीत्यघशंसो वैरी । स च हतो याभ्यां तौ हताघशंसौ । तादृशौ देवौ यज-
मानार्थं वरणीयानि वसून्याभार्ष्टामाहृतवन्तौ । शिक्षितौ कुशलौ ।

अथ सप्तममन्त्रमाह—

देवीस्तिस्त्रस्तिस्त्रो देवीः । पतिमिन्द्रमवर्धयन् ।
अस्पृक्षद्रारंती दिवम् । रुद्रेयज्ञं सर-
स्वती । इडा वसुमती गृहान् (४) ।
वसुवने वसुधेर्यस्य वियन्तु यजं, इति ।

इडा सरस्वती भारतीत्येतास्तिस्त्रो देव्यः सप्तानुयाजदेवताः । परस्पर-
वियोगः कदाचिदपि नास्तीति विवक्षया पुनरपि तिस्रो देवीरित्युक्तम् ।
तास्तिस्त्रः पतिं पालकमिन्द्रमवर्धयन्वर्धितवत्यः । तासां मध्ये भारती देवी
दिवं शुलोकमस्पृक्षत्स्पृष्टवती शुलोके वर्तते इत्यर्थः । सरस्वती देवी रुद्रे-
देवैः सहिता यज्ञमस्पृक्षत्पालयदित्यर्थः । इडा देवी वसुमती धनयुक्ता भूत्वा
गृहानस्पृक्षत्पालयत् । तास्तिस्त्रो देव्यो वियन्तु पियन्तु ।

अथाष्टममन्त्रमाह—

देव इन्द्रो नराशंसः । त्रिवरुथस्त्रिवन्धुरः ।
देवमिन्द्रमवर्धयत् । शतेन शितिष्ठानामा-
हितः । सहस्रेण प्रवर्तते । मित्रावरुणेदस्य
होत्रमर्हेतः । बृहस्पतिः स्तोत्रम् । अश्विनाऽऽध्व-
र्यवम् । वसुवने वसुधेर्यस्य वेतु यजं (५), इति ।

नरानांशब्देनाष्टानुयाजदेव उच्यते । स च परमेश्वर्ययोगादिन्द्रः ।

च त्रिवरुथस्त्रिविधसेनायुक्तः । त्रिवन्दुरस्त्रिविधोन्नतावनतमावयुक्तः ।
 पर्वतिनी काचित्सेनाऽत्युन्नता, ततो बहिर्भूता मध्यमा काचिदानता,
 ऽपि बहिर्भूताऽधमाऽत्यन्तमानता । तादृशो देवः प्रसिद्धामिन्द्रं देवं वर्धित-
 । स च नराशंसः शितिपृष्ठानां श्वेतपृष्ठानां गर्वां शतेन सहस्रेण चाऽऽ-
 ः सर्वतो व्याप्तः प्रवर्तते । मित्रावरुणेन्मित्रावरुणावेवास्य नराशंसस्य होत्रं
 त्वमर्हतः । बृहस्पतिः स्तोत्रं स्तोतृत्वमुद्गातृत्वमर्हति । अश्विनौ चाऽऽध्वर्यव-
 र्युत्वमर्हतः ।

अथ नवममन्त्रमाह—

देव इन्द्रो वनस्पतिः । हिरण्यपर्णो मधुशाखः
 सुपिप्पलः । देवमिन्द्रमवर्धयत् । दिवमग्रे-
 णाऽऽप्रात् । आऽन्तरिक्षं पृथिवीमदृहीत् ।
 वसुवने वसुधेयस्य वेतु यजं, इति ।

वमानुयाजदेवो वनस्पतिशब्दवाच्यः । स च परमैश्वर्ययोगादिन्द्रः ।
 क्षाभिमानित्वेन तदाकारत्वाद्विरण्यपर्णः सुवर्णमयपत्रयुक्तः, मधुशाखो
 धुराभिः कोमलाभिः शाखाभिर्युक्तः, सुपिप्पलः शोभनेन फलेन युक्तः ।
 तोऽयं वनस्पतिर्देव इन्द्रं देवं वर्धितवान् । स्वकीयेन वृक्षाग्रेण दिवं घुलोक-
 माभात्पूरितवान् । तथाऽन्तरिक्षमापान्मध्यभागेन पूरितवान् । पृथिवीमदृही-
 त्वलैर्दृष्टीकृतवान् ।

अथ दशममन्त्रमाह—

देवं बर्हिर्वारितीनाम् । देवमिन्द्रमवर्धयत् ।
 स्वासस्थमिन्द्रेणाऽऽसन्नम् । अन्या बर्हिःप्य-
 श्रयंभूत् । वसुवने वसुधेयस्य वेतु यजं, इति ।

दशमानुयाजदेवो दर्भाभिमानो बर्हिःशब्दवाच्यः । तच्च बर्हिर्वारितीनां
 धारां जलानामितयः प्राप्तयो वारितयस्तासां वारितीनां देवं घातकं दर्भेषु मरु-
 तेषु भूमौ जलप्राप्तिर्जातित्यनुयातुं शक्यते, तादृशं बर्हिर्इन्द्रमवर्धयद्बर्धितवत् ।
 कीदृशं बर्हिः, इन्द्रेण स्वासस्थं शोभनमासनं स्वासस्तस्मिन्स्थातुं योग्यं

स्वासस्यम् । इन्द्रो हि वर्हिषि सुखेनोपविशति । अत एवाऽऽसन्नमिन्द्रस्य समीपवर्ति भूत्वाऽन्यानि लौकिकानि वर्हिष्यभ्यभूत्तिरस्कृतवत् । न हि लौकिकानि वर्हिषि मन्त्ररहितानिन्द्रेण स्थातुं योग्यानि ।

अथैकादशमन्त्रमाह—

देवो अग्निः स्विष्टकृत् । देवमिन्द्रं मवर्धयत् ।

स्विष्टं कुर्वन्ति स्विष्टकृत् । स्विष्टमद्य करोतु नः ।

वसुवने वसुधेयस्य वेतु यज्ञ (६), इति ।

वियन्तु यज्ञं शिसिते शिसिते वसुवने वसुधेयस्य वीतां यज्ञं गृहान्वेतु यज्ञा-
मृत पद् च ।

देवं वर्हिर्वीरिर्द्वारि देवो उपासा नक्ता देवो जोष्टि देवो ऊर्जाहुती देवा दैव्या
होतारा शिसितौ देवोस्त्रिस्तिस्रो देवाः पति देव इन्द्रो नराशस्तो देव इन्द्रो वनस्प-
तिर्देवं वर्हिर्वीरितीनां देवो अग्निः स्विष्टकृद्देवम् ।

वेतु वियन्तु चतुर्वीतामेको वियन्तु चतुर्वेतु । अवर्धयदवर्धयन्त्रिवर्धतामेकोऽवर्ध-
यन्चतुर्वर्धयत् । वस्तोर वस्तेन दैवीरपावाप हतास्पृशच्छतेन दिवमिन्द्रं स्वासस्य
स्विष्टम् ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याये

दशमोऽनुवाकः ॥ १० ॥

स्विष्टकृन्नामकोऽग्निरेकादशानुवाकदेवः । स इन्द्रं देवं वर्धितवान् । अत्र सर्व-
त्राऽऽशंसार्थत्वाद्भक्तवन्निर्देशः । यत्पूर्वमिष्टं तत्सर्वं सुष्टु कुर्वन्वर्तत इति
रूपत्पस्या स्विष्टकृदिति नाम संपन्नम् । तादृशो देवो नोऽस्मदर्थमद्यास्मिन्पक्षे
स्विष्टं करोतु । वसुधेयस्य धनस्वामिनो वसुवने धनदाननिमित्तं वेत्त्वपं देव
आज्यं पितुः । हे होतस्तदर्थं याज्यां पठ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये षष्ठप्रपाठके दशमोऽनुवाकः ॥ १० ॥

अथ षष्ठ एकादशोऽनुवाकः ।

निर्वापकालीनो योऽयमैन्द्रः पशुः सूत्रकारेणोक्तः “ निर्वापनकाल ऐन्द्रं मालभते ” इति । तत्रानुयाजार्था मैत्रावरुणमैपा दशमेऽनुवाकेऽभिहिताः । कादशे चोदकप्राप्तपशुत्रये प्रयाजार्था मैत्रावरुणमैपा उच्यन्ते । अस्याः किल्याः प्रकृतिभूतायां सौत्रामण्यां पशुत्रयं विहितम्—“ आश्विनं धूम्रपा-
रते सारस्वतं मेपमैन्द्रमृपभम् ” इति । तदेतन्नयमत्र चोदकप्राप्तं तदीयेषु
राजमैषेषु प्रथममन्नमाह—

होता यक्षत्समिधाऽग्निमिडस्पदे । अश्वि-
नेन्द्रं सरस्वतीम् । अजो धूम्रो न
गोधूमैः क्लैर्भेषजम् । मधुशर्ष्पेर्न तेज
इन्द्रियम् । पयः सोमः परिच्छुता घृत-
मधु । वियन्त्वाज्यस्य होतयजं, इति ।

सर्वप्रयाजसाधारणो देवोऽग्निस्तस्य विशेषभूर्तपः समिदादयः । योऽयं
देवो होता सोऽयमिडस्पदे सोमक्रयणीपदपांसुयुक्त आहवनीये समिधाऽग्नि
यक्षत्समिन्मूर्तिरूपेण वर्तमानमग्निं यक्षत्पूजयतु । तद्द्वारेणाश्विनौ द्वाविन्द्रं सर-
स्वतीं च देवतात्रयं पूजयतु । योऽयमजो धूम्रवर्णः “ आश्विनं धूम्रललाममा-
लभते ” इति विहितः सोऽयमत्र सक्त्वर्थैर्गोधूमैः क्लैर्बदरफलैश्च सह
भेषजमौपथमनिष्टनिवारकमित्यर्थः । अत्राजो धूम्रो न गोधूमैरित्युक्तो नकारः
साहित्यार्थः । एवमुत्तरत्रापि यथोचितं साहित्यार्थं उपमार्थो वा योजनीयः ।
यानि शप्पाणि ग्रीह्यङ्कुराणि तैः सहितं मधुरभिदं द्रव्यं तेजस इन्द्रियस्य च कार-
णत्वेन तद्रूपम् । येयं परिच्छुता धारया स्रवन्ती सुरा यच्च पयः क्षीरं तदुभय-
मत्र सोमः सोमसदृशं मधु घृतं मधुरघृतसदृशम्, अतस्तदीयं कर्म निष्पाद-
यितुं योऽयं समिदाख्योऽग्निर्येऽश्वीन्द्रसरस्वत्याख्या देवास्ते सर्वेऽप्याज्यस्य
विपन्निवदमाख्यं पिबन्तु । तदर्थं हे मानुष होतयज याज्यां षष्ठ ।

अथ द्वितीयमन्नमाह—

होता यक्षत्तनूनपात्सरस्वती । अविर्मेपो न

स्वासस्थम् । इन्द्रो हि वर्हिषि मुखेनोपविशति । अत एवाऽऽसन्नमिन्द्रस्य
समीपवर्ति भूत्वाऽन्यानि लौकिकानि वर्हिष्यभ्यभूत्तिरस्कृतवत् । न हि
लौकिकानि वर्हिषि मघरहितानीन्द्रेण स्थातुं योग्यानि ।

अथैकादशमध्याह्नमाह—

देवो अग्निः स्विष्टकृत् । देवमिन्द्रं मवर्धयत् ।

स्विष्टं कुर्वन्स्विष्टकृत् । स्विष्टमद्य करोतु नः ।

वसुवने वसुधेयस्य वेतु यज (६), इति ।

वियन्तु यजं शिक्षिते शिक्षिते वसुवने वसुधेयस्य वीतां यजं गृहान्वेतु यजा-
मृत पद च ।

देवं वर्हिर्देवीर्द्वारिं देवी उपासा नकां देवी जोष्टीं देवी ऊर्जाहृती देवा दैव्या
होतारा शिक्षितौ देवीस्त्रिस्तिस्रो देवीः पतिं देव इन्द्रो नराशशतो देव इन्द्रो वनस्प-
तिर्देव वर्हिर्वारितीना देवो अग्निः स्विष्टकृद्देवम् ।

वेतु वियन्तु चतुर्वीतामेको वियन्तु चतुर्वेतु । अवर्धयदवर्धयन्त्रिरवर्धतामेकोऽवर्ध-
यन्चतुर्वर्धयत् । वस्तोरा वत्सेन दैवीरयावापं हतासृक्षच्छतेन दिवमिन्द्रं स्वासस्थं
स्विष्टम् ॥

इति कृष्णयजुर्वेदीयतैत्तिरीयब्राह्मणे द्वितीयाष्टके पष्ठाध्याये

दशमोऽनुवाकः ॥ १० ॥

स्विष्टकृत्नामकोऽग्निरेकादशानुयाजदेवः । स इन्द्रं देवं वर्धितवान् । अत्र सर्व-
त्राऽऽशंसायैत्वाहृतवन्निर्देशः । यत्पूर्वमिष्टं तत्सर्वं सुष्ठु कुर्वन्वर्तत इति
व्युत्पत्त्या स्विष्टकृदिति नाम संपन्नम् । तादृशो देवो नोऽस्मदर्धमद्यास्मिन्यज्ञे
स्विष्टं करोतु । वसुधेयस्य धनस्वामिनो वसुवने धनदाननिमित्तं वेत्वयं देव
आज्यं पिवतु । हे होतस्तदर्धं याज्यां पठ ॥

इति श्रीमत्सायणाचार्यविरचिते माघर्षीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये पष्ठप्रपाठके दशमोऽनुवाकः ॥ १० ॥

अथ चतुर्थपञ्चमाह—

होता यक्षदिडेडित आजुह्वानः सरस्वतीम् ।
 इन्द्रं बलेन वर्धयन् । ऋपभेण गवेन्द्रियम् ।
 अश्विनेन्द्राय वीर्यम् । यवैः कर्कन्धुभिः ।
 मधुलाजैर्न मासरम् । पयः सोमः परिश्रुता
 घृतं मधु । वियन्त्वाज्यस्य होतर्यजं, इति ।

इदंशब्देन चतुर्थप्रयाजदेव उच्यते । इहा देवेन सहाश्विसरस्वतीन्द्रदेवा-
 न्होता यजतु । कीदृश इन्द्रः, ईदितो मध्वैः स्तुतः, सरस्वतीमाजुह्वान इह कर्म-
 ण्याह्वयन्वर्तते । इन्द्रं बलेन वर्धयन्वर्तते । ऐन्द्रमृपभिमितिबिहितेन गोजाती-
 येनर्पभेणेन्द्रियं वर्धयन्वर्तते । अश्विसहितायेन्द्राय वीर्यं वर्धयन्वर्तते । ये
 सक्त्वर्था यवा ये च कर्कन्धवः स्थूलवदरफलविशेषा ये च लाजसदृशा ग्रीहि-
 वीजविशेषास्तैः सर्वैर्युक्तं मधु मधुरं मासरं मासरद्रव्यं वर्धयन्वर्तते । मासरं
 तक्रमिश्रितं सूक्ष्मयवचूर्णम् ।

अथ पञ्चमपञ्चमाह—

होता यक्षद्वर्हिः सुष्टरीमोर्णम्रदाः । भिप-
 ड्नासत्या (३) । भिपजाऽश्विनाऽश्वा शिशु-
 मती । भिपग्धेनुः सरस्वती । भिपग्दुह
 इन्द्राय भेषजम् । पयः सोमः परिश्रुता
 घृतं मधु । वियन्त्वाज्यस्य होतर्यजं, इति ।

दर्भाभिमानी घाहःशब्दवाच्यः पञ्चमप्रयाजदेवस्तं देवं होता यजतु ।
 कीदृशो देवः, सुष्टरीमा शोभनस्तरिमा वेद्यामास्तरणं यस्यासौ सुष्टरीमा, ऊर्ण-
 म्रदाः कर्मलवन्मृदुः । इह कर्मणि नासत्या भिपगाश्विदेवौ चिकित्सकौ
 विघ्नरूपानिष्टनिवारकौ । न केवलमश्वे किं तु सर्वत्र । भिपजाऽश्विना तौ देवौ
 चिकित्सकौ । कीदृशावश्वाऽश्ववन्तौ व्यापिनौ वा । शिशुमती निशितनुद्धि-
 र्येयं सरस्वती साऽपि घेनुः प्रीणयित्री सती भिपश्चिकित्सकसदृशी । योऽयः

मश्विरूपः सरस्वतीरूपश्च भिषक्तोऽथमिन्द्रार्थं भेषजमौषधसदृशमिदं कर्म दुहे
दोग्धि निष्पादयतीत्यर्थः ।

अथ षष्ठमध्याह्नमाह—

होता यक्षद्दुरो दिशः । कवष्यो न व्यच-
स्वतीः । अश्विभ्यां न दुरो दिशः । इन्द्रो न
रोदसी दुधे । दुहे कामान्तरस्वती (४) ।
अश्विनेन्द्राय भेषजम् । शुक्रं न ज्योतिरि-
न्द्रियम् । पयः सोमः परिश्रुता घृतं
मधु । वियन्त्वाज्यस्य होतर्यजं, इति ।

दुरःशब्दाभिधेया द्वाराभिमानीत्यः षष्ठप्रयाजदेवतास्ता होता यजतु ।
ताः कीदृशः, दिशो दिगात्मिकाः कवष्यो न कवाटयुक्ता इव वर्तन्ते । व्यच-
स्वतीर्व्याप्तित्यः । ईदृशो दिगात्मिका दुरारूपा देवता अश्विभ्यां नाश्वि-
देवाभ्यां सह वर्तन्ते । इन्द्रो नेन्द्रस्तु रोदसी चावापृथिव्यौ दुधे दोग्धि
तत्रत्यं सारं संपादयतीत्यर्थः । सरस्वती कामं दुहे दोग्धि संपादयति ।
अश्विनेन्द्राय भेषजम् । सहितायेन्द्राय भेषजमौषधसदृशमिदं कर्म शुक्रं न शुद्ध-
मिव ज्योतिः प्रकाशकमिन्द्रियं संपाद्यत इति शेषः ।

अथ सप्तममध्याह्नमाह—

होता यक्षत्सुपेशसोपे नक्तंदिवा । अश्विना संजा-
नाने । समञ्जाते सरस्वत्या । त्विषिमिन्द्रे न भेष-
जम् । श्येनो न रजसा हृदा । पयः सोमः परि-
श्रुता घृतं मधु (५) । वियन्त्वाज्यस्य होतर्यजं, इति ।

उपाशब्देन सप्तमप्रयाजदेवस्य मूर्तिद्वयमहोरात्राभिमानीरूपमुच्यते । द्वे उपे
होता यजतु । कीदृशे उपे, सुपेशसे शोभनरूपयुक्ते नक्तंदिवाऽहोरात्ररूपे
अश्विना संजानाने अश्विदेवाभ्यां संयुज्य सर्वं जानत्वौ । तथा सरस्वत्या

सह समञ्जाते सम्यग्गच्छन्त्यौ, तादृश्यौ देव्याविन्द्रे भेषजं नौपथमिव त्विपि दीप्तिं कृतवत्याविति शेषः । इयेनो न प्रवलपथीव रजसा रज्जकेन हृदा हृदयेन संयुक्ते इति शेषः । यथा इयेनस्तीव्रवेगेन(ण) मनुष्याणां हृदयं रज्जयति तद्वदिमे अपि स्वकार्यनिष्पादनेन रज्जयत इत्यर्थः ।

अथाष्टममन्त्रमाह—

होता यक्षइव्या होतारा भिपजाऽश्विना ।
इन्द्रं न जागृवी दिवा नक्तं न भेषजेः ।
शूपं सरस्वती भिपक् । सीसेन दुह
इन्द्रियम् । पयः सोमः परिश्रुता घृतं
मधु । वियन्त्वाज्यस्य होतर्यज, इति ।

देव्याहोतृशब्देनाष्टमप्रयाजदेवस्य द्वौ देहावुच्येते । तौ होता यजतु । भिपजाऽश्विना भिपमूपावश्विनावपि यजतु । इन्द्रं नेन्द्रमपि यजतु । नकारः समुच्चयार्थः । कीदृशौ होतारौ, दिवा नक्तं न द्विसे रात्रौ च भेषजैरौषधैर्जागृवी जागरूकावनिष्टपरिहारेण निरन्तरं सावधानावित्यर्थः । येयं सरस्वती सा भिपवसमाना सती सीसेन सीसकीतेन शण्डद्रव्येण शूपं बलमिन्द्रियं चक्षुरादिपाद्वं च दुहे दोग्धि संपादयतीत्यर्थः ।

अथ नवममन्त्रमाह—

होता यक्षत्तिसो देवीर्न भेषजम् । त्रयस्त्रिधा-
तवोऽपसः । रूपमिन्द्रं हिरण्ययम् (६) ।
अश्विनेडा न भारती । वाचा सरस्वती । मह
इन्द्राय दधुरिन्द्रियम् । पयः सोमः परिश्रुता
घृतं मधु । वियन्त्वाज्यस्य होतर्यज, इति ।

इहा सरस्वती भारतीत्येतास्तिस्रो देव्यो नवमप्रयाजदेवतास्तास्तिस्रो देवीर्होता यजतु । ताम् देव्य ई(इ)श्रयमानास्त्रयो लोकत्रयात्मिकास्त्रिधातवस्त्रीणि शरीराणि धारयिष्यस्तत्तल्लोकभासिरूपत्रिविधफलप्रदानिणः मन्वोऽपमोऽस्या-

त्कर्मण इन्द्रे हिरण्यं हिरण्यं रूपं दधुः । किमिव भेषजं न, औषधमिव ।
 यथा सर्वोपद्रवनामनहेतुरौषधमेवमिन्द्रे संपाद्यमानमिदं रूपमित्यर्थः । यावेता-
 वश्विनौ न याथैता इडाद्यास्तिस्रो देव्यस्ते सर्वे मिलित्वेन्द्रार्थं मह इन्द्रिय-
 मत्यधिकं बलं दधुः संपादितवन्तः ।

[अथ] दशममन्त्रमाह—

होता यक्षत्त्वष्टारमिन्द्रमश्विना । भिपजं न
 सरस्वतीम् । ओजो न जूतिरिन्द्रियम् । वृको न
 रभसो भिषक् । यशः सुर्या भेषजम् (७) ।
 श्रिया न मासरम् । पयः सोमः परिश्रुतां
 घृतं मधुं । वियन्त्वाज्यस्य होतर्यजं, इति ।

दशममन्त्राजदेवस्त्वष्टा । तमिन्द्रमश्विनौ सरस्वतीं च होता यजन्तु । देवताना-
 मेव दृष्टान्तः । भिपजं न, यथा भेषजमनिष्टनिवारकं तद्वदेते देवा इत्यर्थः ।
 एतद्देवमसादादोजआदि त्रयं संपद्यते । ओजः कर्मानुष्ठान उत्साहः, जूतिर्जवी
 वेगस्तत्राऽऽलस्यराहित्यम्, इन्द्रियं करणपाटवम्, त्रितयसमुच्चयार्थो नकारः ।
 योऽयमस्मिन्कर्मणि वृकोऽस्ति तल्लोभनापन्न संपादितत्वालोमोपलक्षको वृक-
 शब्दः । स च वृको रभसो भिषक् न तीव्रधिकित्सक इव हितकारीत्यर्थः ।
 यच्च मासरं यवसक्कुरूपं द्रव्यं तच्छ्रिया न संपदा सममित्यर्थः ।

ए(अथै)कादशमन्त्रमाह—

होता यक्षद्वनस्पतिम् । शमितारं शतक्र-
 तुम् । भीमं न मन्युः राजानं व्याघ्रं
 नमसाऽश्विना भाभम् । सरस्वती
 भिषक् । इन्द्राय दुह इन्द्रियम् । पयः
 सोमः परिश्रुतां घृतं मधुं । विय-
 त्वाज्यस्य होतर्यजं (८), इति ।

एकादशमयाजदेवो वनस्पतिस्तं होता यजतु । कीदृशम्, शमितारं सर्वोपद्र-
वशमनहेतुम्, शतक्रतुं शतसंख्याकक्रतुनिष्पादकम्, भीमं भयंकरम्, मनुं क्रोध-
वन्तम्, राजानं मृगराजं सिंहं, भामं क्रोधवन्तम्, व्याघ्रं न व्याघ्रमपि यजत्वित्-
त्यन्वयः । सिंहलोम्नां व्याघ्रलोम्नां चात्र हविषि प्रक्षिप्तत्वात्तद्योगोपन्यासः ।
पावेतावश्विनौ ताभ्यां सहिता सरस्वतीन्द्रार्थमिन्द्रियं दुहे दुग्धे ।

[अथ] द्वादशमन्नपाह—

होता यक्षदग्निः स्वाहाऽऽज्यस्य स्तोकाणाम् ।
स्वाहा मेदसां पृथक् । स्वाहा छागमश्वि-
भ्याम् । स्वाहा मेपः सरस्वत्यै । स्वाह-
र्षभमिन्द्राय सिंहाय सहसेन्द्रियम् ।
स्वाहाऽग्निं न भेषजम् । स्वाहा सोममिन्द्रि-
यम् । स्वाहेन्द्रः सुत्रामाणः सवितारं वरुणं
भिपजां पतिम् । स्वाहा वनस्पतिं प्रियं पाथो
न भेषजम् । स्वाहा देवां जाज्यपान् ।
(९) । स्वाहाऽग्निः होत्राज्जुपाणो जग्नि-
भेषजम् । पयः सोमः परिष्कृतां घृतं
मधुं । वियन्त्वाज्यस्य होतर्यजं, इति ।

स्वाहाशब्देन द्वादशमयाजामिमानी देवोऽभिधीयते । यद्यप्येकादशैव
प्रयाजा अनुष्ठेयास्तथाऽपि द्वितीयमयाजे तन्नूनपान्नराशंसमन्नयोरधिकारिभे-
देन विकल्पितत्वाद्द्वादशमन्ना अत्राऽऽन्नाताः । अतोऽयं द्वादशमन्नमति-
पाथो देवस्तं स्वाहाशब्देन विवक्षितमग्निं देवं होता यजतु । आज्यस्य
स्तोकाणां स्तोकान्विन्दन्स्वाहा सुष्टु जुहुयात्, मेदसां मेदांसि पृथ-
ग्विभज्य स्वाहा सुष्टु जुहुयात्, छागमश्विभ्यां स्वाहा सुष्टु जुहुयात्, मेपं
सरस्वत्यै जुहुयात्, ऋषभमिन्द्राय जुहुयात्, सिंहाय लोमहेतवे सहमा
पलेन सहसेन्द्रियं स्वाहा जुहुयात्, अद्विश्य त्यजेदित्यर्थः । भेषजं नोपधि(ध?)मिन्न

वर्तमानमग्निं प्रथमाज्यभागदेवं स्वाहा होमेन तर्पयेत् । इन्द्रियमिन्द्रियाभिवृद्धि-
हेतुं सोमं द्वितीयाज्यभागदेवं होमेन तर्पयेत् । य एतेऽत्र पुरोडाशा विहिताः
“ऐन्द्रमैकादशकपालं निर्वपेत्सावित्रं द्वादशकपालं वारुणं दशकपालम्” इति ।
तानेतानिन्द्रसवितृवरुणान्होमेन तर्पयेत् । तत्रेन्द्रः सुष्टु रक्षकत्वात्सू(त्सु)त्रामेति
विशेष्यते । वरुणोऽनिष्टनिवारकत्वाद्भिषजां पतिरित्युच्यते । वनस्पतिं यूप-
देवं होमेन तर्पयेत् । स विशेष्यते प्रियं पाथो न भेषजमिति । यथा मियमुदकं
तृपाया औषधमेवमयं वनस्पतिरप्यनिष्टनिवारकत्वेनौषधरूपः । ये चाऽऽ-
ज्यपाः प्रयाजदेवता(वा)स्ता हो(न्हो)मेन तर्पयेत् । योऽयं स्विष्टकृद्देवोऽग्निस्तं
होमेन तर्पयेत् । होत्राद्धोमाज्जुपाणः प्रीतः स्विष्टकृदग्निर्भेषजं क्रतुर्वैकल्पनि-
वारणेनौषधस्वरूपः ।

अथ प्रधानदेवार्थः प्रपस्तमेतं त्रयोदशमन्नमाह—

होता यक्षदश्विना सरस्वतीमिन्द्रं सुत्रामा-
णम् । इमे सोमाः सुरामाणः । छागेर्न मेपै-
र्ऋषभैः सुताः । शष्पैर्न तोकमभिः । लाजै-
र्महंस्वन्तः । मदा मासरेण परिष्कृताः । शुक्राः
पर्यस्वन्तोऽमृताः । प्रस्थिता वो मधुश्चुतः ।
तानश्विना सरस्वतीन्द्रं सुत्रामा वृत्रहा ।
जुपन्ताः सौम्यं मधु । पिवन्तु मदन्तु
वियन्तु सोमम् । होतर्यज (१०), इति ।

वीर्यं वियन्त्वाज्यस्य होतर्यज नास्तत्या सरस्वती मधु हिरण्ययं भेषजं
वियन्त्वाज्यस्य होतर्यजाऽऽन्यपानमृताः पश्वं च ॥

समिधाऽग्निः पट् । तनूनपांस्तस । नराशश्समृषिः । इडेडितो यैर्वरष्टी । वहिः
सप्त । दुरो नर्व । सुपेशंसोपे नक्तमृषिः । दैव्या होतारा रसः । तिस्रस्त्वष्टारमष्टावष्टी ।

वर्नस्पतिमृषिः । अग्निं त्रयोदश । अश्विना द्वादश त्रयोदश । समिधाऽग्निं वेदैर्वेदै-
रैर्वैरश्विना त्विषिमश्विना न भेषजं रूपमश्विना भीमं मामम् ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याय
एकादशोऽनुवाकः ॥ ११ ॥

यो देवावश्विनौ या च सरस्वती यश्च सुत्रामेन्द्रस्तानेतान्मुख्यदेवान्दैव्यो
होता यजतु पूजयतु । ये चाऽऽश्विनसारस्वतैन्द्रग्रहास्त इमे सोमाः सोमसदृशाः
सुरामाणः सुष्टु रमणीयाः, मेपैः सारस्वतमेपावयवैर्ऋषभैरैन्द्रर्षभावयवै-
श्छागैर्नाऽऽश्विनच्छागावयवैरपि हविर्विशेषैर्निमित्तभूतैः सुता उत्पादिताः ।
यानि व्रीह्यङ्कुरजन्यानि शप्पाणि बालतृणानि यानि चाङ्कुरावस्थापन्नानि
तोक्मानि ये च वीजावस्था लाजास्तैस्त्रिभिरपि द्रव्यैरते यागा महस्वन्तस्ते-
जस्विनो भासन्ते, मदा मदहेतुना मासरेण यवसक्नुद्रव्येण परिष्कृता अलं-
कृताः शुक्रा निर्मलाः पयस्वन्तः पयसा युक्ता अमृताः स्वादुत्वेनामृतस-
माना हेऽश्विसरस्वतीसुत्रामेन्द्ररूपा देवा वो युष्मदर्थं मधुंश्रुतो माधुर्यरसस्ता-
विणो ग्रहाः प्रस्थिताः संपादिताः, तान्ग्रहानश्न्यादय एते देवा जुषन्तां
सेवन्तां, तत्रत्यं सौम्यं रमणीयं मधु मधुरं रसं पिबन्तु । ततो मदन्तु
हृष्यन्तु । ततः सोमं वियन्तु सोमत्वेन स्वी कुर्वन्तु । तदर्थं हे मानुष होतर्पज
याज्यां पठ ॥

इति श्रीमत्सायणाचार्यविरचिते माघवीये वेदार्थप्रकाशे कृष्णयजुर्वेदीयतैत्तिरी-
यब्राह्मणमन्वये द्वितीयकाण्डे षष्ठप्रपाठके एकादशोऽनुवाकः ॥ ११ ॥

अथ षष्ठे द्वादशोऽनुवाकः ।

एकादशे प्रयाजमैपा उक्ताः । अथ द्वादशे प्रयाजयाज्या आभियोऽभिधी-
यन्ते । तत्र प्रथमायाह—

समिद्धो अग्निरश्विना । तप्तो धर्मो
विराट्सुतः । दुहे धेनुः सरस्वती ।
सोमं शुक्रमिहेन्द्रियम् , इति ।

हेऽश्विनौ समिद्धः संदीप्तः समिन्नामकः प्रथमप्रयाजदेवोऽग्निस्तप्तो यमः
संतप्तवर्गसदृशो विराड्विशेषेण राजमानः सुत उत्पन्नः । तथा धेनुः भीष-
यित्री सरस्वती शुक्रं शुद्धमिन्द्रियमिन्द्रियद्विहेतुं सोमं सोमसदृशं हविर्दुहे
दोग्धि संपादयति ।

[अथ] द्वितीयामाह—

तनूपा भिपजा सुते । अश्विनोभा
सरस्वती । मध्वा रजांसिन्द्रि-
यम् । इन्द्राय पथिभिर्वहान्, इति ।

तनूपा द्वितीयप्रयाजदेवो भिपजा चिकित्सकावश्विनावुषी सरस्वतीत्येते
देवाः सुते ऋत्वे कर्मणि मध्वा मधुना रसेन युक्तानि रजांसि रज्जुकानि
हवींषि विविधमिन्द्रियं हविर्जन्यं सामर्थ्यं चेन्द्राय पथिभिरनुष्ठानरूपैर्मागैर्वहा-
न्वहन्तु संपादयन्तु ।

[अथ] तृतीयामाह—

इन्द्रायेन्दुः सरस्वती । नराशसेन
नम्रहुः (१) । अधातामश्विना
मधु । भेषजं भिपजा सुते, इति ।

नराशंसो मध्वापाठक्रमेण तृतीयप्रयाजदेवस्तेन सहिता सरस्वतीन्द्रार्थमिन्दु-
मैश्वर्यकरं हविःसारं नम्रहुरेतच्छब्दवाच्यं स्थूलयवपिष्टसत्कुर्यं संपादयतीति
शेषः । अश्विना भिपजा चिकित्सकावश्विनौ सुते ऋत्वेऽस्मिन्कर्मणि मधु
भेषजं मधुसर्मापपरूपं हविरघातां संपादितवन्तां ।

अथ चतुर्थीमाह—

आजुह्वाना सरस्वती । इन्द्रयिन्द्रियाणि
वीर्यम् । इडाभिरश्विनाविषम् ।
समूर्जेः सः रयि दंघुः, इति ।

चतुर्थप्रयाजदेवता इडास्ताभिः सहिता सरस्वत्याजुह्वाना स्वयं कर्मण्याह-
यमानेन्द्रार्थमिन्द्रियाणि वीर्यं च संपादयितुं योग्यं हविर्दयात्विति शेषः ।

अश्विनौ देवौ ताभिरिडाभिः सहेयमन्नं दधुः संपादितवन्तः । ऊर्जं क्षीरादि-
रसं संपादितवन्तः । रथिं धनं संपादितवन्तः ।

[अथ] पञ्चमीमाह—

अश्विना नमुचेः सुतम् । सोमं शुक्रं परिस्नुता । सर-
स्वती तमाभरत् । वहिपेन्द्राय पातवे (२), इति ।

वहिःशब्दाभिधेयः पञ्चमप्रयाजदेवः । हेऽश्विनौ तेन वहिषा युक्ता सर-
स्वती सुतमभिपुतं शुक्रं निर्मलं सोमं सोमत्वेन भावितं रसं नमुचेः सकाशा-
दाभरदाहरत् । किमर्थमिन्द्रायेन्द्रार्थं पातवे पातुम् ।

अथ षष्ठीमाह—

कवप्यो न व्यचस्वतीः । अश्विभ्यां
न दुरो दिशः । इन्द्रो न रोदसी
दुधे । दुहे कामान्त्सरस्वती, इति ।

दुरःशब्दाभिधेया या द्वाराभिमानिन्यः षष्ठप्रयाजदेवताः कवप्यो न कवा-
टवत्य इव व्यचस्वतीरवकाशवत्पोऽश्विभ्यां नाश्विभ्यामपि सह वर्तन्त इति
शेषः । इन्द्रो नेन्द्रोऽपि रोदसी दुधे द्यावापृथिव्यौ दोग्धि । सरस्वती कामा-
न्दुहे दोग्धि ।

[अथ] सप्तमीमाह—

उपासा नक्तमश्विना । दिवेन्द्रं सायमिन्द्रियैः ।
संजानाने सुपेशसा । समञ्जाते सरस्वत्या, इति ।

हेऽश्विनावुपासानक्तशब्दवाच्ये अहोरात्राभिमानिन्यौ सप्तमप्रयाजदेवते
इन्द्रं दिवेन्द्रियैः संजानाने संयोजयेते । सायं सुपेशसा शोभनरूपेण संजा-
नाने संयोजयेते । तथा सरस्वत्या समञ्जाते संयोजयेते ।

अथाष्टमीमाह—

पातं नो अश्विना दिवा । पाहि नक्तं
सरस्वति (३) । दैव्यां होतारा

भियजा । पातमिन्द्रः सचा सुते, इति ।

हेऽश्विनौ दिवा नोऽस्मान्पातम् । हे सरस्वति नक्तमस्मान्पाहि । दैव्यहो-
वृशब्दवाच्यौ हेऽष्टमप्रयाजदेवौ युवां भियजौ चिकित्सकौ सचा परस्परं
संयुक्तौ सुते प्रवृत्तेऽस्मिन्कर्मणीन्द्रं पातम् ।

[अथ] नवमीमाह—

तिस्रस्त्रेधा सरस्वती । अश्विना भारतीडां । तीव्रं
परिस्त्रुता सोमम् । इन्द्राय सुपदुर्मदम्, इति ।

हेऽश्विनौ सरस्वती भारतीडेत्येतास्तिस्रो नवमप्रयाजदेवतास्त्रेधा लोकत्रय-
रूपेण वर्तमानाः परिस्त्रुता परिस्रवन्त्या मुरया सहितं तीव्रं तीव्रगन्धोपेतं सोमं
सोमसदृशं मदं मदकरं हविरिन्द्राय सुपदुरिन्द्रार्थं संपादितवत्यः ।

[अथ] दशमीमाह—

अश्विना भेषजं मधु । भेषजं नः सरस्वती । इन्द्रे
त्वष्टा यशः श्रियम् । रूपं रूपं मधुः सुते, इति ।

यावेतावश्विनौ या च सरस्वती योऽपि त्वष्टा दशमप्रयाजदेवस्ते सर्वे
मिलित्वा भेषजं सर्वेषामौषधरूपं मधु मधुरं नो भेषजमस्माकं विशेषत औषध-
रूपं यशः श्रियं यशःमदं श्रीमदं रूपं रूपं बहुरूपकरमिदं हविः सुते प्रवृत्तेऽ-
स्मिन्कर्मणीन्द्रेऽस्मिन्नधुः स्थापितवन्तः ।

अर्धैकादशीमाह—

ऋतुथेन्द्रो वनस्पतिः । शशमानः
परिस्त्रुता । कीलालमश्विभ्यां
मधु । दुहे धेनुः सरस्वती, इति ।

योऽयं वनस्पतिरेकादशमप्रयाजरूपो देवः सोऽयमस्तुथा तस्मिन्स्तस्मिन्नृता-
विन्द्र इन्द्रेणाभिन्नः सन्परिस्त्रुता परितः स्रवन्त्या मुरया सह शशमानः शश-
वर्तते । अश्विभ्यां युक्ता सरस्वती धेनुः मीणमित्री सती कीलालमुदकसदृशं
मधु मधुरं हविर्दुहे दोग्धि ।

[अथ] द्वादशीमाह—

गोभिर्न सोममश्विना । मासरेण परि-
प्लुता । समधाताः सरस्वत्या ।
स्वाहेन्द्रे सुतं मधु (४), इति ।

नम्रहुः पातवे सरस्वत्यधुः सुतेऽष्टौ च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठा-
ध्याये द्वादशोऽनुवाकः ॥ १२ ॥

हेऽश्विनौ गोभिर्न गवादिभिर्ऋषभच्छागमेषैरपि सहितं मासरेण परिप्लुता यवसक्तुद्रव्येणालंकृतं सोमं सोमसदृशं मधु मधुरमिदं हविः सरस्वत्या चरम-
प्रयाजदेवेन स्वाहाशब्दवाच्येन च सहितौ युवामिन्द्रे समधातां सम्यक्स्थापि-
तवन्तौ । तदेवं विकल्पितेन द्वितीयप्रयाजेन सहितानां प्रयाजानां याज्यारूपा
द्वादश मन्त्रा अभिहिताः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणमाष्ये द्वितीयकाण्डे षष्ठप्रपाठके द्वादशोऽनुवाकः ॥ १२ ॥

अथ षष्ठे त्रयोदशोऽनुवाकः ।

द्वादशे प्रयाजयाज्या आमियोऽभिहिताः । त्रयोदशे वपादीनां याज्यानु-
वाक्या उच्यन्ते । त्रिपशुके वपापुरोडाशहविर्यागानां(णां) पुरोनुवाक्यास्ता एव
याज्याः । तत्र तिसृणां वपानां तिस्र ऋचस्तासां चैकैका कस्यांचिद्रूपायां
पुरोनुवाक्या कस्यांचिद्राज्येत्येवं द्विरूपा । तत्र प्रथमायां पुरोनुवाक्यां तृती-
यायां याज्यामृचमाह—

अश्विना हविरिन्द्रियम् । नमुचे-
र्धिया सरस्वती । जा शुक्रमांसु-
रादसु । मधमिन्द्राय जग्निरे, इति ।

याचेतावश्विनौ या च सरस्वती ते त्रयो मिलित्वा धिया स्वनुद्वेन्द्रार्थं

नमुचिनाम्नोऽपुराद्धविराजभ्रर आहृतवन्तः । कीदृशं हविः, इन्द्रियमिन्द्रिय-
वर्धकं शुक्रं निर्मलं वसु निवासकारणं मयं महनीयम् ।

अथ प्रथमायां याज्यां द्वितीयस्यां पुरोनुवाक्यामृचमाह—

यमश्विना सरस्वती । हविषेन्द्र-
मवर्धयन् । स विभेद वलं
मधम् । नमुचावासुरे सचा, इति ।

अश्विनावुभौ सरस्वती चेत्येते त्रयो हविषा यमिन्द्रमवर्धयन्तोऽयमिन्द्रो
नमुचिनोवासुरे सचा संवद्धं मयं महनीयं वलं बलनामानमसुरं विभेद विदा-
रितवान् ।

अथ द्वितीयस्यां याज्यां तृतीयस्यां पुरोनुवाक्यामाह—

तमिन्द्रं पशवः सचा । अश्विनोभा
सरस्वती (१) । दधाना अभ्यनू-
पत । हविषा यज्ञमिन्द्रियम्, इति ।

छागमेपक्रुपभा य एते पशवो यावुभावश्विनौ या च सरस्वती ते सर्वे सचा
परस्परं संवद्धा इन्द्रियमिन्द्रियवृद्धिहेतुं यज्ञं हविषा दधानास्तमिन्द्रमभ्यनूपत ।

अथ त्रिषु पुरोडाशेषु पूर्ववत्तिस्र ऋच आम्राताः । तत्र प्रथमस्य पुरोडाश-
स्य पुरोनुवाक्यां तृतीयस्य याज्यामृचमाह—

य इन्द्रं इन्द्रियं दधुः । सविता वरुणो भगः । स
सुत्रामां हविष्पतिः । यजमानाय सश्वत, इति ।

इन्द्रसवितृवरुणाः पुरोडाशदेवता भगोऽपि तत्सहचारी कथित् । ये यस्मि-
न्दिन्द्रे सवितृवरुणभगा इन्द्रियं दधुः संपादितवन्तः सोऽयमिन्द्रः सुत्रामा सुष्टु
रस्रको हविष्पतिर्हविषां पालको यजमानार्थं सश्वत संवद्धोऽभूत् ।

अथ प्रथमस्य याज्यां द्वितीयस्य पुरोनुवाक्यामृचमाह—

सविता वरुणो दधन् । यजमानाय

दाशुपे । आदत्त नमुचेर्वसु ।

सुत्रामा बलमिन्द्रियम् (२), इति ।

यः सविता सोऽयं दाशुपे हविर्दत्तवते यजमानाय दधदपेक्षितं संपादयतु ।
तया च बरुणोऽपि संपादयतु । सुत्रामेन्द्रो बलमिन्द्रियं बलेन्द्रिययोः कारणं
चसु हविःस्वरूपं धनं नमुचेः सकाशादादत्त ।

अथ द्वितीयस्य याज्यां तृतीयस्य पुरोनुवाक्यामृचमाह—

वरुणः क्षत्रमिन्द्रियम् । भगेन सविता श्रियम् ।

सुत्रामा यशसा बलम् । दधाना यज्ञमासत, इति ।

योऽयं बरुणः सोऽयं क्षत्रं बलमिन्द्रियं च दधाति । भगेन सह सविता
श्रियं दधाति । सुत्रामेन्द्रो यशसा सह बलं दधाति । त एते त्रयो देवास्त्रिविधं
दधाना यजमानस्य यज्ञमाश(स)त प्राप्तवन्तः ।

अथ हविपस्तिन्न आम्नाताः । तत्र प्रथमस्य पुरोनुवाक्यां तृतीयस्य
याज्यामाह—

अश्विना गोभिरिन्द्रियम् । अश्वेभिर्वीर्यं बलम् ।

हविषेन्द्रं सरस्वती । यजमानमवर्धयन्, इति ।

अश्विनोर्भौ सरस्वती चेत्येते त्रयो देवा गोभिरिन्द्रियं संपाद्यैश्वर्यं वीर्यं
बलं च संपाद्यात्रत्येन हविषेन्द्रं यजमानं चावर्धयन् । हविर्भोकृत्वमिन्द्रस्यै
वृद्धिः । हविर्दातृत्वं यजमानस्य वृद्धिः ।

अथ प्रथमस्य याज्यां द्वितीयस्य पुरोनुवाक्यामृचमाह—

ता नासत्या सुपेशसा । हिरण्यवर्तनी नरां ।

सरस्वती हविष्मती । इन्द्र कर्मसु नोऽवत, इति ।

ता नासत्या तावश्विनौ सुपेशसा सुरूपाँ हिरण्यवर्तनी आभरणैः सह
वर्तमानौ नरा जगद्यवहारस्य नेतारौ सरस्वती चात्र हविष्मती हविर्पुक्ता
हे इन्द्र त्वं च सरस्वती चाश्विनौ चेत्येते यूयमनुष्ठीयमानेष्वेतेषु कर्मसु नोऽ-
स्मानवत रक्षत ।

अथ द्वितीयस्य याज्यां तृतीयस्य पुरोनुवाक्यामृचमाह—

ता भिपजा सुकर्मणा । सा सुदुघा सरस्वती । स
वृत्रहा शतक्रतुः । इन्द्राय दधुरिन्द्रियम् (३), इति ।

उमा सरस्वती बलमिन्द्रिय नरा पत्न्यं ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याये
त्रयोदशोऽनुवाकः ॥ १३ ॥

ता भिपजा तौ चिकित्सकावश्विनौ सुकर्मणा शोभनकर्मयुक्तौ सा सर-
स्वती सुदुघा सुष्ठु दोहनयुक्ता स च वृत्रहेन्द्रः शतक्रतुः शतसंख्याकक्रतु-
युक्तस्ते सर्वेऽपीन्द्रार्थमिन्द्रियं संपादितवन्तः । इन्द्रोऽपि स्वार्थं प्रवर्तत
इति भावः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे षष्ठप्रपाठके त्रयोदशोऽनुवाकः ॥ १३ ॥

अथ षष्ठे चतुर्दशोऽनुवाकः ।

त्रयोदशे वषापुरोडाशहविषां याज्यानुवाक्या उक्ताः । अथ चतुर्दशोऽनु-
याजानां मैत्रावरुणर्मैपा उच्यन्ते । तत्र प्रथममन्नमाह—

देवं वहिः सरस्वती । सुदेवमिन्द्रे अश्विनां ।
तेजो न चक्षुरक्षयोः । वहिषां दधुरिन्द्रियम् ।
वसुवने वसुधेयस्य वियन्तु यजं, इति ।

वहिःशब्दवाच्यं प्रथमानुयाजदेवतास्वरूपं, तत्र देवं द्योतमानं सुदेवं
शोभना देवा यस्य सरस्वतीमिषमित्यर्थः । तादृशं यद्वहियां च सरस्वती यौ
चाश्विनौ देवा ते सर्वेऽप्यक्षयोरक्षिगोलरूपोस्तेजश्चक्षुर्न तेजोरूपं चक्षुरिन्द्रियं
यथा स्थापयन्ति तथा वहिषा वहिर्देवतासुग्नेन्द्र इन्द्रियं दधुः स्थापितवन्तः ।
वसुधेयस्य द्रव्याधारकस्य देवस्य वसुवने धनदाननिमित्तं ते वहिरादयो
देवा विषन्तारुणं पिबन्तु । तदर्थं हे होतार्यज याज्यां षट् ।

अथ द्वितीयमन्नमाह—

दे॒वीर्द्वा॒रो अ॒श्विना॑ । भि॒पजे॒न्द्रे सर॑स्वती ।
प्रा॒णं न वी॒र्यं॑ न॒सि । द्वा॒रो द॒धुरिन्द्रि॒यम् ।
व॒सुवने॑ व॒सुधे॒र्यस्य॑ वि॒यन्तु॒ यजं॑ (१) , इति ।

द्वारशब्दवाच्या द्वितीयानुयाजदेवतास्ता देवीद्योतमाना अश्विनौ भिपजौ चिकित्सकौ सरस्वती चेत्येते देवा नसि नासिकायां वीर्यं वीर्यहेतुं प्राणं न प्राणमिव यथा प्राणवायुं नासिकायां स्थापयन्ति तथा द्वारो द्वादेवता इतरैः सहिता इन्द्र इन्द्रियं दधुः ।

[अथ] तृतीयमन्नमाह—

दे॒वी उ॒पासा॑व॒श्विना॑ । भि॒पजे॒न्द्रे सर॑स्वती ।
व॒लं न वाच॑मा॒स्ये॑ । उ॒पाभ्यां॑ द॒धुरिन्द्रि॒यम् ।
व॒सुवने॑ व॒सुधे॒र्यस्य॑ वि॒यन्तु॒ यजं॑, इति ।

उपःशब्दवाच्ये तृतीयानुयाजदेवते देवी द्योतनात्मिके उभे भिपजाव-
श्विनौ सरस्वती चाऽऽस्ये मुखे वाचं वागिन्द्रियं वलं न बलमिव यथा मुखे
वागिन्द्रियसामर्थ्यं स्थापितवन्तस्तथैव सर्वे देवा उपाभ्यामुपादेवतामुखेनेन्द्र
इन्द्रियं दधुः ।

[अथ] चतुर्थमन्नमाह—

दे॒वी जो॒ष्ट्रीं अ॒श्विना॑ । सु॒त्रामे॒न्द्रे सर॑स्वती ।
श्रो॒त्रं न क॑र्णयो॒र्यशः॑ । जो॒ष्ट्रीभ्यां॑ द॒धुरिन्द्रि॒यम् ।
व॒सुवने॑ व॒सुधे॒र्यस्य॑ वि॒यन्तु॒ यजं॑ (२) , इति ।

जोष्ट्रीशब्दवाच्ये चतुर्थानुयाजदेवते । ते च देवी देव्यौ द्योतनात्मिके
उभे अश्विनौ द्वौ सुत्रामाख्य इन्द्रः सरस्वती चेत्येता देवताः कर्णयोः कर्ण-
गोलकयोर्यशो यशःकारणं श्रोत्रं न श्रोत्रेन्द्रियमिव यथा श्रोत्रेन्द्रियं कर्ण-
गोलकयोः स्थापयन्ति तथा जोष्ट्रीभ्यां जोष्ट्रीदेवतामुखेन तदिन्द्र इन्द्रियं
दधुः ।

[अथ] पञ्चममन्त्रमाह—

दे॒वी ऊ॒र्जाहृ॒ती दु॒धे सु॒दुधे॑ । प॒यसेन्द्र॑
 सर॑स्वत्य॒श्विना॑ भि॒पजा॑ऽवत । शु॒क्रं न
 ज्यो॒तिः स्तन॑यो॒राहृ॒ती धत्त॑ इन्द्रि॒यम् ।
 व॒सुवने॑ व॒सुधेय॑स्य वियन्तु॒ यजं॑, इति ।

ऊर्जाहृतिशब्दवाच्ये पञ्चमानुयाजदेवते देवी घोटनात्मिके दुधे अभीष्ट-
 फलस्य दोग्ध्यौ सुदुधे सुष्टु दोग्धुं शक्ये तथाविधे उभे देव्यौ सरस्वती
 भिपजावश्विनौ चेत्येते यूयं पयसा हविषेन्द्रमवत रक्षत । आहुतिदेव्यौ
 स्तनयोरुभयोः शुक्रं शुद्धं ज्योतिर्न ज्योतिरिव यथा स्त्रीस्तनयोज्योतीरूपं
 क्षीरं स्थापयन्ति तद्वदिन्द्रियं धत्तः ।

[अथ] षष्ठमन्त्रमाह—

दे॒वा दे॒वानां॑ भि॒पजा॑ । हो॒ता॒राविन्द्रं॑-
 श्विना॑ । व॒पद्कारैः॑ सर॑स्वती । त्वि॒षिं न
 हृद॑ये म॒तिम् । हो॒तृभ्यां॑ द॒धुरिन्द्रि॒यम् ।
 व॒सुवने॑ व॒सुधेय॑स्य वियन्तु॒ यजं॑ (३), इति ।

होतृशब्दवाच्यौ षष्ठानुयाजदेवौ देवा घोटनात्मकौ यौ विधेते यौ च
 देवानां भिपजावश्विनौ या च सरस्वती वपद्कारदेवैः सहिता ते सर्वेऽपि
 शूयमिन्द्रमवतेति शेषः । पुनरपि ते सर्वे हृदये हृदयकमले मतिं बुद्धिरूपां
 त्विषिं न दीप्तिमिव यथा बुद्धिरूपां दीप्तिं हृदये स्थापयन्ति तथा होतृभ्यां
 होतृदेवमुखेनेन्द्र इन्द्रियं दधुः ।

अथ सप्तममन्त्रमाह—

दे॒वीस्ति॒स्रस्ति॒स्रो दे॒वीः । सर॑स्वत्य॒-
 श्विना॑ भा॒रती॑डा । शू॒षं न मध्ये॑
 नाभ्या॑म् । इन्द्रा॑य द॒धुरिन्द्रि॒यम् । व॒सु-

वने वसुधेयस्य वियन्तु यजं, इति ।

सरस्वती भारतीडेत्येतास्तिस्रः सप्तमानुयाजदेवताः । [ताश्च] परस्परं कदाचिदप्यवियुक्ता इति वक्तुं पुनस्तिस्रो देवीरित्युक्तम् । अथर्वकैकस्या देवताया मूर्तित्रयविवक्षया तदुक्तिः । ता एता देवताः सरस्वत्याश्विनौ चेत्येते सर्वे शरीरस्य मध्ये नाभ्यां शूपं न बलमिव यथा बलं स्थापयन्ति तथेन्द्रार्थमिन्द्रियं दधुः ।

अथाष्टममन्त्रमाह—

देव इन्द्रो नराशंसः । त्रिवरूथः सरस्वत्याऽश्विभ्यामीयते रथः । रेतो न रूपममृतं जनित्रम् । इन्द्राय त्वष्टा दधदिन्द्रियाणि । वसुवने वसुधेयस्य वियन्तु यजं (४) , इति ।

नराशंसारूथोऽष्टमानुयाजदेवः । स च देवो द्योतनात्मक इन्द्रः परमैश्वर्ययुक्तस्त्रिवरूथः सेनात्रययुक्तो रथो रथयुक्तः । स च सरस्वत्याऽश्विभ्यां च सहेयते व्याप्रियते, रूपं रूपसंपादकममृतं सुखकारणं जनित्रं प्रजोत्पादकं रेतो न रेत इव यथा रेतः स्वस्थाने प्रापयन्ति तथेन्द्रायेन्द्रार्थमयं त्वष्टा नराशंसारूथो देव इन्द्रियाणि दधत्संपादयतु ।

[अथ] नवममन्त्रमाह—

देव इन्द्रो वनस्पतिः । हिरण्यपर्णो अश्विभ्याम् । सरस्वत्याः सुपिप्पलः । इन्द्राय पच्यते मधु । ओजो न जूतिर्मृपभो न भामंम् । वनस्पतिर्नो दधदिन्द्रियाणि । वसुवने वसुधेयस्य वियन्तु यजं, इति ।

नवमानुयाजदेवो वनस्पतिशब्दवाच्यः । स च देवो द्योतनात्मक इन्द्र इन्द्रेण सहितो हिरण्यपर्णः सुवर्णपत्रोऽश्विभ्यां देवाभ्यां च युक्तः सरस्वत्याश्च संबन्धी

सुपिप्पलः शोभनफलोपेत इन्द्रार्थमस्मिन्यज्ञे मधु मधुरं हविः पच्यते । ओजो न जूर्ति यथा शरीरमध्ये बलशक्तिवेगमुत्पादयति, ऋपभो न भामं यथा लोके कथिदृषभो हस्तः क्रोधमुत्पादयति तद्वदयं वनस्पतिर्नोऽस्मदर्थमिन्द्रियाणि दधत्संपादयतु ।

अथ दशममन्त्रमाह—

देवं व॒र्हि॒र्वारि॑तीनाम् । अ॒ध्व॒रे स्ती॒र्णम॒श्वि-
भ्या॑म् । ऊ॒र्णम्र॑दाः सर॑स्वत्याः (५) ।
स्यो॒नमि॑न्द्र ते स॒दः । ई॒शायै॑ म॒न्युः
राजा॑नं व॒र्हिपां॑ द॒धुरि॑न्द्रियम् । व॒सु-
वने॑ वसु॒धेय॑स्य वियन्तु॒ यजं॑, इति ।

दशमानुषाजदेवस्वरूपं वर्हिर्नामकं, तच्च देवं द्योतनात्मकं वारितीनां जल-
प्राप्तीनां संवन्धि । यत्र भूमिर्जलेन सिच्यते तत्र वर्हिर्जायते । तच्चाश्विभ्यामध्वरे
यागे स्तीर्णं प्रसारितमूर्णम्रदाः कम्बलवन्मृदु सरस्वत्याः संवन्धि । हे इन्द्र
तादृशं वर्हिस्ते तव स्योनं सुखकरं सद उपनिवेशनस्थानमीशायै जगदीश्वररू-
पेन्द्रदेवतायै मन्युं वैरिविषयं क्रोधं राजानं शरीरदीप्तिमिन्द्रियं चक्षुरादिपाटवं
च वर्हिषा वर्हिर्देवतामुखेन दधुः सरस्वत्यादयः संपादितवत्यः ।

ए(अर्थ)कादशमन्त्रमाह—

दे॒वो अ॒ग्निः स्वि॑ष्ट॒कृत् । दे॒वान्य॑क्ष॒द्यथा॒यथ॑म् ।
होता॑रा॒विन्द्रं॑म॒श्विनां॑ । वा॒चा वा॒चः सर॑स्व-
तीम् । अ॒ग्निः सोम॑ः स्वि॒ष्टकृ॑त् । स्वि॒ष्ट
इन्द्रः॑ सु॒त्रामां॑ सवि॒ता वरु॑णो अिपक् । इ॒ष्टो
दे॒वो वन॑स्पतिः । स्वि॒ष्टा दे॒वा आ॑ज्यपाः ।
इ॒ष्टो अ॒ग्निर॑ग्निना । होता॑ हो॒त्रे स्वि॑ष्ट॒कृत् । यशो॑
न द॒र्धदि॑न्द्रियम् । ऊ॒र्जम॑र्ष॒चितिः॑ स्व॒धाम् ।

वसुवने वसुधेयस्य वियन्तु यज (६), इति ।

द्वारो दधुरिन्द्रिय वसुवने वसुधेयस्य वियन्तु यज जोष्टीभ्या दधुरिन्द्रिय वसुवने वसुधेयस्य वियन्तु यज होतृभ्या दधुरिन्द्रिय वसुवने वसुधेयस्य वियन्तु यजेन्द्रियाणि वसुवने वसुधेयस्य वियन्तु यज सरस्वत्या वनस्पति पद् च ।

देव बर्हिर्देवीद्वारो देवी उपासावश्विनां देवी जोष्टी देवी ऊर्जाहृती देवा देवाना भिपजा देवीस्तिखस्तिखो देवी सरस्वती देव इन्द्रो नारासतो देव इन्द्रो वनस्पतिर्देवं बर्हिर्वारितीना देवो अग्नि स्विष्टकृद्देवान् ।

समिधाऽग्निम् । सौत्रामण्याः सुतासुती । अज्जन्तय यजमान । देव बर्हि सरस्वती सर्वं वियन्तु । द्वारस्तिख सर्वं वियन्तु । अज इन्द्रमोजोऽग्नि पर सरस्वतीम् । अन्यत्र सरस्वती । भिपक्पूर्वं दुह इन्द्रियम् । अन्यत्र दधुरिन्द्रियम् ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठा-
ध्याये चतुर्दशोऽनुवाकः ॥ १४ ॥

एकादशोऽ(शा)नुयाजदेवः स्विष्टकृच्छब्दवाच्योऽग्निः । सोऽयं द्योतनात्म-
कोऽन्यान्देवान्यथायथं यक्षयद्यस्य योग्यं त तेन पूजितवान् । कं कं
पूजितवानिति तदुच्यते । होतारो देव्यमानुपरूपौ देवौ स्वयं देहं धृत्वा
वाचा मन्त्रेण्द्र देवम्, अश्विनौ द्वौ देवौ वाचं सरस्वतीं वाग्रूपां सरस्वत्या-
रयां देवतां पूजितवान् । तथा स्विष्टकृदयमग्निं सोम चोभावाज्यभागदेवौ
पूजितवान् । सुत्रामेन्द्रः स्विष्टः सुष्टु पूजितः । सविता च स्विष्टः । भिपग्रूपो
वरुणोऽपि स्विष्टः । तथा यूपदेवो वनस्पतिरिष्टः । आज्यपाः प्रयाजानुयाज-
देवः स्विष्टः । देव्यो होता सोऽयमग्निः सोऽयमनेनाग्निनेष्टः । स्विष्टकृ-
दारयोऽयमग्निर्होत्रे होमकर्त्रे यजमानाय यशो न यश इवेन्द्रिय दधत्संपादयति ।
तथोर्ज क्षीरादिरसं संपादयति । तथाऽपचितं पुजां सपादयति । तथा
स्वधामन्नं च सपादयति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये द्वितीयाष्टके षष्ठप्रपाठके चतुर्दशोऽनुवाक ॥ १४ ॥

अथ षष्ठे पञ्चदशोऽनुवाक ।

चतुर्दशे प्रधानपशुनपार्या अनूयाजप्रैषा उक्ताः । अथ पञ्चदशे सूक्तवाक्यै-
पोऽभिधीयते—

अग्निमद्य होतारमवृणीत । अयं सुता-
सुती यजमानः । पचन्पक्तीः । पचन्पुरो-
डाशान् । गृह्णन्ग्रहान् । वध्नन्नश्विभ्यां छागं
सरस्वत्या इन्द्राय । वध्नन्त्सरस्वत्यै मेपमिन्द्रा-
याश्विभ्याम् । वध्नन्निन्द्रायर्षभमश्विभ्यां सर-
स्वत्यै । सूपस्था अद्य देवो वनस्पतिरभवत् ।
अश्विभ्यां छागेन सरस्वत्या इन्द्राय (१) ।
सरस्वत्यै मेपेणेन्द्रायाश्विभ्याम् । इन्द्रायर्षभे-
णाश्विभ्यां सरस्वत्यै । अक्षस्तान्मेदस्तः
प्रति पचताऽग्रभीषुः । अवीवृधन्त ग्रहैः ।
अपांतामश्विना सरस्वतीन्द्रः सुत्रामां वृत्रहा ।
सोमान्त्सुराम्णः । उपो उक्थामदाः श्रौद्धि-
मदां अदन् । अवीवृधन्ताऽऽङ्गुपैः । त्वामद्यपि
वार्षेयर्षीणां नपादवृणीत । अयं सुता-
सुती यजमानः । बहुभ्य आसंगतेभ्यः । एष
मे देवेषु वसुवार्या यक्ष्यत इति । ता या देवा
देवदानान्यदुः । तान्यस्मा आ च शास्व । आ

चं गुरस्व । इपितश्चं होतरसिं भद्रवा-
च्याय प्रेपितो मानुषः । सूक्त्वा-
कायं सूक्ता ब्रूहि (२), इति ॥

इन्द्राय यजमानः सप्त चं ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठा-
ध्याये पञ्चदशोऽनुवाकः ॥ १५ ॥

अथास्मिन्कर्मण्यं यजमानोऽग्निरूपं देवं होतारं होमनिष्पादकं पुरुषमृ-
णीत वृतवान् । कीदृशो यजमानः, सुतासुती, सुतमभिपुतं सोमसुरादि, असुत-
मभिपवरहितं पयःमभृति तदुभयमस्यास्तीति सुतासुती । किं कुर्वन्पत्नीः पक्त-
व्यानि द्रव्याणि पचन्पक्वानि कुर्वन्तथा पुरोडाशानिन्द्रसावित्रादीन्पचन्पक्वान्कु-
र्वन्ग्रहानाश्विनादीन्वृहन्पात्रेषु स्वीकुर्वन्योऽयं छागस्तं सरस्वतीन्द्रयुक्ताभ्याम-
श्विभ्यां सर्वदेवार्थं यूपे वध्नस्तथा यो मेपस्तमिन्द्राश्वियुक्तायै मुख्यायै सर-
स्वत्यै वध्नस्तथा यो वृषभस्तमश्विसरस्वतीयुक्ताय मुख्यायेन्द्राय वध्नन्त्या-
स्मिन्दिने वनस्पतिर्देवो यूपान्तकः सूपस्या अभवत्सुप्तु स्थिरावस्थानयुक्तोऽ-
भवत् । सरस्वतीन्द्रयुक्ताभ्यां मुख्याभ्यामश्विभ्यां छागेन पशुना यजमानः
परिचरति । इन्द्राश्वियुक्तायै मुख्यायै सरस्वत्यै मेपेण पशुना परिचरति ।
अश्विसरस्वतीयुक्तायेन्द्राय वृषभेण पशुना परिचरति । तान्यग्निन्द्रादयो देवा
अक्षन्नशितवन्तः । मेदस्तो मेदांसि पचता पक्वानि हवींषि मत्स्यप्रभीपुः मतिष्ट-
हीतवन्तः । ग्रहैरनुष्ठितैरवीष्टवन्त वधिषितवन्तः । अश्विनौ देवौ सोमान्सुराग्णः
सुरासदृशानि सोमद्रव्याण्यपातां पीतवन्तौ । सरस्वती च पीतवती । सुत्रामा
वृत्रहेन्द्रश्च पीतवान् । उपो समीप उक्थामदाः शस्त्रवद्धर्षहेतुमन्त्राञ्छ्रीदश्रीपुः ।
विमदा विशेषेण हर्षयुक्ता अद्भन्भासितवन्तः । आङ्गुपरैरङ्गविशेषैरवीष्टवन्त
सम्यग्वाधितवन्तः । अथास्मिन्कर्मणि हे ऋषेस्तीन्द्रियार्थदर्शिनहे होतस्त्वामयं
यजमानोऽगृणीत वृतवान् । आप्येव हे ऋषिकुलोत्पन्न ऋषीणां नपाद्धे ऋषि-
नस्रगोत्रमवर्तकमूर्ध्नि प्रति चतुर्थे इत्यर्थः । एतदुभयमप्युपि विशेषणम् । कीदृशो
यजमानः सुतासुत्यभिपुतानभिपुतद्रव्यद्वयवान् । किमर्थं वृतवानिति तदुच्यते—
आसंगतेभ्यो बहुभ्य आगत्यास्मिन्कर्मणि संवद्धानां वृत्नां देवानामर्थं । केना-

भिप्रायेण घृतवामिति सोऽभिप्राय उच्यते—एष होता मे वसुवारि पुरोडाशरूपं वसु पयःपुरारूपं वारि च देवेष्वायक्ष्यते समन्ताद्यागं करिष्यतीति । ता या देवा देवदानानि यानि तानि देवेभ्यो दत्तानि हवींषि देवा अदुर्कस्त्वित्जो दत्त-
वन्तस्तानि सर्वाणि हविष्फलान्यस्मै यजमानायाऽऽशास्व च सिध्यन्त्वित्येवमा-
शिषं च कुरु । आगुरस्व च तत्सिद्धयर्थमुद्यमं च कुरु । हे हीतरिपितो मयाऽभि-
लपितः प्रेषितश्चासि । भद्रवाच्याय कल्याणवचनाय प्रेषितो मानुषो होता त्वं
सूक्तस्य वचनं वाको यस्य देवस्य सोऽयं देवः सूक्तवाकस्तस्मै सूक्तवाकदे-
वाय सूक्ता गृहि “ इदं धावापृथिवी ” इत्येतान्यनुवाकोक्तानि शोभनानि
वचनानि कथय ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे षष्ठप्रपाठके पञ्चदशोऽनुवाकः ॥ १९ ॥

अथ षष्ठे षोडशोऽनुवाकः ।

पञ्चदशे सूक्तवाकमैषोऽभिहितः । षोडशे पितृयज्ञविषया मन्त्रा उच्यन्ते ।
पितृयज्ञश्च सूत्रकारेण निर्दिष्टः—“पूर्वचित्पितृयज्ञः” इति । स च राजसूयप्रकरणे
चातुर्मास्येषु “सोमाय पितृमते” इत्यनुवाके व्याख्यातः । तदर्थानां मन्त्राणां
दशानां प्रतीकानि दर्शयति—

उ॒श॒न्त॒स्त्वा ह॒वाम॒ह॒ आ नो॑ अ॒ग्ने सु॒के॒तुना॑ ।
त्व॒ꣳ सोम॑ म॒हे भ॒गं त्व॒ꣳ सोम॑ प्र॒चि॒कितो॑
मनी॒षा । त्वया॑ हि नः॑ पि॒तरः॑ सोम॒ पूर्वे॑ त्व॒ꣳ
सोम॑ पि॒तृभिः॑ संवि॒दानः॑ । वहि॑पदः॑ पि॒तर॒ आऽहं॑
पि॒त॒न् । उ॒प॒हू॒ताः पि॒तरोऽग्नि॑प॒वात्ताः॑ पि॒तरः॑, इति ।

एतास्त्वेषु “उशन्तस्त्वा हवामहे” एषा सामिधेनी, सोयं संहितायां द्विती-
यकाण्डे व्याख्याता । “आ नो अग्ने” “त्वं सोम महे” इत्युभे आज्यभा-
गयोः पुरोनुवाक्ये, ते च “वृषासो अंशुः पवते” इत्यनुवाके व्याख्याते ।
“सोमाय पितृमते पुरोडाशं षट्कपालं निर्वपति” इत्यस्मिन्कर्मणि “त्वं सोम
प्रचिकितः” “त्वया हि नः पितरः” इत्येते पुरोनुवाक्ये । तत्रैव “त्वं सोम

पितृभिः” इति याज्या । “पितृभ्यो वहिपद्भ्यो धानाः” इत्यस्मिन्कर्मणि
 “वहिपद्ः पितर ऊत्यर्वाङ्” “आऽहं पितृन्सुविद्भान्” इत्येते पुरोनुवाक्ये ।
 “उपहृताः पितरः” इत्येषा याज्या । “पितृभ्योऽग्निष्वात्तेभ्योऽभिवान्यायै
 दुग्धे मन्थम्” इत्यत्र “अग्निष्वात्ताः पितरः सोम्यासः” इत्येषा पुरोनु-
 वाक्या । ता एतास्त्वं सोम प्रचिकित इत्याद्याः सप्त संहितायाम् “उशन्तस्त्वा”
 इत्यनुवाके व्याख्याताः ।

अथ द्वितीयां पुरोनुवाक्यामाह—

अग्निष्वात्तानृतुमतो हवामहे । नरा-
 शंसो सोमपीथं य आशुः । ते नो
 अर्वन्तः सुहवा भवन्तु । शं नो
 भवन्तु द्विपदे शं चतुष्पदे, इति ।

अग्निष्वात्ता अग्निष्वात्तनामकाः पितरः पितृविशेषाः । ते च चातुर्मास्यग-
 तपितृयज्ञब्राह्मणे स्पष्टमभिहिताः—“ये वा अयज्वानो शृद्दमेधिनः । ते पित-
 रोऽग्निष्वात्ताः” इति । मनुष्यजन्मन्यग्निष्टोमादियागमकृत्वा स्मार्तकर्मनिष्ठाः
 सन्तो मृत्वा च पितृत्वं गतास्तानग्निष्वात्तानृतुमत ऋतुरूपेण यज्ञकालेन युक्ता-
 न्दवामह आह्वयामः । ये पितरो नराशंसो नरैः शंसनीये यज्ञे सोमादिरूपेण
 सोमपीथं सोमपानमाशुः प्राप्तवन्तस्ते पितरो नोऽस्माकं सुहवाः सुखेनाऽऽहातुं
 शक्या अर्वन्तः शीघ्रगतिमन्तो भवन्तु । नोऽस्माकं द्विपदे मनुष्याय शं सुखकरा
 भवन्तु । चतुष्पदे पशवे च शं भवन्तु ।

अथ विकल्पितामन्यां द्वितीयां पुरोनुवाक्यामाह—

ये अग्निष्वात्ता येऽनग्निष्वात्ताः (१) । अहो
 मुचः पितरः सोम्यासः । परेऽवरेऽमृतासो
 अर्वन्तः । अर्थिभ्युवन्तु ते अर्वन्त्वस्मान्, इति ।

अग्निष्वात्ताः पूर्वोक्तलक्षणाः पितरो ये सन्ति ये च यागं कृत्वा पितृलोकं
 प्राप्ता अनग्निष्वात्ताः पितरस्ते सर्वेऽप्यहोमुचः पापान्मोचयितारः सोम्यासः
 सोमपानार्हाः परे कृतयागा अवरे यागरहिता द्विधा अप्यमृतासो मनुष्यव-

च्छीघ्रमरणरहितास्ते भवन्तः पितरोऽधिष्ठुवन्तु देवानां समीपे यजमानमधिकं
भुवन्तु । यजमानानस्मानवन्तु ।

अथ तत्रैव याज्यामाह—

वान्यायै दुग्धे जुपमाणाः करम्भम् । उदीराणां
अवरे परे च । अग्निष्वात्ता ऋतुभिः संवि-
दानाः । इन्द्रवन्तो हविरिदं जुपन्ताम्, इति ।

अग्निष्वात्तनामकाः पितरो मदीयमिदं हविर्जुपन्ताम् । कीदृशा अग्निष्वात्ता
वान्यायै मृतवत्साया धेनोर्दुग्धे प्रक्षिप्तं करम्भं यवपिष्टरूपं मन्यं जुपमाणाः ।
तेषु मध्ये ये पर उत्कृष्टा ये चावरे निकृष्टास्ते सर्वेऽप्युदीराणा अस्मिन्क-
र्मण्युत्कर्षेण प्राप्ता ऋतुभिर्यज्ञकालाभिमानिदेवैः सह संविदाना एकमत्यं गता
इन्द्रवन्तः परमैश्वर्ययुक्तेन पितृराजेन यमेन संयुक्ताः ।

अत्र शाखान्तरानुसारेण हविरन्तरं सूत्रकार उदाजहार—“अग्नये कव्य-
वाहनाय यमाय वा मन्यम्” इति । तत्र द्वयोः पुरोनुवाक्ययोरैकस्या
याज्यायाश्च प्रनीकानि दर्शयति—

यदग्ने कव्यवाहन त्वमग्न ईडितो
जातवेदः । मातलीकव्यैः, इति ।

एतास्तिस्रः “उशन्तस्त्वा हवामहे” इत्यनुवाके संहितायां व्याख्याताः ।

अथ तत्रैव स्त्रिष्टकृतः पुरोनुवाक्यमाह—

ये तातृपुर्देवत्रा जेहमानाः । होत्रावृधः स्तोमं-
तष्टासो अकैः । आग्ने याहि सुविदत्रेभि-
र्वाङ् । सत्यैः कव्यैः पितृभिर्धर्मसद्भिः, इति ।

ये पितरो देवत्रा देवेषु मध्ये जेहमानाः प्रथमाना होत्रावृधो होमकर्तृन्वर्ध-
यन्तः स्तोमतष्टासः स्तोत्ररूपर्मत्रैः संस्कृताः सन्तोऽर्कचर्चनीयैर्हविभिस्तातृपु-
स्तृप्तिं गताः । हेऽग्ने तैः पितृभिः सार्धमर्वादायाहस्मदभिमुख आगच्छ ।
कीदृशैः पितृभिः सुविदत्रेभिः सम्पगभिर्भैः सत्यैः सत्यवादिभिः कव्यैः कव्या-
रपेन पितृणामधेन युक्तैर्धर्मसद्भिर्धर्म दीप्यमानेऽस्मिन्कर्मणि निवसद्भिः ।

अथ तत्रैव याज्यामाह—

हव्यवाहंमजरं पुरुप्रियम् । अग्निं
घृतेन हविषा सपर्यन् । उपासदं
कव्यवाहं पितृणाम् । स नः प्रजां
वीरवतीं समृण्वतु (२) , इति ॥

अग्निंश्चात्ता नेहंमानाः सस च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याये
षोडशोऽनुवाकः ॥ १६ ॥

अहं स्विष्टकृदाख्यमिभममग्निमुपासदमुपसन्नोऽस्मि । किं कुर्वन्घृतेन हविषा
सपर्यन्पूजयन् । कीदृशमग्निं हव्यवाहं देवार्थं हव्यस्य वाढारमजरं जरारहितं
पुरुप्रियं पुरुष्णां बहूनां यजमानानां मियं पितृणामर्थे कव्यवाहं कव्याख्यस्य
हविषो वोढारम् । स तादृशोऽग्निर्नोऽस्माकं वीरवतीं वीरैर्भृत्यैर्षुक्तां प्रजां पुत्र-
पौत्रादिरूपां समृण्वतु सम्यक्पापयतु ।

अथ विनियोगसंग्रहः—

पितृयज्ञे सामिधेनीं ह्यशन्तस्त्वेति वर्णिता ।
आ नस्त्वं सोम इत्याज्यभागधोर्दे पुरोरुचौ ॥
पितृमत्सोमयागे तु त्वं सोम प्रेत्युधे मते ।
पुरोनुवाक्ये याज्या तु त्वं सोमेत्यादिका मता ॥
वर्हिषः पितृयागे तु वर्हिष्यादित्रयं तथा ।
अग्निंश्चेति चतस्रः स्वरुग्निंश्चात्तापुर्जा तथा ॥
यदग्ने कव्यवाहेति कव्यवाहयज्ञौ त्रयम् ।
एतौ द्वे स्विष्टकृदागे मन्ना अष्टादशेरिताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-
रीयब्राह्मणभाष्ये द्वितीयाष्टके षष्ठ्यपाठके षोडशोऽनुवाकः ॥ १६ ॥

अथ षष्ठे सप्तदशोऽनुवाकः ।

षोडशे पितृयज्ञयाज्यानुवाक्या उक्ताः । अथ यत्पश्वन्तरं सूत्रकारेणोदाह-
तम् “इन्द्राय वयोधसे पशुमालभते” इति, तत्र प्रयाजार्था मैत्रावरुणप्रैषाः
सप्तदशोऽभिधीयन्ते । तत्र प्रथममन्त्रमाह—

होता यक्षदिडस्पदे । समिधानं महद्यशः ।
सुपमिद्धं वरेण्यम् । अग्निमिन्द्रं वयोध-
सम् । गायत्रीं छन्दं इन्द्रियम् । अयं विं गां
वयो दधत् । वेत्वाज्यस्य होतर्यजं, इति ।

योऽयं दैव्यो होता सोऽयमिहस्पदे सोमक्रयणीपदपांसुयुक्त आहवनीये
समिधानं समिन्नामकं प्रथमप्रयाजदेवं यक्षद्यजतु । कीदृशं देवं महद्यशो महतो
यशसः कारणम् । सुपमिद्धं सुखेन सम्यक्प्रज्वलितम् । वरेण्यं सर्वैर्वरणीयम् ।
तदेवद्वाराऽग्निं तदग्निरूपं वयोधसं वय आयुष्यं धारयतीति वयोधास्तादृशमिन्द्रं
पशुस्वामिनं देवं यजतु । तथा गायत्रीं छन्दश्चतुर्विंशत्यक्षरं छ(रच्छ)न्दोदेवं
यजतु । ततो यजमानायेन्द्रियं चञ्जुरादिपाटवं अयं विं गाम्, अविशब्दो मासप-
दकोपलक्षक इति चतुर्थकाण्डे प्रतिपादितम्, त्रीणि मासपदकानि यस्या
गोः सेयं अविस्तादृशीं गां वय आयुष्यं च दधत्संपादयतु । अयं प्रयाजदेव
आज्यस्य वेतु ह्ययमानमाज्यं पिबतु । तदर्थं हे मानुष होतर्यज याज्यां षठ् ।

अथ द्वितीयमन्त्रमाह—

होता यक्षच्छुचित्रतम् । तनूनपातमुद्भिदम् ।
यं गर्भमदितिर्दधे (१) । शुचिमिन्द्रं वयो-
धसम् । उष्णिहं छन्दं इन्द्रियम् । दिव्यवाहं
गां वयो दधत् । वेत्वाज्यस्य होतर्यजं, इति ।

तनूनपात्रामको द्वितीयप्रयाजदेवस्तं होता यक्षद्यजतु । कीदृशं शुचित्रतं
मुद्भमेतत्कर्मरूपं व्रतं यस्य तादृशम् । उद्भिदं फलस्योद्भेत्तारमुत्पादयितारम् ।
यं तनूनपादाख्यमग्निमदितिरीयं भूमिर्गर्भं दधे तं यजतिवत्यन्वयः । तद्वारेण

शुचिं शुद्धात्मानं वयोधसमिन्द्रं पशुदेवमुष्णिक्छन्दोदेवं च यजतु । तत
इन्द्रियं दित्यवाहं गां द्विवर्षां गामायुष्यं च संपादयतु । वेत्वित्यादि पूर्ववत् ।

अथ तृतीयमन्नमाह—

होता यक्षदीडेन्यम् । ईडितं वृत्रहन्तमम् ।
इडाभिरीड्यं सहः । सोममिन्द्रं वयोधसम् ।
अनुष्टुभं छन्दं इन्द्रियम् । त्रिवत्सं गां वयो
दधत् (२) । वेत्वाज्यस्य होतर्यजं, इति ।

ईडेन्यस्तृतीयमयाजदेवस्तं होता यजतु । कीदृशम्, ईडितं सर्वैर्ऋत्विग्भिः
स्तुतम् । वृत्रहन्तममतिशयेन वैरिघातिनम् । इडाभिरीड्यं स्तुतिपराभिर्ऋग्भिः
स्तुत्यम् । सहो बलहेतुम् । इन्द्रमित्यादि पूर्ववत् । तस्य विशेषणं सोमं सोम-
पानार्हमित्यर्थः । त्रिवत्सं त्रिवर्षम् ।

अथ चतुर्थमन्नमाह—

होता यक्षत्सुवर्हिपदम् । पूषण्वन्तममर्त्यम् ।
सीदन्तं वर्हिपिं मिये । अमृतेन्द्रं वयोधसम् ।
बृहतीं छन्दं इन्द्रियम् । पञ्चाविं गां वयो
दधत् । वेत्वाज्यस्य होतर्यजं, इति ।

वर्हिःशब्देन चतुर्थमयाजदेव उच्यते, तं होता यक्षयजतु । कीदृशं पूषण्वन्ते
पौषणसामर्भ्ययुक्तम् । अमर्त्यं मरणरहितम् । मिये वर्हिपि यज्ञे सीदन्तमुपवि-
ष्टम् । अमृतशब्दो मरणरहित्यवाचीन्द्रस्य विशेषणम् । पञ्चाविं सार्धसंवत्स-
रद्वयोपेतम् ।

अथ पञ्चममन्नमाह—

होता यक्षद्व्यचंस्वतीः । सुप्रायणा ऋतावृधः
(३) । द्वारो देवीर्हिरण्ययीः । ब्रह्माण इन्द्रं
वयोधसम् । पङ्क्तिं छन्दं इहेन्द्रियम् । तुर्यवाहं

गां वयो दधत् । वेत्वाज्यस्य होतर्यजं, इति ।

द्वारशब्दवाच्याः पञ्चमप्रयाजदेवतास्ताश्च व्यचस्वतीर्व्याप्तिमत्योऽवकाश-
वत्यः सुभायणाः सुष्ठु प्रायणं गमनागमनरूपं यासु ता ऋते सत्यं वर्षयन्ती-
त्युतावृधो हिरण्ययीः सुवर्णाभरणयुक्ता ब्रह्माणः परिवृदास्तादृशीर्होता
यजतु । इन्द्रमित्यादि पूर्ववत् । [इह कर्मणि] तुर्यवाहं सार्धसंवत्सरत्रयोपेतम् ।

अथ षष्ठमन्त्रमाह—

होता यक्षत्सुपेशसे । सुशिल्पे बृहती उभे ।
नक्तोपासा न दर्शते । विश्वमिन्द्रं वयोधसम् ।
त्रिष्टुभं छन्दं इन्द्रियम् (४) । पष्ठवाहं गां
वयो दधत् । वेत्वाज्यस्य होतर्यजं, इति ।

नक्तोपासाशब्दवाच्ये षष्ठमप्रयाजदेवते । ते च सुपेशसे शोभनरूपयुक्ते सुशिल्पे
शोभनशिल्पोपेते । शिल्पशब्देन कलाविद्या उच्यन्ते । बृहती महर्षी न दर्शते
दर्शनीये च ते उभे होता यजतु । विश्वं विश्वस्वामिनम् । इन्द्रमित्यादि पूर्ववत् ।
पष्ठवाहं संवत्सरचतुष्टयोपेतम् ।

अथ सप्तममन्त्रमाह—

होता यक्षत्प्रचेतसा । देवानामुत्तमं यशः ।
होतारा देव्या कवी । सयुजेन्द्रं वयोधसम् ।
जगतीं छन्दं इहेन्द्रियम् । अनड्वाहं गां वयो
दधत् । वेत्वाज्यस्य होतर्यजं, इति ।

देव्यां होतारौ सप्तमप्रयाजदेवौ । तां च प्रचेतसौ ऋष्टज्ञानयुक्तौ देवानां
सर्वेषामुत्तमं यशः संपादयन्तौ कवी विद्वांसौ सयुजा सहैव वर्तमानौ । इह
कर्मण्यनद्ववाहं शकटवहनक्षमं गाम् । अन्यत्पूर्ववत् ।

अथाष्टममन्त्रमाह—

होता यक्षत्पेशस्वतीः (५) । तिस्रो देवी-

हिरण्ययीः । भारतीवृहतीर्महीः । पतिमिन्द्रं
वयोधसम् । विराजं छन्दं इहेन्द्रियम् । धेनुं
गां न वयो दधत् । वेत्वाज्यस्य होतर्यजं, इति ।

तिस्रो देव्योऽष्टमप्रयाजदेवतास्ताश्च पेशस्वती रूपवत्यो हिरण्ययीः सुवर्णा-
भरणोपेताः । भारतीरिति बहुवचनेनेडासरस्वत्यावपि गृह्येते । वृहतीः प्रौढा
महीः पूज्याः । पतिं पालकम् । धेनुं गां [न] नवप्रसूतिं गामपि । अन्यत्पूर्ववत् ।

[अथ] नवममन्त्रमाह—

होता यक्षत्सुरेतसम् । त्वष्टारं पुष्टिवर्धनम् ।
रूपाणि विश्रतं पृथक् । पुष्टिमिन्द्रं वयोधसम् ।
(६) । द्विपदं छन्दं इहेन्द्रियम् । उक्षाणं गां
न वयो दधत् । वेत्वाज्यस्य होतर्यजं, इति ।

त्वष्टृशब्देन नवमप्रयाजदेव उच्यते । स च सुरेताः शोभनरेतस्को बहुप्रजा-
प्रदः । शरीरस्य पुष्टिं वर्धयतीति पुष्टिवर्धनः । स च मतिशरीरं पृथग्विलक्ष-
णानि रूपाणि विश्रद्दते । तादृशं देवं होता यक्षयजतु । पुष्टिं पुष्टिप्रदमि-
न्द्रम् । इह कर्मणुज्ञाणं गां न सेचनक्षमं वृषभमपि । अन्यत्पूर्ववत् ।

[अथ] दशममन्त्रमाह—

होता यक्षच्छतक्रतुम् । हिरण्यपर्णमुक्थिनम् ।
रशनां विश्रतं वशिम् । भगमिन्द्रं वयोध-
सम् । ककुभं छन्दं इहेन्द्रियम् । वशां वेहतं
गां न वयो दधत् । वेत्वाज्यस्य होतर्यजं, इति ।

हिरण्यपर्णशब्देन सुवर्णपर्णयुक्तो दशमप्रयाजदेवो वनस्पतिरुच्यते । स च
शतक्रतुः शतसंख्याकक्रतुहेतुः । उक्थी शस्त्रोपेतो मन्त्रेण मशस्यमान इत्यर्थः ।

स च वशीं स्ववशां रक्षणा शूपावस्थां त्रिभ्रद्वर्तते तादृशं होता यजतु । भगं
भाग्ययुक्तम् । वशा वन्ध्या वेहतं गा न गर्भघातिनीं गामपि । अन्यत्पूर्ववत् ।

[अथ] एकादशमब्रमाह—

होता यक्षत्स्वाहाकृतीः । अग्निं गृह-
पतिं पृथक् । वरुणं भेषजं कविम् ।
क्षत्रमिन्द्रं वयोधसम् । अतिच्छन्दसं
छन्दं इन्द्रियम् । बृहदृषभं गां वयो
दधत् । वेत्वाज्यस्य होतर्यजं (७), इति ॥

दधे दधदतावृष इन्द्रिय पेशस्वतीर्वयोधस वेत्वाज्यस्य होतर्यज सप्त च ॥

इहस्पदेऽग्निं गामर्नां ज्यविम् । शुचिमतं शुचिमुष्णिह दित्यवाहम् । ईडेऽन्यं
सोममनुष्टुभं त्रिवःसम् । सुबर्हिषदंममृतेन्द्र बृहतीं पञ्चाविम् । व्यचस्वती सुप्रायणा
द्वारो ब्रह्माण पङ्क्तिमिह तुर्धवाहम् । सुपेशसे विश्वमिन्द्र त्रिष्टुभ पष्टवाहम् । प्रषेतसा
सयुजेन्द्र जगतीमिहानङ्गाहम् । पेशस्वतीस्तिष्ठो भारती पतिं विराजमिह धेनु न ।
सुरेतस त्वष्टार पुष्टिं द्विपदमिहोक्षण न । शतब्रेतु भगमिन्द्र वकुममिह वशा वेहत
गा न । स्वाहाकृती क्षत्रमतिच्छन्दस बृहदृषभ गाम् । इन्द्रियमृषिवसुनवदशेहेन्द्रिय-
मष्ट नव दश गा न वयो दधत्सर्ववेतु ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याये

सप्तदशोऽनुवाकः ॥ १७ ॥

स्वाहाकृतिशब्देनैकादशमयाजदेव उच्यते । स च पृथग्गृहपतिः प्रत्येकं
गृहस्य पालको वरुणः पारंपारकः कविर्विद्वास्तादृशमग्निं होता यजतु । क्षत्र
वलवन्तम् । बृहत्प्रौढम् । अन्यत्पूर्ववत् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे षष्ठप्रपाठके सप्तदशोऽनुवाक ॥ १७ ॥

अथ षष्ठ्यादसोऽनुवाक ।

ऐन्द्रे पञ्चावेकादश प्रयाजमैषाः सप्तदशोऽभिहिताः । अष्टादश आमिना-
म(मि)काः प्रयाजयाज्या उच्यन्ते । तत्र प्रथमामृचमाह—

समिद्धो अग्निः समिधा । सुपमिद्धो वरेण्यः ।
गायत्री छन्द इन्द्रियम् । त्र्यविर्गौर्वयो दधुः, इति ।

समिन्नामकः प्रथमप्रयाजदेवोऽग्निः । स च समिधा समिद्यागेन सुपमिद्धः
सुष्ठु मज्ज्वलितः । योऽयं तादृशोऽग्निर्यत्र गायत्र्याख्यं छन्दो योऽपि त्र्यविः
सार्धसंवत्सरो गौस्त एते देवा इन्द्रियं चक्षुरादिपादत्रं वय आयुष्यं च दधुः
संपादितवन्तः ।

अथ द्वितीयामाह—

तनूनपाच्छुचिं व्रतः । तनूनपाच्च सरं-
स्वती । उष्णिक्छन्द इन्द्रि-
यम् । दित्यवाङ्गौर्वयो दधुः, इति ।

तनूनपाच्छब्देन द्वितीयप्रयाजदेव उच्यते । स च शुचिव्रतः शुद्धेन व्रत-
स्वती चोष्णिरुच्छन्दश्च दित्य-
संपादयन्तु ।

अथ तृतीयामाह—

इडाभिरग्निरीड्यः । सोमो देवो
अमर्त्यः (१) । अनुष्टुप्छन्द इन्द्रि-
यम् । त्रिवत्सो गौर्वयो दधुः, इति ।

इडाभिर्मन्त्रोक्ताभिः स्तुतिभिरीड्यः स्तुत्य ईड्यनामकोऽग्निस्तृतीयप्रयाज-
देवो यश्चापत्यो मरणरहितः सोमो देवो यदप्यनुष्टुप्छन्दो योऽपि संवत्सर-
त्रयोपेतो गौस्त एते देवा इन्द्रियं वयश्च दधुः ।

अथ चतुर्थीमाह—

सुवर्हिरग्निः पूषण्वान् । स्तीर्णवर्हिरमर्त्यः । बृहतं

छन्दं इन्द्रियम् । पञ्चाविर्गौर्वयो दधुः, इति ।

सुप्तुर्वर्हिर्यस्यासौ सुवर्हिरेतन्नामकश्चतुर्थप्रयाजदेवोऽग्निः पूषण्वान्यूपणा देवेन युक्तः पोषणसामर्थ्ययुक्तो वा । स्तीर्णवर्हिर्वेदिप्रसारितवर्हियुक्तोऽमर्त्यो मरणरहितः । ईदृशो योऽग्निर्पञ्च बृहती छन्दो योऽपि सार्धसंवत्सरद्वयोपेतो गौरैते देवा इन्द्रियं वयश्च दधुः ।

अथ पञ्चमीमाह—

दुरो देवीर्दिशो महीः । ब्रह्मा देवो
बृहस्पतिः । पङ्क्तिश्छन्दं इहेन्द्रि-
यम् । तुर्यवाङ्गौर्वयो दधुः(२), इति ।

दुरः पञ्चमप्रयाजदेवतास्ताश्च देवीर्द्योतमाना दिशो दिश्रूपा महीर्महत्यः । यश्च ब्रह्मा ब्राह्मणस्वामी बृहस्पतिर्देवो यदपि पङ्क्तिश्छन्दो योऽपि सार्धसंवत्सरत्रयोपेतो गौरैते देवा इन्द्रियं वयश्च दधुः ।

अथ षष्ठीमाह—

उपे यत्नी सुपेशसा । विश्वे देवा अमर्त्यः । त्रिष्टु-
च्छन्दं इन्द्रियम् । षष्ठवाङ्गौर्वयो दधुः, इति ।

उपे षष्ठप्रयाजदेवते यद्दी प्रयतमाने सुपेशसा शोभमानरूपे । ईदृश्यौ ये देव्यौ ये चामर्त्या मरणधर्मरहिता विश्वे देवा यच्च त्रिष्टुच्छन्दो योऽपि संवत्सरचतुष्टयोपेतो गौरैते देवा इन्द्रियं वयश्च दधुः ।

अथ सप्तमीमाह—

दैव्यां होतारा भिपजा । इन्द्रेण
सयुजा युजा । जगती छन्दं इहेन्द्रि-
यम् । अनङ्गान्गौर्वयो दधुः, इति ।

दैव्यौ होतारौ सप्तमप्रयाजदेवौ । तौ च भिपजा चिकित्सकाविन्द्रेण सयुजा सह वर्तमानौ युजा परस्परमपि संयुक्तौ । ईदृशौ यौ देवौ यच्च जगती छन्दो योऽपि शकटवहनसमो गौरैते देवा इन्द्रियं वयश्च दधुः ।

अथाष्टमीमाह—

ति॒स्र इ॒डा सर॑स्वती । भार॑ती म॒रुतो॑
वि॒शः (३) । वि॒राट् छन्द॑ इ॒हेन्द्रि॒-
यम् । धे॒नुर्गौ॑र्न वयो॑ दधुः, इति ।

इडा सरस्वती भारती चाष्टमप्रयाजदेवतास्तिस्रो याः सन्ति येऽपि देवानां मध्ये विशो मरुतो यदपि विराट्छन्दो नवमसूतिका गौरपि या विद्यत एते देवा इह कर्मणीन्द्रियं वयश्च दधुः ।

अथ नवमीमाह—

त्व॒ष्टा तुरी॑पो अद्भु॑तः । इन्द्रा॒ग्नी पु॑ष्टि॒-
वर्ध॑ना । द्वि॒पाच्छन्द॑ इ॒हेन्द्रि॒यम् ।
उ॒क्षा गौ॑र्न वयो॑ दधुः, इति ।

त्वष्टा नवमप्रयाजदेवः । स च तुरीपः शीघ्रमग्निमानद्भुत आश्चर्यविग्रहस्तादृशो यो देवो यो च पुष्टिवर्धना पुष्टिं वर्धयितारौ ताविन्द्राग्नी यदपि द्विपात्पादद्वयोपेतच्छन्द उक्षा गौर्न सेचनसमर्थो गौरपि यो विद्यते ते देवा इह कर्मणीन्द्रियं वयश्च दधुः ।

अथ दशमीमाह—

श॒मि॒ता नो॒ वन॑स्पतिः । स॒वि॒ता प्र॑सु॒-
वन्भ॑गम् । क॒कुच्छन्द॑ इ॒हेन्द्रि॒यम् ।
व॒शा वे॒हद्रौ॑र्न वयो॑ दधुः, इति ।

वनस्पतिर्दशमप्रयाजदेवः । स च नोऽस्माकं शमिता सर्वोपद्रवशमनहेतुः । तादृशो यो देवो यश्च सविता भगं सौभाग्यं प्रसुवन्भेरयन्वर्तते गौर्न गौरपि वेहद्रर्भघातिनी सती वशा वन्ध्या या विद्यत एते देवा इन्द्रियं वयश्च दधुः ।

अथैकादशीमाह—

स्वाहा॑ य॒ज्ञं वरु॑णः । सु॒क्षत्रो॑ भे॒षजं
कर॑त् । अ॒तिच्छन्दा॑श्छन्द॑ इन्द्रि॒यम् ।

बृहदृषभो गौरियो दधुः (४), इति ॥

अमर्त्यस्तुर्ववाङ्गौरियो दधुर्विशो वशा वेहद्वीर्न वयो दधुश्चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्यायेऽ-

ष्टादशोऽनुवाकः ॥ १८ ॥

स्वाहाकारारूप्य एकादशप्रयाजदेवो यज्ञं निष्पादयति । स च वरुणोऽनिष्टवा-
रकः सुसन्नः शोभनबलोपेतो भेषजं कर्दोपधं करोति । तादृशो यो देवो यथाति-
च्छन्दा(न्दआ)रूप्यं छन्दो योऽपि प्रौढ ऋषभो गौरिते देवा इन्द्रियं वयश्च दधुः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे षष्ठप्रपाठकेऽष्टादशोऽनुवाकः ॥ १८ ॥

अथ षष्ठ एकोनविंशोऽनुवाकः ।

ऐन्द्रस्य पशोः प्रयाजयाज्या अष्टादशेऽभिहिताः । एकोनविंशे वषापुरो-
दाशहविषां याज्यानुवाक्या उच्यन्ते । तत्र वषायाः पुरोनुवाक्यामाह—

वसन्तेनर्तुना देवाः । वसवस्त्रिष्टतां स्तुतम् ।

रथन्तरेण तेजसा । हविरिन्द्रे वयो दधुः, इति ।

वसन्ताख्येनर्तुदेवेन सहिता वसवो देवा इन्द्रे हविरिदं समर्पमाणं वय
आमुष्यं च दधुः संपादितवन्तः । कीदृशं हविस्त्रिष्टदाख्येन स्तोमेन स्तुतम् ।
तथा तेजसा तेजस्विना रथन्तराख्येन(ण) साम्ना स्तुतम् ।

[अथ] वषायाज्यामाह—

ग्रीष्मेण देवा ऋतुना । रुद्राः पञ्च-

दशे स्तुतम् । बृहता यशसा

वलम् । हविरिन्द्रे वयो दधुः, इति ।

ग्रीष्मर्तुना सहिता इन्द्राः पञ्चदशस्तोमे यशस्विना बृहत्साम्ना स्तुतं वल-
करं हविर्वपथेन्द्रे दधुः ।

अथ पुरोडाशस्य पुरोनुवाक्यामाह—

व॒र्षाभिर्ऋ॒तुनां॑ऽऽदि॒त्याः । स्तोमे॑ सप्त-
द॒शे स्तु॒तम् (१) । वै॒रु॒पेण॑ वि॒शौ-
ज॒सा । ह॒विरि॒न्द्रे वयो॑ दधुः, इति ।

वर्षर्तुना सहिता आदित्याः सप्तदशस्तोमे वैश्यानुग्राहकेणौजस्विना वैरूप-
साम्ना स्तुतं हविर्वयश्चेन्द्रे दधुः ।

पुरोडाशस्य याज्यामाह—

शा॒र॒देन॑र्तुनां दे॒वाः । ए॒कविंश॑
ऋ॒भवं॑ स्तु॒तम् । वै॒रा॒जेन॑ श्रि॒या
श्रि॒यम् । ह॒विरि॒न्द्रे वयो॑ दधुः, इति ।

शरदनुमहिता ऋभुनामका देवा एकविंशस्तोमे श्रिया श्रीभदेन वैराजेन
साम्ना स्तुतं श्रियं श्रीप्रदं हविर्वयश्चेन्द्रे दधुः ।

अथ हविषः पुरोनुवाक्यामाह—

हे॒मन्ते॑न॒र्तुनां॑ दे॒वाः । म॒रुत॑स्त्रि॒णवे॑ स्तु॒तम् ।
वले॑न॒ शक॑रीः स॒हः । ह॒विरि॒न्द्रे वयो॑ दधुः, इति ।

हेमन्तर्तुसहिता मरुत्नामका देवास्त्रिणवस्तोमे वलेन वलप्रदेन शकरीः शक-
रसाम्ना स्तुतं सहो वलप्रदं हविर्वयश्चेन्द्रे दधुः ।

[अथ] हविषो याज्यामाह—

शै॒शिरे॑ण॒र्तुनां॑ दे॒वाः । त्र॒यस्त्रिंशो॑ऽ-
मृ॒तं स्तु॒तम् । स॒त्येन॑ रे॒वतीः
क्ष॒त्रम् । ह॒विरि॒न्द्रे वयो॑ दधुः (२), इति ॥

स्तोमे सप्तदशे स्तुतं सहो हविरिन्द्रे वयो दधुश्चत्वारि च ॥

वसन्तेन ओम्नेण वर्षाभिः शारदेन हेमन्तेन शिशिरेण पद ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठा-
ध्याय एकौनविंशोऽनुवाकः ॥ १९ ॥

शैशिरर्तुसहिता देवास्रयस्त्रिशाख्ये स्तोमे सत्येन सत्यवाचयेन हेतुना रैवती
रैवत्याख्येन साम्ना स्तुतममृतमविनश्वरं क्षत्रं बलप्रदं हविर्वयधेन्द्रे दधुः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे षष्ठ्यष्टके एकौनविंशोऽनुवाकः ॥ १९ ॥

अथ षष्ठे विंशोऽनुवाकः ।

एकोनविंशे वषापुरोडाशहविषां याज्यानुवाक्या उक्ताः । अथ विंशेऽनूपा-
जानां वैश्रावरूपमैषा उच्यन्ते । तत्र प्रथमपञ्चमाह—

देवं वह्निरिन्द्रं वयोधसम् । देवं देवमवर्धयत् ।
गायत्रिया छन्दसेन्द्रियम् । तेज इन्द्रे वयो
दधत् । वसुवने वसुधेयस्य वेतु यज, इति ।

वह्निःशब्देन प्रथमानूयाजदेवस्वरूपमुच्यते । तच्च देवं द्योतनशीलम् । योऽय-
मिन्द्रो वयोधा आयुष्या(प्य)धारकस्तं देवमिन्द्रं पूर्वोक्तदेवनशीलं वह्निःस्वरूपम-
वर्धयद्वर्धितवत् । तच्च गायत्र्याख्येन(ण) छन्दसा सदितं सदिन्द्रियं चक्षुरादिपा-
टवं तेजः शरीरकान्तिर्वय आयुष्यं च दधत्संपादयति । वसुधेयस्य धनधार-
कस्य देवस्य वसुधने धनदाननिमित्तमयं प्रथमानूयाजदेवो वेत्वाज्यं पिबतु ।
तदर्थं हे होतर्यज याज्यां षठ् ।

अथ द्वितीयपञ्चमाह—

देवीर्दारीं देवमिन्द्रं वयोधसम् । देवीर्देव-
मवर्धयत् । उष्णिहा छन्दसेन्द्रियम् ।
प्राणमिन्द्रे वयो दधत् । वसुवने वसु-

धेयस्य वियन्तु यजं (१), इति ।

द्वारशब्दवाच्या देव्यो द्वितीयानुयाजदेवता याः सन्ति ता देव्यो देवं द्योतमानं वयोधसमिन्द्रं देवमवर्धयन् । ताश्च देव्य उष्णिहा छन्दसा सहेन्द्रियपाटवं प्राणं स्थैर्यमायुष्यं चेन्द्रे संपादयन्तु ।

अथ तृतीयमन्त्रमाह—

देवी देवं वयोधसम् । उपे इन्द्रम-
वर्धताम् । अनुष्टुभा छन्दसेन्द्रियम् ।
वाचमिन्द्रे वयो दधत् । वसुवने
वसुधेयस्य वीतां यजं , इति ।

उपे देवी उपाख्ये देव्यौ तृतीयानुयाजदेवते । ते उपे वयोधसमिन्द्रं देवं वर्धितवत्यौ । ते चानुष्टुभा छन्दसा सहेन्द्रियं वाग्वयांसीन्द्रे संपादयतः ।

अथ चतुर्थमन्त्रमाह—

देवी जोष्टीं देवमिन्द्रं वयोधसम् । देवी
देवमवर्धताम् । बृहत्या छन्दसेन्द्रि-
यम् । श्रोत्रमिन्द्रे वयो दधत् । वसुवने
वसुधेयस्य वीतां यजं (२), इति ।

जोष्टी देवी जोष्ट्याख्ये देव्यौ ये विधेते ते देव्यौ द्योतमानं वयोधसमिन्द्रं देवं वर्धितवत्यौ । ते च बृहत्या छन्दसा सहेन्द्रियं श्रोत्रवयांसीन्द्रे संपादयतः । इन्द्रियशब्दः सामान्यवाची वाक्श्रोत्रादयो विशेषवाचिनः ।

अथ पञ्चममन्त्रमाह—

देवी ऊर्जाहुती देवमिन्द्रं वयोधसम् ।
देवी देवमवर्धताम् । पङ्क्त्या छन्दसे-
न्द्रियम् । शुक्रमिन्द्रे वयो दधत् । वसु-

वने वसुधेयस्य वीतां यजं, इति ।

ऊर्जाहुत्याख्ये ये देव्यौ विद्येते ते देव्यौ द्योतमानं वयोधसमिन्द्रं देवं
वर्धितवत्यौ । ते च पङ्क्या छन्दसा सहेन्द्रियं शुक्रं वयांसीन्द्रेःसंपादयतः ।
शुक्रशब्देन दीप्तिरुच्यते ।

अथ षष्ठमब्रह्ममाह—

देवा देव्या होतांरा देवमिन्द्रं वयोधसम् ।
देवा देवमवर्धताम् । त्रिष्टुभा छन्दसेन्द्रि-
यम् । त्विपिमिन्द्रे वयो दधत् । वसु-
वने वसुधेयस्य वीतां यजं (३), इति ।

देव्यहोतृनामकौ यौ देवौ विद्येते तौ देवौ द्योतमानं वयोधसमिन्द्रं देवं
वर्धितवन्तौ । तौ च त्रिष्टुभा छन्दसा सहेन्द्रियं त्विपि वयांसीन्द्रे दधतुः ।
पूर्वत्र शुक्रशब्देन शरीरकान्तिरुक्ता, इह त्विपिशब्देन रश्मिरुच्यते ।

अथ सप्तमब्रह्ममाह—

देवीस्तिस्त्रस्त्रिस्त्रो देवीर्वयोधसम् । पति-
मिन्द्रमवर्धयन् । जगत्या छन्दसेन्द्रि-
यम् । बलमिन्द्रे वयो दधत् । वसु-
वने वसुधेयस्य वियन्तु यजं, इति ।

या देव्यस्तिस्त्रस्त्रिसंख्याका एकैकस्यास्त्रिभूर्तित्वात्पुनरपि तिस्र इत्युच्यन्ते ।
ताः सर्वा वयोधसं पालकमिन्द्रं वर्धितवत्यः । ताः पुनर्जगत्या छन्दसा सहे-
न्द्रियं बलं वयांसीन्द्रे संपादयन्ति ।

अथाष्टमब्रह्ममाह—

देवो नराशंसो देवमिन्द्रं वयोधसम् ।
देवो देवमवर्धयत् । विराजा छन्दसेन्द्रि-
यम् । रेत इन्द्रे वयो दधत् । वसुवने

वसुधेयस्य वेतु यजं (४), इति ।

नराशंसाख्यो यो देवोऽस्ति स देवो द्योतमानं वयोधसमिन्द्रं देवं वर्धितवान् । स च विराजा छन्दसा युक्त इन्द्रियं रेतो वयांसिन्द्रे संपादयति ।

अथ नवममन्त्रमाह—

देवो वनस्पतिर्देवमिन्द्रं वयोधसम् ।
देवो देवमवर्धयत् । द्विपदा छन्दसे-
न्द्रियम् । भगमिन्द्रे वयो दधत् । वसु-
वने वसुधेयस्य वेतु यजं, इति ।

वनस्पत्याख्यो यो देवोऽस्ति स देवो द्योतमानं वयोधसमिन्द्रं वर्धितवान् । स च द्विपदा छन्दसा सहेन्द्रियसौभाग्यवयांसिन्द्रे संपादयति ।

अथ दशममन्त्रमाह—

देवं वर्हिर्वारितीनां देवमिन्द्रं वयोध-
सम् । देवो देवमवर्धयत् । ककुभा छन्द-
सेन्द्रियम् । यश इन्द्रे वयो दधत् ।
वसुवने वसुधेयस्य वेतु यजं, इति ।

वारितीनां जलप्राप्तीनां संवन्धि वर्हिराख्यं यदेवस्वरूपमस्ति तदिदं वर्हिः-
स्वरूपं द्योतमानं वयोधसमिन्द्रं देवं वर्धितवत् । तच्च ककुभा छन्दसा सहेन्द्रिय-
यशोवयांसिन्द्रे संपादयति ।

अथैकादशमन्त्रमाह—

देवो अग्निः स्विष्टकृद्देवमिन्द्रं वयोधसम् ।
देवो देवमवर्धयत् । अतिच्छन्दसा छन्दसे-
न्द्रियम् । क्षत्रमिन्द्रे वयो दधत् । वसुवने
वसुधेयस्य वेतु यजं (५), इति ॥

वियन्तु यजं वीता यजं वीता यजं वेतु यजं वेतु यज पञ्च च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठा-

ध्याये विंशोऽनुवाकः ॥ २० ॥

स्विष्टकृदाख्योऽग्निर्देवो योऽस्ति स देवो द्यौतमानं वयोषसमिन्द्रं देवं
वर्धितवान् । स चातिच्छन्दोरूपेण च्छन्दसा सहेन्द्रियबलवयांसीन्ने संपादयति ।
अतो धनधारकस्य धनदाननिमित्तमयं स्विष्टकृदेव आज्यं वेतु पिबतु । तदर्थं
हे होतर्यज याज्यां पठ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये द्वितीयकाण्डे षष्ठप्रपाठके विंशोऽनुवाक ॥ २० ॥

देव बर्हिर्गोयज्ञिया तेन । देवीर्द्धारं उष्णिहां प्राणम् । देवी देवमुपे अंनुष्टुमा
वाचम् । देवी जोष्टी बृहत्या श्रोत्रम् । देवी ऊर्जाहृती पङ्कचा शुक्रम् । देवा दैव्या
होतारा त्रिष्टुमा त्विषिम् । देवीस्तिष्ठस्तिस्त्रो देवी पतिं जगत्या बलम् । देवो नरा-
शस्त्रो विराजा रेतं । देवो वनस्पतिर्द्विपदा भगम् । देव बर्हिर्वीरितीना ककुभा
यशः । देवो अग्नि स्विष्टकृदातिच्छन्दसा क्षत्रम् । वेतु वियन्तु चतुर्वीतामेको वियन्तु
चतुर्वेतु । अदर्भयदवर्भयश्चतुरवर्भतामेकोऽवर्भयश्चतुरवर्भयत् ।

स्वादीं त्वा सोम सुरावन्त* समेन मित्रोऽग्नि यदेवा होता यस्तत्समिधेन्द्र* समिद्ध
इन्द्र आर्चर्षणि प्रा देव बर्हिर्इन्द्र* सुदेव* होता यस्तत्समिधाऽग्नि* समिद्धो अग्निरं-
धिनाऽश्विनां हविरिन्द्रिय देव बर्हि सरस्वत्यग्निमघोशन्तो होता यस्तदिदस्पदे समिद्धो
अग्नि समिधां वसन्तेन देव बर्हिर्इन्द्र वयोषस विश्वाति ।

स्वादीं त्वेम मित्रोऽस्पवभुध पुरदरो होता यस्तदिदस्पदे समिद्धो अग्निश्चिना देवी
ऊर्जाहृती वेत्वाज्यस्य वैरूपेण विशीर्जेसा पण्णवति ।

स्वादीं त्वाऽमीं मदन्त पितर साभ्राज्याय पूत पवित्रेणेवाऽऽम्यमुपासान्ना वदरै-
रपातामधिनां हविरिन्द्रिय देव इन्द्रो वनस्पति षष्ठनाह गा देवी देव वयोषस
चतुर्ववति ।

अच्छिन्न तन्तु* होतां यस्तत्सुपेशंसो वरुण क्षत्रमिन्द्रिय* होता यस्तदिदस्पदे
वैरुणेणं विशीर्जेसा पडशोति ।

अस्य मपाठकस्यानुवाकार्यसंग्रहः—

ग्रहा उपस्थितिर्होम उपहोमोऽभिपेचनम् ।
 तथाऽवभृथ ऐन्द्रे तु पशौ चत्वार ईरिताः ॥ १ ॥
 पशुप्रयेऽथ चत्वारः सूक्तवाके त्वनन्तरः ।
 पितृपक्षे तूत्तरः स्यात्पशावैन्द्रे चतुष्टयम् ॥ २ ॥
 वेदार्थस्य प्रकाशेन तमो हार्दं निवारयन् ॥
 पुमर्थाश्चतुरो देयाद्विद्यातीर्थमहेश्वरः ॥ ३ ॥

इति श्रीमद्वीरब्रह्मणसाम्राज्यधुरंधरश्रीमत्सायणाचार्यविरचिते
 माधवीये वेदार्थप्रकाशे कृष्णयजुर्वेदीयतैत्तिरीयब्राह्मण-
 भाष्ये षष्ठः मपाठकः समाप्तः ॥ ६ ॥

(मूलक्रमेण—अष्ट० २ अध्या० ६ (१४) अनु० २० (१४७))

(भाष्यक्रमेण—का० २ प्रपा० ६ (१४) अनु० २० (१४७))

अथ द्वितीयकाण्डे सप्तमप्रपाठकारम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽसितं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

पष्ठे प्रपाठके सौत्रामणिः कौकिल्युदीरिता ।

सत्रनामान एकाहाः कथ्यन्ते सप्तमे स्फुटम् ॥ २ ॥

सूयत ईश्वरत्वेनाभिषिच्यत एष्विति सत्रा एकाहविशेषाः । तत्राऽऽदौ बृहस्पतिसत्र उच्यते । तस्मिंश्च बृहस्पतिसत्रे चोदकमासांस्त्रिष्टदादिस्तोमान्दा-
दशस्वपि स्तोत्रेषु वाधितुमेकं स्तोमं विधत्ते—

हरिः ॐ ।

त्रिष्टस्तोमो भवति । ब्रह्मवर्चसं वै

त्रिष्ट्व । ब्रह्मवर्चसमेवावर्चुन्धे, इति ।

प्रकृतौ बहिष्पवमानस्तोत्रे त्रिष्टस्तोमश्चतुर्वाज्यस्तोत्रेषु माध्यंदिनपन्नमान-
स्तोत्रे च पञ्चदशस्तोमश्चतुर्षु पृष्टस्तोत्रेष्वार्षवपवमानस्तोत्रे च सप्तदशस्तोमो
यज्ञायज्ञीयस्तोत्र एकविंशस्तोमस्तान्वाधित्वा सर्वेषु स्तोत्रेषु त्रिष्टस्तोम
एकः कर्तव्यः । तस्य ब्रह्मवर्चसहेतुत्वाद्ब्रह्मवर्चसमाप्तिर्भवति ।

सोमयागसंस्थाविशेषं विधत्ते—

अग्निष्टोमः सोमो भवति । ब्रह्मवर्चसं वा

अग्निष्टोमः । ब्रह्मवर्चसमेवावर्चुन्धे, इति ।

पृष्टस्तोत्रे विकल्पितबृहत्सामव्याहृच्यर्थं रथंतरसाम विधत्ते—

रथंतरं सामं भवति । ब्रह्मवर्चसं वै

रथंतरम् । ब्रह्मवर्चसमेवावर्चुन्धे, इति ।

होतरि कंचिद्विशेषं विधत्ते—

परिस्रज्जी होता भवति (१) । अरुणो

मिर्मिरस्त्रिशुक्रः । एतद्वै ब्रह्मवर्चसस्य
रूपम् । रूपेणैव ब्रह्मवर्चसमवर्हन्धे, इति ।

परिस्रज्जी खलतिः, शिरसि स्रगाकारेण परित एव केशा न तु मध्य
इत्यर्थः । अरुणः संध्यावर्णः । मिर्मिरः पुनःपुनरतिवेगेन चक्षुर्मालनयुक्तः ।
त्रिशुक्रस्त्रिपु वेदेषु शुद्धो मातृवंशपितृवंशनिजाचारेषु वा शुद्धः । यदेतद्विजवे-
शस्य लक्षणं खलत्यादि, यच्च त्रिशुक्रत्वं तदुभयमपि ब्रह्मवर्चसस्वरूपम् ।
स्तदनुकूलेन रूपेण ब्रह्मवर्चसं प्राप्नोति ।

बृहस्पतिसवस्योत्पत्तिविधिमुक्त्वा प्रयोगं विधत्ते—

बृहस्पतिरकामयत देवानां पुरोधामं गच्छेय-
मिति । स एतं बृहस्पतिसवमपश्यत् । तमाहं-
स्व । तेनायजत । ततो वै स देवानां पुरोधामं-
गच्छत् । यः पुरोधामः स्यात् । स बृहस्प-
तिसवेन यजेत (२) । पुरोधामेव गच्छति, इति ।

बृहस्पतिः पुरोधामं देवगुरुत्वलक्षणं मुख्यत्वं पौरोहित्यं वा ।

दक्षिणायां विशेषं विधत्ते—

तस्य प्रातःसवने सन्नेषु नाराशंसेषु । एका-
दश दक्षिणा नीयन्ते । एकादश माध्यंदिने
सवने सन्नेषु नाराशंसेषु । एकादश तृतीयस-
वने सन्नेषु नाराशंसेषु । त्रयस्त्रिंशत्संपद्यन्ते ।
त्रयस्त्रिंशद्वै देवताः । देवता एवावर्हन्धे, इति ।

भक्षिताप्यायितचमसा नाराशंसास्तेषु दक्षिणस्य द्विविधानस्याधस्तात्सन्नेषु
सत्स्वकादश गावो दक्षिणात्वेन नीयन्ते दातव्याः । एवमुत्तरयोरपि सवन-
योस्ता मिलित्वा त्रयस्त्रिंशत्संख्यया देवतासाम्यात्तत्प्रीतिहेतवो भवन्ति “ ये
देवा दिव्येकादश स्थ ” इतिपञ्चे त्रयस्त्रिंशदेवा आभ्राताः ।

दक्षिणायामपरं विशेषमाह—

अश्वंश्वतुस्त्रिंशः । प्राजापत्यो वा अश्वः (३) ।

प्रजापतिश्वतुस्त्रिंशो देवतानाम् । यावन्ती-

रेव देवताः । ता एवावर्तन्वे, इति ।

पूर्वोक्तगवापेक्षया चतुस्त्रिंशत्संख्यापूरकोऽश्वो दातव्यः । प्रजापतिजन्यत्वात्प्राजापत्यत्वम् । प्रजापतिश्च पूर्वोक्तदेवतापेक्षया चतुस्त्रिंशः । अतोऽश्वदानेन सर्वदेवताप्राप्तिर्भवति ।

एतस्य कर्मणः सवत्वादिभिषेकं विधत्ते—

कृष्णाजिनेऽभिषिञ्चति । ब्रह्मणो वा एतद्रूपम् ।

यत्कृष्णाजिनम् । ब्रह्मवर्चसेनैवैनं समर्धयति, इति ।

कृष्णाजिनमास्तीर्य तत्रोपविष्टं यजमानमभिषिञ्चेत् । ऋक्सामयोः कृष्णमृगरूपत्वसाधारणत्वाद्ब्रह्मरूपत्वम् । तेन ब्रह्मवर्चससमृद्धिः ।

अभिषेकद्रव्यं विधत्ते—

आज्येनाभिषिञ्चति । तेजो वा आज्यम् ।

तेज एवास्मिन्दधाति (४), इति ॥

होता भवति यजेत वा अश्वो दधाति ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमाध्याये प्रथमोऽनुवाकः ॥ १ ॥

आज्यस्य स्निग्धत्वात्तेजस्त्वम् ॥

अत्र भीमांसा । चतुर्थाध्यायस्य तृतीयपादे चिन्तितम्—

“इष्टा तु वाजपेयेन बृहस्पतिसर्वं यजेत् ।

कालं वा बोधयेद्वाक्यमुताह्वत्वस्य बोधकम् ॥

यत्प्राश्रुत्या भाति कालोऽत्र मैवमह्वत्वबोधनम् ।

भुतेर्मुख्यं प्रक्रिया च तथा सत्यनुगृह्यते ॥

इदमाह्नायते—“वाजपेयेनेष्टा बृहस्पतिसवेन यजेत । अग्निं चित्वा सौत्रा-
मण्या यजेत” इति । तत्रेष्टेति क्त्वाप्रत्ययो वाजपेयस्य पूर्वकालिकतां श्रूते । तस्मा-
द्वाक्यमिदं बृहस्पतिसवस्योत्तरकालीनतां बोधयतीति चेन्मैवम् । वाजपेया-
ङ्गत्वबोधनमेव क्त्वाध्रुतेर्मुख्योऽर्थः । “समानकर्तृकयोः पूर्वकाले” इति सूत्रेण
क्रियाद्वयस्यैककर्तृकतायां तद्विधानात् । यद्यपि सूत्रे पूर्वकाल इत्युक्तम्,
तथाऽपि तन्न नियतं मुखं च्यादाय स्वपितीत्यत्र कालैक्येऽपि प्रयोगदर्श-
नात् । वाजपेयप्रकरणमप्यङ्गत्वेन गृह्यते । अन्यथा त्वप्रकृते बृहस्पतिसवे
कालविधानात्प्रकरणं बाधेत । अङ्गत्वे कर्मान्तरत्वेन प्रसिद्धबृहस्पतिसवत्वाभा-
वात्तच्छब्दोऽनुपपन्न इति चेन्न । मासाग्निहोत्रन्यायेन तद्धर्मातिदेशार्थत्वात् ।
तस्माद्वाक्यमिदमङ्गत्वबोधकम् । अग्निं चित्त्वेत्यत्राप्येवं योजनीयम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये द्वितीयकाण्डे सप्तमप्रपाठके प्रथमोऽनुवाकः ॥ १ ॥

अथ सप्तमे द्वितीयोऽनुवाकः ।

प्रथमे बृहस्पतिसवोऽभिहितः । द्वितीये वैश्यसवोऽभिधीयते । स च सूत्र-
कारेण स्पष्टमभिहितः—“अथ सवानां व्याख्यातो बृहस्पतिसवः । वैश्यः
पुष्टिकाम आग्नेयादीनि सप्त हवींषि निर्वपति । पृश्निः पष्टौही मारुत्यालभ्यते ।
तस्याः पुरस्तात्स्विष्टकृतो यजमानायतन ऋषभचर्म प्राचीनश्रीवमुत्तरलोम-
मास्तीर्य तस्मिन्नासीनं यजमानं दद्यात्सभिपिञ्चति” इति । तत्र प्रथमं
हविर्विधत्ते—

यदाग्नेयो भवति । अग्निमुखा हृद्विः, इति ।

आग्नेयोऽष्टाङ्गः कर्तव्यः, समृद्धेरग्निपूर्वकत्वात् । आदावाग्नेयेन तत्स-
मृद्धं कर्म भवति ।

द्वितीयं हविर्विधत्ते—

अथ यत्पौष्णः । पुष्टिर्वै पूषा । पुष्टि-
वैश्यस्य । पुष्टिमेवावसन्धे, इति ।

पौष्णथरुः कर्तव्यः पूषदेवतायाः पुष्टिहेतुत्वात् । वैश्यस्य पुष्टिकामत्वा-
त्पुष्टिमेव प्राप्नोति ।

अथ तृतीयं हविर्विधत्ते—

प्रसवाय सावित्रः, इति ।

सावित्रोऽष्टाकपालः पुरोडाशः कार्यः । स च सवितुः प्रसवाय प्रेरणाय संपद्यते ।

चतुर्थं हविर्विधत्ते—

अथ यत्त्वाष्ट्रः । त्वष्टा हि रूपाणि विकरोति, इति ।

अष्टाकपालस्त्वाष्ट्रः कार्यः । तस्मात्त्वष्टा निपिक्ते रेतसि विविधानि रूपाणि करोति ।

पञ्चमं हविर्विधत्ते—

निर्वरुणत्वाय वारुणः (१) । अथो य एव कश्च सन्त्सूयते । स हि वारुणः, इति ।

अष्टाकपालो वारुणः कार्यः । स च निर्वरुणत्वाय वारुणपाशराहित्याय संपद्यते । अपि च पूर्वं यः को ह्यल्पः पुरुषः सन्सूयतेऽभिपिच्यते । स हि तदा वारुणो वारुणेनानुगृहीत इत्युच्यते । तस्माद्दारुणयागोऽभिपेकयोग्यः ।

षष्ठं हविर्विधत्ते—

अथ यद्वैश्वदेवः । वैश्वदेवो हि वैश्यः, इति ।

एकादशकपालो वैश्वदेवः कार्यो यस्माद्वैश्यो विश्वैर्देवैः सह प्रजापतेर्मध्य-भागादुत्पन्नः । तं विश्वे देवा देवता अन्वसृज्यन्त । “जगती छन्दो वैरूपं साम वैश्यो मनुष्याणाम्” इति श्रुत्यन्तरविधानात् । ततस्तदीयत्वाद्वैश्वदेव-स्तत्र योग्यः ।

सप्तमं हविर्विधत्ते—

अथ यन्मारुतः । मारुतो हि वैश्यः, इति ।

एकादशकपालो मारुतः कार्यः । मरुतां देवविद्वत्त्वेन वैश्ययागे योग्य-त्वात् । मरुतां विद्वत्त्वम् “मारुतो वै देवानां विशः” इति विप्रसिद्धश्रुतेः । अधिकशङ्कानिवृत्तये हविःसंख्यां दर्शयति—

सप्तैतानि हवींश्चि भवन्ति ।

सप्त गणा वै मरुतः, इति ।

“ ईदृङ् चान्यादृङ् च ” इत्यादयः सप्त गणाः ।

अथ पशुं विधत्ते—

पृश्निः पृष्टौही मारुत्यालभ्यते । विड्वै मरुतः, इति ।

पृश्निः श्वेतवर्णा पृष्टौही चतुर्वर्षा । तादृशी काचिदजा मरुदेवताकाऽऽ-
लब्धव्या ।

अथाभिपेककालविधिमुन्नयति—

विशं एवैतन्मध्यतोऽभिपिच्यते ।

तस्माद्वा एष विशः प्रियः ।

विशो हि मध्यतोऽभिपिच्येतं, इति ।

एतस्य पशोर्मध्ये खिष्टकृतः पुरस्तादभिपिचेदिति विधिरुन्नेयः । एवं
सति विशः प्रजाया मध्य एतदभिपेचनं कृतं भवति । यस्माद्विशो मध्येऽभि-
पेकः कृतस्तस्मादेवैष वैश्यः सर्वानुष्टायी विशां मियो भवति ।

अभिपेकार्यमासनं विधत्ते—

ऋषभचर्मैऽध्यभिपिञ्चति । स हि प्रजनयिता, इति ।

यस्मादृषभः प्रजोत्पादकस्तस्मात्तदीयस्य चर्मणि पर्यभिपिञ्चेत् ।

अभिपेकद्रव्यं विधत्ते—

दग्धाऽभिपिञ्चति । ऊर्वा अन्नाद्यं दयिं ।

ऊर्जैवेनमन्नाद्येन समर्धयति (२), इति ॥

वारुणो विड्वै मरुतोऽष्टौ च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-

ध्याये द्वितीयोऽनुवाकः ॥ २ ॥

दधो रसकृत्वात्तादृशोनात्रेनैनं वैश्यं समर्धयति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणमाथ्ये द्वितीयकाण्डे सप्तमप्रपाठके द्वितीयोऽनुवाकः ॥ २ ॥

अथ सप्तमे तृतीयोऽनुवाकः ।

द्वितीये वैश्यसवोऽभिहितः । तृतीये ब्राह्मणसवोऽभिधीयते । स च सूत्र-
कारेण स्पष्टीकृतः—“ब्राह्मणो ब्रह्मवर्चसकाम आग्नेयादीन्यष्टौ हवींषि निर्व-
पति पुरस्तात्स्विष्टकृतो हिरण्येन घृतमुत्पूय तेन कृष्णाजिन आसीनमभिमि-
श्रति” इति । तान्येतानि हवींषि विधातव्यानि । तत्र प्रथमं विधत्ते—

यदाग्नेयो भवति । आग्नेयो वै ब्राह्मणः, इति ।

आग्नेयोऽष्टाकपालः कर्तव्यः । अग्निना सह ब्राह्मणस्य प्रजापतिमुखजत्व-
साम्येनाऽऽग्नेयत्वम् ।

द्वितीयं विधत्ते—

अथ यत्सौम्यः । सौम्यो हि ब्राह्मणः, इति ।

सौम्य एकादशकपालः कर्तव्यः । “सोमोऽस्माकं ब्राह्मणानां राजा”
इति श्रुतेर्ब्राह्मणस्य सौम्यत्वम् ।

तृतीयं विधत्ते—

प्रसवायैव सावित्रः, इति ।

सावित्रोऽष्टाकपालः कार्यः । स च प्रसवायैव कल्प्यते ।

चतुर्थं विधत्ते—

अथ यद्वाहस्पत्यः । एतद्वै

ब्राह्मणस्य वाक्पतीयम्, इति ।

वाहस्पत्योऽष्टाकपालः कर्तव्यः । यद्बृहस्पतिसंवन्धित्वमेतदेव ब्राह्मणस्य
वाक्पतित्वं नाम ।

पञ्चमं विधत्ते—

अथ यदग्नीषोमीयः । आग्नेयो वै

ब्राह्मणः । तौ यदा संगच्छेते (१) ।

अथ वीर्यावत्तरो भवति, इति ।

अग्नीषोमीय एकादशकपालः कर्तव्यः । ब्राह्मणस्याऽऽग्नेयत्वं पूर्वमुक्तम् ।

तेन पूर्वोक्तं सौम्यत्वमप्युपलक्ष्यते । तावद्विश्व सोमश्चेत्येतौ यदा संगतौ भवतः तदानीं द्विगुणब्राह्मण्येन धीर्यातिशयो भवति ।

अथ षष्ठं विधत्ते—

अथ यत्सारस्वतः । एतद्वि प्रत्यक्षं
ब्राह्मणस्य वाक्पतीयम्, इति ।

सारस्वतोऽष्टाकपालः कार्यः । ब्राह्मणस्य सरस्वतीसंबन्धित्वं यदस्त्येत-
त्प्रत्यक्षमेव वाक्पतित्वम् । बृहस्पतिसंबन्धेन तु यद्वाक्पतित्वं पूर्वमुक्तं तच्छा-
स्त्रसिद्धम् । जिह्वायाः सरस्वतीसंबन्धे तु तद्वाक्पतित्वमनुभूयते ।

सप्तमं विधत्ते—

निर्वरुणत्वायैव वारुणः । अथो य एव
कश्च सन्त्सूयते । स हि वारुणः, इति ।

वारुणोऽष्टाकपालः कर्तव्यः । स च पूर्ववद्वरुणपाशराहित्यायैव संपद्यते ।
अपि च य एव कश्चित्पुमानधमोऽपि सूयतेऽभिषिच्यते स पुमान्वरुणेनानु-
शुहीतो राजा भवति ।

अष्टमं विधत्ते—

अथ यद्द्यावापृथिव्यः । इन्द्रो बृत्राय वज्रमुदय-
च्छत् । तं द्यावापृथिवी नान्वमन्येताम् । तमे-
तेनैव भागधेयेनान्वमन्येताम् (२) । वज्रस्य वा
एषोऽनुमानाय । अनुमतवज्रः सूयाता इति, इति ।

द्यावापृथिव्य एककपालः कर्तव्यः । पुरा कदाचिदिन्द्रो वृत्रवधार्थं वज्रमुग्र-
तवान् । तमिन्द्रं ते द्यावापृथिव्यौ नान्वमन्येताम् । अनुमत्यभावे कारणं दर्शपूर्ण-
मासब्राह्मणे स्पष्टमभिहितम्—“ते अनूतां द्यावापृथिवी मा महा(ह)राऽऽनयोर्वे
श्रितः” इति । योऽयमेककपालरूपो भागोऽस्ति तेन भागधेयेन तुष्टे द्यावापृ-
थिव्यौ वृत्रवधार्थमुग्रतं वज्रमङ्गीकृतवस्यौ । अतोऽत्रापि यः पुरोडाशः स एव

वज्रस्यानुपत्यर्थं संपद्यते । अनुमतवज्रो हि पुरुषः शत्रुक्षये समर्थत्वात्सूयाता
अभिपेक्षमईतीत्येवाभिज्ञा आहुः ।

अधिकत्वशङ्कानिवारणाय हविःसंख्यां दर्शयति—

अष्टवेतानि हवींश्चि भवन्ति । अष्टा-

क्षरा गायत्री । गायत्री ब्रह्मवर्चसम् ।

गायत्रियैव ब्रह्मवर्चसमवस्थे, इति ।

अष्टसंख्योपेताया गायत्र्या ब्रह्मवर्चसहेतुतया ब्रह्मवर्चसप्राप्तिः ।

अभिपेक्षद्रव्यस्योत्पन्नं विधत्ते—

हिरण्येन घृतमुत्पुनाति । तेजस एव रूचे, इति ।

निर्मलद्रव्यत्वात्स्वतोऽपि घृतं तेजोर्थमेव पुनरपि हिरण्योत्पन्नेनात्यन्त-
दीप्यर्थं भवति ।

अभिपेक्षकालीनमाधारं विधत्ते—

कृष्णाजिनेऽभिपिञ्चति । ब्रह्मणो वा एतद्व-

क्वसामयो रूपम् । यत्कृष्णाजिनम् ।

ब्रह्मन्नेवैनमृक्वसामयोरध्यभिपिञ्चति, इति ।

कृष्णाजिने समासीनमेनमभिपिञ्चेत् । कृष्णाजिनं च ब्रह्मणो वेदस्य
संबन्धिनोऽमृक्वसामयोः स्वरूपम् । “ ऋक्सामे वै देवेभ्यो यज्ञायातिष्ठमाने
कृष्णोरूपं कृत्वाऽपक्रम्यातिष्ठताम् ” इत्यन्यत्राऽऽम्नानात् । अतः कृष्णा-
जिनेऽभिपेक्षेण ब्रह्मन्नेव वेद एव ऋक्वसामयोरुपर्येनमभिपिञ्चति ।

द्रव्यं विधत्ते—

घृतेनाभिपिञ्चति । तथा वीर्या-

वत्तरी भवति (३), इति ॥

सगच्छेते मागधेयेनान्वमन्येताः रूप चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-

ध्याये तृतीयोऽनुवाकः ॥ ३ ॥

घृतस्य वज्ररूपत्वमन्यत्राऽऽम्नातम्—“घृतं खलु वै देवा वज्रं कृत्वा” इति । अतो घृतेनाभिपेके वीर्यातिशयो भवति ॥

इति श्रीमत्सायणाचार्यविरचिने माधवायै वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे सप्तमप्रपाठके तृतीयोऽनुवाकः ॥ ३ ॥

अथ सप्तमे ऋतुर्योऽनुवाकः ।

तृतीये ब्राह्मणसर्वोऽभिहितः । चतुर्थे सोमसर्वोऽभिधीयते । तस्य सोम-
यागरूपत्वं निषिध्य पशुरूपत्वं विधत्ते—

न वै सोमेन सोमस्य सर्वोऽस्ति । हतो
ह्येषः । अभिपुतो ह्येषः । न हि हतः सूयते ।
सौमीः सूतवशामालभते । सोमो वै
रेतोधाः । रेत एव तदधाति, इति ।

सोमेन यागेन सोमस्य देवस्य च सर्वोऽभिपेको नैवास्ति । यस्मात्कार-
णाच्च येषु सोमो हतः । हननं कथमिति तदुच्यते—यस्मादेवैष सोमोऽभिपुत-
स्तस्मादस्ति तस्य हननम् “घ्नन्ति वा एतत्सोमं यदभिपुष्वन्ति” इत्य-
न्यत्राभिपवस्य हननरूपत्वश्रवणात् । न हि कचिदपि हतः पुरुषोऽभिपिच्य-
मानो दृश्यते । तस्मात्सोमस्याभिपेकसिद्धये सोमयागं परित्यज्य सोमदेवतार्का
सूतवशामालभते । सकृत्प्रजामुत्पाद्य पश्चाद्बन्ध्या सूतवशा सोमस्य रेतोधारक-
त्वाचया देवतया रेत एव धारयति ।

अथाभिपेकमङ्गं विधत्ते—

सौम्यर्चाऽभिपिञ्चति । रेतोधा ह्येषा ।
रेतः सोमः । रेत एवास्मिन्दधाति, इति ।

“अपाठम्” इत्यादिका वक्ष्यमाणा सौमी । यस्माद्गोपा रेतोधारणहेतुः
सोमोऽपि रेतःस्वरूपोऽतः सौम्याभिपेके सत्यस्मिन्प्रजमाने रेत एव दधाति ।

अस्मिन्सवे कर्तव्यान्तरं विधत्ते—

यत्किंच राजसूयमृते सोमम् । तत्सर्वं भवति, इति ।

राजसूये हेमपवित्राभिर्पचनीयदशपेयकेशवपनीयव्युष्टिद्विरात्रस्रद्धृतिसं-
ज्ञकाः सप्त सोमयागास्तान्वर्जयित्वा यत्किंचिदनुमत्यादिकं सौत्रामण्यन्तं
प्रयोगजातं तत्सर्वमस्मिन्सोमसवेऽनुष्ठेयम् । तस्मिन्राजसूयप्रयोगमध्येऽरत्नीनां
हविर्भ्य ऊर्ध्वं संसृपां हविर्भ्यः पुरस्तात्सौमी सूतवशाऽऽलब्धव्या तस्याः
स्विष्टकृतः पुरस्तादभिपेकः कार्यः ।

अभिपेकाय सौमीमृचं पठति—

जपाढं युत्सु पृतनासु पप्रिम् । सुवर्पा-
मप्स्वां वृजनस्य गोपाम् । भरे-
पुजां सुक्षितिं सुश्रवसम् । जयन्तं
त्वामनुं मदेम सोम, (१) इति ।

रेतः सोमं सप्त च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमाध्याये
चतुर्थोऽनुवाकः ॥ ४ ॥

हे सोम वयं त्वामनुमृत्य मदेम हृष्यास्म । कीदृशं त्वां युत्सु युद्धेष्वपाढं
सोहमशक्यं पृतनासु सेनासु पप्रि पूरकं सुवर्पां सुवः स्वर्गस्यात्वरिष्टं विनाश-
यतीति सुवर्पास्तं सुवर्पामप्स्वां न केनापि प्तायते भुञ्जत इत्यप्ता अप्ता
एवाप्स्वास्तं वृजनं पापवर्जनं तस्य गोपां रक्षितारं भरेषु भरणीयेष्वग्नि-
ष्टोमादिषु जायते निवसतीति भरेषुजास्तं भरेषुजां सुक्षितिं शोभनक्षितिर्भू-
मिर्निवासस्थानं यस्यासौ सुक्षितिस्तं सुष्टु श्रवः कीर्तिर्यस्यासौ सुश्रवास्तं
सुश्रवसं जयन्तं सर्वत्र जयशीलम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणमाध्याये द्वितीयकाण्डे सप्तमप्रपाठके चतुर्थोऽनुवाकः ॥ ४ ॥

अथ सप्तमे पद्यमोऽनुवाकः ।

ऋतुर्धे सोमसत्रोऽभिहितः । पञ्चमे पृथिसत्रोऽभिधीयते । तमेतं विधत्ते—

यो वै सोमेन सूयते । स देवसवः । यः पशुना
सूयते । स देवसवः । य इष्ट्यां सूयते । स
मनुष्यसवः । एतं वै पृथये देवाः प्रायच्छन् ।
ततो वै सोऽप्यारण्यानां पशूनामसूयत ।
यावतीः कियतीश्च प्रजा वाचं वदन्ति ।
तासां सर्वासां सूयते (१) । य
एतेन यजते । य उं चैनमेवं वेदं, इति ।

यः क्रतुः सोमेन सूयते निष्पाद्यते स देवानां योग्यः सवः । यथा
पूर्वोक्तो बृहस्पतिसवः । यश्च पशुना निष्पाद्यते वैश्यसवादिः सोऽपि देवाना-
मपि योग्यः सवः । अतस्तदुभयं तथैव तिष्ठतु । यश्च स्वयामिष्ट्या निष्पाद्यते स
मनुष्ययोग्यः सवः सर्वेषां सुलभः । तस्मादेतमेव मनुष्यसवं पृथिनाम्ने कस्मै-
चिद्रात्रे वेनपुत्राय देवाः प्रायच्छन् । तस्मादेव स मनुष्यसवः । स पृथिरार-
ण्यानामपि पशूनामसूयताधिपतिरासीत्किमुत ग्राम्याणाम् । पृथिनाऽनुष्ठित-
त्वाद्यं पृथिसवः । एतेन पृथिसवेन यो यजते, यथैनमेवं वेदं स द्विविधोऽ-
प्यसौ पुरुषः प्रजाभिरुच्यमानानां तासां सर्वासां वाचां सूयतेऽधिपतिर्भवति ।
प्रजाश्च यावतीः कियतीश्च यावत्यः कियत्यश्च सन्ति ताः प्रजा वाचं वदन्ति
तस्यां वाचि कोऽप्यंशो न परित्यज्यते । एतदभिप्रेत्य तासां सर्वासांमिति
बहुवचननिर्देशः ।

अस्मिन्पृथिसत्रेऽभिपेकमन्त्रं विधत्ते—

नाराशस्यर्चाऽभिपिञ्चति । मनुष्या
वै नराशसः । निहृत्य वावै-

तत् । अथाभिपिञ्चति, इति ।

नरैः शंसनीयः स्वयमपि मनुष्यरूपो देवविशेषो नराशंसस्तत्संबन्धिनी
“ ये मे पञ्चाशत्तम् ” इत्यादिका नाराशंसी तथाऽभिपिञ्चेत् । तत्र पूर्वोक्त-
रीत्या मनुष्यमूर्तय एव देवा ना(न)राशंसशब्देनोच्यन्ते, तत्संबन्ध्यभिपेचनं
यदस्त्येतेन निह्नृत्यैवापलप्यैव भवन्तो यतो मनुष्या अतो भवज्जातीयानस्मा-
ननुग्रहीतुमर्हन्तीत्येवं प्रलोभ्यैवानन्तरमभिपिञ्चति ।

अस्मिन्पृथिसवे कर्तव्यविशेषं विधत्ते—

यत्किञ्च राजसूर्यमनुत्तरवेदी-
कम् । तत्सर्वं भवति, इति ।

राजसूये ह्युत्तरवेदियुक्ताः सत्यसोमयागा द्विपशुः पशुवन्यश्चातुर्मास्यानि
चैतानि वर्जयित्वा यदन्यदनुमत्यादिकं सौत्रामण्यन्तमस्ति, तत्सर्वमत्र
कर्तव्यम् ।

अथ नाराशंसीमृचं पठति—

ये मे पञ्चाशतं ददुः । अश्वानां सधस्तुतिः ।
द्युमदग्ने महि श्रवः । बृहत्कृधि मघो-
नाम् । नृवदमृत नृणाम्, (२) इति ॥

सूर्ये सधस्तुतिस्त्रोणि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-
ध्याये पञ्चमोऽनुवाकः ॥ ५ ॥

ये मनुष्या मे महामृत्विजेऽश्वानां पञ्चाशतं ददुर्दत्तुं समर्थास्तेषां मघोनां
धनिकानां नृणां मनुष्याणां यजमानानां यज्ञे हेऽग्ने सधस्तुतिः स्तुत्या सहितं
श्रवो बृहत्कृधि । कीदृशं श्रवो द्युमदीप्तिमद्जनयुक्तमित्यर्थः । महि महद्बृहत्पुत्र-
भृत्यादियुक्तम् । अमृतशब्दः संबुद्ध्यन्तोऽग्निविशेषणम् ॥

इति श्रीमत्सायणाचार्यविरचिते माधवायै वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये द्वितीयकाण्डे सप्तमप्रपाठके पञ्चमोऽनुवाकः ॥ ५ ॥

अथ सप्तमे षष्ठोऽनुवाकः ।

पञ्चमे पृथिसव उक्तः । षष्ठे गोसव उच्यते—

ए॒ष गो॒सवः । प॒द्त्रिंश॒ उ॒क्थ्यो॑ वृ॒ह॒-
त्सा॒मा । प॒व॒मा॒ने क॒ण्व॒रथं॒तरं॒ भ॒वति॑, इति ।

एष वक्ष्यमाणो गोसवाख्यः क्रतुरनुष्टेयः । स च सर्वेषु स्तोत्रेषु पद्त्रिंश-
स्तोमयुक्त उक्थ्यसंस्थारूपः । षष्ठस्तोत्रे वृहत्सामयुक्तः । तस्य पवमानस्तोत्रे
कण्वरथंतराख्यं साम भवति ।

अथ वाजपेयराजसूयाभ्यामुत्कृष्टत्वेनैतं सर्वं प्रशंसति—

यो वै वा॒ज॒पे॒र्यः । स॒ स॒म्रा॒ट्त्स॒वः । यो रा॒ज॒-
सू॒र्यः । स॒ व॒रु॒ण॒स॒वः । प्र॒जा॒प॒तिः॒ स्वारा॑ज्यं
पर॒मे॒ष्ठी । स्वारा॑ज्यं गौ॒रे॒व, इति॑ ।

योऽयं वाजपेयोऽस्ति सोऽयं साम्राज्यहेतुरेव सवः । यथ राजसूयः
सोऽपि वरुणैश्वर्यप्राप्तिहेतुरेव सवः । न तु तदुभयमधिकफलप्राप्तिहेतुः । यस्तु
स्वाराज्यं पराधीनत्वमप्राप्तः परमेष्ठी परमे पदे स्थितः प्रजापतिरस्ति स तु
सर्वेभ्यः फलेभ्योऽधिकफलभूतः । स्वाराज्यं हि सर्वैः प्रार्थ्यते । स्वाराज्यं
नाम गौरेव गोसव एव स्वाराज्यप्राप्तिहेतुत्वात् ।

एतदनुष्ठानं तद्वेदनं च प्रशंसति—

गौ॒रि॒व॒ भ॒वति॑ (१) । य ए॒तेन॑
य॒ज॒ते । य उं चै॒नमे॒वं वे॒दं, इति॑ ।

यथा गौररण्ये स्वच्छन्दचार्यैवमयं ब्रह्मलोकेऽपि स्वतन्त्रो भवति ।
वृहत्सामेति यदुक्तं तदेव सामद्वयरूपेण प्रशंसति—

उ॒भे वृ॒ह॒द्रथं॒तरे॒ भ॒वतः॑ । तद्धि स्वारा॑ज्यम्, इति ।

अत्रैकेनैव वृहत्साम्ना सामद्वयसाध्योऽतिशयः क्रियते । अतस्तद्धि वृहत्सा-
मानुष्ठानमेव स्वाराज्यप्राप्तिहेतुः ।

दक्षिणायां विशेषं विधत्ते—

अयुतं दक्षिणाः । तद्धि स्वाराज्यम्, इति ।

गवामयुतमत्र दक्षिणात्वेन दातव्यम् ।

अभिपेकद्रव्यं विधत्ते—

प्रतिधुपाऽभिपिञ्चति । तद्धि स्वाराज्यम्, इति ।

प्रतिधुपा तदानीमेव दुग्धेन क्षीरेणाभिपिञ्चेत् । सोऽयमभिपेकोऽयुतगोमा-
सिबत्स्वाराज्यहेतुः ।

अथाभिपेकस्य देशकालौ विधत्ते—

अनुद्धते वेद्यै दक्षिणत आहवनीयस्य
बृहतस्तोत्रं प्रत्यभिपिञ्चति । इयं वाव
रथंतरम् (२) । असौ बृहव । अन-
येरिवैनमनन्तर्हितमभिपिञ्चति, इति ।

वेद्यै वेद्या मध्य आहवनीयस्य दक्षिणभागे योऽयमनुद्धतदेशोऽस्ति सोऽय-
मभिपेकस्य योग्यो देशस्तस्मिन्देशेऽभिपिञ्चेत् । बृहतस्तोत्रं प्रति बृहत्साम्ना
क्रियमाणं स्तोत्रं यदा प्रवर्तते तदाऽभिपिञ्चेत् । यदिदं कण्वरथंतरं पवमान-
स्तोत्रे प्रवृत्तं तद्भूमिस्वरूपं यच्च पृष्ठस्तोत्रे बृहत्साम तद्द्युलोकैरूपं तयोरुभयो-
र्लोकयोर्मध्येऽनन्तर्हितं व्यवधानरहितमेवैनं यजमानमभिपिञ्चति ।

पद्त्रिंश उवध्यो बृहत्सामेति यत्पूर्वमुक्तं तत्र स्तोमं प्रशंसति—

पशुस्तोमो वा एषः । तेन
गोसवः । पद्त्रिंशः सर्वः, इति ।

यस्मादेव ऋतुः पशुहेतुना स्तोमेन युक्तस्तेन गोसव इत्युच्यते । पशुहेतु-
स्तोमयुक्तत्वमेव पद्त्रिंश इत्यनेन विशदी क्रियते । “ पद्त्रिंशदक्षरा बृहती
वार्हताः पशवः ” इत्यन्यत्राऽऽन्नातम् । अतोऽस्मिन्गोसवे सर्वोऽपि स्तोमः
पद्त्रिंश एव क्रियते न तु विष्टदादिः ।

अथाभिपेकार्थमन्नमाह—

रेवजातः सहसा वृद्धः । क्षत्राणां क्षत्र-
भृत्तमो वयोधाः । महान्महित्वे तस्त-
भानः । क्षत्रे राष्ट्रे च जागृहि । प्रजापतेस्त्वा
परमेष्ठिनः स्वाराज्येनाभिपिञ्चामि, इति ।

हे यजमान त्वं रेवद्धनवज्जीवनं यथा भवति तथा जातः प्रवृत्तः, सहसा वृद्धो बलेनाधिकः क्षत्राणां बलवतां मध्ये क्षत्रभृत्तमोऽतिशयेन बलवान्वयोधा दीर्घायुष्यधारी महान्विद्याचारादिगुणैरधिको महित्वे पूज्यत्वे तस्तभानः स्थिरं वर्तमानः । क्षत्रे बलकार्ये राष्ट्रे जनपदे च जागृह्यममत्तां वर्धस्व । परमेष्ठिन उक्तमे पदे स्थितस्य प्रजापतेः संबन्धना स्वाराज्येन परार्थीनरहितत्वेन राज्येन निमित्तेन त्वामभिपिञ्चामि ।

तमेतं मन्नं विधत्ते—

इत्याह । स्वाराज्यमेवैनं गमयति (३), इति ॥

इव मवति रयंतरमाहिकं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमाध्याये
षष्ठोऽनुवाकः ॥ ६ ॥

इत्युक्तमेतं मन्नमेतदभिपेककाले पठत्तेन पाठेनैनं यजमानं स्वाराज्यं
मापयति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये सप्तमप्रपाठके षष्ठोऽनुवाकः ॥ ६ ॥

अथ सप्तमे सप्तमोऽनुवाकः ।

पृष्ठे गोसवोऽभिहितः । सप्तम ओदनसवोऽभिधीयते । कल्पः—“ओदन-
सवेनात्रायकामो रोहिण्यां यजेत । उपव्युपं श्रपयति दर्विहोमो भवत्युदित
आदित्ये सिंहे व्याघ्र इति चतस्र आहुतीरोदनाद्भुत्वा” इति । तत्र प्रथ-
मामृचमाह—

सिंहे व्याघ्र उत या पृदाकौ । त्विपिरग्नौ
त्राह्मणे सूर्ये या । इन्द्रं या देवी सुभगा
जजानं । सा न आगन्वर्चसा संविदाना, इति ।

पृदाकर्मनुष्यनिगरणसमर्थोऽजगरः । सिंहादिप्वग्न्यादिषु च येयं त्विपि-
रप्रवृष्यत्वलक्षणं तेजस्तदभिमानिनी या देवी सुभगा सौभाग्ययुक्ता सतीन्द्रं
परमैश्वर्ययुक्तं पुरुषं जजानोत्पादयामास । सा देवी वर्चसा बलेन संविदानै-
कमत्वं गता सती नोऽस्मान्प्रत्यागन्नागच्छतु ।

अथ द्वितीयामाह—

या राजन्ये दुन्दुभावायतायाम् । अश्वस्य क्रन्द्ये
पुरुषस्य मायौ । इन्द्रं या देवी सुभगा
जजानं । सा न आगन्वर्चसा संविदाना, इति ।

राजन्ये क्षत्रिय आयतायां ताड्यमानायां दुन्दुभावश्वस्य क्रन्द्ये क्रन्दने
ह्यपिते पुरुषस्य मायौ सिंहनादादिशब्दे । एतेषु या त्विपिर्गाम्भीर्यलक्षणा तद-
भिमानिनी । या देवीत्यादि पूर्ववत् ।

अथ तृतीयामृचमाह—

या हस्तिनिं द्वीपिनि या हिरण्ये । त्विपिरश्वेषु
पूरुषेषु गोषु (१) । इन्द्रं या देवी सुभगा
जजानं । सा न आगन्वर्चसा संविदाना, इति ।

नगरे जातस्तत्रैव वर्तमानो हस्ती । अरण्ये जातस्तत्रैव वर्तमानो द्वीपीत्य-

वान्तरभेदः । द्वीपी मृगान्तरं वा । हस्त्यादिष्वश्वादिषु च या त्विपिर्महार्घत्व-
लक्षणा तदभिमानिनी । या देवीत्यादि पूर्ववत् ।

अथ चतुर्थांशः—

रथे अक्षेपु वृषभस्य वाजे । वाते पर्जन्ये
वरुणस्य शुष्मे । इन्द्रं या देवी सुभगा
जजान । सा न आगन्वर्चसा संविदाना, इति ।

वाजो वेगः । शुष्मो बलम् । रथादिषु वातादिषु च या त्विपिः स्वस्वकार्य-
क्षमलक्षणा तदभिमानिनी । या देवीत्यादि पूर्ववत् ।

कल्पः—“राडसीत्येतैः प्रतिमन्त्रं मन्थान्कल्पयन्त्याज्यमन्थं ब्राह्मणः
पयोमन्थं राजन्यो दधिमन्थं वैश्य उदमन्थं शूद्रः” इति । तान्मन्त्रानाह—

राडसि विराडसि । सम्राडसि स्वराडसि, इति ।

हे आज्यमन्थ त्वं राडसि राजमानोऽसि । विविधं राजत इति विराट् ।
सम्यग्राजत इति सम्राट् । स्वातड्येण राजत इति स्वराट् ।

कल्पः—“इन्द्राय त्वा तेजस्वते तेजस्वन्तं श्रीणामि, इति ब्राह्मणः सक्तु-
भिराज्यं श्रीत्वा “तेजोऽसि” इत्यभिमन्त्र्य “तत्ते प्रयच्छामि, इति यज-
मानाय प्रयच्छति । ‘तेजस्वदस्तु मे मुखम्’ इति प्रतिगृह्य भक्षयति । एवमि-
तरेषामुत्तरोत्तरश्रयणोऽभिमन्त्रणः प्रदानो भक्षणश्च यथालिङ्गम्” इति । तत्र
श्रयणमन्त्राणां पाठस्तु—

इन्द्राय त्वा तेजस्वते तेजस्वन्तं श्रीणामि ।

इन्द्राय त्वौजस्वते ओजस्वन्तं श्रीणामि

(२) । इन्द्राय त्वा पयस्वते पयं-

स्वन्तं श्रीणामि । इन्द्राय त्वाऽऽयुं-

पमत आयुष्मन्तं श्रीणामि, इति ।

हे आज्यमन्थ त्वां तेजोयुक्तेन्द्रार्थं तेजस्वन्तं त्वां सक्तुभिः सह श्रीणामि
पचामि । आज्यस्य तेजोरूपत्वेन तेजस्त्यम् । एवं पयोमन्थादिषु योज्यम् ।
ओजसो बलहेतुत्वात्पयोमन्थ ओजस्वान् । दशैष्टौ च “ऐन्द्रं पयः” इत्या-

ज्ञानादिन्द्रस्य पयस्वत्वम् । दधिमन्थस्य पयोविकारत्वेन पयस्वत्वम् । चिर-
जीवित्वादिन्द्रस्याऽऽयुष्मत्वम् । उदमन्थस्याऽऽयुर्हेतुत्वादायुष्मत्वम् ।

आज्यमन्थस्याभिमघ्नणादींस्त्रीन्मन्त्रानाह—

तेजोऽसि । तत्ते प्रयच्छामि । तेजस्वदस्तु मे
मुखम् । तेजस्वच्छिरो अस्तु मे । तेजस्वान्वि-
श्वतः प्रत्यङ् । तेजसा संपिष्टग्धि मा , इति ।

हे आज्यमन्थ त्वं तेजोरूपोऽसि । हे यजमान तन्मन्थद्रव्यं ते तुभ्यं
प्रयच्छामि । मे मम यजमानस्य मुखं तेजोयुक्तमस्तु । शिरोऽपि तेजस्व-
दस्तु । हे मन्थ त्वं तेजस्वान्भूत्वा विश्वतः सर्वस्मात्प्रत्यङ्मत्यासन्नः सन्मां
तेजसा संपिष्टग्धि संपृक्तं कुरु ।

पयोमन्थस्याभिमघ्नणादींस्त्रीन्मन्त्रानाह—

ओजोऽसि । तत्ते प्रयच्छामि (३) ।
ओजस्वदस्तु मे मुखम् । ओजस्व-
च्छिरो अस्तु मे । ओजस्वान्विश्वतः
प्रत्यङ् । ओजसा संपिष्टग्धि मा, इति ।

ओजो बलम् । अन्यत्पूर्वव्याख्येयम् ।

दधिमन्थस्याभिमघ्नणादींस्त्रीन्मन्त्रानाह—

पयोऽसि । तत्ते प्रयच्छामि । पयस्व-
दस्तु मे मुखम् । पयस्वच्छिरो अस्तु
मे । पयस्वान्विश्वतः प्रत्यङ् ।
पयसा संपिष्टग्धि मा (४) , इति ।

दधिमन्थस्य पयोविकारत्वात्पयस्त्वम् । मुखस्य पयोभोजित्वात्पयस्त्वम् ।
शिरःशब्देन कृत्स्नो देह उपलक्ष्यते । तस्य पयोजन्यशक्तिपचात्पयस्त्वम् ।
अन्यत्पूर्ववत् ।

उदमन्यस्याभिमन्त्रणादीस्त्रीन्मन्त्रानाह—

आयुरसि । तत्ते प्रयच्छामि । आयुष्मदस्तु मे
मुखम् । आयुष्मच्छिरो अस्तु मे । आयुष्मा-
न्विश्वतः प्रत्यङ् । आयुषा संपिपृग्धि मा, इति ।

उदमन्यस्याऽऽयुर्हेतुत्वादायुष्टम् । अन्यत्पूर्ववत् ।

कल्पः—“ ओदनशेषं यजमानः प्राश्नाति, इममग्र आयुषे वर्चसे कृधीति
प्राश्नन्तमभिमन्त्रयते ” इति । पाठस्तु—

इममग्र आयुषे वर्चसे कृधि । प्रियञ्
रेतो वरुण सोम राजन् । मातेवास्मा
अदिते शर्मं यच्छ । विश्वे देवा
जरदष्टिर्यथा सत् (५), इति ।

हेऽग्ने, इमं यजमानमायुषे दीर्घायुष्टाय, वर्चसे बलाय च कृधि समर्थं कुरु ।
हे वरुण मियं कृध्यभीष्टं कुरु । हे सोम राजन्, रेतः कृधि प्रजोत्पादनसामर्थ्यं
कुरु । हेऽदितेऽस्मै यजमानाय, मातेव शर्मं यच्छ सुखं देहि । हे विश्वे देवा
अयं यजमानो 'जरदष्टिर्यथा सत्' जराप्राप्तिमान्यथा भवति, तथा कुर्वन्तु
चिरजीविनं कुर्वन्तिवत्यर्थः ।

कल्पः—“ हिरण्यं यजमानाय वदति 'आयुरसि विश्वायुरसि' इत्याव-
ध्यमानो जपति ” इति । पाठस्तु—

आयुरसि विश्वायुरसि । सर्वा-
युरसि सर्वमायुरसि, इति ।

हे हिरण्य त्वमायुर्हेतुरसि । न केवलं ममैवाऽऽयुर्हेतुः किंतु विश्वेषां मनु-
ष्याणां, सर्वेषां देवानां चाऽऽयुर्हेतुरसि । तस्माच्चमेव सर्वायुरसि ।

कल्पः—“ तैरेजं संसृष्टैरभिपिबति यतो वातो मनोजवाः ” इति । तैरपां
ग्रहैः । पाठस्तु—

यतो वातो मनोजवाः । यतः क्षरन्ति

सिन्धवः । तासां त्वा सर्वासां
रुचा । अभिपिञ्चामि वर्चसा, इति ।

यतो यस्या रुचो दीप्तैर्वेगवान्वातः प्रवर्तते । पुनरपि यतः सिन्धवो नद्यो
मनोजवा मनोवेगयुक्ताः सत्यः क्षरन्ति प्रवहन्ति । तासां सर्वासामपां संव-
न्धिन्या रुचा त्वां यजमानं वर्चसा बलनिमित्तमभिपिञ्चामि ।

कल्पः—“ समुद्र इवासि गह्वनेत्येनमभिमन्त्र्य ” इति । पाठस्तु—

समुद्र इवासि गह्वना । सोमं इवा-
स्यदाभ्यः । अग्निरिव विश्वतः प्रत्यद् ।
सूर्यं इव ज्योतिषा विभूः (६), इति ।

हे यजमान त्वं गह्वना गाम्भीर्येण समुद्र इवासि समुद्रसमोऽसि । सोम-
वददाभ्यः केनाप्यप्रधृष्योऽसि । अग्निरिव विश्वतः सर्वस्मात्प्रत्यद्प्रत्यास-
न्नोऽसि । अग्निर्द्युदरमभ्यवर्तित्वात्प्रत्यासन्नः । सूर्यं इव ज्योतिषा व्याप्तोऽसि ।

कल्पः—“ अपां प्रदानृहन्ति ये मन्यान्कल्पयन्ति ‘अपां यो द्रवणे
रसः’ इत्येतैः प्रतिमन्त्रम् ” इति । तानेतांश्चतुरो मन्त्रानाह—

अपां यो द्रवणे रसः । तमहमस्मा आमुष्या-
यणाय । तेजसे ब्रह्मवर्चसाय गृह्णामि । अपां
य ऊर्मौ रसः । तमहमस्मा आमुष्यायणाय ।
ओजसे वीर्याय गृह्णामि । अपां यो मध्यतो
रसः । तमहमस्मा आमुष्यायणाय । पुष्ट्यै
प्रजननाय गृह्णामि । अपां यो यज्ञियो
रसः । तमहमस्मा आमुष्यायणाय ।
आयुषे दीर्घायुत्वाय गृह्णामि (७), इति ॥

गोप्योमस्वन्तः श्रीणाम्योज्ञोऽमि तत्ते प्रयच्छामि पयसा सपिण्ठि मा सद्धि-

• भूर्यज्ञियो रसो द्वे च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-
ध्याये सप्तमोऽनुवाकः ॥ ७ ॥

अपां संबन्धिनि द्रवणे द्रवीभावे यो रसः सारस्तं रसमहमामुप्यायणाया-
मुप्य देवदत्तस्य पुत्रायाम्पै यज्ञदत्ताख्याय यजमानाय तेजोब्रह्मवर्चसयोः
सिद्ध्यर्थं गृह्णामि । एवमुत्तरे त्रयो मन्त्रा व्याख्यायाः ।

अत्र विनियोगसंग्रहः—

स्यादोदनसवे होमः सिंहे मन्त्रचतुष्टयात् ।
रादचतुर्भिश्चतुर्भन्थान्कल्पयेद्ब्राह्मणादयः ॥ १ ॥
आज्यं क्षीरं दधि जलं द्रव्याण्येषा क्रमादिह ।
श्रीणन्ति सक्तुभिर्मन्यानिन्द्रायेति चतुष्टयान् ॥ २ ॥
तेजोऽसीत्याज्यमन्थस्य मन्त्रणं तत् इत्यतः ।
तं मन्थं स्वामिने दद्यात्तेजस्वद्भक्षयेदतः ॥ ३ ॥
क्षीरादिमन्थेऽप्योजोऽसीत्यादिमन्त्रास्तथैव हि ।
खादन्तं मन्त्रपेक्षेममायुस्तु स्वामिनो जपः ॥ ४ ॥
यतोऽभिषिच्यभिषिक्तं समुद्रो मन्त्रयेत् हि ।
अपामित्यभिषेकाय गृह्णन्ति हि जलग्रहान् ॥
अनुवाके सप्तमेऽस्मिन्मन्त्रा द्वात्रिंशदीरिताः ॥ ५ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये द्वितीयकाण्डे सप्तमप्रपाठके सप्तमोऽनुवाक ॥ ७ ॥

अथ सप्तमेऽष्टमोऽनुवाकः ।

सप्तमेऽनुवाक ओदनसवस्य होमादिमन्त्रा उक्ताः । अष्टमे रयारोहणमन्त्रा
उच्यन्ते । कल्पः—“अग्नेणाऽऽहवनीय रथोऽवस्थितो भवति । ‘अभिप्रेहि’
इति तं यजमानोऽभ्येति” इति । पाठस्तु—

अभिप्रेहि वीरयंस्व । उग्रश्चेत्ता सपत्नहा, इति ।

हे यजमान रथमभिलक्ष्य प्रेहि प्रकर्षेण गच्छ । गत्वा च वीरयस्व विक्रमं कुरु । उग्रस्तीव्रशासनश्चेत्ता जयोपायाभिज्ञः सपत्नहा वैरिघाती च भव ।

कल्पः—“आतिष्ठ मित्रवर्धन इत्यारोहन्तमभिमन्त्रयते” इति । पाठस्तु—

आतिष्ठ मित्रवर्धनः । तुभ्यं देवा अर्धिब्रुवन्, इति ।

हे यजमान त्वं मित्राभिवृद्धिहेतुः सत्रयमातिष्ठाऽऽरोह । देवास्तुभ्यं त्वदर्थमधिब्रुवन्नधिकोऽयं यजमान इति ब्रुवन्तु ।

कल्पः—“ अङ्कौ न्यङ्काविति रथचक्रे अभिमृशति पक्षसी वा । ‘आतिष्ठ वृत्रहन्’ इति पञ्चभिरारूढम् ” इति । अभिमन्त्रयत इत्यनुवर्तते । अत्र चक्रस्पर्शनहेतोर्ऋचोऽभिमन्त्रणमन्त्रणेषु प्रथमाया ऋचश्च प्रतीके दर्शयति—

अङ्कौ न्यङ्कावभित् आतिष्ठ वृत्रहन्त्रथम्, इति ।

अङ्कौ न्यङ्कावभितो रथं यावित्येषा संहितायाः प्रथमकाण्डे देव सवितः प्रसवेत्यनुवाके व्याख्याता । “ आतिष्ठ वृत्रहन् ” इत्येषा गृहकाण्डे व्याख्याता ।

अथ द्वितीयामृचमाह—

आतिष्ठन्तं परि विश्वे अभूपन् । श्रियं वसानश्चरति स्वरोचाः । महत्तदस्यासुरस्य नाम । आ विश्वरूपो अमृतानि तस्थौ, इति ।

आतिष्ठन्तं रथमारोहन्तं यजमानं विश्वे देवाः सर्वेऽपि देवाः पर्यभूपन्परितोऽलंकृतवन्तः । अयं च रथस्त्वयाऽधिष्ठितः श्रियं वसान आच्छादयंस्त्वयि सर्वसंपदं कुर्वन्नित्यर्थः । स्वरोचाः स्वायत्तदीप्तिः संश्रयति प्रवर्तते । असुरस्य शत्रूणां निरासितुर्भिन्नाणां वा प्राणप्रदस्यास्य रथस्य तन्नाम महदधिकम् । त्वदीयो रथ आयातीति श्रुत्वा शत्रवः पलायन्त इत्यर्थः । एवंविधो रथो विश्वरूपो बहुदेशसंचारेण बहुविधरूपः सन्नमृतान्यभरणसाधनानि फलान्यातस्थौ संपादयति ।

अथ तृतीयामाह—

अनु त्वेन्द्रो मद्ववन् वृहस्पतिः (१) । अनु

सोमो अन्वग्निरावीत् । अनुं त्वा विश्वं देवा
अवन्तु । अनुं सप्त राजानो य उताभिपिक्ताः, इति ।

हे यजमान रथमातिष्ठन्तं त्वामिन्द्रवृहस्पतिसोमा अनुमदन्त्वनुमोदन्तामङ्गी
कुर्वताम् । अग्निरपि त्वामनुक्रमेणऽऽवीद्रसतु । ये विश्वे देवास्तेऽपि त्वाम-
नुक्रमेणावन्तु । उतापि च सप्त राजानस्त्वदीयदिग्ब्यतिरिक्ताः सप्तसु दिक्षु
वर्तमाना राजानोऽभिपिक्ता ये सन्ति ते सर्वेऽपि त्वामनुमोदन्तु ।

अथ चतुर्थीमाह—

अनुं त्वा मित्रावरुणाविहावतम् । अनु
द्यावापृथिवी विश्वशंभू । सूर्यो अहोभिरनुं
त्वाऽवतु । चन्द्रमा नक्षत्रैरनुं त्वाऽवतु, इति ।

मित्रावरुणाविह कर्मणि त्वामनु क्रमेण रक्षताम् । विश्वशंभू विश्वस्य सुखस्य
भावयित्र्यौ द्यावापृथिव्यौ त्वामनुरक्षताम् । सूर्योऽयमहोभिः सह त्वामन्ववतु ।
चन्द्रमा नक्षत्रैः सह त्वामनुरक्षतु ।

अथ पञ्चमीमाह—

द्यौश्च त्वा पृथिवी च प्रचेतसा । शुक्रो
वृहदक्षिणा त्वा पिपर्तु । अनुं स्वधा
चिकिताꣳ सोमो अग्निः । आऽयं
पृणक्तु रजंसी उपस्थंम् (२), इति ॥

बृहस्पति सोमो अग्निरैक च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमाध्या-
येऽष्टमोऽनुवाकः ॥ ८ ॥

द्यौश्च पृथिवी चेत्येते प्रचेतसा प्रकृष्टज्ञानयुक्ते सत्यौ त्वां रक्षताम् । योऽयं
सोमयागे शुक्रारूपो ग्रहः स त्वा पिपर्तु पालयतु । तथा बृहत्साम त्वां
पिपर्तु । दक्षिणा त्वां पिपर्तु । स्वधाशब्दोपलक्षितमन्नं त्वामनुचिकित्सतां तंवा-

निष्टं निवारयत्वित्यर्थः । तथा सोमोऽग्निश्चेत्येताद्युभौ त्वदीयमनिष्टं निवारये-
ताम् । अयं रथो रजसी रज्जनात्मके धावापृथिव्यावुपस्यं तत्समीपे स्थितम-
न्तरिक्षं चाऽऽपृणक्तु सर्वतः स्वेन संपृक्तानि करोतु । स्वयं लोकत्रयं व्यामो-
त्वित्यर्थः ।

अत्र विनियोगसंग्रहः—

अभीति रथमभ्येति ह्यातिष्ठेत्याभिमघ्नणम् ।

अङ्गौ चक्रे स्पृशेदाभिमघ्नयेद्रथसंस्थितम् ॥

पक्षभिश्चैवमत्रोक्ता अष्टौ मन्त्राः क्रमादमी ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये द्वितीयकाण्डे सप्तमप्रपाठकेऽष्टमोऽनुवाकः ॥ ८ ॥

अथ सप्तमे नवमोऽनुवाकः ।

अष्टमोऽनुवाक ओदनसवगता रथारोहणमन्त्रा उक्ताः । सोऽयमोदनसवो
नवमेऽभिधीयते । तमेतं विधत्ते—

प्रजापतिः प्रजा अंसृजत । ता अस्मात्सृष्टाः
परांचीरायन् । स एतं प्रजापतिरोदनमप-
श्यत् । सोऽन्नं भूतोऽतिष्ठत् । ता अन्य-
त्रान्नाद्यमवित्त्वा । प्रजापतिं प्रजा उपावर्तन्ते ।
अन्नमेवं न भूतं पश्यन्तीः प्रजा उपावर्तन्ते ।
य एतेन यजते । य उं चैनमेवं वेदं, इति ।

प्रजापतिना सृष्टाः प्रजा अन्नादिन्यस्तदन्वेषणाय पुनरावृत्तिरहिताराधन्यत्र
कापि गताः । तदानीं प्रजापतिरन्नहेतुमोदनसवं दृष्ट्वा तदनुष्ठानेनान्नं प्राप्तोऽ-
तिष्ठत् । ताश्च प्रजा अन्यत्रान्नमलब्ध्वा पुनः प्रजापतिं प्रत्यागताः । यो यज-
मान एतेनोदनसवेन यजते यश्चैनमोदनसवं सम्पग्वेद वेत्ति तमेतमुभयविधं
पुरुषमन्नमाप्तियुक्तं दृष्ट्वा प्रजाः सर्वा आगच्छन्ति ।

पूर्वोक्तैः 'सिंहे व्याघ्रे' इत्यादिभिर्मन्त्रैर्यदन्नं होतव्यं तदिह विधत्ते—

सर्वाण्यन्नानि भवन्ति (१) । सर्वे पुरुषाः ।

सर्वाण्येवान्नान्यवरुन्धे । सर्वाण्युर्ह्वान्, इति ।

व्रीहिप्रियङ्गुश्यामाकादिभिर्निष्पाद्यानि यावन्स्यन्नानि संभवन्ति तावन्ति सर्वाण्यन्न कर्तव्यानि । कर्तारश्च ब्राह्मणसत्रियवैश्यशूद्राः सर्वे पुरुषाः । तेन सर्वान्नसर्वपुरुषसमृद्धिः प्राप्यते ।

मन्यकल्पनमन्त्राणां तात्पर्यं दर्शयति—

राडसि विराडसीत्याह । स्वारा-

ज्यमेवैनं गमयति, इति ।

राडसीत्यादींश्चतुरो मन्त्रान्पठेत्तेन स्वाराज्यप्राप्तिः ।

यदुक्तं सूत्रकारेण—“ हिरण्यं ब्राह्मणाय ददाति । तिसृधन्वं राजन्याय । अप्त्रां वैश्याय । मापकमण्डलुं शूद्राय ” इति । तदेतत्सर्वं विधत्ते—

यद्विरण्यं ददाति । तेजस्तेनावरुन्धे ।

यत्तिसृधन्वम् । वीर्यं तेन । यदप्त्राम् (२) ।

पुष्टिं तेन । यत्कमण्डलुम् । आयुष्टेन, इति ।

तिसृभिरिषुभिः सहितं धनुस्तत्तिसृधन्वम् । अप्त्रा फालं लाङ्गलाग्रस्या लोहशलाकेत्यर्थः ।

कर्णे हिरण्याभरणबन्धनं विधत्ते—

यद्विरण्यमावघ्नाति । ज्योतिर्वै हिरण्यम् ।

ज्योतिरेवास्मिन्दधाति । अथो तेजो

वै हिरण्यम् । तेज एवाऽऽत्मन्धत्ते, इति ।

हिरण्यगता दीप्तिर्ज्योतिस्तद्धारणेन पुत्रस्य शोभनत्वं तेजः ।

होमद्रव्यशेषमाशनं विधत्ते—

यदोदनं प्राश्नाति । एतदेव सर्वमवरुध्यं
(३) । तदस्मिन्नेकधाऽधाव, इति ।

सर्वाशेषभक्षणे सत्येतत्सर्वमन्नजातं संपूर्णं संपाद्य तत्संपादितमस्मिन्यज-
मान एकधाऽधादेकीकृत्य स्थापयति ।

ओदनसर्वप्रयोगस्य नक्षत्रविशेषं विधत्ते—

रोहिण्यां कार्यः । यद्ब्राह्मण एव रोहिणी । तस्मा-
देव । अथो वर्षमैवैनं समानानां करोति, इति ।

यस्मात्कारणाद्रोहिणीनक्षत्रं ब्राह्मणवत्प्रशस्तं तस्मादेव कारणाद्रोहिण्या-
मयं कार्यः । 'सप्त सप्त क्रमाज्ज्ञेया विमाद्याः कृत्तिकादयः' इति ज्योतिःशास्त्रे
ब्राह्मणनक्षत्रेषु सप्तस्ववस्थितत्वाद्रोहिण्या ब्राह्मणत्वम् । अपि च रोहिण्यां
कुर्वन्नेन यजमानं समानानां सर्वेषां शिरःस्थानीयं करोति ।

रोहिणीनक्षत्रदिनेऽप्युदयकालं विधत्ते—

उद्यता सूर्येण कार्यः । उद्यन्तं वा
एतं सर्वाः प्रजाः प्रतिनन्दन्ति, इति ।

उदयं गच्छता सूर्येण सहायं सवः कर्तव्यः, सूर्योदयस्य सर्वपुरुषानन्दहेतु-
त्वात्तत्रानुष्ठानं प्रशस्तम् ।

वेदनं प्रशंसति—

दिदृक्षेण्यो दर्शनीयो भवति । य एवं वेद, इति ।

दिदृक्षेण्यो दर्शनेच्छाविषय उपास्य इत्यर्थः । दर्शनीयः सुरूपः ।

यदुक्तं सूत्रकारेण—“ अथैनं त्रिभिर्दर्भपुञ्जीलैः पवयति । अवभृथमत्या-
न्नायो भवतीति विज्ञायते” इति । तदिदं विधत्ते—

ब्रह्मवादिनो वदन्ति (४) । अवेत्योऽव-
भृथाश्च नाश्च इति । यद्दर्भपुञ्जीलैः पव-

यति । तस्त्विदेवावैति । तन्नावैति, इति ।

अस्मिन्नोदनसवे कियवभृथः कार्यो न वेति ब्रह्मवादिनां विचारार्थेयं
श्रुतिः । तदनुष्ठाने तु क्रियावाहुल्यम् । अनुष्ठानाभावे शुद्ध्यभाव इति तेषाम-
भिप्रायः । तत्र दोषद्वयरहितमिदमुत्तरम् । दर्भपुञ्जीलशब्देन कतिपयदर्भना-
डीयुक्ताः शाखाविशेषा उच्यन्ते । तैः शोधने सति तदेवावभृथारूपं कर्मावैति
स्विदनुष्ठितमेव शुद्धेः संपन्नत्वात् । तन्नानुष्ठितमपि क्रियावाहुल्याभावात् ।

दर्भपुञ्जीलसंख्यां विधत्ते—

त्रिभिः पवयति । त्रयं इमे लोकाः । एभिरे-
वैनं लोकैः पवयति । अथो अपां वा एतत्तेजो
वर्चः । यद्दर्भाः । यद्दर्भपुञ्जीलैः पवयति ।
अपामेवैनं तेजंसा वर्चंसाऽभिर्पिञ्चति (५), इति ॥

म्वन्त्यष्टामवरुध्यं वदन्ति दर्भा यद्दर्भपुञ्जीलैः पवयत्येकं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-
ध्याये नवमोऽनुवाकः ॥ ९ ॥

त्रित्वसंख्याया लोकसाम्प्राप्त्यैः शुद्धिः कृता भवति । अपि च दर्भानामु-
दकसारत्वाद्बलहेतुत्वाच्च सारबलाभ्यामयं शोधितो भूत्वाऽभिपिक्तो भवति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये सप्तमप्रपाठके नवमोऽनुवाकः ॥ ९ ॥

अथ सप्तमे दसमोऽनुवाकः ।

नवमोऽनुवाक ओदनसवोऽभिहितः । दशमे पञ्चशरदीपविधिरु-
च्यते । स च सूत्रकारेण स्पष्टमुदाहृतः—“पञ्चशरदीपेन बहोर्भूपा-
न्भवति । अनुवत्सरं पशुनन्धेन यजते । सप्तदश पृथ्वीनुष्णः पञ्चवर्षानान-
यन्ति । सप्तदश पृथ्वीर्षत्सतर्षः स्त्रीवत्सा अमवीताः । प्रोक्षितान्पर्य-

प्रिकृतानुक्षण उत्सृजन्ति वत्सतरीरालभन्ते ” इति । तमिमं पञ्चशारदीयं विधत्ते—

प्रजापतिरकामयत बहोर्भूयान्स्यामिति । स
एतं पञ्चशारदीयमपश्यत् । तमाहंरत् । तेना-
यजत । ततो वै स बहोर्भूयानभवत् । यः
कामयेत बहोर्भूयान्त्स्यामिति । स पञ्चशार-
दीयेन यजेत । बहोरेव भूयान्भवति, इति ।

बहोर्भूयान्प्रजादिसमृद्धादन्यपुरुषादपि भूयानत्यन्तसमृद्धः । पञ्चमु शरत्सु
संवत्सरेष्वनुष्ठेयः पञ्चशारदीयः । स्पष्टमन्यत् ।

तमेतं प्रशंसति—

मरुत्स्तोमो वा एषः । मरुतो
हि देवानां भूमिष्ठाः (१), इति ।

स्तोमशब्देन स्तोमयुक्तो यज्ञ उपलक्ष्यते । मरुत्संज्ञकानां देवगणानां
संबन्धी स्तोमो मरुत्स्तोमः । मरुतो ह्येतस्यानुष्ठानेन देवानां मध्येऽत्यन्तं समृद्धाः
संपन्नाः ।

योगं वेदानं च प्रशंसति—

बहुर्भवति । य एतेन यजते ।
य उ चैनमेवं वेदं, इति ।

संवत्सरसंख्यां प्रशंसति—

पञ्चशारदीयो भवति । पञ्च वा ऋतवः
संवत्सरः । ऋतुष्वेव संवत्सरे प्रतिति-
ष्ठति । अथो पञ्चाक्षरा पङ्क्तिः ।

पाङ्क्तौ यज्ञः । यज्ञमेवावर्ण्ये , इति ।

पञ्चसंख्यासामान्यादनुद्धारा संवत्सरे प्रतिष्ठा । तथा पङ्क्तिच्छन्दोद्वारा यज्ञमाप्तिः ।

स्तोमानामवार्थं विधत्ते—

सप्तदशः स्तोमा नार्तिथन्ति । सप्तदशः
प्रजापतिः । प्रजापतेराप्स्यं (२), इति ॥

भूमिंश्चा यन्ति द्वे च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-
ध्याये दशमोऽनुवाकः ॥ १० ॥

त्रिष्टदादिस्तोमाः सप्तदशं स्तोमं नातिक्रामन्ति । तमेतमनतिक्रामं सूत्रकारः
स्पष्टमुदाजहार—“उत्तमीरालभ्य दीक्षन्ते त्रिष्टदग्निष्टोमः पञ्चदश उक्थ्यः सप्त-
दश उक्थ्यः पञ्चदशोऽग्निः सप्तदशोऽतिरात्रः” इति । पञ्चमे संवत्सरे वत्स-
तरीर्हि चरमभाविनीरालभ्य पश्चात्पञ्चरात्राय दीक्षयित्वा क्रमेण त्रिष्टदग्निष्टो-
मादीनि पञ्चाहान्यनुष्ठेयानि । तेषु पञ्चस्वप्पयहःस्वेकविंशत्रिणवादयः स्तोमा न
विद्यन्ते । सोऽयं सप्तदशस्तोमानतिक्रमः । ‘आश्रावय’ इत्याद्यक्षरात्मकत्वेन
प्रजापतिः सप्तदशः । अतस्तदनतिक्रमः प्रजापतेः प्राप्त्यै भवति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये सप्तमप्रपाठके दशमोऽनुवाकः ॥ १० ॥

अथ सप्तम एकादशोऽनुवाकः ।

दशमे पक्षशारदीयविधिरुक्तः । एकादशे तदीयपशुविधिरुच्यते । तत्राऽऽदौ
सामविशेषं विधत्ते—

अगस्त्यो मरुद्भ्य उक्षणः प्रौक्ष्व । तानिन्द्र
आदत्त । त एनं वज्रमुद्यत्याभ्यायन्त । तानगस्त्य-
श्वैवेन्द्रश्च कयाशुभीयेनाशमयताम् । ताञ्छान्ता-

नुपाह्वयत । यत्कयाशुभीयं भवति शान्त्यै, इति ।

अगस्त्यो महर्षिर्पुरुत उदिश्योक्ष्णो वृषभान्पशुन्मोक्षितवान्, तान्मरुदर्थं प्रोक्षितान्पशुनिन्द्रोऽपजहार । तदा ते मरुतो हस्तैर्वज्रमुग्रभ्येनपिन्द्रमभिलक्ष्य हन्तुमागताः । तदानीमगस्त्येन्द्रो कयाशुभीयारूपेण सात्रा तान्मरुतः शान्तान्कुरुताम् । तत इन्द्रो गतक्रोधांस्तान्मरुतः स्वसमीपे समाहूतवान् । अतोऽस्मिन्पञ्चशारदीये शान्त्यर्थं कयाशुभीयं साम गायेत् ।

अथ पशुन्विधत्ते—

तस्मादेत ऐन्द्रा मारुता उक्षाणः सवनीयां
भवन्ति । त्रयः प्रथमेऽह्न्यालभ्यन्ते । एवं
द्वितीये । एवं तृतीये (१) । एवं चतुर्थे । पञ्चा-
त्तमेऽह्न्यालभ्यन्ते । वर्षिष्ठमिव ह्येतदहः, इति ।

यस्मादिन्द्रस्य मरुतां च पशुविषयमैकफलं संपन्नं तस्मादैन्द्रा मारुताः कर्तव्याः । तेषां च सवनीयानां सप्तदशानामुक्ष्णां पञ्चसु दिनेषु विधज्य प्रयोगः । तत्र प्रतिदिनं पशुत्रये सति द्वावधिकाववशिष्येते । अतस्ताभ्यां सह पञ्च पशव उत्तमेऽह्न्यालभ्याः । यस्मादेतदहः समाप्तिदिनत्वादतिशयेन प्रवृद्धम् । तत्र ह्युदीच्यादिदिग्विशेषा अतिरात्रत्वेन स्तोत्रविशेषाश्च संपद्यन्ते । तस्मान्नात्र पशुवाहुल्यं युक्तम् ।

यजनवेदने प्रशंसति—

वर्षिष्ठः समानानां भवति । य एतेन
यजते । य उं चैनमेवं वेद, इति ।

समानानां मध्ये वर्षिष्ठो गुणैरतिशयेन प्रवृद्धः ।

पञ्चशारदीयं प्रशंसति—

स्वाराज्यं वा एष यज्ञः । एतेन वा
एकयावा कान्दमः स्वाराज्यमगच्छत्, इति ।

एष पञ्चशारदीयाख्यो यज्ञः स्वाराज्यस्वरूपस्तत्राग्निहेतुत्वात् । एतेन पञ्चशारदीयेनैव पुरा कान्द्रमो नाम कश्चिदपिः स्वाराज्यं प्राप्तवान् । स कीदृश एकयावा, एकेन वाहनेन यातीत्येकयावा रथेनैव गच्छति न तु वाहना-
न्तरेणेत्यर्थः ।

यागवेदने प्रशंसति—

स्वाराज्यं गच्छति । य एतेन यजते
(२) । य उं चैनमेवं वेदं, इति ।

पशुदेवतारूपमरुत्संबन्धेन कर्तुं प्रशंसति—

मारुतो वा एष स्तोमः । एतेन वै
मरुतो देवानां भूयिष्ठा अभवन् ।
भूयिष्ठः समानानां भवति । य एतेन
यजते । य उं चैनमेवं वेदं, इति ।

यस्मादेतेन पञ्चशारदीयेन देवानां मध्ये मरुतोऽतिशयेन बहुला अभवं-
स्तस्मादेष विद्वत्पञ्चदशसप्तदशस्तोमयुक्तो यागो मारुतः । एतद्याजी तद्वेदी
च समानानां मध्येऽत्यन्तबहुलो भवति ।

पञ्चसु संवत्सरेष्वनुष्ठानं प्रशंसति—

पञ्चशारदीयो वा एष यज्ञः । जापञ्च-
मात्पुरुषादन्नमत्ति । य एतेन यजते ।
य उं चैनमेवं वेदं, इति ।

स्वात्मानमारभ्य पुत्रपौत्रादिद्वारा यः पञ्चमः पुरुषस्तत्पर्यन्तं सर्वेषामन्न-
समृद्धिर्भवति ।

सप्तदशं स्तोमावसानं प्रशंसति—

सप्तदशं स्तोमा नातिंयन्ति । सप्तदशः प्रजा-
पतिः । प्रजापतेरेव नैति (३), इति ॥

तृतीये गच्छति य एतेन यजतेऽत्ति य एतेन यजते य उं चैनमेवं वेद त्रीणि च ॥

अगस्त्यः स्वारान्यं मारुतः पञ्चशारदीयो वा एष यज्ञः सप्तदशः
प्रजापतेरेव नैति ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमाध्याय
एकादशोऽनुवाकः ॥ ११ ॥

प्रजापतेः सकाशात्प्रतिगच्छतीत्यर्थः ।

अत्र भीमांसा । एकादशाध्यायस्य द्वितीयपादे चिन्तितम्—

“उक्षोत्सर्गे किमुत्कर्षस्त्यागो वाऽऽद्योऽत्र पूर्ववत् ।
अन्वहत्रित्वयोरुत्तमाहृषत्वयोर्विधौ ॥
वाक्यभेदाद्विशिष्टानामन्येषां कर्मणां विधिः ।
तस्मादारण्यवच्छेपत्याग उत्सर्ग इष्यताम्” ॥

अस्त्यहीनेषु पञ्चशारदीयनामकः कश्चित्सवविशेषः पञ्चाहः । स च पञ्चसु
संवत्सरेष्वनुष्ठेयः । तत्र प्रथमे संवत्सरे विशाखानक्षत्रयुक्तायाममावास्यायां
सप्तदश स्त्रीपशवः सप्तदशोक्षाणश्च विहितास्तेषु सर्वेषु पर्यगिकृतेषु प्रोक्षितेषु
सत्सु स्त्रीपशूनामालम्भं पुरुषपशूनामुत्सर्गं चाऽऽत्राय पुनर्द्वितीये तृतीये चतुर्थे
संवत्सरे तथैवानुष्ठानमात्राय पश्चादिदमात्रातम्—“ त्रींस्त्रीनित्येकैकस्मिन्नह-
न्यालभेरेन्पञ्चोत्तमेऽहनि ” इति । तत्र वत्सरचतुष्टयगतासु चतस्रपञ्चमावास्यासु
योऽयं पुरुषपशूनामुत्सर्गान्तरं तत्कर्मशेषत्यागो न भवति, किंतूत्कर्षः ।
कृतः । त्रींस्त्रीनितिवाक्येनाऽऽलम्भस्याभिधानात् । यथा पूर्वत्र प्राजापत्याना-
मालम्भोत्कर्षस्तथाऽत्रापि युज्यत इति प्राप्ते द्रुमः—“ त्रींस्त्रीनेकैकस्मिन्नह-
न्यालभेरेन् ” इत्यत्र पर्यगिकरणानन्तरभौविनं प्राप्तमालम्भमनूद्यैकाहत्वत्रित्व-
गुणयोर्विधौ वाक्यं भिद्येत । तथा “ पञ्चोत्तमेऽहन् ” इत्यत्रोत्तमाहृषत्वपञ्च-
त्वयोर्विधौ वाक्यभेदः । तस्माद्गुणद्वयविशिष्टानामन्येषां कर्मणां विधि-
रभ्युपेयः । तथा सत्यारण्यपशून्यायेन सप्तदशोक्षाणः पर्यगिकरणप्रोक्षणाभ्यां
समापनीयाः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये द्वितीयकाण्डे सप्तमप्रपाठक एकादशोऽनुवाकः ॥ ११ ॥

अथ सप्तमे द्वादशोऽनुवाकः ।

एकादशे पञ्चशरदीयगताः पशवोऽभिहिताः । द्वादशे त्वग्निष्टुदाख्ये क्रतौ ग्रहाणां ग्रहकाले पुरोरुचोऽभिधीयन्ते । अत एव सूत्रकारेणोक्तम्—“ तथाऽग्निष्टुतस्य पुरोरुचोऽस्याजरासोऽग्र आयूऽपि पवस इत्यैन्द्रवायवस्य द्वितीया मैत्रावरुणस्य तृतीयाऽऽश्विनस्य चतुर्था पञ्चमी शुक्रामन्थिनोः षष्ठ्याग्रयणस्यान्यामाग्नेयीभुक्थ्यस्य नियुनक्ति नित्या भुवस्य नियुनक्त्यैन्द्राग्नेवैश्वदेवयोरग्निश्रिय इति तिस्रो मरुत्वतीयानां श्रुधि श्रुत्कर्णेत्युत्तरा माहेन्द्रस्य विश्वेपामदितिरिति तिस्र आदित्यग्रहस्योत्तमा सावित्रस्य ” इति । तत्रैन्द्रवायवस्य या मथमा पुरोरुग्विद्यते तामाह—

अस्याजरासो दमा मरित्राः । अर्चद्भूमासो
अग्रयः पावकाः । श्विचीचयः श्वात्रासो
भुरण्यवः । वनर्षदो वायवो न सोमाः, इति ।

अस्य यजमानस्य दमा यज्ञग्रहा एवंगुणकाः सन्त्विति प्रार्थयते । किंगुणका अजरासो विनाशरहिताः । मरित्रा भ्रियन्ते संग्रह्यन्ते पशवो येष्विति मरित्राः पुनः पुनर्विशस्यमानपशुका इत्यर्थः । अर्चद्भूमासोऽर्चनीयधूमाः, अग्रयोऽग्निमन्तः, पावकाः शोधकाः, श्विचीचयः श्विची वृद्धिमश्नन्ति गच्छन्ति प्रतिदिनमनुष्ठानवृद्धियुक्ता इत्यर्थः । अत एव श्वात्रासः श्वेता निर्मला इत्यर्थः । भुरण्यवो भरणकुशलाः फलसंपादका इत्यर्थः । वनर्षदो वननीयफलप्राप्तिहेतवः । वायवो न वायुसदृशा निरन्तरयज्ञप्रवृत्तियुक्ता इत्यर्थः । सोमाः सोमयागयुक्ताः ।

अथ मैत्रावरुणग्रहस्य पुरोरुचमाह—

यजां नो मित्रावरुणा । यजां देवाश् ऋतं
बृहत् । अग्ने यक्षि स्वं दमम्, इति ।

हे ग्रह नोऽस्मदर्थं मित्रावरुणा यजा मित्रावरुणाख्यौ देवौ पूजय । तद्वारा देवान्तर्वाग्नय । ऋतं यज्ञरूपमिदं कर्म बृहत्मौढं वर्तते । अतो हेऽग्ने स्वं दमं स्वकीयं ग्रहं यक्षि पूजय कर्मनिष्पादनेनालं कुर्वित्यर्थः ।

अथाऽऽश्विनग्रहस्य पुरोरुचमाह—

अश्विना पिवतः सुतम् । दीद्यग्री शुचि-
त्रता । ऋतुना यज्ञवाहसा (१), इति ।

हेऽश्विनौ युवां सुतमभिपुतं सोमं पिवतम् । कीदृशी दीद्यग्री दीप्यमाना-
भियुक्तौ, शुचित्रता शुद्धकर्मयुक्तौ, तथा यज्ञवाहसा यज्ञनिर्वाहकाष्टतुना यज्ञो-
चितकालविशेषेण युक्ताविति शेषः ।

अथ शुक्रग्रहस्य पुरोरुचमाह—

द्वे विरूपे चरतः स्वर्थे । अन्याऽन्यां वत्समु-
पधापयेते । हरिरन्यस्यां भवंति स्वधावान् ।
शुक्रो अन्यस्यां ददृशे सुवर्चाः, इति ।

अदृश रात्रिश्वेत्येते द्वे विरूपे गुरुकृष्णत्वाद्विपमरूपे स्वर्थे सुप्रयोजने
चरतः पर्यावर्तेते । अन्याऽन्या तयोरेकैका पृथक्पृथगेव वत्समुपधापयेते वत्स-
सदृशं स्वस्वोचितं देवमुपधापयेते स्तनपानेनेव भीणयतः । तयोर्मध्येऽन्यस्यां
रात्रिरूपायां मातरि वत्सस्थानीयो हरिर्हरणशीलोऽग्निः स्वधावानन्नवान्भवति ।
अन्यस्यामहःसंज्ञिकायां मातरि वत्सस्थानीयः शुक्रः शुभ्रः सुवर्चाः शोभन-
दीप्तिरादित्योऽन्नवान्दृश्यते । तथा चाग्निहोत्रब्राह्मणे ध्रुतम्—“ तस्माद्भये
सायं हूपते सूर्याय प्रातः ” इति । एवंविधसूर्याभिरूपोऽयं शुक्रग्रह इत्यर्थः ।

अथ मन्थिग्रहस्य पुरोरुचमाह—

पूर्वापरं चरतो माययेतौ । शिशु-
क्रीडन्तौ परिंयातो अध्वरम् ।
विश्वान्यन्यो मुर्वनाऽभिचष्टे । ऋतु-
नन्यो विदधंज्जायते पुनः, इति ।

एतौ सूर्याचन्द्रमोरूपौ मातृस्थानीयाया दिवः शिशु बालकौ पूर्वभागमपरभागं
च प्रति संचरतः । उदयाय पूर्वभागोऽस्तमयाय पश्चिमभागः । एवंविधसंचारे
पारमेश्वरी मायैव साधनम् । सा हि पारमेश्वरी शक्तिः सूर्याचन्द्रमसौ निर्माथ

स्वस्वव्यापारे स्थापितवती । तौ च शिशू स्वकीयलीलया क्रीडन्तावस्मदीयम-
ध्वरं परियातः प्राप्नुतः । तयोर्मध्येऽन्यः सूर्यो विश्वानि भुवनानि सर्वाङ्गी-
कानभिचष्टे सर्वतः प्रकाशयति । अन्यश्चन्द्रमा ऋतून्वसन्तादीन्विदधन्निष्पाद-
यन्पुनर्जायते तत्तच्छुक्रप्रतिपदि पुनः पुनरुत्पद्यते । एवंविधचन्द्ररूपोऽयं मन्यि-
ग्रहः । तथा च ध्रुतम्—“असौ वा आदित्यः शुक्रश्चन्द्रमा मन्यी” इति ।

अथाऽऽग्रयणस्य पुरोरुचमाह—

त्रीणि शता त्रीपहस्राण्यग्निम् । त्रिंशच्च देवा
नवं चासपर्यन् (२) । औक्षन्धृतैरास्तृणन्व-
हिरंस्मै । आदिद्वोतारं न्यपादयन्त, इति ।

यद्यपि हविर्भुजस्त्रयस्त्रिंशद्देवास्तथाऽपि योगैश्वर्यकल्पितलीलाविग्रहभेदाच्छ-
त्रयं सहस्रत्रयं त्रिंशन्नत्र चेत्येतावन्तो देवा भवन्ति । ते च देवा अग्निमसर्प-
यन्परिचितवन्तः । त्रयाँस्त्रिंशत्संख्याकानामेव मुख्यदेवतानामितरे लीलावि-
ग्रहाः । इत्यमुमर्थं वाजसनेयिनः साकल्यब्राह्मणे समामनन्ति—“ महिमान
एवैषां ये ते त्रयाँस्त्रिंशच्चैव देवाः” इति । ते देवाः कथं परिचरन्तीति तदुच्यते—
घृतैराज्यैरौक्ष्णुपरि सिञ्चन्ति जुहतीत्यर्थः । अस्मा अग्न्यर्थं वहिरास्तृणन्वेद्यां
वहिरास्तृणन्ति । आदिदनन्तरमेवैनमग्निं होतारमनुमन्यमाना न्यपादयन्त
निपण्णं कुर्वन्ति ।

अथैन्द्राग्रस्य पुरोरुचमाह—

अग्निनाऽग्निः समिंध्यते । कविर्गृह-
पतिर्युवा । हव्यवाङ्जुहास्यः, इति ।

इन्द्रसहितेनाग्निना ग्रहदेवतास्त्रयेणावमाहुत्वाधारोऽग्निः समिंध्यते सम्ब-
ग्दीप्यते । कीदृशोऽग्निः कविर्हवनप्रकारं विद्वान्घृहपतिर्यज्ञघृहस्वामी युवा सर्वदा
तरुणः, देवार्थं हव्यं वहतीति हव्यवाद, जुहुरेवाऽऽस्यं मुखं यस्यासौ जुहास्यं
जुहूगत्तं हविरयं भक्षयतीत्यर्थः ।

अथ वैश्वदेवग्रहस्य पुरोरुचमाह—

अग्निर्देवानां जठरम् । पूतदक्षः कवि-

क्रतुः । देवो देवेभिरागमत्, इति ।

योऽयमग्निः स एव देवानां जठरमुदरस्थानीयः । पूतश्चासौ दक्षश्चेति पूत-
दक्षः, पूतः शुद्धो दक्षः कर्मनिष्पादनकुशलः । कविक्रतुः कवीनां विदुषां
देवानां संबन्धी क्रतुर्यागो यस्यासौ कविक्रतुस्तादृशो देवोऽग्निर्देवेभिरन्यैर्देवैः
सहाऽऽगमदिह कर्मण्यागच्छतु ।

अथ मरुत्वतीपग्रहाणां यास्तिस्रः पुरोरुचस्तासां मध्ये प्रथमामाह—

अग्निश्रियो मरुतो विश्वकृष्टयः । आ
त्वेपमुग्रमवं ईमहे वयम् (३) ।
ते स्वानिनो रुद्रियां वर्षनिर्णिजः ।
सिंहा न ह्येपक्रतवः सुदानवः, इति ।

य एते मरुतस्तेऽग्निश्रियो विश्वकृष्टयश्च । अग्निं श्रयन्ते सेवन्त इत्यग्निश्रियस्ते
हविःस्वीकरणार्थमग्निमाश्रयन्ति । विश्वे कृष्टयो मनुष्या येषां ते विश्वकृष्टयः
सर्वैर्मनुष्यैः पूज्या इत्यर्थः । तादृशानां मरुतामवो रक्षणमा समन्ताद्वयमीमहे
प्राप्तुमः । ते ह्यस्मान् रक्षन्ति । कीदृशं रक्षणं त्वेषं दीप्तिमद्युग्रं विरोधिनां भयं क-
रम् । यथा दीप्त्या विरोधितपो नश्यति एवमेव तदीयरक्षणजन्येन तेजसाऽ-
स्मद्विरोधिना नश्यन्तीत्यर्थः । ते मरुतो वायुविशेषाः स्वानिनो वृष्टिवेलार्या
स्वानयुक्ता गर्जनयुक्ताः । रुद्रो वैद्युताग्निः “रुद्रो वा एष यदग्निः” इति
श्रुतेः । रुद्रिया वैद्युताग्नियुक्ताः । वर्षेण निर्णेजन्ति भूमिं शोधयन्तीति वर्षनि-
र्णिजः । सिंहा न सिंहा इव । ह्येपक्रतवः शब्दकारिण उत्साहेन सिंहनादं कुर्व-
न्तीत्यर्थः । सुदानवः शोभनफलस्य दातारः ।

अथ द्वितीयामाह—

यदुत्तमे मरुतो मध्यमे वा । यद्वाऽवमे
सुभगासो दिविष्ठ । ततो नो रुद्रा उत वाऽ-
न्वस्यं । अग्नें वित्ताद्वविपो यद्यर्जामः, इति ।

हे मरुतो यूयं यदुत्तमे स्थाने स्थिता यदि वा मध्यमे स्थिता यद्वाऽवमेऽ-
त्यन्तनिकृष्टे स्थाने स्थिता अथवा सुभगासः सौभाग्ययुक्ताः सन्तो दिवि

धुलोके स्थिताः । हे रुद्रा दुःसद्राविणो मरुतस्ततो धुस्थानादुत वाऽन्यस्मा-
त्स्थानान्नोऽन्वस्माननुगच्छत । हेऽग्ने यद्दविर्वयं यजामोऽस्य हविषः सारं
वित्ताज्जानीहि ।

अथ तृतीयामाह—

ईडे अग्निः स्ववसं नमोभिः । इह
प्रसप्तो विचयस्कृतं नः । रथैरिव
प्रअरे वाजयद्भिः । प्रदक्षिणिन्म-
रुताः स्तोमंमृध्याम्, (४) इति ।

स्ववसं सुप्तु रक्षकमग्निं नमोभिर्नमस्कारैः सहेडे स्तुतिं कुर्वे । सोऽग्निरिह कर्मणि
प्रसप्तः प्रकर्षेण समागतः सन्नोऽस्माभिर्यत्कृतं कर्म तद्विचयद्विचिनुयात् ।
वाजयद्भिरन्नमिच्छद्भिर्कृत्विग्भिः सहितोऽहं रथैरिव प्रअरे यथा रथैर्युद्धसाध-
नानि प्रकर्षेण हरन्त्येवमहं हवींषि प्रकर्षेण हेराषि । प्रदक्षिणिन्प्रदक्षिणय-
न्मक्त्या प्रदक्षिणं कुर्वन्नहं मरुतां संबन्धिनं स्तोमं स्तोमयुक्तं यज्ञमृध्यां समृद्धं
कुर्याम् ।

अथ माहेन्द्रग्रहस्य पुरोरुचमाह—

श्रुधि श्रुत्कर्णं वह्निभिः । देवैरग्ने सया-
वभिः । आसीदन्तु वहिषि । मित्रो वरुणो
अर्यमा । प्रातर्यावाणो अध्वरम्, इति ।

हेऽग्ने श्रुत्कर्णं शृण्वत्कर्णं विज्ञाप्यस्य श्रोतर्वह्निभिर्हविषो वोढृभिः, सयाव-
भिर्गमनशीलसहितैर्देवैः सह त्वं श्रुध्यस्माद्विज्ञाप्यं शृणु । अध्वर यज्ञं प्रातर्या-
वाणः प्रातःकाले गन्तारो मित्रादयस्त्रयो वहिष्यस्मदीययज्ञ आसीदन्त्वागत्य
तिष्ठन्तु ।

अथाऽऽदित्यग्रहस्य तिस्रः पुरोरुचः । तत्र प्रथमामाह—

विश्वेषामदितीर्यज्ञियानाम् । विश्वेषाम-

तिथिर्मानुपाणाम् । अग्निर्देवानामव आवृ-
णानः । सुमृडीको भवतु विश्ववेदाः, इति ।

अथमग्निः सुमृडीकः सुखहेतुर्भवतु । कीदृशोऽग्निर्षज्ञियानां यज्ञयोग्यानां विश्वेषां सर्वेषामृत्विजामदितिरखण्डयिता मातृवत्पालक इत्यर्थः । तथा विश्वेषां सर्वेषां मानुषाणामतिथिरतिथिवत्पूजनीयः । देवानां सर्वेषां मध्येऽवोऽ-
स्सद्रक्षणमावृणानः सर्वत्र प्रार्थयमानः । विश्ववेदा विश्वस्य वेदिता ।

अथ द्वितीयामाह—

त्वे अग्ने सुमतिं भिक्षमाणाः (५) ।

दिवि श्रवो दधिरे यज्ञियांसः ।

नक्ता च चक्रुरूपसा विरूपे ।

कृष्णं च वर्णमरुणं च संघुः, इति ।

हेऽग्ने यज्ञियासो यज्ञार्हा ऋत्विग्यजमानास्त्वे त्वयि सुमतिं शोभनवृद्धिं त्वत्सेवापरां भिक्षमाणा याचमाना दिवि शुलोके श्रवः कीर्तिं दधिरे संपादितवन्तः । त्वां सेवित्वा देवेषु कीर्तिं प्राप्ता इत्यर्थः । उपसोपःकालेन सह नक्ता च रात्रिमपि चकाराददृश्व विरूपे विलक्षणरूपयुक्ते चक्रुः कृतवन्तः । सदेव कथयति तदुच्यते—कृष्णं वर्णं रात्रेः कृष्णरूपम्, अरुणं चोपसो रक्त-
रूपम्, चकाराभ्यामद्गः शुलरूपं च संघुः संपादितवन्तः । यज्ञानुष्ठानद्वारा यजमाना यज्ञेन गुहा देवा वा तादृशं रूपं कृतवन्त इत्यर्थः ।

अथ तृतीयामाह—

त्वामग्ने आदित्यासं आस्यंम् । त्वां

जिह्वाः शुचयश्चक्रिरे कवे । त्वाः

रातिपाचो अध्वरेपुं सश्रिरे । त्वे

देवा हविरदन्त्याहुंतम्, इति ।

हेऽग्ने, आदित्यास एत आदित्यास्त्वामास्यं मुरां चक्रिरे त्वापि हुतस्य भक्ष-
णान् । हे कवे विदग्धे शुचयः शुद्धे अन्येऽपि देवास्त्रां स्वकीयजिहां

चक्रिरे । रातिं फलदानं सचन्ते समवनयन्तीति रातिपाचः फलप्राप्तिकामा इत्यर्थः । तादृशा यजमानास्त्वामग्निमध्वरेषु यागेषु सथिरे फलदानाय प्राप्त-
वन्तः । देवाः सर्वेऽपि त्वे त्वय्याहुतं सर्वतो हुतं हविरिदमदन्ति ।

अथ सावित्रग्रहस्य पुरोरुचमाह—

नि त्वां यज्ञस्य साधनम् । अग्ने होतारमृ-
त्विजम् । वनुष्वदेव धीमहि प्रचेत-
सम् । जीरं द्रुतममर्त्यम्, (६) इति ॥

यज्ञवाहता सपर्यन्वयमृध्यां भिक्षामाणाः प्रचेतसमेकं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-
ध्याये द्वादशोऽनुवाकः ॥ १२ ॥

हेऽग्ने देव त्वां निधीमहि नितरां ध्यायेम । कीदृशं यज्ञस्य साधनं होमद्वारा निष्पादकं होतारं देवानामाहातारमत एवात्विजमृत्विक्समानं प्रचेतसं प्रकृष्टज्ञानयुक्तं जीरं जीवनप्रदं द्रुतं हितार्थं यतमानममर्त्यं मरणरहितम् । वनुष्वदिति क्रियाविशेषणम् । परिचरणवद्यथा भवति तथा ध्यायेमेत्यर्थः ।

अत्र विनियोगसंग्रहः—

अस्या जरा पुरोरुक्स्यादग्निष्टुत्यैन्द्रवायवे ।
यजेति मैत्रावरुणे अश्विनेत्याश्विने ग्रहे ॥ १ ॥
द्वे विरूपे तु शुकस्य ग्रहे पूर्वैति मन्थिनी ।
श्रीणीत्याग्रयणे ह्यग्निनेत्यैन्द्राग्रग्रहे भवेत् ॥ २ ॥
अग्निर्देवा वैश्वदेवे ह्यग्निश्रिय इति त्रयम् ।
ज्ञेया मरुत्वतीयेषु माहेन्द्रे तु धुधीत्यसौ ॥ ३ ॥
विश्वेषां तिस्र आदित्ये नि त्वा सावित्रके ग्रहे ।
अनुवाके द्वादशोऽस्मिन्मन्त्राः पौडश वर्णिताः ॥ ४ ॥

अथ मीमांसा । दशमाध्यायस्य चतुर्थे पादे चिन्तितम्—

आग्नेषु ग्रहेषूहो नास्ति वा स्तुतशस्त्रयोः ।
संस्कारत्वाद् अस्ति मैत्रमर्थकर्मत्वनिर्णयात् ॥

अग्निष्टुदारुण एकोहे श्रूयते—“ आग्नेया ब्रह्म भवन्ति ” इति । तेषु

चोदकप्राप्तयोर्नानादेवत्वयोः स्तुतशस्त्रयोः संस्कारकर्मत्वभ्रमेणास्त्यूह इति वदन्तं
प्रत्येतदुत्तरं द्वितीयाध्याये तयोरर्थकर्मत्वस्य निर्णीतत्वान्नास्त्यूह इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये द्वितीयकाण्डे सप्तमप्रपाठके द्वादशोऽनुवाक ॥ १२ ॥

अथ सप्तमे त्रयोदशोऽनुवाक ।

द्वादशोऽनुवाकेऽग्निष्टुद्यागे ग्रहाणां पुरोरुचोऽभिहिताः । अथ त्रयोदश इन्द्र-
स्तुद्यागे ग्रहाणां पुरोरुचोऽभिधीयन्ते । एतच्च सूत्रे स्पष्टमभिहितम्—“इन्द्रस्तुत
इन्द्रस्तोमेनोक्थ्येनेन्द्रियकामो वीर्यकामो वा यजेत, ऐन्द्रियः पुरोरुचस्तिष्ठा
हरी कस्य वृषेत्यैन्द्रवायवस्य तृतीया मैत्रावरुणस्य चतुर्थ्याश्विनस्य पञ्चमी
षष्ठी शुक्रामन्थिनोः सप्तम्याग्रयणस्य नित्योक्थ्यस्य नियुनक्ति ध्रुवैन्द्राग्रवैश्व-
देवानां नित्या मस्त्वतीयमाहेन्द्राणाम्, आ नो विश्वाभिरिति तिस्र आदि-
त्यग्रहस्पोत्तमा सावित्रस्य ” इति । तत्रैन्द्रवायवस्य प्रथमां पुरोरुचमाह—

तिष्ठा हरी रथ आ युज्यमाना याहि । वायुर्न
नियुतो नो जच्छ । पिवास्यन्धो अभिसृष्टो
जस्मे । इन्द्र स्वाहा ररिमा ते मदाय, इति ।

हे इन्द्र युज्यमाना रथे संवध्यमानौ हरी अश्वावातिष्ठाधितिष्ठ, नोऽस्मा-
नच्छाभिलक्ष्याऽऽयाहागच्छ । तत्र दृष्टान्तः, वायुर्न नियुतो यया नियुत्संज्ञ-
कानश्चानभिलक्ष्य वायुर्याति तद्वत्, आगत्य चास्मेऽस्माभिरभिसृष्टः प्रेरित-
स्त्वमन्धोऽन्नरूपं सोमं पिवासि पीतवान्भव । हे इन्द्र ते मदाय तव हर्षार्थं
स्वाहा ररिमा स्वाहाकृतं हविर्ददिम ।

अथ तत्रैव द्वितीयां पुरोरुचमाह—

कस्य वृषां सुते सचा । नियुत्वान्वृषभो
रणत् । वृत्रहा सोमपीतये, इति ।

कस्य प्रजापतेः संवन्धी वृषेन्द्रः सुतेऽभिपुते सोमे सचा संवद्धो नियुत्वा-
त्रियुत्नामर्करश्चैर्युक्ती वायुर्वृषभो रणत्, यया वृषभो दृष्टो रणति तथाऽयं
वायुस्तुष्टो रणति गर्नति । वृत्रहेन्द्रश्च सोमपीतये सोमपानाय रणति ।

प्रपा०७अनु०१३] कृष्णयजुर्वेदीयं तैत्तिरीयब्राह्मणम् ।

अथ मैत्रावरुणग्रहस्य पुरोरुचमाह—

इन्द्रं वयं महाधने । इन्द्रमर्भे हवा-
महे । युजं वृत्रेषु वज्रिणम् (१), इति ।

वयं यजमाना महाधने बहुधनसाध्ये प्रौढकर्मणीन्द्रं हवामह आह्वयामः ।
अर्भे स्वल्पेऽपि कर्मणीन्द्रं हवामह आह्वयामः । कीदृशमिन्द्रं युजं कर्मद्वयेऽपि
योग्यं वृत्रेषु शत्रुषु प्राप्तेषु वज्रिणं वज्रहस्तम् ।

अथाऽऽश्विनग्रहस्य पुरोरुचमाह—

द्वितायो वृत्रहन्तमः । विद् इन्द्रः शत-
क्रतुः । उप नो हरिभिः सुतम्, इति ।

द्वयोलोकयोः समूहो द्विता तस्यां द्वितायां वृत्रहन्तमोऽतिशयेन वैरिघाती
शतक्रतुः शतसंख्याकाश्वमेधयुक्तो य इन्द्रो विद्यते सोऽयमिन्द्रो हरिभिरश्वैः
सहोप नोऽस्माकं समीपं प्राप्य सुतमभिपुतं सोमं विदे लब्धवान् ।

अथ शुक्रग्रहस्य पुरोरुचमाह—

स सूर आ जनयद्भ्योतिरिन्द्रम् । अया धिया
तरणिरद्रिवर्हाः । ऋतेन शुष्मीनवमानो
अर्केः । व्युत्सिधो असौ अद्रिर्विभेद, इति ।

स शुक्रग्रहरूपः सूर आदित्यो ज्योतिः प्रकाशं जनयन्निन्द्रमागच्छतु ।
अया धियाऽनया मदनुग्रहयुद्ध्या तरणिस्त्वरमाणोऽद्रिवर्हाः पर्वतानां शत्रूणां
निवर्हिताऽभिमविता भवति । ऋतेन यज्ञेनानुष्ठितेन शुष्मीन्वलयतोऽस्मानर्के-
रर्चनीयैः फलैरवमानः पालयमानो वर्तते । असौ निरसनकुशलोऽद्रिः पर्वत-
समान इन्द्र उत्सिध उत्कर्षेणाऽऽगच्छतः शत्रून्विभेद विशेपेण दारितवान् ।

अथ मन्थिग्रहस्य पुरोरुचमाह—

उत त्यदाश्वश्वियम् । यदिन्द्रं नाहु-
षीप्वा । अग्नें विक्षु प्रतीदयत्(२), इति ।

हे इन्द्र नाहुपीपु नहुपस्य राज्ञः संवन्धिनीपु विक्षु प्रजासु यद्धनं प्रती-
दयत्प्रत्येकमेव प्राप्तमासीत्तादृशमाश्विभियमुताऽऽशुगाम्यश्वसमूहयुक्तमपि हेऽग्र
आत्यन्त्रमेव स्वभक्तेभ्य आनयसि ।

अथाऽऽग्रयणस्य पुरोरुचमाह—

भरेष्विन्द्रं सुहवः हवामहे । अहोमुचः
सुकृतं देव्यं जनम् । अग्निं मित्रं वरुणं सातये
भगम् । द्यावापृथिवी मरुतः स्वस्तये, इति ।

सुहवं सुखेनाऽऽह्वानुं शक्यमिन्द्रं भरेषु भरणीयेषु कर्मसु हवामहे आह-
यामः । तथाऽग्निमित्रावरुणान्भगमादित्यं च सातये धनलाभायाऽऽह्वयामः ।
तथा द्यावापृथिव्यां मरुतश्च स्वस्तये क्षेमायाऽऽह्वयामः ।

अयमिन्द्राग्रस्य पुरोरुचमाह—

महि क्षेत्रं पुरुश्चन्द्रं विविद्वान् । आदित्सखि-
भ्यश्च रथं समैरथ । इन्द्रो नृभिर्जनदीद्यानः
साकम् । सूर्यमुपसं गातुमग्निम्, इति ।

अयमिन्द्रो विविद्वान्विविधद्रव्यजातं जानन्नादिदनन्तरमेव सखिभ्यः सखि-
सदृशेभ्यो यजमानेभ्यो महि माँदं क्षेत्रं पुरुश्चन्द्रं बहुलमाठादकारि धनं च
रथं चरणशीलं गोमहिपादि च समैरथत्सम्यग्मेरितवान्दत्तवानित्यर्थः । सोऽ-
यमिन्द्रो दीद्यानो दीप्यमानो नृभिर्मनुष्यैर्नृत्विग्भिः सार्धं सूर्यादीनजनदज-
नपटुत्पादितवान् । गातुं गमनशीलो वायुस्तम् ।

अथ वैश्वदेवग्रहस्य पुरोरुचमाह—

उरुं नो लोकमनुनेपि विद्वान् । सुवर्वज्ज्योति-
रभयः स्वस्ति (३) । ऋप्वातं इन्द्र स्थवि-
रस्य बाहू । उपस्थेयाम शरणा वृहन्ता, इति ।

हे इन्द्र त्वं विद्वान्मर्त्ये जानन्नोऽस्मदर्धमुरुं विस्तीर्णं लोकमनुनेप्यनुक्रमेण
संपादयसि । तथा सुवर्वत्स्वर्गयुक्तं तत्साधनभूतमित्यर्थः । अभयं भयरहितं

स्वस्ति क्षेमकरं ज्योतिरग्निस्वरूपमृष्व प्राप्नुहि । स्थविरस्य चिरकालीनत्वेन
दृढसदृशस्य ते तव वाह उपस्थेयामोपस्थानं करवाम त्वदीयं वाहुद्वयमनुग्रह-
बुद्ध्या यथाऽस्माच्छिरसि स्थापयसि तथा वयं त्वां भजेम । कीदृशौ वाह
क्षरणा रक्षितारौ बृहन्ता गुणाधिकौ ।

अथाऽऽदित्यग्रहस्य तिस्रः पुरोरुचः । तत्र मथयामाह—

जा नो विश्वाभिरूतिभिः सजोपाः । ब्रह्मं
जुपाणो ह्यर्षश्च याहि । वरीवृजत्स्थविरेभिः
सुशिप्र । अस्मे दधद्वृषणं शुष्ममिन्द्र, इति ।

हरिनामकावधौ यस्यासौ ह्यर्षश्च । शोभने शिप्रे हनू यस्यासौ सुशिप्रः ,
सादृश हे इन्द्र त्वं ब्रह्म जुपाणः परिवृढमिदं कर्म सेवमानः सजोपा अस्माभिः
सह समानप्रीतिः सन्विश्वामिरूतिभिः समस्तै रक्षणैः सहितो नोऽस्मान्प्रत्या-
याह्यागच्छ । किं कुर्वन्स्थविरेभिर्वरीवृजत्प्रवृद्धैरुपायैर्वर्जयितव्याऽऽनुनत्यर्थं
वर्जयन् । तथा वृषणं कामवर्षणहेतुं शुष्मं बलमस्मे दधदस्मानु संपादयन् ।

अथ द्वितीयामाह—

इन्द्राय गावं आशिरम् । दुदुहे वज्रिणे
मधु । यत्सीमुपह्वरेऽविद्व , इति ।

वज्रिणे वज्रयुक्तायेन्द्रायेन्द्रार्थमाशिरमीपन्मयितं दधिहेतुभूतं मधु मधुरं
क्षीरं गावो दुदुहे द्रुग्धवत्यः । यत्सीं यदेव क्षीरमुपह्वरेऽस्मिन्प्रवृत्तेऽध्वरे वर्त-
मान इन्द्रोऽविददलब्ध । तत्क्षीरं दुदुहे इति पूर्वत्रान्वयः ।

अथ तृतीयामाह—

तास्ते वज्रिन्धेनवो जोजयुर्नः । गर्भस्तयो
नियुतो विश्ववाराः । अहंरहर्भूय इज्जोगु-
वानाः । पूर्णा इन्द्र धुमतो भोजनस्य, इति ।

हे वज्रिन्धेनवो जोजयुः ते त्वदर्थं ताः पूर्वोक्ता धेनवो नोऽस्मान्जोजयुः शीघ्र-
मेव प्राप्ताः । कीदृश्यो धेनवो गर्भस्तयो दीप्तिवत्यः पुष्टनरीरा इत्यर्थः ।

नियुतो नियमेन क्षीरदिमिश्रयिष्यः । विश्ववाराः स्वकीयक्षीरेण क्षुधादिरूपं
 विश्वं सर्वमप्युपद्रवं वारयन्तीति विश्ववाराः । अहरर्हादिने दिने भूय इन्द्रयि-
 ष्ठमेव जोगुवानाः शब्दयन्त्यः क्षीरपूर्णस्तनत्वेन दोहनार्थं घत्समाकारयितुं
 हम्भारवं कुर्वत्य इत्यर्थः । क्षुमतः शब्दवतो भोजनस्य पूर्णाः पूरयिष्यः
 क्षीरस्य बाहुल्ये सति चुलुकेन पुनः पुनर्भोजने हि महाञ्जशब्द उत्पद्यते ।

अथ सावित्रग्रहस्य पुरोरुचमाह—

इमां ते धियं प्रभरे महो महीम् । अस्य स्तोत्रे
 धिपणा यत आनजे । तमुत्सवे च प्रसवे च सास-
 हिम् । इन्द्रं देवासः शवसा मदन्ननुं (४), इति ॥

वज्रिणमयत्स्वस्ति जोजगुर्नः सप्त च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-

ध्याये त्रयोदशोऽनुवाकः ॥ १३ ॥

हे इन्द्र महो महनीयस्य ते तव महीं महतीमिमामनुग्रहरूपां धियं प्रभरे
 प्रकर्षेण धारयामि । अस्य त ईदृशस्य तव संबन्धि यत्स्तोत्रमानजे त्वद्गुणान-
 भिव्यञ्जयति तस्मिन्स्तोत्रे धिपणा मदीया बुद्धिः प्रवर्ततामिति शेषः । उत्स-
 वेऽस्मिन्कर्मानुष्ठानरूपे प्रसवे च तत्फलोत्पादने सासहिमत्यन्तसहिष्णुं
 सर्वदोद्युक्तमित्यर्थः । तादृशं शवसा घलेन युक्तं तमिन्द्रं देवासः सर्वे देवा
 अनुमदन्ननुमोदन्ताम् ॥

अत्र विनियोगसंग्रहः—

इन्द्रस्तुत्रामके यागे ग्रहाणां स्युः पुरोरुचः ।

तिष्ठा कस्येत्यैन्द्रवायव इन्द्रं तदनन्तरे ॥ १ ॥

द्विताय इत्याश्विने स्यात्स सूरः शुक्रसंज्ञके ।

उत त्वं मन्थिनास्त्रि स्याद्दरेष्वाग्रप्रणग्रहे ॥ २ ॥

महीत्यैन्द्रामके वैश्वदेवे तूरं न इत्यसौ ।

आदित्ये तिस्र आ नः स्युरिमां सावित्रकग्रहे ।

त्रयोदशेऽनुवाकेऽस्मिन्मन्त्रा उक्तास्त्रयोदश ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
 ब्राह्मणभाष्ये द्वितीयकाण्डे सप्तमप्रपाठके त्रयोदशोऽनुवाकः ॥ १३ ॥

अथ सप्तमे चतुर्दशोऽनुनाङ् ।

त्रयोदश इन्द्रस्तन्नामके क्रतौ ब्रह्मणां पुरोरुच उक्ताः । चतुर्दशे त्वसोर्या-
मविधिरुच्यते । तं विधातुमारयानमाह—

प्रजापतिः पशून्सृजत । तैऽस्मात्सृष्टाः पराञ्च
जायन् । तानग्निष्टोमेन नाऽऽप्रोव । तानुक्-
थ्येन नाऽऽप्रोव । तान्योडशिना नाऽऽप्रोव ।
तान्रात्रिया नाऽऽप्रोव । तान्संधिना नाऽऽ-
प्रोव । सोऽग्निमव्रवीत् । इमान्म ईप्सेति ।
तानग्निस्त्रिवृता स्तोमेन नाऽऽप्रोव (१) । स
इन्द्रमव्रवीत् । इमान्म ईप्सेति । तानिन्द्रः
पञ्चदशेन स्तोमेन नाऽऽप्रोव । स विश्वान्दे-
वानव्रवीत् । इमान्म ईप्सेति । तान्विश्वे
देवाः सप्तदशेन स्तोमेन नाऽऽप्नुवन् । स
विष्णुमव्रवीत् । इमान्म ईप्सेति । तान्विष्णु-
रेकविंशेन स्तोमेनाऽऽप्रोव । वारवन्तीयेनावा-
रयत । इदं विष्णुर्विचक्रम इति व्यक्रमत, इति ।

प्रजापतिना सृष्टाः पशवो यदा पुनरावृत्तिरहिताः प्रजापतेः सकाशाद्गता-
स्तदा प्रजापतिराग्निष्टोमादिकं त्रमेणानुष्ठाय तान्पशून्प्राप्तुं न शक्तोऽभूत् । यद्वा-
त्रिपाऽतिरात्रतनुगतैर्रात्रिपर्यायैः स्तोत्रैः, संधिनाऽतिरात्रावसाने त्रिवृद्राथंतरः
संधिरिति यत्स्तोत्रं विहितं तेन स्तोत्रेण । एतैरुपायैः पशून्प्राप्तुमशक्तः प्रजापति-
रग्निं मत्स्यव्रवीत् । हेऽग्ने मे मर्दर्थमिमान्पशूनीप्साऽऽऽनुमिच्छ तदर्थमुशोः कुर्विति ।
ततः सोऽग्निस्तदर्थं त्रिवृत्स्तोममनुष्ठाय तेन प्राप्तुं शक्तो जाभूत् । एवमिन्द्रो विश्वे
देवाथ । विष्णुस्तु एकविंशस्तोममनुष्ठाय तेन पशून्प्राप्य वारवन्तीयेन साम्ना

पुनर्गमनं निवारयामास । अतोऽयं विष्णुः “ इदं विष्णुः ” इति मन्त्रेणोक्तो यो विक्रमस्तं कृतवान् । तमेव पशुपतिरूपं विक्रमं मन्त्रोऽवादीदित्यर्थः ।

इदानीमप्तोर्यामक्रतुं विधत्ते—

यस्मात्पशवः प्र प्रेव भ्रंशै-
रन् । स एतेन यजेत, इति ।

एकः पशवदः प्राथम्यवाच्यपरः प्रकृषवाची । प्रथममेव पशवो यस्मात्पुरु-
पात्पेव भ्रंशैरन्प्रकर्षेण भ्रष्टा इव भवन्ति स पुरुष एतेनाप्तोर्यामेण स्तोमेन
यजेत । तत्स्वरूपं सूत्रकारेण स्पष्टमुक्तम्—“ अप्तोर्यामश्चेत्संधिचमसानुन्नयं-
श्चतुर्भ्यश्चमसगणेभ्यो राजानमतिरेचयति ” इति । संधिस्तोत्रपर्यन्तैरेकोनत्रिं-
शत्स्तोत्रैर्युक्तमतिरात्रप्रयोगमनुष्ठाय तत ऊर्ध्वं चतुर्भ्यश्चमसगणेभ्यो राजानम-
तिरेचयेत् । ततः पुनरपि चत्वारि स्तोत्राणि भवन्ति । तदेवं त्रयस्त्रिंशत्स्तोत्र-
युक्तोऽप्तोर्यामः ।

तस्य निर्वचनं दर्शयति—

यदाप्नोत् । तदाप्तोर्यामस्याप्तोर्यामत्वम्, इति ।

यस्मात्कारणादनेन क्रतुना पशुनाप्नोत्तस्मात्कारणादाप्त्यर्थो यामो यज्ञ इति
व्युत्पत्त्या तन्नाम संपन्नम् ।

एतस्य क्रतोः सर्वकामप्राप्तिसाधनत्वं दर्शयति—

एतेन वै देवा जैत्वानि जित्वा । यं काम-
मकामयन्त तमाप्नुवन् । यं कामं काम-
यन्ते । तमेतेनाऽऽप्नोति (२), इति ॥

स्तोमेन नाऽऽप्नोद्वारयत् नव च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमाध्याये
चतुर्दशोऽनुवाकः ॥ १४ ॥

पुरा देवा एतेनाप्तोर्यामक्रतुना जेतव्यानि सर्वाणि युद्धानि जित्वा काम्य-
मानं फलं प्राप्नुवन् । अतोऽन्योऽपि देववत्सर्वं प्राप्नोति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये द्वितीयकाण्डे सप्तमप्रपाठके चतुर्दशोऽनुवाकः ॥ १४ ॥

अय सप्तमे पञ्चदशोऽनुवाकः ।

चतुर्दशेऽप्तोर्यामोऽभिहितः । अथ पञ्चदशपोऽशसप्तदशेष्वनुवाकेषु यज्ञसं-
युक्तालौकिको राजाभिषेकोऽभिधीयते । तत्रास्मिन्ननुवाके तावदादौ होममन्त्रा
उच्यन्ते । कल्पः—“ व्याघ्रोऽयमग्नाविति सप्ताऽऽहुतीर्हुत्वा ” इति । तत्र
प्रथमामृचमाह—

व्याघ्रोऽयमग्नौ चरति प्रविष्टः । ऋषीणां
पुत्रो अभिशस्तिपा अयम् । नमस्का-
रेण नमसा ते जुहोमि । मा
देवानां मिथुया कर्म भागम्, इति ।

अयमभिषेकाहो राजाऽस्मिन्नाहुत्याधारेऽग्नौ प्रविष्टो व्याघ्रवदप्रधृष्यो भूत्वा
लोके चरति । सोऽयमृषीणामृत्विजां पुत्रोऽभिषेकसंस्कारेण तैरुत्पादितत्वात् ।
अभिश्स्तिपाः पापेभ्यः पाता रक्षिता भवत्विति शेषः । हेऽग्ने ते तव नम-
स्कारेण युक्तोऽहं नमसोपनतेन हविषा जुहोमि । देवानां भागं मिथुया कर्म
यथा मिथुया भवति तथा वयं मा कार्म किंतु सत्यमेव कुर्म इत्यर्थः ।

नामधिपतिर्वभूव (१) । तस्य
मृत्यौ चरति राजसूयम् । स
राजा राज्यमनुमन्यतामिदम्, इति ।

भूतेषु प्राणिजातेषु मध्ये प्रविष्टोऽयं भूतः स्वयमुद्भूतश्चरति सर्वनियामकत्वेन
प्रवर्तते । अत एव भूतानां प्राणिनां सर्वेषामधिपतिः स्वामी वभूव । तस्य
राज्ञो मृत्यौ दुष्टशिक्षारूपमरणनिमित्तभूते सति राजसूयं चरति । राजा सूय-
तेऽभिपिच्यतेऽस्मिन्कर्मणीति राजसूयाख्यमिममभिपेकमिदं कर्म च दुष्टशिक्षार्थं
प्रवर्तत इत्यर्थः । सोऽभिपिक्तो राजा राज्यमिदमनुमन्यतां दुष्टशिक्षाशिष्टपरि-
पालनरूपं यद्वाजकृत्यं तदद्वी करोतु ।

अथ चतुर्थांशमाह—

येभिः शिल्पैः पप्रथानामदृशहव । येभिर्द्यामभ्य-
पिंशत्प्रजापतिः । येभिर्वाचं विश्वरूपां सम-
व्ययव । तेनेममम इह वर्चसा समद्ग्वि, इति ।

मनापतिर्येभिः शिल्पैः कौशलैः पप्रथानां विस्तारयुक्तामिमां पृथिवीमदं-
दृदीकृतवान् । तथा येभिः कर्मकौशलैर्द्यां सुलोकमभ्यपिंशदभितथन्द्रतारका-
दिभिः मुरूपामकरांत् । तथा येभिर्वाचं कर्मकौशलैर्वाचमिमापुष्टार्थमाणां विश्व-
रूपां नानापदार्थवाचकत्वेनानेकरूपां समन्वयत्सम्यक्संपादितवान् । तेन
तथाविपकांशजानेन वर्णना तथागेन यत्नेन च हेऽय इमं राजानमिदं लोके
समद्ग्वि समर्थं कुरु, तथाविपसामर्थ्येन संयोजयेत्यर्थः ।

अथ पश्चमीमाह—

येभिर्येस्तेजोविशेषैः सूर्याश्चित्रभानुर्हृदये विचित्ररश्मियुक्तोऽयमिति प्राणि-
भिर्दृश्यते । येभिर्येस्तेजोविशेषैः पुष्कलैः संपूर्णवाचं शब्दात्मिकामव्ययदि-
विधां परिवृतां सर्वो जन्तुरकरोत् । तेनेत्यादि पूर्ववत् ।

अथ षष्ठीमाह—

आऽयं भा॒तु शव॑सा पञ्च कृ॒ष्टीः । इन्द्रं
इव ज्येष्ठो भ॑वतु प्र॒जावा॑न् । अ॒स्मा
अ॒स्तु पुष्क॑लं चि॒त्रभा॑नु । आऽयं
पृ॒णक्तु॑ रज॑सी उ॒पस्थ॑म्, इति ।

अयं राजा शवसा वलेन पञ्च कृष्टीः पञ्चसंख्याकान्मनुष्यान्निपादपञ्चमा-
न्ब्राह्मणादिवर्णविशेषानाभातु समन्ताद्दीपयतु । किंचायं राजा स्वयमिन्द्र
इव ज्येष्ठः प्रशस्यतमः प्रजावान्स्वाधीनप्रजायुक्तो भवतु । अस्मै राज्ञे विद्य-
मानं सर्ववस्तुजातं पुष्कलं संपूर्णं चित्रभानु विचित्रत्वेन भासमानं स्वस्वकार्य-
क्षममस्तु । किंचायं राजा रजसी रज्जनात्मिके द्यावापृथिव्यावुपस्थं तत्समी-
पस्थितमन्तरिक्षं चाऽऽपृणक्तु तेजसा सर्वतः भामोतु पालयत्वित्यर्थः ।

अथ सप्तमीमाह—

यत्ते शिल्पं कश्पप रोचनावत् । इन्द्रियावत्पु-
ष्कलं चि॒त्रभा॑नु । यस्मि॒न्सूर्या॑ अर्पिताः सप्त
सा॒कम् । तस्मि॒त्राजा॑नमधि॒विश्र॑येमम्, इति ।

हे कश्पपाख्य प्रजापते ते तव यच्छिल्पं कर्मकौशलं रोचनावद्दीप्तिमादि-
न्द्रियावद्दीर्योपेतं पुष्कलं संपूर्णं चित्रभानु विचित्रत्वेन भासमानम् । किंच
यस्मिन्स्त्वदीये शिल्पे सप्तसंख्याकाः सूर्याः साकमर्पिताः सहावस्थापिताः ।
ते च सप्त सूर्या आरुण्यकाण्ड आरोगो भ्राज इत्यनुवाके षपञ्चिताः ।
तस्मिन्शिल्प इमं राजानमधिविश्रयाधिकत्वेनाऽऽश्रितं कुरु ।

कल्पः—“द्यौरसि पृथिव्यसीति यजमानायतने शार्दूलचर्म प्राचीनग्रीव-
पुत्तरलोमाऽऽस्तृणाति” इति । पाठस्तु—

द्यौरसि पृथिव्यसि, इति ।

हे शार्दूलचर्म त्वं द्युलोकरूपमसि भूलोकरूपमसि ।

कल्पः—“तस्मिन्नाजोपविशति ‘व्याघ्रो वैयाघ्रे’ इत्यासीनमभिमन्त्र-
यते” इति । पाठस्तु—

व्याघ्रो वैयाघ्रेऽधिं (३) । विश्रं-
यस्व दिशो महीः । विशस्त्वा सर्वा
वाञ्छन्तु । मा त्वद्राष्ट्रमधिंभ्रशत्, इति ।

हे राजन्, त्वं व्याघ्रवदमभृष्यो भूत्वा व्याघ्रसंवन्धिनि चर्मण्यद्युपरिस्थितो
महीर्महतीदिशः प्राच्यादिका विश्रयस्व विशेषेणाऽऽश्रितो भव । सर्वा विशः
प्रजास्त्वां वाञ्छन्तु कामयन्तु । इदं राष्ट्रं त्वन्माऽधिभ्रशत्सकाशाद्धष्टं मा
भूत् ।

कल्पः—“अथैनं लोकमावास्ताभिर्दूर्वावास्ताभिर्वाऽद्भिरभिपिञ्चति ‘या
दिव्या आपः’ इति मतिपद्याऽऽपाद्वात्” इति । यास्वप्सु लोकमानि त्रीक्ष-
ङ्कुराण्यवास्तानि प्रक्षिप्तानि ता आपस्तोकमावास्ता एवं दूर्वावास्ता अपि ।
पाठस्तु—

या दिव्या आपः पर्यसा संवभूवुः । या जन्त-
रिक्ष उत पार्थिवीर्याः । तासां त्वा सर्वा-
सां रुचा । अभिपिञ्चामि वर्चसा । अभि
त्वा वर्चसा सितं दिव्येन । पर्यसा सह ।
यथाऽऽसां राष्ट्रवर्धनः (४) । तथा त्वा
सविता केरत् । इन्द्रं विश्वां जवीष्टयन् ।
समुद्रव्यचसं गिरः । रथीतमः रथीनाम् ।

वाजांना२ सत्पतिं पतिम् । वसवस्त्वा पुरस्ता-
दभिषिञ्चन्तु गायत्रेण छन्दसा । रुद्रास्त्वा
दक्षिणतोऽभिषिञ्चन्तु त्रैष्टुभेन छन्दसा ।
आदित्यास्त्वा पश्चादभिषिञ्चन्तु जागतेन
छन्दसा । विश्वे त्वा देवा उत्तरतोऽभिषिञ्च-
न्त्वानुष्टुभेन छन्दसा । बृहस्पतिस्त्वोपरिष्ठा-
दभिषिञ्चन्तु पाङ्क्तेन छन्दसा (५), इति ।

दिव्या दिवि भवा आपो याः पयसा क्षीरेण सह संबभूवुः । अन्तरिक्षे
याः संबभूवुः । उतापि च पार्थिवीः पृथिव्यामुत्पन्ना या आपस्तासां सर्वासां
रुचा दीप्त्या वर्चसा बलेन हे राजंस्त्वामभिषिञ्चामि । पयसा दिव्येन सह
वर्चसा बलेन त्वामभितः सिचं सर्वतः सिक्तं करोमि । यथा लोके सविता
स्वयं राष्ट्रवर्धन आस तथा त्वामपि राष्ट्रवर्धनं करोतु । विश्वा गिरः सर्वाः
स्तुतिरूपा वाचस्त्वामधीगृधन्वाधितवत्यः । कीदृशं त्वाम्, इन्द्रं परमैश्वर्ययुक्तं
समुद्रव्यचसं समुद्रव्यापिनं रथीनां रथीतमं रथयुक्तानां राज्ञां मध्येऽविश्येन
रथस्वामिनं वाजानामश्वानां पति पालकं तथा सत्पतिं सन्मार्गवर्तिनां पाल-
कम् । हे राजंस्त्वा पुरस्तात्पूर्वस्यां दिशि गायत्रच्छन्दोभिमानिदेवेन सह
वसवोऽभिषिञ्चन्तु । एवं रुद्रास्त्वेत्यादिवाक्येष्वपि योजनीयम् ।

कल्पः—“ अरुणं त्वा वृकमित्येनमभिमन्त्रय ” इति । पाठस्तु—

अरुणं त्वा वृकमुग्रं खजंकरम् । रोचमानं
मरुतामग्रे अर्चिषः । सूर्येवन्तं मघवानं विषा-
सहिम् । इन्द्रमुक्थ्येषु नामहूतम२ हुवेम, इति ।

हे राजन्, त्वामुक्थ्येषु स्तोत्रेष्विन्द्रं हुवेमेन्द्रत्वेनाऽऽह्वयाम । इन्द्रनाम्नैव
व्यवहराम इत्यर्थः । कीदृशं त्वामरुणमुद्रयकालीनसूर्यसदृशं वृकमारण्यमृगव-
च्छत्रूणां भयहेतुमत एवोग्रं खजंकरं खजः शत्रूणां भर्त्सनं तत्करोतीति
खजंकरस्तं मरुतां देवानामर्चिषोऽग्रे रोचमानं तदीयमकाशादप्यधिकेन मका-
शेन युक्तमित्यर्थः । सूर्येवन्तमुपमानार्थं सूर्योऽस्यास्तीति सूर्यवांस्तं मघवानम-

ब्रवन्तं विपवद्वैरिणः सहतेऽभिभवतीति विपासहिस्तं नामदूतमं युद्धेषु शत्रू-
नतिशयेन तत्तन्नाम्नाऽऽह्वयतीति नामदूतमस्तम् ।

कल्पः—“ प्र वाह्वेति वाहू प्रसार्य ” इति । पाठस्तु—

प्र वाह्वा सिस्त्तं जीवसे नः । आ नो गव्यू-
तिमुक्षतं घृतेन । आ नो जने श्रवयतं
युवाना । श्रुतं मे मित्रावरुणा ह्वेमा, इति ।

हे वाहवोभौ वाहू नोऽस्माकं जीवसे जीवनाय प्रसिस्त्तं प्रसृता भवतम् ।
नोऽस्माकं गव्यूतिं गोसमूहं घृतेनोक्षतं सिस्त्तम् । युवाना तरुणौ परस्पर-
मिश्रितौ वा युवां नोऽस्माञ्जने जनसमूह आश्रवयतं सर्वत्र प्रख्यापयतम् ।
हे मित्रावरुणरूपौ वाहू मे मदीयमिमा ह्वेदमाह्वानं श्रुतं शृणुतम् ।

कल्पः—“ इन्द्रस्य ते वीर्यकृत इत्युपावहरति ” इति । पाठस्तु—

इन्द्रस्य ते वीर्यकृतः । वाहू उपावहरामि (६), इति ॥

वभूवाव्ययत्तेनेममं इह वर्चसा समंभ्रि वैयाघ्रेऽधि राट्त्थेन पाङ्केन छन्द-
सोपावहरामि ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-

ध्याये पञ्चदशोऽनुवाकः ॥ १५ ॥

हे राजन्वीर्यकृतः परारुमकारिण इन्द्रस्य परमैश्वर्ययुक्तस्य ते तव प्रसृता
वाहू उपावहरामि पुनः संकुचितौ करोमि ।

अत्र विनियोगसंग्रहः—

व्याघ्रो राजाभिपेकाथ जुहुयात्सप्तमन्नकैः ॥

द्यौर्व्याघ्रचर्म संस्तीर्य तत्स्थं व्याघ्रोऽभिमन्त्रयेत् ॥

अभिपिञ्चेदष्टभिर्जा, अरुणं मन्त्रयेत्तथा ॥ १ ॥

प्र वाहवा प्रसारः स्यादिन्द्रोपावहरेदुभौ ॥

अनुवाके पञ्चदशे प्रोक्ता मन्त्रास्तु विंशतिः ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये द्वितीयकाण्डे सप्तमप्रपाठके पञ्चदशोऽनुवाक ॥ १५ ॥

अथ एतमे पोरुशोऽनुवाकः ।

पञ्चदशे राजाभिषेक उक्तः । पौडशे तद्भ्रत्वेन रथारोहणमुच्यते ।

कल्पः—“अग्नेणाग्निं रथोऽवस्थितो भवत्यभि प्रेहीति तं राजाऽभ्येति” इति । पाठस्तु—

अग्निं प्रेहि वीरयंस्व । उग्रश्चेत्तां सपत्नहा, इति ।

सोऽयं मन्त्रोऽष्टमेऽनुवाके व्याख्यातः ।

कल्पः—“आतिष्ठ वृत्रहन्तम इत्यारोहन्तमभिमन्त्रयते” इति । पाठस्तु—

आतिष्ठ वृत्रहन्तमः । तुभ्यं देवा अधिं व्रवन्, इति ।

अयमपि तत्रैव व्याख्यातः ।

कल्पः—“अङ्कौ न्यङ्काविति रथचक्रे अभिमृशति ” इति । पाठस्तु—

अङ्कौ न्यङ्कावमितो रथं यौ ।
ध्वान्तं वाताग्रमनुसंचरन्तौ । दूरे
हेतिरिन्द्रियावांस्पतत्री । ते नोऽ-
ग्रयः पप्रयः पारयन्तु, इति ।

अङ्क इति दक्षिणचक्रस्य नाम न्यङ्क इत्युत्तरचक्रस्य । रथमभितो रथस्य पार्श्वयोर्पावङ्कौ यौ च न्यङ्कौ विद्येते । एकैकस्मिन्पार्श्वे चक्रद्वयं रथस्य चक्रचतुष्टयोपेतत्वात् । अथवाऽङ्कशब्दश्चक्रवाची, न्यङ्कशब्दश्चक्रयुक्तपक्षवाची । यावङ्कौ तौ यौ च न्यङ्कौ तौ ध्वान्तं ध्वनियुक्तं वाताग्रं वायोः पूर्वभागमनुसंचरन्तौ वाघोरधि श्रीश्रवेमेन मच्छत इत्यर्थः । दूरे हेतिरित्यादिभिस्त्रिभिः शब्दैस्त्रयोऽग्निविशेषा उच्यन्ते । ते त्रयोऽप्यग्रयः पप्रयो गमनं पूरयन्तो नोऽस्मान्पारयन्तु गमनसमाप्तिं प्रापयन्तु ।

कल्पः—“ नमस्त ऋप इति पुरोहितमभिमन्त्रयते ” इति । पाठस्तु—

नमस्त ऋपे गद । *अव्यं धायै त्वा स्वधायै

* “अव्यं धायै” इत्यपि पाठो वैदिकेषु प्रसिद्धः ।

त्वा (१) । मा न इन्द्राभितस्त्वदृ-

ष्वारिष्टासः । एवा ब्रह्मन्तवेदस्तु, इति ।

हे ऋषेऽतीन्द्रियद्रष्टः पुरोहित ते तुभ्यं नमोऽस्तु । गदास्मभ्यं हितं कथय ।
अव्यधायै शत्रुकृतवाधाराहित्याय त्वा त्वां भजाम इति शेषः । स्वधाया अन्नार्थं
त्वां भजामः । हे ऋष्व पुरोहितात्मन्ऋषे, इन्द्र परमैश्वर्यसंपन्न नोऽस्माकं त्वत्तव
प्रसादादरिष्टासोऽस्माभिर्हिसितुं वाधितुमशक्याः प्रत्यवाया अभितः सर्वतो मा
भूवन् । हे ब्रह्मन्, तवेत्तवैव प्रसादादेवेत्यमेवास्तु ।

कल्पः—“ तिष्ठा रथे इति सारथिम् ” इति । अभिमन्त्रयत इत्यनुवर्तते ।
पाठस्तु—

तिष्ठा रथे अधि यद्वज्रहस्तः, इति ।

हे सारथे यस्मात्त्वं वज्रहस्तस्तस्माद्रथेऽप्यधितिष्ठाधिरुह स्थितो भव ।

कल्पः—“ आ रश्मीनिति रश्मीनालभेत ” इति । पाठस्तु—

आ रश्मीन्देव युवसे स्वर्धः, इति ।

हे देव रथमवर्तक स्वर्धः शोभनाश्वयुक्तस्त्वं रश्मीन्प्रग्रहानायुवस आदाय
मिश्री कुरु ।

कल्पः—“आतिष्ठ वृत्रहन्निति पद्भिरारूढम्” इति । अभिमन्त्रयत इत्य-
नुवर्तते । तत्र चतुर्णां मन्त्राणां प्रतीकानि दर्शयति—

आतिष्ठ वृत्रहन्नातिष्ठन्तं परिं । अनु

त्वेन्द्रो मदत्वनुं त्वा मित्रावरुणौ, इति ।

एते मन्त्रा अष्टमानुवाके व्याख्याताः ।

पञ्चमं मन्त्रमाह—

द्यौश्च त्वा पृथिवी च प्रचेतसा ।

शुक्रो बृहदक्षिणा त्वा पिपर्तु । अनुं

स्वधा चिकिताꣳ सोमो अग्निः । अनुं

त्वाऽवतु सविता सवेन (२), इति ।

अत्रापि पादत्रयं तस्मिन्नेवानुवाके व्याख्यातम् । हे राजन्, सविता देवः सवेन मरणेन त्वाऽन्वयत्वन्तुकूलः सद्यस्तु ।

अथ पष्ठमध्याह—

इन्द्रं विश्वां अवीवृधन् । समुद्रव्य-
चसं गिरंः । रथीतमः रथीनाम् ।
वाजांनाः सत्पतिं पतिम्, इति ।

अयं मन्त्रः पूर्वानुवाके व्याख्यातः ।

कल्पः—“परि मा सेन्या इति द्वे वाचयित्वा” इति । तत्र मथयामाह—

परि मा सेन्या घोपाः । ज्यानां वृञ्जन्तु
शृध्रवः । मेधिष्ठाः पिन्वमाना
इह । मां गोपतिमभिसंविशन्तु, इति ।

सेन्याः परकीयायां सेनायां मन्त्राः, ज्यानां धनुर्गतानां घोषा नादा मा परिवृञ्जन्तु मां परितो वर्जयन्तु । तदीया धनुष्योपा मदिपये मा भवर्तन्ताम् । कीदृशा घोषा शृध्रवः परराष्ट्रग्रहणेच्छावन्तो मेधिष्ठाः श्रोत्रसंगमनोचिता इहास्मिन्कर्मणि युद्धविशेषे वा पिन्वमाना अप्रतिकूलत्वेन मां प्रीणयन्तस्तादृशा ज्याघोषा गोपतिं भूपतिं मामभिसंविशन्त्वभितः सम्यक्प्रविशन्तु । ये शत्रुसंवन्धिना घोषास्ते सर्वेऽप्यप्रतिकूलत्वेन स्वकीयघोषा भवन्त्वित्यर्थः ।

अथ द्वितीयामाह—

तन्मेऽनुमतिरनुमन्यताम् । तन्माता
पृथिवी तत्पिता द्यौः (३) ।
तद्वावाणः सोमसुतो मयोमुवंः । तद-
श्विना शृणुतः सौभगा युवम्, इति ।

अनुमत्याख्या देवी तन्मदीयं कर्मानुमन्यतामङ्गी करोतु । पृथिव्याख्या माता तदनुमन्यताम् । बुलोकल्पः पिता तदनुमन्यताम् । सोमसुतः सोम-

भिपुण्वन्तो मयोभुनः सुखस्य भावयितारो ग्रानाणः पापाणास्तदनुमन्यन्ताम् ।
हेऽश्विनौ सौभगा युवं भाग्यवन्तौ युवां तच्छृणुतम् ।

कल्पः—“उत्तराभिस्तिष्ठभिरभिमङ्ग्य” इति । तत्र द्वयोः प्रतीके दर्शयति—

अवंते हेड उदुत्तमम्, इति ।

एतच्चोभयं संहितायां वैश्वानरो न इत्यनुवाके व्याख्यातम् ।

अथ तृतीयामाह—

एना व्याघ्रं परिपस्वजानाः ।

सिंहः हिंन्वन्ति महते सौभगाय ।

समुद्रं न सुह्रुवं तस्थिवांसम् ।

मर्मृज्यन्ते द्वीपिनमप्स्वन्तः, इति ।

व्याघ्रं व्याघ्रवत्केनाप्यभेष्ट्यं सिंहं सिंहसमानशक्तियुक्तमेतं राजानं परि-
पस्वजाना आलिङ्गयन्तो ब्राह्मणा वान्धवाश्च महते सौभगाय हिंन्वन्ति म्रीण-
यन्त्याशीर्वादान्कुर्वन्तीत्यर्थः । समुद्रं न समुद्रमिव सुखेनाऽऽहातुं शक्यं तस्थि-
वांसं तस्मिन्स्थानेऽवस्थितमेतं मर्मृज्यन्तेऽभिपेकलेपान्पुनः पुनः शोधयन्ति ।
तत्र दृष्टान्तः—अप्स्वन्तर्जलमध्ये द्वीपिनं गजं यथा प्रक्षालयन्ति तद्वदित्यर्थः ।

कल्पः—“उदसावेत्वित्यादित्यमुदीक्षयति” इति । पाठस्तु—

उदसावेत्तु सूर्यः । उदिदं मामकं वचः ।

उदिहि देव सूर्य । सह वग्नुना मम ।

अहं वाचो विवाचनम् । मयि वागस्तु

धर्णसिः । यन्तु नदयो वर्षन्तु पर्जन्याः ।

सुपिप्पला ओर्पधयो भवन्तु, इति ।

असौ राजा सूर्यसमो भूत्वोदेत्तदयमभिवृद्धिं गच्छतु । मामकं मदीपमिद-
माशीर्वादरूपं वच उदेत्वभिवृद्धिं गच्छतु । हे सूर्य देव दीप्यमान राजन्मम
ब्राह्मणस्य सह वग्नुना वचनेनाऽऽशीर्वादिन सह त्वमुदिद्यभ्युदयं गच्छ । अहं

पुरोहितो वाचो धर्माधर्मात्मिकाया विवाचनं विशेषेणाभिषदनसामर्थ्यं प्राप्नु-
यामिति शेषः । येषं मयि स्थिताऽऽशीर्वादरूपा वाक्सा धर्मासिर्घरणाशीला
सुप्रतिष्ठिताऽस्तु । नद्यो नद्यः सर्वा यन्तु पूर्णाः प्रवहन्तु । पर्जन्या
मेघाः स्वस्वकाले वर्षन्तु । ओषधयो व्रीह्यादयः सुपिप्पलाः शोभनफलो-
पेता भवन्तु ।

कल्पः—“अन्नवतामिति जनपदाननुवीक्षते” इति । पाठस्तु—

अन्नवतामोदनवतामामिक्षवताम् ।

एपाः राजा भूयासम्, इति ॥

स्वधायै त्वा सवेन द्यौः सूर्यं सप्त चं ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-
ध्याये षोडशोऽनुवाकः ॥ १६ ॥

अदनीयानि प्रशस्तभक्ष्यभोज्यानि येषु ग्रामेषु ते ग्रामा अन्नवन्तः । प्रभू-
तेन व्रीहिभियद्भवाद्योदनेन युक्ता ओदनवन्तः । आमिक्षशब्देन दधिक्षीरादि-
रसद्रव्याण्युपलक्ष्यन्ते तैर्युक्ता आमिक्षवन्तः । तादृशानामेषां ग्रामाणां राजा
स्वामी भूयासम् ॥

अत्र विनियोगसंग्रहः—

अभीति रथमागत्याऽऽतिष्ठाऽऽरोहुस्तु मन्त्रणम् ।

अङ्गौ चक्रे उपस्पृश्य नमो विप्राभिमन्त्रणम् ॥ १ ॥

सारथिं मन्त्रयेत्तिष्ठाऽऽरश्मीन्द्रश्म्यभिमर्शनम् ।

आतिष्ठ पद्भिरारूढं मन्त्रयेत् परिद्वयम् ॥ २ ॥

वाचयेतावते हेड त्रिभिस्तमभिमन्त्रयेत् ।

उदसाविति राजानं द्वाभ्यां सूर्यमवेक्षयेत् ॥

अन्न ग्रामानवेक्षेत प्रोक्ता मन्त्रास्तु विशतिः ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये द्वितीयाष्टके सप्तमप्रपाठके षोडशोऽनुवाकः ॥ १६ ॥

अथ सप्तमे सप्तदशोऽनुवाक ।

पोडशे राजाभिपेकाङ्गं स्थारोहणमुक्तम् । सप्तदशे तदङ्गं वपनमभिधीयते ।
कल्पः—“ये केशिनो नर्ते ब्रह्मण इति द्वे आहुती हुत्वा” इति । तत्र प्रथ-
मामाह—

ये केशिनः प्रथमाः सत्रमासत ।
येभिराभृतं यदिदं विरोचते । तेभ्यो
जुहोमि बहुधा घृतेन । रायस्पो-
षेणेमं वर्चसा सःसृजाथ, इति ।

केशा येषां सन्ति ते केशिनः । केशिनोऽग्निवायुसूर्याः । शाखान्तरे त्रयः
केशिन इत्याम्नानात् । ते च देवाः प्रथमा इतरेभ्यो देवेभ्यः पूर्वं प्रवृत्ताः ।
केशिनो ये सत्रमासतानुष्ठितवन्तो यदिदं जगद्विरोचते विशेषेण प्रकाशते
तदिदं सर्वं येभिर्यदैवैराभृतं संपादितं तेभ्यो देवेभ्यो घृतेन बहुधा बहुप्रकारं
जुहोमि । हे देवाः केशिन इमं राजानं धनपुष्ट्या वलेन च संयोजयथ ।

अथ द्वितीयामाह—

नर्ते ब्रह्मणस्तपसो विमोकः । द्विनाम्नी दीक्षा
वशिनी ह्युग्रा । प्र केशाः सुवर्ते काण्डिनो
भवन्ति । तेषां ब्रह्मेदीशे वपनस्य नान्यः, इति ।

ब्रह्मणः परिदृढादेतस्माद्वपनाद्वतेऽभिपेकारूपव्रतरूपत्तपसो विमोको विसर्गः
समाप्तिर्नास्ति । उपक्रान्तं हि व्रतं समापनीयम् । अस्य चाभिपेकाख्यव्र-
तस्य वपनेनैव समाप्तिः । व्रतरूपा चेयमभिपेकदीक्षा द्विनाम्नी नामद्वययुक्ता ।
तस्याश्च वशिनीत्येकं नाम । तथा हि सर्वाः प्रजा वशी क्रियन्ते । उग्रेत्यपरं नाम ।
तथा हि दीक्षया शत्रवोऽभिभूयन्ते । दीक्षाया द्विविधव्रतत्वं सोमप्रकरणेऽप्या-
म्नातम्—“ एतद्वै मुजयनं नाम व्रतमिति प्रथमम् । एतद्वै दुरपवि नाम व्रत-
मिति द्वितीयम् ” । अतोऽस्य व्रतस्य समाप्तये वपनं कुर्यात् । अस्य राज्ञः
वैशाः प्रसुरते प्रकर्षेणात्यन्ता वर्धन्ते । अत एव काण्डिनो बहुसमूहयुक्ता
भवन्ति । तेषां वर्धमानानां बहुसमूहयुक्तानां केशानां वपनस्य ब्रह्मेतज्जापति-

रेवेशे समर्थो भवति । न त्वन्यः कश्चित् । तस्मात्प्रजापतिरूपोऽयं पुरोहिता वपनं करोत्वित्यर्थः ।

कल्पः—“यजमानायतन औदुम्बरीमासन्दीं प्रतिष्ठापयति—तां राजाऽऽ-
रोहति ‘आरोह प्रोष्टम्’ इत्यारोहन्त्वभिमुखयते” इति । पाठस्तु—

आरोह प्रोष्टं विपहस्व शत्रून् ।

अवांस्त्राग्दीक्षा वशिनी ह्युग्रा (१) ।

देहि दक्षिणां प्रतिरस्वाऽऽयुः । अथा

मुच्यस्व वरुणस्य पाशात्, इति ।

हे राजन्, प्रोष्टमासन्दीरूपं यञ्चकमारोह । शत्रून्विपहस्व विशेषेणाभिभव ।
येयं वशिन्मुग्रा चेति द्विनाम्नी दीक्षा सेयं यस्माद्वासागवसृष्टा समाप्ता
तस्मात्पुरोहिताय दक्षिणां देहि । आयुः प्रतिरस्व त्वमपि दीर्घमायुः प्राप्नुहि ।
अथानन्तरं वरुणस्य पाशादस्माद्रथनिर्वन्धान्मुच्यस्व मुक्तो भव ।

कल्पः—“तस्यामासीनः केशान्वापयते येनावपत्सविता क्षुरेण” इति ।
पाठस्तु—

येनावपत्सविता क्षुरेण । सोमस्य राज्ञो

वरुणस्य विद्वान् । तेन ब्रह्मणो वपतेद-

मस्योर्जेमम् । रथ्या वर्चसा सःसृजाथ, इति ।

पुरा विद्वान्सविता राज्ञो राजाभिषेकं प्राप्नुवतः सोमस्य वरुणस्य च
केशान्येन क्षुरेणावपत्तेन क्षुरेण हे ब्राह्मणाः प्रजापतिरूपाः पुरोहिता
अस्येदं केशजातं वपत । इमं च राजानमुर्जा क्षीरादिरसेन रथ्या धनेन वर्चसा
बलेन च संसृजाथ संयोजयत ।

कल्पः—“मा ते केशानिति केशान्प्रकीर्षमाणाननुमद्यते” इति ।
पाठस्तु—

मा ते केशाननुं गाद्वर्च एतत् । तथा

धाता करोतु ते । बुभ्यमिन्द्रो बृहस्पतिः ।

सविता वर्च आदधात् (२), इति ।

हे राजन्, ते वर्चो बलं केशाननु या गान्माऽपगच्छतु । ते तवैतद्यथा भवति तथा धाता करोतु । तुभ्यं त्वदर्धमिन्द्रवृहस्पतिसवितारी नूतनमप्यधिकं वर्चो बलं संपादयन्तु ।

कल्पः—“ तान्स्तमोप्य दर्भस्तम्बे निदधाति तेभ्यो निधानम् ” इति । पाठस्तु—

तेभ्यो निधानं बहुधा व्यैच्छन् ।
अन्तरा द्यावापृथिवी अपः सुवः ।
दर्भस्तम्बे वीर्यकृते निधाय । पौं-
स्येनेमं वर्चसा सःसृजाथ, इति ।

तेभ्यस्तत्केशार्थं निधानं स्थापनप्रदेशं बहुधा बहुमकारं व्यैच्छन्ब्राह्मणा विशेषेणेच्छां कृतवन्तः । किं स्थानमिति तदुच्यते—ते द्यावापृथिवी अन्तरा द्यावापृथिव्योर्मध्यमेकं स्थानमैच्छन् । अपो जलं द्वितीयं स्थानमैच्छन् । सुवः स्वर्गरूपं तृतीयं स्थानमैच्छन् । वीर्यकृते सामर्थ्येन संपादिते दर्भस्तम्बे तान्केशान्निधायेमं राजानं पौंस्येन वर्चसा पौरुषेण बलेन संसृजाथ हे ब्राह्मणाः संयोजयत ।

कल्पः—“ अथैनमाज्यमिश्रेण पयसाऽनक्ति ‘बलं ते बाहुवोः’ इति बाहू ” इति । पाठस्तु—

बलं ते बाहुवोः सविता दधातु ।
सोमस्त्वाऽनक्तु पयसा वृतेन ।
स्त्रीषु रूपमश्विनैतन्निर्धत्तम् । पौं-
स्येनेमं वर्चसा सःसृजाथ, इति ।

कल्पः—“ यत्सीमन्तमिति शिरः ” इति । आज्यमिश्रेण पयसाऽनक्ती-
त्यनुवर्तते । पाठस्तु—

यत्सीमन्तं कङ्कतस्ते लिलेखं । यद्वा
क्षुरः परिववर्जं वपस्ते । स्त्रीषु
रूपमश्विनैतन्निधत्तम् । पौंस्येनेमं
संसृजाथो वीर्येण (३), इति ॥

अवासादीक्षा षशिनी ह्युमा दंघाद्वर्जं वपस्ते द्वे च ॥

ये केशिनो नर्ते मा ते बठं यत्सीमन्तं पञ्च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमाध्याये
सप्तदशोऽनुवाकः ॥ १७ ॥

हे राजन्, ते तव वपनात्पुरा कङ्कतः केशलयिमासंपादकः शलाकाविशेषो
यत्सीमन्तं लिलेख शिखावशेषाय वपनीयस्थापनीययोः केशभागयोर्विभागं
चकार । यद्वाऽथवा क्षुरोऽयं वपन्वपनं कुर्वन्वत्केशजातं परिववर्जं वपनम-
कृत्वा स्थापितवान् । सीमन्तलेखनात्मकं यद्दर्शनीयं रूपं यच्च वपनवर्जन-
निमित्तं रूपमेतद्बुभयं हेऽश्विनावेतदीयामु स्त्रीष्वलंकाराय निधत्तम् । इमं
तु राजानं पौंस्येन पुरुषसंबन्धिना वीर्येण संसृजाथः संयोजयतम् ।

अत्र विनियोगसंग्रहः—

ये केशिनः न नर्ते द्वे आहुती जुहुयादय ।

आरोहन्तं तमासन्दीमारोहेत्यभिमन्त्रयेत् ॥ १ ॥

येन वापयते केशान्मा ते केशानुमन्त्रणम् ।

तेभ्यस्तांस्तम्ब आदध्याद्वलं वाढोर्घृताञ्जनम् ।

यत्सी शिरोञ्जनं मन्त्रा अष्टावत्र प्रकीर्तिताः ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे सप्तप्रपाठके सप्तदशोऽनुवाकः ॥ १७ ॥

अथ सप्तमेऽष्टादशोऽनुवाकः ।

सप्तदशे राजाभिषेकाद्भवपनार्था मन्त्रा उक्ताः । तावताऽभिषेकः समाप्तः । अथाष्टादशे विघनाख्यः कश्चिदेकाहविशेष उच्यते । तत्राऽऽदौ विघननिर्वचनं दर्शयति—

इन्द्रं वै स्वा विशो मरुतो नापाचायन् ।
सोऽनपचायमान एतं विघनमपश्यत् । तमा-
हरत् । तेनायजत । तेनैवाऽऽसां तं सस्तम्भं
व्यहन् । यद्यहन् । तद्विघनस्य विघनत्वम्, इति ।

पुरा कदाचिद्राज्यं कुर्वन्तमिन्द्रं मरुत्संज्ञकाः स्वकीयाः भजाः करमदानेन पूजां नाकुर्वन् । सोऽयमपूज्यमान इन्द्रस्तत्परिहारार्थं विघनाख्यं क्रतुविशेषमेकाहं निश्चित्य तदनुष्ठानेनाऽऽसां भजानां तं सस्तम्भं स्तम्भनरूपं प्रातिकूल्याचरणं व्यहन्विहतं कृतवान् । यद्यस्मात्कारणादनेन कर्मणा विहतवान्, तस्माद्विहन्यनेनेति व्युत्पत्त्या कर्मणो विघननाम संपन्नम् ।

तमेतं विघनाख्यं क्रतुं विधत्ते—

वि पाप्मानं भ्रातृव्यं हते । य एतेन
यजते । य उ चैनमेवं वेदं (१), इति ।

अथ तत्राधिकारिणं दर्शयति—

य राजानं विशो नापचायिषुः । यो
वा ब्राह्मणस्तमसा पाप्मना प्रावृतः
स्यात् । स एतेन यजेत । विघनेनैवैन-
द्विहस्यं । विशामारिपत्यं गच्छति, इति ।

यं राजानं स्वकीयाः भजा न पूजयेयुः करं न दद्युः । अथवा यो वा ब्राह्मणस्तमोरूपेण पाप्मना प्रकर्षेणाऽऽवृतः स्यात् । सोऽयमुभयविधः पुरु-

पोऽप्राधिकारी । स च विघनाख्येनैव क्रतुना यजेत् । तथा प्रातिकूल्यं विनाश्य प्रजानामाधिपत्यं राजा गच्छति, ब्राह्मणश्च विपापो भवति ।

स्तोत्रविशेषं विधत्ते—

तस्य द्वे द्वादशे स्तोत्रे भवतः । द्वे
चतुर्विंशे । औद्भिद्यमेव तत्र ।
एतद्वै क्षत्रस्यौद्भिद्यम् । यदस्मै स्वा
विशो वलिः हरन्ति (२), इति ।

तस्य विघनाख्यस्य क्रतोर्द्वादशाख्येन स्तोत्रेण युक्तं स्तोत्रद्वयं कर्तव्यम् । तथा चतुर्विंशाख्येन स्तोत्रेण युक्तं स्तोत्रद्वयं कर्तव्यम् । तच्च स्तोत्रचतुष्टय-मौद्भिद्यमेवोद्भेदनसाधनमेव । अत्र च प्रकृते क्षत्रस्य राज्ञः स्वकीयाः प्रजाः करं प्रयच्छन्तीति यदेतदेवौद्भिद्यं प्रातिकूल्यस्योद्भेदनं तच्च स्तोत्रचतुष्टयेन सिध्यति ।

वेदनं प्रशंसति—

हरन्त्यस्मै विशो वलिम् । ऐनमप्रति-
ख्यातं गच्छति । य एवं वेद, इति ।

अस्मै वेदित्रे प्रजाः पूजां कुर्वन्ति । अप्रतिख्यातं केनाप्यनिराकृता कीर्ति-
श्वेन वेदितारभागच्छति ।

एतस्य विघ्नस्य यागवेदने पुनः प्रशंसति—

प्रवाहुग्वा अग्रे क्षत्राण्यातेषुः । तेषामिन्द्रः
क्षत्राण्यादत्त । न वा इमानि क्षत्राण्यभूव-
न्निति । तन्नक्षत्राणां नक्षत्रत्वम् । जा श्रेयसो
भ्रातृव्यस्य तेजं इन्द्रियं दत्ते । य एतेन
यजते । य उं चैनमेवं वेद (३), इति ।

अग्रे पुरा कदाचित्क्षत्राणि क्षत्रियवंशे जाताः पुरुषाः प्रवाहुर्गवै बाहुल्ये-
नैवाऽऽतेपुः सर्वतस्तपः कृतवन्तः । तेषां तपः कुर्वतां सर्वेषां यानि क्षत्राणि
बलानि तानीन्द्र आदत्त स्वीकृतवान् । तत् इमानि क्षत्राणि बलानि नैवाभू-
वान्निति सर्वे जना उक्तवन्तः । यस्मादिन्द्रविरोधिनां क्षत्रं बलं नाऽऽसीत्-
स्मात्तेषां बलराहित्यवाचि नक्षत्रनाम संपन्नम् । तस्मादिन्द्रवद्यो यजते यश्च
वेद सोऽयमुभयविधः पुमाञ्छ्रेयसोऽधिकस्य भ्रातृव्यस्य तेज आज्ञाशक्ति-
मिन्द्रियं शरीरं बलं चाऽऽदत्ते ।

पूर्वोक्तयोर्द्वादशचतुर्विंशस्तोमयोः स्थानविशेषं विधत्ते—

तद्यथा ह वै संचक्रिणौ कलंकावुपावंहितौ
स्याताम् । एवमेतौ युग्मन्तौ स्तोमौ । अयुक्षु
स्तोमेषु क्रियेते । पाप्मनोऽपंहृत्यै, इति ।

चक्रमस्थास्तीति चक्री रयः, चक्रिणा सह वर्तेते इति सचक्रिणौ रयस्त्रा-
मिनौ कष्टुकां कपिवद्गमनसमर्थौ । तादृशी द्वौ पुरुषौ यथा लोक उपावहितौ
गमनाय सावधानौ स्यातामेवमेतौ युग्मन्तौ समसंख्यायुक्तौ द्वादशचतु-
र्विंशस्तोमौ क्रतोः पासगमने समर्थौ । तावुभावयुक्षु विषमसंख्यायुक्तेषु स्तोमेषु
कर्तव्यौ । त्रिवृत्पञ्चदशसप्तदशैर्कावशाख्याशोदकप्राप्ता विषमसंख्यायुक्ताः
स्तोमास्तेषां स्थाने द्वावेतौ स्तोमौ प्रयोक्तव्यौ । तत्र त्रिवृत्पञ्चदशयोः स्थाने
द्वादशः सप्तदशैर्कावशयोः स्थाने चतुर्विंश इति विवेकः । एतच्च पापविना-
शनार्थं भवति ।

एतदनुष्ठानवेदने मशंसति—

अर्प पाप्मानं भ्रातृव्यं हते । य एतेन
यजते । य उं चैनमेवं वेदं, इति ।

उक्तस्तोमयुक्तानां स्तोत्राणामाधारभूताष्टग्विशेषान्विधत्ते—

तद्यथा ह वै सूतग्रामण्यः । एवं छन्दारसि ।
तेष्वसावादित्यो बृहतीरभूढः (४) । सतो-

बृहतीषु स्तुवते सतो बृहन् ।
प्रजयां पशुभिरसानित्येव, इति ।

सूता रथपा सारथयो ग्रामण्यो ग्रामनिर्वाहकास्तत्र लोके यथा सूतग्राम-
प्यस्तथा गायत्र्यादीनि च्छन्दांसि प्रवर्तन्ते । सूतेषु मध्ये रथस्वामी यमङ्गी
करोति स एव सूतो रथं प्रवर्तयति । ग्रामणीषु मध्ये राजा यमङ्गी करोति स
एव ग्रामं नयति । एवमत्राप्यसावादित्यस्तेषु च्छन्दःसु मध्ये बृहतीछन्दो-
युक्ता ऋचोऽभ्युदोऽङ्गीकृतवान् । तस्मात्कारणात्सतोबृहतीनामकच्छन्दोयुक्ता-
स्तृक्षु स्तोत्रं कुर्युः । तेषां स्तोत्राणां प्रत्येकमयमभिप्रायः । सतः सन्मार्ग-
वर्तिनः पुरुषाद्बृहन्नधिकः सतो बृहन् । प्रजया च पशुभिश्चाहं सतो बृहन्नसानि
भवानीत्येव स्तोतारः प्रवर्तन्ते ।

तास्तृक्षु गानकाले कंचिद्विशेषं विधत्ते—

व्यतिपक्ताभिः स्तुवते । व्यतिपक्तं वै क्षत्रं
विशा । विशैर्वैनं क्षत्रेण व्यतिपजति, इति ।

याः सतोबृहत्य ऋचस्ताश्छन्दोन्तरयुक्ताभिर्ऋग्भिर्व्यतिपक्ताः कार्याः ।
ऋगेका सतोबृहती, ऋगन्तरमन्यच्छन्दोयुक्तं पुनरपि सतोबृहती पुनरपि
छन्दोन्तरमित्येवं व्यतिपङ्गः । तादृशीष्टृक्षु स्तुतिं कुर्युः । क्षत्रं क्षत्रजाति-
विशा वैश्यजात्या व्यतिपक्तं मिथीभ्य वर्तते । प्रजाभ्यः करं गृहीत्वा
क्षत्रियो राज्यं करोति । एवं सति व्यतिपक्तस्तोत्रेणैनं यजमानं विशा क्षत्रेण
व्यतिपजति मिश्रयति ।

तमेव व्यतिपङ्गं प्रकारान्तरेण प्रशंसति—

व्यतिपक्ताभिः स्तुवते । व्यतिपक्तो वै ग्रामणीः
सजातैः । सजातैरेवैनं व्यतिपजति, इति ।

ग्रामस्य निर्वाहकः पुरुषः सजातैः सहोत्पन्नैर्भ्रात्रादिभिस्तद्ग्रामनिवासि-
भिर्व्यतिपक्तो मिथीभूतो वर्तते । अतो व्यतिपक्तस्तोत्रेणैवैनं यजमानं सजा-
तैर्भ्रात्रादिभिः संयोजयति ।

पुनरपि प्रकारान्तरेण प्रशंसति—

व्यतिपक्ताभिः स्तुवते । व्यतिपक्तो वै
पुरुषः पाप्मभिः । व्यतिपक्ताभिरेवास्यं
पाप्मनो नुदते (५), इति ॥

वेद हरन्त्येनमेव वेदाभ्यूढ पाप्मभिरेक च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-
ध्यायेऽष्टादशोऽनुवाकः ॥ १८ ॥

पुरुषः प्रमादकृतैः पाप्मभिः संसृष्टो वर्तते । ततोऽत्र व्यतिपक्तस्तोत्रेणास्य
पुरुषस्य पापानि विनाशयति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे सप्तमप्रपाठकेऽष्टादशोऽनुवाकः ॥ १८ ॥

त्रिवृद्यदाग्नेयोऽग्निमुखा ह्यद्विर्द्यदाग्नेय आग्नेयो न वै सोमेन यो वै सोमेनैष गोसव-
सिन्हेऽभिप्रेहि मित्रवर्धन प्रजापतिस्त्वा ओदन प्रजापतिरकामयत बहोर्भूयानगस्तयोऽ-
स्यानरांसस्तिष्ठा हरि प्रजापति पशून्याघ्राऽभिप्रेहि घृत्रहन्तमो ये केशिन इन्द्र
वा अष्टादश ॥

त्रिवृद्यो वै सोमेनाऽऽयुरासि विश्वायुर्बहुर्भवति तिष्ठा हरिरथ आऽऽय मातु तेभ्यो
निधानं पदं पृष्टि ॥

हरि ॐ ॥

इति कृष्णयजुर्वेदीयतैत्तिरीयब्राह्मणे द्वितीयाष्टके
सप्तमोऽध्यायः ॥ ७ ॥

अस्य प्रपाठकस्यानुवाकार्थसंग्रहः—

सप्तमे तु सवारुधाः स्युः सूयते ह्यभिपिच्यते ।

ईश्वरत्वेन येप्वेते प्रोच्यन्ते सवनामकाः ॥ १ ॥

बृहस्पतिसवो वैश्यसवो ब्रह्मसवस्तथा ।

श्रोक्तः सोमसवस्तद्वत्सवः स्यात्पृथिनामकः ॥ २ ॥

गोसवश्चोदनारुख्ये तु सत्रे होमार्थमन्नकाः ।
 रथारोहः कर्मविधिः पञ्चशरदनामकः ॥ ३ ॥
 ऋतुस्तदीयपशवो ह्यग्निष्टुति पुरोरुचः ।
 इन्द्रस्तुतिः पुरोरुवस्यादत्तोर्योमविधिस्तथा ॥ ४ ॥
 राजाभिपेकमन्नाश्च रथारोहणमन्नकाः ।
 भवन्ति वपने मघ्ना विघ्ननः ऋतुरप्ययम् ॥ ५ ॥
 वेदार्थस्य प्रकाशेन तमो हार्दं निवारयन् ॥
 पुमर्थाश्चतुरो देयाद्विद्यातीर्थमहेश्वरः ॥ ६ ॥

इति श्रीमद्वीरबुक्कणसाम्राज्यधुरंधरश्रीमत्सायणाचार्यविरचिते
 माधवीये वेदार्थमकाशे कृष्णयजुर्वेदीयतैत्तिरीयब्राह्मण-
 भाष्ये सप्तमः प्रपाठकः समाप्तः ॥ ७ ॥

(मूलक्रमेण—अष्ट० २ अध्या० ७ (१५) अनु० १८ (१६९))

(भाष्यक्रमेण—का० २ प्रपा० ७ (१५) अनु० १८ (१६५))



अथ द्वितीयकाण्डेऽष्टमप्रपाठकारम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।
निर्ममे तमहं वन्दे विद्यातीर्थमहेश्वरम् ॥ १ ॥
प्रपाठके सप्तमे हि सवाः सर्वे समीरिताः ।
याज्यानुवाक्याः काम्यानां पशूनामष्टमे श्रुताः ॥ २ ॥
वायव्यः श्वेत आलभ्य इति काम्या उदीरिताः ।
एकैकस्मिन्पशौ सूक्तमेकैकं भवति क्रमात् ॥ ३ ॥
ऋचः पदसूक्त एकस्मिन्स्तत्र द्वे द्वे क्रमाच्छ्रुते ।
वपायां च पुरोडाशे हविपीति क्रमो भवेत् ॥ ४ ॥

‘वायव्यश्च श्वेतमालभेत भूतिकामः’ इत्यत्र वपायाः पुरोनुवाक्यामाह—

पीवोन्नां रयिवृथः सुमेधाः । श्वेतः सिपक्ति
नियुतामभिथ्रीः । ते वायवे समनसो वितस्थुः ।
विश्वेन्नरः स्वपत्यानि चक्रुः ५ इति ।

यो वायुदेवताः श्वेतच्छागः पशुः सोऽयं सिपक्ति सक्तो भवति संवद्ना-
तीत्यर्थः । उत्तरार्धे नर इत्यभिधास्यमानत्वाद्भृन्मनुष्यान्यजमानान्सिपक्तीति
योजनीयम् । कीदृशान्यजमानान्पीवोन्नान्पीवांसि स्थूलानि प्रभूतान्यन्नानि
येषां ते पीवोन्नास्तान् । रयिवृथो रय्या धनेन वर्धमानान् । सुमेधाः शोभ-
न्वा भेद्यथा यद्गन्धेषुधरुणयस्त्वा श्रुतान् । कीदृशः श्वेतः यद्युनिष्ठुताम्-
भिथ्रीः, नितरां युवन्ति रथे मिश्रयन्तीति नियुतो वायोर्बडवास्तासामभिथ्र-
यणीयः । एतस्य पशोर्वायव्यत्वेन वायुद्वारा नडवा अप्येतमाश्रयन्ति । यागे
तान्नान्यजमानान्श्वेतः सिपक्ति । ते नरो यजमाना वायवे वायुदेवतार्थं समन-
सस्तेन देवेन समानमनस्कास्तस्मिन्प्रीनियुक्ता भूत्वा वितस्युर्विशेषेण स्थिताः ।
ततो विश्वेद्विश्वान्येव वायुदेवताकानि कर्माणि स्वपत्यानि शोभनापत्यप्रदानि
चक्रुः कृतवन्तः ।

अथ वपाया याज्यामाह—

रायेऽनु यं जज्ञतू रोदसी उभे । राये देवी
धिषणां घाति देवम् । अधा वायुं नियुतः
सश्वत स्वाः । उत श्वेतं वसुधितिं निरेके, इति ।

रोदसी द्यावापृथिव्यानुभे रायेऽनु धनार्थमेव यं वायुं जज्ञतुरूत्पादितवत्यौ । यजमानानां धिषणा बुद्धिर्देवी विद्योतमाना सती वायुं देवं घाति धारयति निरन्तरं ध्यायतीत्यर्थः । अधाऽऽख्ययागे तं वायुं स्वा नियुतः स्वकीया वडवाः सश्वतं सेवन्ते । उतापि च रेको रिक्तत्वं तद्रहितं कर्म निरेकं तादृशे सर्वसाधनसंपूर्णे कर्मणि वसुधितिं हविलक्षणस्य वसुनो धारकं श्वेतं पशुमपि नियुतः सश्वतेत्यन्वयः ।

अथ पुरोडाशस्य याज्यानुवाक्ययोः प्रतीके दर्शयति—

आ वायो प्रयाभिः, इति ।

‘आ वायो भूपा’ इति पुरोनुवाक्या । सा चैन्द्रवायवप्रस्तावे व्याख्याता । ‘प्रयाभिर्यासि दाश्वाःसम्’ इत्येषा याज्या । सा च हिरण्यगर्भ आपो हेत्यनुवाके व्याख्याता ।

अथ हविषः पुरोनुवाक्यामाह—

प्र वायुमच्छा बृहती मनीषा (१) ।
बृहद्रथि विश्वारां रथप्राम् । द्युत-
द्यामा नियुतः पत्यमानः । कविः
कविभिथक्षसि प्रयज्यो , इति ।

बृहती महती मनीषा यजमानस्य बुद्धिर्वायुमभिलक्ष्य प्रकर्षेण यातीति शेषः । कीदृशं वायुं बृहद्रथि बृहती रथिर्महद्भनं यस्यासौ बृहद्रथिर्बृहद्भनप्रदमित्यर्थः । विश्वारां विश्वेषामनिष्ठानां निवारकम् । रथप्रां स्वकीयं रथमपेक्षितैर्धनैः पूरयन्तम् । हे प्रयज्यो प्रकर्षेण यष्टुमुद्युक्त यजमान कविर्देवतातत्त्वाभिज्ञस्त्वं कविं सर्वज्ञं वायुं देवमिषक्षसि यज पूजय । कीदृशः कविर्युतयामा

यामशब्देन नियमरूपो यागोऽभिधीयते द्योतमानो यागो यस्यासी घृत-
घामा । नियुतः पत्यमानो नियुतो याः पूर्वोक्ता वडवास्ताः पत्यमानो वापोरा-
नयनार्थं सेवमानः ।

अथ याज्यामाह—

आ नो॑ नियुद्भिः॑ शतिनी॑भिरध्व॒रम् ।
सहस्रिणी॑भिरु॒प याहि॑ य॒ज्ञम् । वायो॑
अ॒स्मिन्ह॒विषिं॑ मादयस्व । यू॒यं
पा॒त स्व॒स्तिभिः॑ सदा॑ नः, इति ।

हे वायो शतिनीभिः शतसंख्यायुक्ताभिः सहस्रिणीभिः सहस्रसंख्यायु-
क्ताभिश्च नियुद्भिर्वडवाभिः सह नोऽस्मदीयमध्वरं हिंसारहितं यज्ञं प्रत्युप
समीप आयाद्वागच्छ । आगत्य चास्मिन्हविषिं स्वीकृते सति मादयस्व त्वं
हृष्टः सन्नस्मानपि हर्षय । यूयं त्वं च त्वदीयभृत्याश्च सर्वे स्वस्तिभिरविनाशैः
फलैर्नोऽस्मान्सदा पात रक्षत । यदेतत्पट्टर्चं सूक्तं वायव्यपर्शो प्रवृत्तं तदेत-
त्सूत्रकारः स्पष्टी चकार—“काम्यैः पशुभिरमावास्यायां पौर्णमास्यां वा
यजेत । तेषां निरूढपशुबन्धवत्कल्पो वायव्यश्चेतमिति । ये ब्राह्मणेन
ध्याख्यातास्तेषामावापिकेषु स्थानेषु यथादेवतं पट्टचो निदधाति । वषायाः
पुरोडाशस्य हविष इति द्वे द्वे पीवोन्नाश् रयिवृधः सुमेधा इत्येतानि यथा-
पूर्वं यथालिङ्गमात्रातानि भवन्ति ” इति ।

“अथ यः प्रजाकामः पशुकामः स्यात्स एतं प्रजापत्यमजं तूवरमालभेत”
इत्यस्य पशोः सूक्ते वषायाः पुरोनुवाक्यामाह—

प्रजा॑प॒ते न त्वदे॒तान्य॒न्यः । विश्वा॑
जा॒तानि॑ परि॒ ता ब॑भूव । यत्का-
मास्ते जुहुमस्तन्नो अस्तु (२) । व॒यं
स्या॑म॒ पत॑यो र॒यीणाम्, इति ।

हे प्रजापते त्वदन्यः कश्चिदपि जातान्यत्पन्नानि यान्येतानि विश्वानि लोक-
जातानि सन्ति ता तानि परिबभूव परितो व्याप्तुं त्वच्चतोऽन्यः कोऽपि न

समर्थः । वयं यत्कामा येन फलकामेन युक्ताः सन्तस्ते तुभ्यं जुहुमस्तत्फलं
नोऽस्माकमस्तु सिध्यतु । वयं त्वत्प्रसादाद्रयीणां धनानां पतयः स्याम

अथ वपाया याज्यामाह—

रयीणां पतिं यजतं बृहन्तम् । अस्मिन्भरे
नृतमं वाजसातौ । प्रजापतिं प्रथमजामृ-
तस्य । यजाम देवमधिं नो ब्रवीतु, इति ।

भ्रियते संपाद्यते हविरत्रेति भरो यज्ञः । अस्मिन्भरे प्रजापतिं देवं वयं
यजाम । कीदृशं देवं रयीणां पतिं धनस्वामिनम् । यजतं यजनीयम् । बृहन्तं
महान्तम् । नृतममतिशयेन पुरुषं पुरुषेष्टममित्यर्थः । ऋतस्य यज्ञस्य प्रथमजां
प्रथममेव जनयितारं “प्रजापतिर्यज्ञानसृजत” इत्यन्यत्र श्रवणात् । कीदृशे भरे
वाजसातौ वाजस्यान्नस्य सातिर्दानं यस्मिन्यज्ञे सोऽयं वाजसातिस्तास्मिन् ।
सोऽयमस्माभिरिष्टः प्रजापतिर्देवेषु मध्ये नोऽस्मानधिकान्ब्रवीतु ।

अथ पुरोडाशस्य पुरोनुवाक्यामाह—

प्रजापते त्वं निधिपाः पुराणः ।
देवानां पिता जनिता प्रजानाम् ।
पतिर्विश्वस्य जगतः परस्पाः ।
हविर्नां देव विहवे जुषस्व, इति ।

हे प्रजापते त्वं निधिपाः शङ्खपद्मादीनां निधीनां पालकः । पुराणो जगतः
स्रष्टृत्वादिनादिः । देवानां पिता पालकः । प्रजानां मनुष्यादीनां जनितोत्पा-
दयिता । विश्वस्य सर्वस्य जगतः पतिः स्वामी । परस्पा अतिशयेन पाल-
यिता । हे देव विशेषेण ह्यन्ते देवा अत्रेति विहवो यज्ञस्तस्मिन्विहवे नोऽ-
स्मदीयं हविर्जुषस्व ।

अथ पुरोडाशस्य याज्यामाह—

तवेमे लोकाः प्रदिशो दिशश्च
(३) । पुरावतो निवर्त उद्धतश्च ।

प्रजापते विश्वसृज्जीवधन्य इदं नो
देव । प्रतिहर्ष हव्यम्, इति ।

हे प्रजापते, इमे लोका भूरादयो याश्च प्रदिशः प्रधानभूताः प्राच्याद्या या अप्यन्या आग्नेयाद्या दिशस्तत्सर्वं तवैवाधीनम् । लोका विशोष्यन्ते । परावतो हूरदेशस्था द्वीपान्तरादयः । निवतो न्यग्भूताः पातालादयः । उद्गतशोर्ध्ववर्तिनः स्वर्गादयोऽपि । हे देव त्वं विश्वसृद्विश्वस्य सृष्ट्वा पाता वा । जीवेषु प्राणिषु धन्य ईश्वरो जीवधन्यस्तादृशो भूत्वा नोऽस्मदीपमिदं हव्यं प्रतिहर्षं प्रतिगृहाण ।

अथ हविषः पुरोनुवाक्यामाह—

प्रजापतिं प्रथमं यज्ञियानाम् । देवानामग्रे
यजतं यजध्वम् । स नो ददातु द्रविणं सुवी-
र्यम् । रायस्पोषं विष्यंतु नाभिमस्मे, इति ।

यज्ञियानां यज्ञयोग्यानां देवानां मध्ये प्रथमं मुख्यं प्रजापतिं यजतं यजनीयमग्रे यजध्वम् । हे ऋत्विज आदौ पूजयत । स प्रजापतिर्नोऽस्मभ्यं द्रविणं धनं रायस्पोषं धनपूर्णां सुवीर्यं शोभनसामर्थ्यं च ददातु प्रयच्छतु । नाभिं नहनं दारिद्र्यादिवन्धनमस्मे विष्यत्वस्मत्तः शिथिलयतु ।

अथ हविषो याज्यामाह—

यो राय ईशं शतदाय उक्थ्यः । यः
पशूनां रक्षिता विष्टितानाम् । प्रजा-
पतिः प्रथमजा ऋतस्य (४) ।
सहस्रधामा जुपतां हविर्नः, इति ।

यः प्रजापतिः शतदायः शतसंख्याकधनमद उक्थ्यः स्तुत्यः सत्राय ईशे धनस्येश्वरो भवति । यश्च प्रजापतिर्विष्टितानां विविधमवस्थितानां गोमहिषादीनां पशूनां रक्षिता वर्तते । स प्रजापतिर्ऋतस्य यज्ञस्य प्रथमजाः प्रथममुत्पादकः । सहस्रधामा सहस्रसंख्याकस्थानयुक्तः सन्नोऽस्मदीयं हविर्जुपताम् ।

अथ “सोमापीष्णं त्रैतमालभेत पशुकामः” इत्यस्य पशोः सूक्ते वपा-
संवन्धियाज्यापुरोनुवाक्ययोः प्रतीकैर्दर्शयति—

सोमापूपणेमौ देवौ, इति ।

“सोमापूपणा जनना” इति पुरोनुवाक्या । ‘इमौ देवौ जायमानौ जुपन्त’
इति याज्या । एतच्चोभयम् “अन्नाविष्णु महितद्वां महित्वम्” इत्यत्र व्याख्यातम् ।

अथ तत्रैव पुरोडाशस्य पुरोनुवाक्यामाह—

सोमापूपणा रजसो विमानम् । सप्त-
चक्रं रथमविश्वमिन्वम् । विपू-
वृतं मनसा युज्यमानम् । तं
जिन्वथो वृषणा पञ्चरश्मिम्, इति ।

हे सोमापूपणौ वृषणा कामवर्षकौ तं रथं जिन्वथः प्रीणयथ आरोहणेनालं-
कुरुत इ(मि)त्यर्थः । कीदृशं रथं रजसो रञ्जनात्मकस्य गमनस्य विमानं निर्मा-
तारम् । सप्तचक्रं सप्तसंख्याकैश्चक्रैर्युक्तम् । अत एवान्यत्राप्याम्नायते—“सप्त-
चक्रं सप्त वहन्त्यश्वाः” इति । अविश्वमिन्वं विश्वैः प्राणिभिर्मीयते परिच्छि-
द्यत इति विश्वमिन्वस्तद्विलक्षणमविश्वमिन्वं केनापि परिच्छेत्तुमशक्यमित्यर्थः ।
विपूवृतममतिहतगतिस्वान्नानादेशेषु वर्तमानम् । मनसा युज्यमानमिच्छामात्रे-
णाश्वैः संयुज्यमानम् । पञ्चरश्मि हेमन्तशिशिरयोरैक्येन पञ्चर्तवो रश्मिस्था-
नीया यस्य सूर्यरथस्य सोऽयं पञ्चरश्मिः । आदित्यरथगमनेन धृतवो निष्पा-
द्यन्ते । तस्माद्वृत्नां रश्मित्वोपचारः ।

अथ पुरोडाशस्य याज्यामाह—

दिव्यन्थः सदंनं चक्र उच्चा । पृथि-
व्यामन्यो अध्यन्तरिक्षे । ताव-
स्मभ्यं पुरुवारं पुरुक्षुम् । रायस्पोपं
विष्यंतां नाभिंमस्मे, (५) इति ।

योऽयं सोमथन्द्रो यश्च पूषाऽऽदित्यस्तयोरन्य एकः सूर्यो दिवि घ्रुलोक उद्या सदनं चक्र उन्नतदेशे स्थानं कृतवान् । अन्यथन्द्रः पृथिव्यामन्तरिक्षे चाध्युपरि सदनं स्थानं चक्रे । पृथिव्यां लतात्मकः सोमस्तिष्ठति । अन्तरिक्षे चन्द्रस्तिष्ठति । तौ सोमापूपणावस्मभ्यं रायस्पोषं दत्तामिति शेषः । कीदृशं पुरुवारं पुरुभिर्बहुभिर्वरणीयम् । पुरुक्षुं पुरुभिर्बहुभिः श्रूयते शच्छते प्रश-
स्यत इति पुरुश्रुस्तादृशम् । नार्भि नहनं दारिद्र्यवन्धनमस्मे विष्यतामस्मत्तः शिथिलयताम् ।

अथ हविषः पुरोनुवाक्यामाह—

धियं पूषा जिन्वतु विश्वमिन्वः ।
रयिः सोमो रयिपतिर्दधातु ।
अवंतु देव्यदितिरनर्वा । बृहद्व-
देम विदथे सुवीराः , इति ।

विश्वं मिनोत्येतावदिति निधिनोतीति विश्वमिन्वस्तादृशः पूषा सूर्यो धिय-
मस्मद्भुद्धिं जिन्वतु प्रीणयतु । रयिपतिर्धनस्वामी सोमो रयिं धनं दधात्व-
स्मासु संपादयतु । अदितिर्भूमिदेव्यस्मानवतु । कीदृश्यनर्वाऽर्वाणा भ्रातृव्येण
रहिता । भ्रातृव्यो वा अर्वा इति श्रुतेः । अर्वा रिपुः । सर्वोऽपि भूमेर्वन्धुरैव
न तु कश्चिदपि शत्रुः । सुवीराः शौभनपुत्राद्युपेता वयं विदथे यज्ञे बृहत्प्रीदं
स्तोत्रं वदेम ।

अथ हविषो याज्यामाह—

विश्वान्यन्यो भुवना जजानं । विश्व-
मन्यो अभिचक्षाण एति । सोमा-
पूपणाववंतं धियं मे । युवभ्यां
विश्वाः पृतेना जयेम , इति ।

अन्यः सोमो विश्वानि भुवनान्योपधिद्वारा जजानोत्पादयामास । अन्यः
पूषा विश्वमभिचक्षाणः सर्वतः प्रकाशयमानः प्रतिसंचरति । हे सोमापूपणो मे

धियं बुद्धिं सत्कर्मविषयामवतं रक्षतम् । युवभ्यां युवयोः प्रसादाद्वयं विश्वाः
पृतनाः सर्वाः परकीयसेना जयेम ।

अथ 'यो वरुणमृहीतः स्यात्स एतं वारुणं कृष्णमेकशितिपादमालभेत' इत्यस्य
पशोर्विषापुरोडाशहविःपु मत्येकं याज्यापुरोनुवाक्ययोः प्रतीके दर्शयति—

उदुत्तमं वरुणास्तंभ्राद्याम् । यत्किंचेदं किंत-
वासः । अवं ते हेडस्तत्त्वां यामि, इति ।

'उदुत्तमं वरुणपाशम्' इति वषायाः पुरोनुवाक्या । सा च 'वैश्वानरः'
इत्यत्र व्याख्याता । 'अस्तंभ्राद्यामृषभः' इति याज्या । सा च 'उदायुषा
स्वायुषा' इत्यत्र व्याख्याता । 'यत्किंचेदं वरुण' इति पुरोडाशस्य पुरोनु-
वाक्या । 'किंतवासो यद्रिपुः' इति याज्या, तद्भुभयं 'त्वमग्ने वृहत्' इत्यत्र
व्याख्यातम् । 'अवं ते हेडो वरुण' इति हविषः पुरोनुवाक्या, सा च
'वैश्वानरो नः' इत्यत्र व्याख्याता । 'तत्त्वा यामि ब्रह्मणा' इति याज्या, सा
च 'इन्द्रं वो विश्वतस्परिन्द्रम्' इत्यत्र व्याख्याता ।

अथ 'यः कामयेत प्रथेय पशुभिः स प्रजया जायेयेति स एतामभिं वशामा-
दित्येभ्यः कायायाऽऽलभेत' इत्यस्य पशोः सूक्ते वषापुरोडाशहविःपु ऋयेण
याज्यापुरोनुवाक्ययोः प्रतीके दर्शयति—

आदित्यानामवसा न दक्षिणा । धार-
यन्त आदित्यासंस्तिस्तो भूमीर्धारयन् ।
यज्ञो देवानां शुचिरपः (६), इति ॥

मनीषाऽस्तु चर्तस्यास्मे किंतवासंश्चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टकेऽष्टमा-
ध्याये प्रथमोऽनुवाकः ॥ १ ॥

'आदित्यानामवसा नूतनेन' इति वषायाः पुरोनुवाक्या । 'न दक्षिणा
विचिकिते' इति याज्या । 'धारयन्त आदित्यासो जगत्स्थाः' इति पुरोडा-
शस्य पुरोनुवाक्या । 'तिस्तो भूमीर्धारयंस्तीश्चत एन' इति याज्या । 'यज्ञो
देवानां मत्येति' इति हविषः पुरोनुवाक्या । 'शुचिरपः स्युवमा अदध्यः' इति

याज्या । तदेतत्सूक्तं सर्वम् 'इन्द्रं वो विश्वतस्परिन्द्रं नरः' इत्यत्र व्याख्यातम् । अत्रेदं सूक्तं " यो ब्रह्मवर्चसकामः स्यात्तस्मा एतां दशर्षभामालभेत " इति पशौ योजनीयम् । पूर्वोक्ते तु पशौ सूक्तमुत्तरन भविष्यति । तत्र हि कामेन देवा इति कामशब्दादितो लिङ्गविशेषः प्रतीयते । लिङ्गेन हि पाठक्रमस्य वाधो युक्तः । तस्माद्दशर्षभाया आदित्यदेवताकत्वात्तत्रेदं सूक्तमुत्तरुष्टव्यम् ।

अत्र विनियोगसंग्रहः—

याज्याः काम्यपशूनां तु वर्णिता अष्टमे क्रमात् ।

ऋचः पदसूक्त एकस्मिन्विधिशेषो विविच्यते ॥ १ ॥

पीवोन्नामिति वायव्ये पशौ सूक्तमुदीरितम् ।

प्रजासूक्तं तूपरे स्यात्सोमा त्रैते पशुमदे ॥ २ ॥

उदुत्तमं वारुणे स्यादादित्यानामवेत्यदः ।

दशर्षभायां विशेषं लिङ्गेन क्रमवाधनात् ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये द्वितीयकाण्डेऽष्टमप्रपाठके प्रथमोऽनुवाकः ॥ १ ॥

अथाष्टमे द्वितीयोऽनुवाकः ।

प्रथमानुवाके वायव्यादीनां पशूनां सूक्तान्यभिहितानि । द्वितीये वशादीनां पशूनां सूक्तान्युच्यन्ते । तत्र " स एतामविं वशामादित्येभ्यः कामायाऽऽलभेत " इत्यस्य पशोः सूक्ते वषायाः पुरोनुवाक्यामाह—

ते शुक्रामः शुचयो रश्मिवन्तः । सीदं-

न्नादित्या अधि बर्हिषि प्रिये ।

कामेन देवाः सरथं दिवो नः ।

आयान्तु यज्ञमुप नो जुषाणाः, इति ।

ते प्रसिद्धा आदित्याः मिये बर्हिष्यस्मदीये यामेऽधिसीदन्नधिष्ठाय सीदन्तु । कीदृशा आदित्याः शुक्रासः कान्तियुक्ताः । शुचयः शुद्धिहेतवः । रश्मि-
वन्तो रश्मिभिरनेकैर्युक्ताः । कामेनाभिलषितार्थमदेन देवेन सहिता आदित्या

देवाः सरथं रथसहितं यथा भवति तथा दिवः सकाशान्नोऽस्मान्प्रत्यायान्तु ।
ततो नोऽस्मदीयं यज्ञमुपेत्य जुपाणाः प्रीतिपूर्वकं सेवमानास्तिष्ठन्तु ।

अथ वपाया याज्यामाह—

ते सूनवो अदितेः पीवसामिषम् ।
घृतं पिन्वत्प्रतिहर्यन्नृतेजाः । प्र
यज्ञिया यजमानाय येमुरे ।
आदित्याः कामं पितुमन्तमस्मे, इति ।

ते प्रसिद्धा अदितेरदितिदेवतायाः सूनवः पुत्रा ऋतेजा यज्ञनिमित्तमु-
त्पन्नाः सन्तः पीवसां पीवराणामतिस्थूलानां हविषां मध्य इषमिष्यमाणमस्म-
दीयपुरोडाशरूपमन्नं पिन्वद्घृतं प्रीतिसाधनमाज्यं च प्रतिहर्यन्प्रत्येकं कामय-
न्ताम् । यज्ञिया यज्ञयोग्या आदित्या अस्मे मह्यं यजमानाय पितुमन्तमन्नवन्तं
काममभिलषितार्थं प्रयेमुरे दत्तवन्तः ।

अथ पुरोडाशस्य पुरोनुवाक्यामाह—

आ नः पुत्रा अदितेर्यान्तु यज्ञम् ।
आदित्यासः पथिभिर्देवयानैः (१) ।
अस्मे कामं दाशुषे सन्नमन्तः ।
पुरोडाशं घृतवन्तं जुपन्ताम्, इति ।

अदितेः पुत्रा आदित्यास आदित्यनामकां देवा देवयानैः पथिभिर्देवानां
योग्यैर्मार्गिणोऽस्मदीयं यज्ञं प्रत्यायान्तु । आगत्य च दाशुषे हविर्दत्तवन्तेऽस्मे
मह्यं यजमानाय काममभिलषितार्थं सन्नमन्तः प्रापयन्तो घृतवन्तं बहुलघृत-
युक्तं पुरोडाशं जुपन्ताम् ।

अथ पुरोडाशस्य याज्यामाह—

स्कभायत् निर्ऋतिश्च सेधतामंतिम् । प्र रश्मि-
भिर्यतमाना अमृधाः । आदित्याः कामं प्रयतां

वपट्कृतिम् । जुषध्वं नो हव्यदातिं यजत्राः, इति ।

हे आदित्या हे काम यूय सर्वे निर्ऋतिं राक्षसजातिं बाधिका देवताना
स्वभायत स्तब्धा मुरुत । अस्मद्भाधसामर्ध्यरहिता कुरुतेत्यर्थः । अमतिम
स्मदीय बुद्धिमान्त्र सेधत प्रतिषेधत निवारयतेत्यर्थः । कीदृशा आदित्या
रश्मिभिः स्वकीयैः प्रयतमाना अन्यकारनिवारणार्थमुद्योगं कुर्वन्तः । अमृत्रा
अमृदवोऽनिष्टनिवारणे तीक्ष्णा इत्यर्थः । तादृशा यूय प्रयता परिशुद्धा
हव्यदातिं हविर्दानकारणभूता नो वपट्कृतिमस्माभिः प्रयुक्तं वपट्कार जुष
ध्वम् । कीदृशा यूय यजत्रा यज्ञयोग्याः ।

अथ हविषः पुरोनुवाक्यामाह—

आदित्यान्काममवसे हुवेम । ये भूतानि जन-
यन्तो विचिख्युः । सीदन्तु पुत्रा अदितेरुप-
स्थम् । स्तीर्णं वहिर्वहिविरद्याय देवाः (२), इति ।

ये पूर्वोक्ता आदित्या देवा यश्च कामदेवस्तान्सर्वानवसेऽस्मद्रक्षार्थं हुवेमेह
कर्मण्याह्वयामः । ये देवा भूतानि जनयन्तः प्राणिजातान्युत्पादयन्तो विचि
ख्युर्विशेषेण ख्यातिं गताः । ते देवा अदितेः पुत्रा हविरद्याय हविर्भक्षणायो
पस्य समीपे स्थातु योग्य स्तीर्णं वेद्या मसारित वहिः सीदन्तु प्राप्नुवन्तु ।

अथ हविषो याज्यामाह—

स्तीर्णं वहिः सीदता यज्ञे अस्मिन् ।
ध्राजाः सेधन्तो अमतिं दुरेवाम् ।
अस्मभ्यं पुत्रा अदितेः प्रयसत ।
आदित्या कामं हविषो जुषाणाः, इति ।

हे आदित्या हे कामास्मिन्यज्ञे स्तीर्णं वेद्यामास्तीर्णं वहिः सीदत प्राप्नुत ।
कीदृशा ध्राजा गतिमन्तोऽमतिमस्मदीय बुद्धिमान्त्र दुरेवा दुर्गतिं च सेधन्तः
प्रतिषेधन्तस्तादृशा अदितेः पुत्रा यूय हविषो जुषाणा अस्मदीय हविः
सेवमाना अस्मभ्यं प्रयसताभीष्टं प्रयच्छत ।

अथ 'यो ब्रह्मवर्चसकामः स्यान्नस्मा एता मद्या आल्भेन । आग्नेयीं कृष्ण-

श्रीवीरसहितामैन्द्रीश्वेतां वार्हस्पत्याम्' इति । अत्राऽऽग्नेय्याः सूक्ते वपायाः पुरोनुवाक्यामाह—

अग्ने नय सुपथा राये अस्मान् । विश्वानि
देव वयुनानि विद्वान् । युयोध्यस्मज्जुहुराण-
मेनः । भूयिष्ठां ते नमर्त्तुं विधेम, इति ।

हेऽग्ने देव त्वं विश्वानि वयुनानि सर्वान्मार्गान्विद्वान्जानन्वर्तसे । अतोऽस्मान् राये धनप्राप्तये सुपथा नय शोभनेन कर्मानुष्ठानमार्गेण प्रापय । जुहुराणं, कुटिलं प्रतिबन्धकमेनः पापमस्मद्युयोध्यस्मत्तः पृथक्कुरु । ते तुभ्यं भूयिष्ठाम-तिवहुलां नमर्त्तुं नमस्कारयुक्तां वाचं विधेम कुर्याम् ।

अथ वपाया याज्यामाह—

प्र वंः शुक्राय भानवे भरध्वम् ।
हव्यं मतिं चाग्नेये सुपूतम् (३) ।
यो देव्यानि मानुषा जनूषि ।
अन्तर्विश्वानि विद्वाना जिगाति, इति ।

हे ऋत्विजो वो युष्माकमभीष्टसिद्ध्यर्थं शुक्राय निर्मलाय भानवे रश्मि-युक्तायाग्नेये सुपूतं सुष्ठु पूतं शुद्धमिदं हव्यं मतिं चाग्निध्यानार्थं प्रकर्षेण भरध्वं संपादयत । योऽग्निर्देव्यानि देवविषयाणि मानुषा मनुष्यविषयाणि जनूषि जन्मानि विद्वाना वेदनेन जिगाति प्राप्नोति । अभिज्ञः सन्देवान्मनुष्यांश्च जनयतीत्यर्थः । पुनरप्यन्तर्देवानां मनुष्याणां च मध्ये यान्यवान्तरजन्मानि यक्षगन्धर्वादीनि ब्राह्मणक्षत्रादीनि च तानि विश्वानि सर्वाणि जिगाति । तस्मा अग्रय इति पूर्वत्रान्वयः ।

अथ पुरोडासस्य पुरोनुवाक्यामाह—

अच्छा गिरीं मतयो देवयन्तीः ।
अग्निं यन्ति द्रविणं मिक्षमाणाः ।

सुसंदशं सुप्रतीकं स्वञ्चम् ।

हव्यवाहंमरतिं मानुषाणाम्, इति ।

गिरोऽस्मदीयाः स्तुतिरूपा वाचो मतयो ध्यानरूपा बुद्धयश्च देवयन्ती-
र्देवानिच्छन्त्यो द्रविणं भिक्षमाणा धनं याचमाना अग्रिमच्छाग्रिमभिमुखीकृत्य
यन्ति प्रवर्तन्ते । कीदृशमग्निं सुसंदशमत्यन्तं सुखेन द्रष्टुं शक्यम् । सुप्रतीकं
शोभनावयवोपेतम् । स्वञ्चं शोभनगतिम् । मानुषाणां यजमानानां हव्यवाहं
हविषो चोदारं मानुषैर्यद्द्रविर्दीयते तद्देवान्प्रति वहतीत्यर्थः । रतिरूपरमस्तद्र-
दितमरतिं निरन्तरं वहतीत्यर्थः ।

अथ पुरोडाशस्य याज्यामाह—

अग्ने त्वमस्मद्युषोध्यमीवाः । जर्न-
ग्नित्रा अभ्यमन्त कृष्टीः । पुनरस्म-
भ्यं सुविताय देव । क्षां विश्वे-
भिरजेरभिर्यजत्र (४), इति ।

हेऽग्ने त्वममीवा रोगजातीरस्मद्युषोध्यस्मत्तो वियोजय । या रोगजातयोऽ-
नग्नित्रा उदराग्नित्राणरहिता मन्दाग्निहेतव इत्यर्थः । तादृश्यो भूत्वा कृष्टी-
र्मनुष्यानभ्यमन्ताभितो वाधितवत्यस्तादृशीर्युयोधीति पूर्वत्रान्वयः । हे यजत्र
यजनीय देवाजरेभिर्जरेरानिवर्तकैर्बिभ्वेभिः सर्वैरौषधैः क्षां क्षयव्याधिं पुनर-
स्मभ्यं युषोध्यस्मत्तो वियोजय । किमर्थं सुविताय शोभनगमनाय नीरोगत्वेन
जीवनायेत्यर्थः ।

अथ हविषः पुरोनुवाक्यामाह—

अग्ने त्वं पारया नव्यो अस्मान् ।
स्वस्तिभिरति दुर्गाणि विश्वा । पृथ्वी
पृथ्वी बहुला न उर्वी । भवा
तोकाय तनयाय शं योः, इति ।

हेऽग्ने त्वं विश्वानि दुर्गाण्यति सर्वानुपद्रवानतिक्रम्य स्वस्तिभिः श्रेयोवि-
शेषैः फलैर्युक्तः सन्नस्मान्पारय कर्मणः समाप्तिं प्रापय । कीदृशस्त्वं नव्यः
सर्वदा नूतनो जरामरणरहित इत्यर्थः । नोऽस्माकं पूत्र निवासार्थं पुरी पृथ्वी
विस्तृता भवतु । उर्वी सस्यनिष्पत्त्यर्था भूमिश्च बहुलाऽत्यधिका भवतु । त्वं
च तौकाय पुत्राय तनयाय तत्पुत्राय च शं सुखहेतुर्योर्विःखवियोगहेतुश्च भव ।
अथ हविषो याज्यामाह—

प्र कारवो मनना वच्यमानाः । देवद्रीचीं
नयथ देवयन्तः । दक्षिणावाड्वाजिनी
प्राच्येति । हविर्भरन्त्यग्ने घृताची, इति ।

हे कारवः कर्मकर्तार ऋत्विजो यूयं वाच्यमाना मन्त्रपाठरूपं वचनं प्राप्तु-
वन्तो देवयन्तो देवानिच्छन्तो मनना मननीयामिमां यागक्रियां देवद्रीचीं
नयथ देवान्प्रति यथा गच्छति तथा प्रापयत । सा च यज्ञक्रिया दक्षिणां
ब्रह्मीति दक्षिणावाद् । वाजोऽन्नमस्या अस्तीति वाजिनी । प्रकृष्टं फलमश्नति
गच्छतीति प्राची । घृतमश्नति प्राप्नोतीति घृताची । अग्ने हविर्भरन्ती
सत्येति भवते ।

अथ 'संहितामैन्द्रीम्' इत्यस्य पशोः सूक्ते वषाया याज्यानुवाक्ययोः
प्रतीके दर्शयति—

इन्द्रं नरो युजे रथम्, इति ।

'इन्द्रं नरो नेमधिता' इति पुरोनुवाक्या । सा च 'इन्द्रं वो विश्वतस्परि'
इत्यत्र व्याख्याता । 'युजे रथं गवेषणम्' इति याज्या । सा च 'जुष्टो दमूनाः'
इत्यत्र व्याख्याता ।

अथ पुरोडाशस्य पुरोनुवाक्यामाह—

जगृभ्णा ते दक्षिणमिन्द्र हस्तम् ।
(५) वसूयवो वसुपते वसूनाम् ।
विद्या हि त्वा गोपतिः शूरु गोनाम् ।
अस्मभ्यं चित्रं वृषणं रथि दाः, इति ।

हे इन्द्र ते त्वदीयं दक्षिणहस्तं जगृभ्णा वयं गृहीतवन्तो हस्तं धृत्वा प्रार्थयाम इत्यर्थः । कीदृशा वयं वसूयवो धनेच्छावन्तः । वसूनां वसुपत इत्येतदिन्द्रस्य विशेषणम् । यानि वसूनि धनानि हिरण्यानि सन्ति तेषां मध्ये यानि श्रेष्ठानि मणिमुक्तादीनि तत्स्वामिन्नित्यर्थः । हे शूर शत्रूणामभिभवितस्त्वां गीनां गवां मध्ये गोपतिं मशस्तगोस्वामिनं हि यस्माद्द्वयं विन्न तस्माद्दस्मभ्यं चित्रं नानाविधं वृषणं कामाभिवर्षणक्षमं रपिं दा धनं देहि ।

अथ पुरोडाशस्य याज्यामाह—

तवेदं विश्वमभितः पशव्यम् । यत्पश्यसि
चक्षसा सूर्यस्य । गवामसि गोपतिरेकं
इन्द्र । भक्षीमहिं ते प्रयतस्य वस्वः, इति ।

हे इन्द्र सूर्यस्य चक्षसा प्रकाशेन यद्विश्वं पश्यसि, तदिदं विश्वमभितः सर्वतः पशव्यं पशुयुक्तं तवाधीनमिति शेषः । त्वमेक एव गवां मध्ये गोपतिरसि मशस्तगोस्वामी भवसि । प्रयतस्य प्रयतमानस्य ते तव वस्वो वसूनि धनानि भक्षीमन्नभूयासम् ।

अथ हविषः पुरोनुवाक्यामाह—

समिन्द्र णो मनसा नेपि गोभिः ।
सः सूरिभिर्मघवन्त्सः स्वस्त्या । सं
ब्रह्मणा देवकृतं यदस्ति (६) । सं
देवानां सुमत्या यज्ञियानाम्, इति ।

हे इन्द्र त्वं मनसा स्मरणमात्रेण नोऽस्मान्नोभिः सनेपि संयोजय । हे मघवन्सूरिभिर्विद्वद्भिः पुत्रैः संयोजय । स्वस्त्या क्षेमेण संयोजय । देवकृतं देवार्थं निष्पन्नं यन्मन्त्रजातमस्ति तेन ब्रह्मणा मन्त्रजातेन संयोजय । यज्ञियानां यज्ञार्हाणां देवानां सुमत्याऽनुग्रहवद्व्या संयोजय ।

अथ हविषो याज्यामाह—

आराच्छत्रुमर्षवायस्व दूरम् । उग्रो यः शम्बः
पुरुहूत तेन । अस्मे धेहि यवमद्भोम-

दिन्द्र । कृधी धियं जरित्रे वाजरत्नाम्, इति ।

हे पुरुहूत बहुभिर्यजमानैराहूवेन्द्र, उग्रः क्रूरो यः शस्वनामकोऽसुरोऽस्ति तेन सहितपारात्समीपे वर्तमानं शत्रुं दूरं यथा भवति तथाऽपवाधस्व । हे इन्द्र यवमधर्वैः मभूर्तरुपेतं गोमद्गृभिर्गोभिरुपेतं धनमस्मे धेद्यस्मासु स्थापय । जरित्रे जरणशीले मयि वाजरत्नामन्नेन रत्नैश्च संपूर्णा धियमनुग्रहवुर्दि कृधि कुरु ।

अथ 'श्वेतां वार्हस्पत्याम्' इत्यस्य पशोः सूक्ते वपाया याज्यानुवाक्ययोः प्रतीके दर्शयति—

आवेधसः स हि शुचिः, इति ।

'आवेधसं नीलपृष्ठम्' इति पुरोनुवाक्या । 'स हि शुचिः शतपत्रः' इति याज्या । एतदुभयं 'यज्ञो राये' इत्यत्र व्याख्यातम् ।

अथ पुरोडाशस्य पुरोनुवाक्यामाह—

बृहस्पतिः प्रथमं जायमानः । महो
ज्योतिषः परमे व्योमन् । सप्ता-
स्यंस्तुविजातो रवेण । वि सप्त-
रश्मिरधमत्तमांसि (७) , इति ।

योऽयं बृहस्पतिः सोऽपमितरेभ्यो देवेभ्यः प्रथमं पूर्वं जायमानः सन्परमे व्योमन्तुक्त्वा आकाशे स्वरूपे ज्योतिषो महोऽन्यदीयात्प्रकाशादत्यन्तं महान्यासवे । कीदृशो बृहस्पति रवेण वेदशास्त्ररूपेण शब्देन सप्तास्यः प्रसृतयुक्तः । अथवा सप्तसंख्याकान्यास्थानि ज्वालारूपाणि यस्याग्नेः सोऽयं सप्तास्यः । रवेण मन्त्रेण होमकाले हविः स्वीकर्तुं बद्धिरूपो भवतीत्यर्थः । तुवि-जातः सर्वेषां मध्ये बलयुक्तत्वेनोत्पन्नः । तादृशो बृहस्पतिः सप्तरश्मिरूपेण सप्तजिह्वात्मकरश्मियुक्तः संस्तमांसि व्यधमद्विनाशितवान् ।

अथ पुरोडाशस्य याज्यामाह—

बृहस्पतिः समजयदसूनि । महो ब्रजान्गो-
मंतो देव एषः । अपः सिर्पासन्त्सुव-

प्रतीतः । बृहस्पतिर्हन्त्यमित्रमैकैः, इति ।

अपं बृहस्पतिर्धसूनि धनानि समजयत्सम्यग्जितवान् । तथैप देवो गोमतो बहुभिर्गोभिर्युक्तान्महो महतः प्रौढान्प्रजान्गोगृहान्समजयत्सम्यग्जितवान् । तादृशो बृहस्पतिरपः सिपासन्टष्टिरूपं जलं दातुमिच्छन्मुचः स्वर्गमप्रतीतः प्रत्यावृत्तिराहित्येन मातः सर्वदा तत्र स्थित इत्यर्थः । स च बृहस्पतिरकैरस्मत्कृतेरर्चनेरमित्रं शत्रुं हन्ति ।

अथ हविषो याज्यानुवाक्ययोः प्रतीके दर्शयति—

बृहस्पते पर्येवा पित्रे, इति ।

‘बृहस्पते परिदीया रथेन’ इति पुरोनुवाक्या । ‘एवा पित्रे विश्वदेवाय’ इति याज्या । बृहस्पते परिदीया रथेनेत्यसौ ‘आशुः शिशानः’ इत्यत्र व्याख्याता । ‘एवा पित्रे विश्वदेवाय’ इत्यसौ ‘अग्नाविष्णु महि तद्राम्’ इत्यत्र व्याख्याता ।

अथ “ सारस्वतं मेपम् ” इत्यस्य पशोः सूक्ते पञ्चानामृचां प्रतीकानि दर्शयति—

आ नो दिवः पावीरवी । इमा जुह्वाना यस्ते
स्तनः । सरस्वत्यभि नो नेपि, इति ।

‘आ नो दिवो बृहतः’ इत्येषा वषायाः पुरोनुवाक्या । सा च ‘अग्नाविष्णु महि तद्राम्’ इत्यत्र व्याख्याता । ‘पावीरवी कन्या’ इत्येषा याज्या । सा च ‘आग्नेयं यज्ञमध्वरम्’ इत्यत्र व्याख्याता । ‘इमा जुह्वाना युष्मदा नमोभिः’ इत्येषा पुरोहाशस्य पुरोनुवाक्या । सा च ‘उत नः मिया’ इत्यत्र व्याख्याता । ‘यस्ते स्तनः शशयः’ इति याज्या । सा चारण्यकाण्डे प्रवर्ग्यमन्त्रेषु व्याख्यास्यते । ‘सरस्वत्यभि नो नेपि वस्यः’ इति हविषः पुरोनुवाक्या । सा च ‘जुष्टी नरः’ इत्यत्र व्याख्याता ।

अथ हविषो याज्यामाह—

इयं शुष्मेभिर्विमखा इवारुजत् । सानुं
गिरीणां तविपेभिर्हृमिभिः । पारा-

वदद्भीमवसे सुवृक्तिभिः । सरस्वती-

माविंवासेम धीतिभिः, (८) इति ॥

देवयानैर्देवाः सुपूतं यन्न हस्तमस्ति तमाहस्युर्मिभिर्देवं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टकेऽष्टमा-

ध्याये द्वितीयोऽनुवाकः ॥ २ ॥

इयं सरस्वती नदीरूपोर्मिभिः स्वकीयैस्तरङ्गैः स्वतीरावस्थितानां गिरीणां सानु मूलप्रदेशमरुजद्भ्रमकरोत् । तत्र दृष्टान्तः—विसखा इव यथा जलमव्ये विसानि खनितुं प्रवृत्तः पुरुष आपासमन्तरेणैवोन्मूलयत्येवमत्राप्यूर्मिस्पर्शमात्रेण पर्वतमूलानि विशीर्णानि भवन्ति । कीदृशीरूर्मिभिः शुष्पेभिः प्रवलैः । तविषेभिरतिस्थूलैः । वयं तु सरस्वतीं धीतिभिर्ध्यानविशेषैराविवासेम सर्वत आच्छादयामः । किमर्थम् । अवसे रक्षणार्थम् । कीदृशीं सरस्वतीं पारावदद्रीम् । अवदमवरतीरं पारं परतीरं च स्ववेगेन इन्तीति पारावदद्री ताम् । कीदृशीभिर्धीतिभिः सुवृक्तिभिः वृक्तिरन्यचिन्तावर्जनं सुप्त वृक्तिर्यासु ध्यानक्रियासु ताः सुवृक्तयस्ताभिरनन्यचिन्तारहितैर्ध्यानविशेषैर्निरन्तरं ध्यायाम इत्यर्थः ।

अत्र विनियोगसंग्रहः—

ते शुक्रेति वर्षायां स्यादाग्नेय्यामन्न इत्यथ ।

इन्द्रमैन्द्र्यां तथाऽऽवेधसं श्वेतायामुदीरितम् ॥

आ नो मेप्यां द्वितीयेऽस्मिन्सूक्तपञ्चमीरितम् ॥ १ ॥

इति श्रीमत्सायणाचार्यविरचिते माघवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणमव्ये द्वितीयकाण्डेऽष्टमप्रपाठके द्वितीयोऽनुवाकः ॥ २ ॥

अथाष्टमे द्वितीयोऽनुवाकः ।

द्वितीये वशादीनां पशूनां सूक्तान्यभिहितानि । तृतीये सौम्यादीनां सूक्तान्युन्यन्ते । तत्र “आग्नेयं कृष्णग्रीवमालभेत सौम्यं वष्टुं ज्योगामयावी” इत्येतस्य पशोः सूक्ते वषायाः पुरोनवावयामाह—

सोमो धेनुश्च सोमो अर्वन्तमाशुम् । सोमो

वीरं कर्मण्यं ददातु । सादन्यं विद्ध्यस्त्वं सभे-
यम् । पितुःश्रवणं यो ददाशदस्मै, इति ।

योऽयं सोमो देवः सोऽयमस्मै यजमानाय धेनुं ददातु । तथा स सोम आशुं शीघ्रगामिनमर्वन्तमश्वं ददातु । तथा स सोमः कर्मण्यं श्रौतस्मार्तकर्म-योग्यं वीरं पुत्रं ददातु । कीदृशं वीरं सदनं गृहं तत्र साधुः सादन्यस्तं गृह-निर्वाहकामित्यर्थः । विदधे यज्ञे कुशलं विद्ध्यम् । सभायां साधुः सभेयस्तं सभेयम् । स्वकीयस्य पितुः श्रवणं कीर्तिः संपाद्यते येन सोऽयं पितुःश्रवण-स्तम् । यो यजमानः सोमाय देवाय ददाशच्चरुपुरोडाशादिकं ददात्यस्मै यज-मानायेति पूर्वत्रान्वयः ।

अथ वषाया याज्यायाः पुरोडाशस्य पुरोनुवाक्यायाश्च प्रतीके दर्शयति—

अपाढं युत्सु त्वस् सोम क्रतुभिः, इति ।

“अपाढं युत्सु पृतनासु” इति वषाया याज्या । “त्वस् सोम क्रतुभिः” इति पुरोडाशस्य पुरोनुवाक्या । एतच्चोभयं “जुष्टी नरः” इत्यत्र व्याख्यातम् ।

अथ पुरोडाशस्य याज्यायाः प्रतीकं दर्शयति—

या ते धामानि हविषा यजन्ति, इति ।

सा च “अग्नेरातिथ्यमसि” इत्यत्र व्याख्याता ।

अथ हविषः पुरोनुवाक्यामाह—

त्वमिमा ओषधीः सोम विश्वाः । त्वमपो
अजनयस्त्वं गाः । त्वमातंतन्थोर्विन्तरिक्षम् ।
त्वं ज्योतिषा वितमो ववर्थ (१), इति ।

हे सोम त्वं विश्वाः सर्वा इमा ओषधीरजनय उत्पादितवानसि । तथा त्वमपो जलान्यजनयः । तथा त्वं गा गवादिपशून्जनयः । तथा त्वमुरु विस्तीर्णमन्तरिक्षमातंतन्थ विस्तारितवानसि । तथा त्वं ज्योतिषा तेजसा तमोऽन्धकारं ववर्थ निवारितवानसि ।

अथ हविषो याज्यामाह—

या ते धामानि दिवि या पृथिव्याम् । या पर्व-

तेष्वोपधीष्वप्सु । तेभिर्नो विश्वैः सुमना जहे-
डन् । राजन्त्सोमं प्रति हव्या गृभाय, इति ।

हे सोम राजंस्ते तव दुलोके या धामानि यानि स्थानानि सन्ति तथा पृथिव्यां यानि सन्ति पर्वतेष्वोपधीष्वप्सु यानि सन्ति सुमना अस्माभिः सह सोमनस्ययुक्तस्त्वं तेभिर्विश्वैस्तैः सर्वैः स्थानैर्युक्तो नोऽस्मान्प्रति हेडन्क्रोधमकुर्वन्हव्या प्रतिगृभाय हवींषि प्रतिगृहाण ।

अथ 'वैष्णवं वामनमालभेत स्पर्धमानः' इत्यस्य पशोः सूक्ते प्रतीकत्रयं दर्शयति—

विष्णोर्नु कं तदस्य प्रियम् । प्र तद्विष्णुः, इति ।

“विष्णोर्नु कं वीर्याणि” इति वपायाः पुरोनुवाक्या । सेयं “युञ्जते मनः” इत्यत्र व्याख्याता । “तदस्य प्रियमभि पाथो अश्याम्” इति वपाया याज्या । सेयम् “उत नः प्रिया” इत्यत्र व्याख्याता । “प्र तद्विष्णुस्तवते” इति पुरोडाशस्य पुरोनुवाक्या । सेयं “जुष्टी नरः” इत्यत्र व्याख्याता ।

अथ पुरोडाशस्य याज्यामाह—

परो मात्रया तनुवा वृधान । न ते महि-
त्वमन्वश्नुवन्ति । उमे ते विद्म रजसी पृथिव्या
विष्णो देव त्वम् । परमस्य वित्से (२), इति ।

हे विष्णो देव मात्रया कृत्स्नं जगन्मातुं प्रवृत्तया तनुवा त्रिविक्रमावतार-
रूपया भूर्त्या वृधान हे वर्धमान पर उत्कृष्टोऽसि । ते त्वदीयं महित्वं महिमानं नान्वश्नुवन्ति केऽपि समर्था अनुगन्तुं न क्षमन्ते । ते तव लोकान्मातुं प्रवृत्तस्य पृथिव्या आरभ्योभे रजसी द्वे रज्जनस्थाने पृथिव्यन्तरिक्षमित्येते त्वदीयपदे इति वयं विद्मः । त्वं पुनः परमस्योत्कृष्टस्य तृतीयस्य पदस्य स्थानं वित्से जानासि ।

अथ हविषो याज्यानुवाक्ययोः प्रतीके दर्शयति—

विचक्रमे त्रिदेवः, इति ।

‘विचक्रमे पृथिवीमेपः’ इति पुरोनुवाक्या । “त्रिदेवः पृथिवीमेपः” इति याज्या । एतद्योभयं “जुष्टी नरः” इत्यत्र व्याख्यातम् ।

अथ “ इन्द्राय मन्युमते मनस्वते ललामं प्रागृङ्गमालभेत ” इत्यस्य पशोः सूक्ते प्रतीकत्रयं दर्शयति—

जा ते महो यो जात एव । अभि गोत्राणि, इति ।

“ आ ते मह इन्द्र ” इति वषायाः पुरोनुवाक्या । “ यो जात एव प्रथमो मनस्वान् ” इति याज्या । एतच्चोभयमन्वहमासा इत्यत्र व्याख्या-
तम् । “ अभि गोत्राणि सहसा गाहमानः ” इति पुरोडाशस्य पुरोनुवाक्या ।
सा च “ आशुः शिशानः ” इत्यत्र व्याख्याता ।

अथ पुरोडाशस्य याज्यामाह—

आभिः स्पृष्टो मिथतीररिपण्यन् । अमित्रस्य
व्यथया मन्युमिन्द्र । आभिर्विश्वा अभियुजो
विपूचीः । आर्याय विशोऽवतारिर्दासीः, इति ।

हे इन्द्र, अमित्रस्यास्मद्दरिणो मन्युं क्रोधं व्यथय व्यथितं निष्फलं कुरु ।
अस्मासु क्रुद्धः शत्रुर्यदाऽस्मान्दन्तुं न क्षमते तदा तदीयः क्रोधो निष्फलो
भवेत्तथा त्वं कुर्वित्यर्थः । किं कुर्वन्स्पृष्टः शत्रूणां स्पर्धमाना अस्मदीयाः सेना
मिथतीस्त्वां प्रत्यभयं याचमाना आभिरस्मदीयाभिः स्तुतिभररिपण्यन्निहि-
सिताः कुर्वन् । अस्मदीयस्तुतिभिस्तुष्टस्त्वमस्मदीयाः सेना यथा न हिंसिता
भवन्ति तथा कुर्वित्यर्थः । किंच विश्वाः परकीयाः सर्वाः सेना अभियुजोऽ-
स्मद्ब्रह्मभिलक्ष्य प्रयज्यमाना विपूचीर्नागागतीर्दासीरूपक्षयं प्राप्ता विशाः सर्वाः
प्रजा अभितुष्टः सन्नरतारीर्विनाशय । यथाऽस्मदीयस्तुत्या तुष्टं त्वां प्रत्य-
भयं याचमानानामस्मत्सेनानां न हिंसां कृतवानसि तथैवास्मदीयस्तुत्या तुष्टः
सन्परकीयसेना विनाशयेत्यर्थः ।

अथ दृविषः पुरोनुवारयामाह—

जयश् शृण्वे जयं जयं नुत व्रन् । जयमुत्त प्रकृ-
णुते युधा गाः । यदा सत्यं कृणुते मन्युमिन्द्रः
(३) । विश्वं दृष्टं भयत एजदस्माव, इति ।

अयमिन्द्रोऽथ कदाचिज्जयन्वर्तते । उतायवा घ्नन्वर्तत इत्यहं शृण्वे । अय-
मर्थः—यदा यदेन्द्रस्य वार्ता शृणोमि तदा तदा जयतीति वा वैरिणं हन्तीति
वा शृणोमि । उतापि चायमिन्द्रो युधा युद्धेन गाः परकीयाः प्रकृणुते प्रकर्षेण
स्वाधीनाः करोति । किंच यदाऽयमिन्द्रः स्वकीयं मनुं सत्यमवश्यंभाविनं
कृणुते करोति तदानो हृदं क्वचिदेवावस्थितं स्थावरमेजत्कम्पमानं जङ्गमं च
विश्वं सर्वं जगदस्मादिन्द्राद्भयते रिभेति । अयमर्थः—परिहासार्थो यः कोप-
स्तमन्तरेण यदा हृदयपूर्वकं कोपं करोति तदा सर्वं जगद्विभेतीति ।

अथ हविषो याज्यामाह—

अनु स्वधामक्षरन्नापो अस्य । अवर्धत मध्य
जा नाव्यानाम् । सघ्रीचीनेन मनसा तमिन्द्र
ओजिष्ठेन । हन्मनाऽहन्नभिधून् , इति ।

अस्येन्द्रस्य स्वधां हविलक्षणमन्वापो वृष्टिलक्षणा अक्षरन्त्वन्ति । नाव्यानां
नावा तरणीयानां नदीनां मध्य आऽवर्धत जलं सर्वतोऽभिवृद्धमभूत् । अय-
मिन्द्र ओजिष्ठेनात्यन्तवलयुक्तेन सघ्रीचीनेन सह वर्तमानेन मनसा युक्तस्तं
प्रसिद्धं मेघमभिधून्प्रतिदिनं हन्मना हननसाधनेन स्वायुधेन वज्रेणाहंस्ताड-
यति । अयमर्थः—यदाऽयं स्वेच्छया मेवं भिनत्ति तदा वृष्ट्या नदीपूरणक्षमं
जलं वर्धत इति ।

अथ “ इन्द्राय मरुत्वते पृथिसवयमालभेत ” इत्यस्य पशोः सूक्ते वपायाः
पुरोनुवाक्यामाह—

मरुत्वन्तं वृषभं वावृधानम् । अकवारिं
दिव्यं शासमिन्द्रम् । विश्वासाहमवसे नूत-
नाय । उग्रं संहोदामिह तं हुवेम, इति ।

इह कर्मणि तमिन्द्रं हुवेमाऽऽह्वयामः । किमर्थं नूतनायावसेऽन्यैरकृतपूर्वाय
रक्षणाय । कीदृशमिन्द्रं मरुत्वन्तं मरुद्भिः संयुतम् । वृषभं कामानां वषितारम् ।
वावृधानमतिशयेन वर्धमानम् । अकवारिमरुत्सितारिम् । कुत्सितेनातिस्वल्पेन
वैरिणा सह स्पर्धा लज्जायै भवति । दिव्यं दिवि भवम् । शासं शासितारं
विश्वासाहं विश्वस्याभिभवितारम् । उग्रमनभिभवनीयम् । संहोदां वल्गदम् ।

अथ वषाया याज्यामाह—

जनिष्ठा उग्रः सहसे तुरायं (४) । मन्द्र
ओजिष्ठो बहुलाभिमानः । अर्धनिन्द्रं मरुत-
श्चिदत्र । माता यद्दीरं दधनद्वनिष्ठा, इति ।

हे इन्द्र त्वमुग्रः परैरमृष्ट्यो जनिष्ठ उत्पन्नोऽसि । किमर्थं सहसे वैरिव-
लस्य तुराय हिंसार्थम् । कीदृश इन्द्रो मन्द्रो हर्षयुक्तः । ओजिष्ठो बलवत्तरः ।
बहुलाभिमानः मभूताहंकारः । मरुतश्चिन्मरुतोऽपि बलकर्मणि वृत्रवधाधिक
इन्द्रमवर्धन्वर्धितवन्तः । किंच धनिष्ठाऽतिशयेन धनवती माताऽदितिरूपा
यद्दीरं यमिन्द्रं शूरं दधनद्वारितवती तमिन्द्रमवर्धन्वित्यन्वयः ।

अथ पुरोडाशस्य पुरोनुवाक्यामाह—

क्व स्या वो मरुतः स्वधाऽऽसीत् । यन्मा-
मेकं समधत्ताहिहत्ये । अहं ह्युग्रस्तंविप-
स्तुविष्मान् । विश्वस्य शत्रोरनमं वधसैः, इति ।

इन्द्रस्य मरुतां च परस्परसंवादोऽयम् । अहिनामकस्यासुरस्य वधे मरुत
इन्द्रस्य साहाय्यमकृत्वा पलायिता अतस्तान्मतीन्द्रः क्षुपित एवं ब्रवीति । हे
मरुतो यद्यस्मात्कारणादहिहत्येऽहिनामकशत्रोर्वधे मामेकमेव यूयं समधत्त संयो-
जितवन्तस्तदानीं वो युष्माकं स्वधा साऽन्ननिमित्ता शक्तिः काऽऽसीत्कुत्र
गता । अथवा किं मे युष्माभिः, अहं ह्युग्रोऽहमेवातितीव्रस्तविपो महास्तु-
विष्मान्बलवांस्तादृशः सन्विश्वस्य सर्वस्यापि शत्रोर्वधस्तैर्वधवन्धनैरनमं वशी-
करणे शक्तोऽस्मि ।

अथ पुरोडाशस्य याज्यामाह—

वृत्रस्य त्वा श्वसथादीपमाणाः । विश्वे देवा
अजहुर्ये सखायः । मरुद्विरिन्द्र सख्यं ते अस्तु
(५) । अथेमा विश्वाः पृतना जयासि, इति ।

पुरा वृत्रवधार्थमिन्द्रः सर्वेषां देवानां स(सा)हाय(य्य)मपेक्षमाणस्तैः सह
युदार्यमागतः । तदा सर्वे देवा एत्रस्य श्वासमाप्रेण निराकृताः रान्तो गताः ।

मरुतस्तु पलायनमकृत्वेन्द्रस्य सख्यमाचरन् । सोऽयं वृत्तान्तो बह्वृचब्राह्मण-
स्योऽस्मिन्मन्त्रे सूच्यते । तमेतत्पर्यमिन्द्रं संबोध्य होता कथयति । हे इन्द्र विश्वे
सर्वे देवा वृत्रस्य श्वसथात्तदुच्छ्वासादीपमाणाः पलायमानाः सन्तस्त्वामजहुः
परित्यक्तवन्तः । ये तु सखायो मरुतो न पलायन्ते तैर्यद्विन्द्रिः सख्यं तवास्तु ।
अथानन्तरमिमा विश्वाः सर्वाः पृतनाः सेना जयासि जेष्यसि ।

अथ हविषः पुरोनुवाक्यामाह—

वर्धां वृत्रं मरुत इन्द्रियेण । स्वेन भामेन
तविपो बभूवान् । अहमेता मनवे विश्व-
श्वन्द्राः । सुगा अपश्वंकर वज्रवाहुः, इति ।

हे मरुत इन्द्रोऽहं स्वेनेन्द्रियेण हस्तेन स्वेन भामेन स्वकीयेन कोपेन वृत्रं
वर्धामवधिपम् । अतस्तविपो बभूवान्महानभवम् । इन्द्रो महानित्येवं लोके
कीर्तिर्जातेत्यर्थः । अहमिन्द्रो वज्रवाहुः सन्निश्वश्वन्द्राः सर्वस्य जगत आहाद-
कराः सुगाः सुखेन गन्तुं भासुं शक्या एता दृश्यमाना वृष्टिलक्षणा अपो मनवे
मनुष्यार्थं चकर कृतवानस्मि । सर्वस्य लोकस्पानिष्टनिवारणाय वृत्रं हृत्वेष्टमा-
सये वृष्टिमुत्पादितवानस्मीत्यर्थः ।

अथ हविषो याज्यामाह—

स यो वृषा वृष्णिंयेभिः समोकाः । महो दिवः
पृथिव्याश्च सम्राट् । सतीनसत्त्वा हव्यो
भरेषु । मरुत्वान्नो भवत्विन्द्रं ऊती, इति ।

य इन्द्रो वृषत्वादिगुणकः स इन्द्रो नोऽस्मान्प्रति मरुत्वान्मरुद्विर्युक्त ऊती
रक्षणहेतुर्भवतु । के ते गुणा इति तेऽभिधीयन्ते—वृषा कामानां वर्षयिता ।
वृष्णिपश्वब्दो बलनामसु पठितः । वृष्णियैर्वलैः समोकाः संयुक्तः । महो
महत्वा दिवः पृथिव्याश्च सम्राट्स्वामी सन्सम्पग्राजमानः । सतीनशब्दो
जलनामसु पठितः । सतीनसत्त्वा वृष्ट्यात्मकजलपदः । ध्रियन्ते संपाद्यन्ते
हवींषि येषु यागेष्विति भरा यागास्तेषु हव्य आह्वानार्हः ।

अथ “इन्द्राय वृत्रतुरे ललामं प्राशृङ्गमालभेत” इत्यस्य पशोः सूक्ते वपायाः पुरोनुवाक्यामाह—

इन्द्रो वृत्रमंतरद्दृत्रतूर्ये (६) ।

अनाधृष्यो मघवा शूर इन्द्रः ।

अन्वेनं विशो अमदन्त पूर्वीः ।

अयं राजा जगतश्चर्षणीनाम्, इति ।

अयमिन्द्रो वृत्रतूर्ये वृत्रवधनिमित्ते युद्धे वृत्रमतरद्विनाशितवान् । स इन्द्रोऽनाधृष्यः केनापि तिरस्कर्तुमशक्यः । मघवा धनवान् । शूरो विक्रमयुक्तः । पूर्वीः पूर्वकालीना विशः प्रजा एनमिन्द्रमन्वमदन्त वृत्रवधेनेन्द्रे हृष्टे सति प्रजा अपि हृष्टवत्यः । अयमिन्द्रश्चर्षणीनां मनुष्याणां कृत्स्नस्य जगतश्च राजा भूत्वा वर्तते ।

अथ वपाया याज्यामाह—

• स एव वीरः स उ वीर्यावान् । स एक-
राजो जगतः परस्पाः । यदा वृत्रमंतरच्छूर
इन्द्रः । अथाभवदमिताऽभिक्रतूनाम्, इति ।

योऽयमिन्द्रः स एव वीरो युद्धेषु शूरः । स उ वीर्यावान्स एवोत्साहयुक्तः । स एकराजः कृत्स्नस्य जगत एक एव राजा । परस्पा अतिशयेन पाता । सोऽयं शूर इन्द्रो यदा वृत्रमतरद्विनाशितवानथानन्तरमभिक्रतूनामभिप्राप्त-विरोधाचरणलक्षणकर्मणां दमिता दमनहेतुरभवत् ।

अथ पुरोडाशस्य पुरोनुवाक्यामाह—

इन्द्रो यज्ञं वर्धयन्विश्ववेदाः । पुरोडाशस्य
जुपताः हविर्नः । वृत्रं तीर्त्वा दानवं वज्रवाहुः
(७) दिशोऽदृष्टदृष्टहिता दृष्टं हणेन, इति ।

विश्ववेदाः सर्वशोऽयमिन्द्रो यज्ञमस्पदीयं वर्धयन्नोऽस्पदीयस्य पुरोडाशस्य सारांशं हविर्जुपताम् । वज्रवाहुरयं वृत्रान्तं दानवं तीर्त्वा हत्वा हंरणेन

दृढीकरणसाधनेन दृढिता दृढीकर्तुमुद्यतः सन्दिशोऽदृढवृत्रकृतोपद्रवेण प्र-
लितानां सर्वदिग्भर्तिमजानां स्वैर्यं कृतवानित्यर्थः ।

अथ पुरोडाशस्य याज्यामाह—

इमं यज्ञं वर्धयन्विश्ववेदाः । पुरोडाशं
प्रतिगृभ्णात्विन्द्रः । यदा वृत्रमतरच्छूर
इन्द्रः । अथेकराजो अभवज्जनानाम्, इति ।

स्पष्टोऽर्थः ।

अथ हविषः पुरोनुवाक्यामाह—

इन्द्रो देवाञ्छम्बरहृत्य आवत् । इन्द्रो देवा-
नामभवत्पुरोगाः । इन्द्रो यज्ञे हविषा वावृ-
धानः । वृत्रतूर्णो अभयः शर्म यस्सत्, इति ।

शम्बरहृत्ये शम्बरारूपस्यासुरस्य हृत्ये वधे निष्पन्ने सति स इन्द्रो देवा-
नावद्रक्षितवान् । स चेन्द्रो देवानां मध्ये पुरोगा मुख्योऽभवत् । इन्द्रोऽस्मिन्पक्षे
हविषा वावृधानोऽतिशयेन वर्धते । वृत्रतूर्णप्रघाती स इन्द्रो नोऽस्मभ्यमभयं
भयरहितं शर्म सुखं यंसद्यच्छतु ।

अथ हविषो याज्यामाह—

यः सप्त सिन्धूस्सदधात्पृथिव्याम् । यः सप्त
लोकानकृणोद्विशश्व । इन्द्रो हविष्मान्त्सर्गणो
मरुद्भिः । वृत्रतूर्णो यज्ञमिहोर्पयासत् (८), इति ॥

वर्धं वित्त इन्द्रस्तु रायास्तु वृत्रतूर्णे वज्रबाहुः पृथिव्यां त्रीणि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टकेऽष्टमा-
ध्याये तृतीयोऽनुवाकः ॥ ३ ॥

योऽपमिन्द्रः पृथिव्यां सप्त सिन्धून्समुद्रानदधात्स्यापितवान् । य इन्द्रः
सप्त लोकान्भूरादीन्दिशथाकृणोत्कृतवान् । मरुद्भिर्देवैर्युक्तत्वेन सगणो

गणसहित इन्द्रो हविष्मान्हविर्युक्तोऽभूत् । वृत्रतूर्वत्रयाती स इन्द्र इह लोके
नोऽस्मदीयं यज्ञमुपयासदुपागच्छतु ।

अत्र विनियोगसंग्रहः—

सोमो धेनुमिति प्रोक्तं सौम्ये विष्णोर्नु वामने ।

आ ते महो य ऐन्द्रे स्यान्मरुत्वस्यैन्द्रके मरुत् ।

इन्द्रो वृत्रतुरैन्द्रे स्याद्वाणितं सूक्तपञ्चकम् ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये द्वितीयकाण्डेऽष्टमे प्रपाठके तृतीयोऽनुवाकः ॥ ३ ॥

अथाष्टमे चतुर्थोऽनुवाकः ।

दृतीये सौम्यादिपशुसूक्तान्यभिहितानि । चतुर्थे त्वभिमातिहेन्द्रादिपशुसू-
क्तान्युच्यन्ते । तत्र “इन्द्रायाभिमातित्रे ललामं प्राशृङ्गमालभेत” इत्यस्य
पशोः सूक्ते वपायाः पुरोनुवाक्यामाह—

इन्द्रस्तरंस्वानभिमातिहोग्रः । हिरण्यवा-

शीरिपिरः सुवर्पाः । तस्य वयं सुमतौ

यज्ञिर्यस्य । अपि भद्रे सौमनसे स्याम, इति ।

योऽयमिन्द्रोऽस्ति यज्ञिर्यस्य यज्ञार्हत्य तस्येन्द्रस्य सुमतावनुग्रहबुद्धौ वयं
स्याम तिष्ठेम । कीदृश इन्द्रस्तरस्त्वांस्तरो जवस्तद्दान् । अभिमातिहा शशुघ्राती ।
उग्रः शशुषु क्रूरः । वाशीति वाङ्नाम । हिरण्यं वाइयो वाचि यस्यासौ हिरण्य-
वाशीः । अस्मै शतमस्मै सहस्रमित्येवं सर्वदा धनदानं वक्तीत्यर्थः । इपिर
एषणीयः । सुवर्पाः स्वर्गप्रदः । तादृशस्यानुग्रहे स्थित्वा भद्रे कल्याणे सौमन-
सेऽपि चित्तसमाधानरूपे सुखेऽपि स्याम तिष्ठेम ।

अथ वपाया याज्यामाह—

हिरण्यवर्णो अभयं कृणोतु । अभिमा-

तिहेन्द्रः पृतनासु जिष्णुः । स

नः शर्मं त्रिवरूथं वियंसव ।

यूयं पात स्वस्तिभिः सदा नः, इति ।

अयमिन्द्रोऽस्माकमभयं कृणोतु करोतु । कीदृशो हिरण्यवर्णः सर्वाभरणभू-
पितृत्वेन हिरण्यसदृशवर्णोपेतः । अभिमातिहा शत्रुघाती । पृतनासु परकीय-
सेनासु जिष्णुर्जयशीलः । स तादृश इन्द्रो नोऽस्मभ्यं त्रिवरूथं त्रिभूमिकं शर्म
गृहं वियंसद्विशेषेण पच्छतु । हे इन्द्र यस्त्वं ये च त्वत्सेवकास्ते सर्वे यूयं
नोऽस्यान्स्वस्तिभिः शर्मैः सदा पात ।

अथ पुरोडाशस्य पुरोनुवाक्यामाह—

इन्द्रं स्तुहि वज्रिणं स्तोमपृष्ठम् ।

पुरोडाशस्य जुषतां हविर्नः (१) ।

हत्वाऽभिमातीः पृतनाः सहस्वान् ।

अथाभयं कृणुहि विश्वतो नः, इति ।

हे वाग्निद्रियेममिन्द्रं स्तुहि । कीदृशं वज्रिणं वज्रयुक्तम् । स्तोमपृष्ठं स्तोमैः
साध्यानि पृष्ठस्तोत्राणि यस्यासौ स्तोमपृष्ठस्तम् । स चेन्द्रो नोऽस्मदीयस्य
पुरोडाशस्य सारभूतं हविर्जुषताम् । सहस्वान्वलवानिन्द्रोऽभिमातीः पृतना
वैरिसेनाः सर्वा हत्वाऽथानन्तरं नोऽस्माकं विश्वतः सर्वस्मादभयं कृणुहि कुरु ।

पुरोडाशस्य याज्यामाह—

स्तुहि शूरं वज्रिणमप्रतीतम् । अभिमातिहनं

पुरुहूतमिन्द्रम् । य एक इच्छतर्पतिर्जनेषु ।

तस्मा इन्द्राय हविराजुहोत , इति ।

अप्रतिकूलत्वेन प्राप्तमप्रतीतं शूरादिशब्दैर्विशेषितमिन्द्रं हे वाग्निन्द्रिय स्तुहि ।
योऽयमिन्द्र एक इदेक एव जनेषु सर्वेषु मध्ये शतपतिः शतसंख्याकानां
देवानां स्वामी तस्मा इन्द्राय हे ऋत्विजो हविराजुहोत सर्वतो हुतं कुरुत ।

अथ हविषः पुरोनुवाक्यामाह—

इन्द्रो देवानामधिपाः पुरोहितः । दिशां

पतिरभवद्वाजिनीवान् । अभिमातिहा
तविपस्तुविष्मान् । अस्मभ्यं चित्रं
वृषणं रथं दाव (२), इति ।

अयमिन्द्रः सर्वेषां देवानामधिपाः स्वामी सन्पुरोहितो मुखत एव हित-
कारी दिशां प्राच्यादीनां पतिः पालको वाजिनीवानन्नसमूहयुक्तोऽभवत् ।
अभिमातिहा शत्रुघाती । तविपो महान् । तुविष्मान्वलवान् । तादृश इन्द्रोऽ-
स्मभ्यं चित्रं मणिमुक्तादिरूपेण नानाविधं वृषणं कामाभिवर्षणक्षमं रथं धनं
दाददातु ।

अथ हविषो याज्यामाह—

य इमे द्यावापृथिवी महित्वा । बले-
नादृहदभिमातिहेन्द्रः । स नो
हविः प्रतिगृभ्णातु रातये । देवानां
देवो निधिपा नो अव्याव, इति ।

अभिमातिहा शत्रुघाती य इन्द्रो महित्वा महता बलेनेमे द्यावापृथिव्याव-
दृहदृहदीकृतवान् । स इन्द्रो नोऽस्मभ्यं रातये धनदानाय हविः प्रतिगृभ्णातु
स्वी करोतु । देवानामपि देवः पूज्यः । निधिपाः शत्रुपक्षादिनिधीनां पालकः ।
इन्द्रो नोऽस्मानव्याद्रक्षतु ।

अथ “इन्द्राय वज्रिणे ललामं प्राशृद्रम्” इत्यस्य पशोः सूक्ते वषापुरो-
डाशविषयाणां याज्यानुवाच्यानां प्रतीकानि दर्शयति—

अनवस्ते रथं वृष्णे यत्ते ।
इन्द्रस्य नु वीर्याण्यहन्नहिम्, इति ।

‘अनवस्ते रथमन्वाय’ इति वषायाः पुरोनुवाच्या । ‘वृष्णे यत्ते वृषणो
अर्कम्’ इति याज्या । एतद्योभयम् ‘इन्द्रं वो विश्वतस्परि’ इत्यत्र व्याख्या-
तम् । ‘इन्द्रस्य नु वीर्याणि मत्रोचम्’ इति पुरोडाशस्य पुरोनुवाच्या । ‘अह-

ब्रह्मिन्वपः' इति याज्या । एतद्योभयम् ' आ नो भर भगमिन्द्र ' इत्यत्र व्याख्यातम् ।

अथ हविषः पुरोनुवाक्यामाह—

इन्द्रो यातोऽवसितस्य राजा । शमस्य च
शृङ्गिणो वज्रवाहुः । सेदु राजा क्षेति चर्षणी-
नाम् । अरान्न नेमिः परिता बभूव (३), इति ।

अयमिन्द्रो यातो गच्छतो जङ्गमस्यावसितस्य क्वचिदवस्थितस्य स्थावरस्य च राजा स्वामी । किंच वज्रवाहुः सेदु स एवेन्द्रः शमस्य शान्तियुक्तस्य महर्षिवर्गस्य शृङ्गिणः शृङ्गोपेतस्य गवादेरपि चर्षणीनां मनुष्याणामपि राजा भूत्वा क्षेति निवसति । तस्य दृष्टान्तः—अरान्न नेमिर्यथा रथचक्रस्य परितो वर्तमाना नेमिस्तत्र स्थितानराव्यामोति तथाऽयमिन्द्रः परिता बभूव परितस्तानि स्थावरजङ्गमादीनि प्राप्तवान् ।

अथ हविषो याज्यामाह—

अभि सिध्मो अजिगादस्य शत्रून् ।
वि तिग्मेन वृषभेणा पुरोऽभेत् ।
सं वज्रेणासृजद्वृत्रमिन्द्रैः । प्र
स्वां मतिर्मतिरच्छाशदानः, इति ।

अस्येन्द्रस्य सिध्मः कार्यसाधको वज्रः शत्रून्सर्वानभि सर्वतोऽजिगात्प्राप्तवान् हतवानित्यर्थः । तिग्मेन तीक्ष्णेन वृषभेण श्रेष्ठेन वज्रेण पुरः शत्रूणां पुराणि व्यभेद्विशेषेण भिन्नवान् । अयमिन्द्रो वज्रेण वृत्रं समसृजत्संसृष्टवान्संसर्गमात्रेण हतवानित्यर्थः । शाशदानः पुनः पुनर्वैरिणो विनाशयन्स्वां मतिं स्वकीयां बुद्धिं प्रातिरत्यर्केण वर्धितवान् ।

अथ " यो भ्रातृव्यवान्स्यात्स स्पर्धमानो वैष्णववरुणीं वशामालभेत् " इत्यस्य पशोः सूक्ते वपायाः पुरोनुवाक्यामाह—

विष्णुं देवं वरुणमृतये भगम् ।

मेदसा देवा वपया यजध्वम् ।
 ता नो यज्ञमार्गतं विश्वधेना ।
 प्रजावदस्मे द्रविणेह धत्तम्, इति ।

हे देवा दीप्यमाना ऋत्विजो भगं भजनीयं विष्णुं वरुणं च देवमूतयेऽस्म-
 द्रक्षणार्थं मेदसा मेदोयुक्तया वपया यजध्वं पूजयध्वम् । मेदःशब्देन वपायां
 लेपरूपो मांससार उच्यते । विष्णुवरुणश्रेत्येतां देवां विश्वधेना प्रकर्षेण प्रीण-
 यन्ती ता तौ युवां नोऽस्मदीयं यज्ञं प्रत्यागतमागच्छतम् । आगत्य चेह कर्मणि
 प्रजावत्पुत्रपौत्रादियुक्तं द्रविणा धनमस्मे धत्तमस्मान्संपादयतम् ।

अथ वपाया याज्यामाह—

मेदसा देवा वपया यजध्वम् ।
 विष्णुं च देवं वरुणं च रातिम् (४) ।
 ता नो जमीवा अपवार्यमानौ ।
 इमं यज्ञं जुषमाणावुपेतम्, इति ।

हे देवा ऋत्विजो रातिं फलस्य दातारं विष्णुं च वरुणं च देवं मेदोयु-
 क्तया वपया यजध्वं पूजयत । हे विष्णो वरुण ता तौ युवां नोऽस्माकमपीवा
 रोगानपवार्यमानाविमं यज्ञं सेवमानावुपेतं समीपमागच्छतम् ।

अथ पुरोडाशस्य पुरोनुवाक्यामाह—

विष्णुवरुणा युवमध्वराय नः ।
 विशे जनाय महि शर्म यच्छतम् ।
 दीर्घप्रयज्यू हविषा वृधाना ।
 ज्योतिपाऽरातीर्दहतं तमांसि, इति ।

हे विष्णुवरुणौ युवां नोऽस्मदीयायाध्वराय यज्ञाय विशे करमदाय प्रजायै
 जनाय पुत्रपौत्रादिरूपाय मनुष्याय महि शर्म महत्सुखं यच्छतम् । दीर्घमयज्यू

चिरं प्रकर्षेण यष्ट्व्यौ, हविषा वृधानाऽतिशयेन वर्धमानौ ज्योतिषा भवदीयेन तेजसाऽरातीः शत्रून्स्तमांस्यन्धकारांश्च दहतम् ।

अथ पुरोडाशस्य याज्यामाह—

ययोरोजसा स्कभिता रजांसि ।

वीर्येभिर्वीरतमा शविष्ठा । या

पत्येते अप्रतीता सहोभिः । विष्णूं

अग्नवरुणां पूर्वहृतौ (५), इति ।

ययोर्विष्णुवरुणयोरोजसा बलेन रजांसि रञ्जनात्मकानि पृथिव्यादिस्थानानि स्कभिता स्तम्भितानि दृढीकृतानीत्यर्थः । वीर्येभिस्तत्तद्युद्धगतैः पराक्रमैर्वीरतमाऽत्यन्तं शूरौ शविष्ठाऽतिशयेन बलवन्तौ यौ विष्णुवरुणौ सहोभिर्वलैरप्रतीतां प्रतिफूलरहितौ सन्तौ पत्येते ऐश्वर्यं प्राप्नुतः । तौ विष्णुवरुणश्रेत्येतां पूर्वहृतौ प्रथममाहृतौ युवामगन्नागच्छतम् ।

अथ हविषः पुरोनुवाक्यामाह—

विष्णुवरुणावभिः शस्तिपा वाम् ।

देवा यजन्त हविषा घृतेन ।

अपामीवां सेधतं रक्षसंश्च ।

अर्था धत्तं यजमानाय शं योः, इति ।

देवा ऋत्विजो हे विष्णुवरुणावभिः शस्तिपाऽपवादात्पातारौ वां युवां घृतेन हविषा घृतयुक्तेन पश्वद्गलक्षणेन हविषा यजन्त पूजयन्तु । अपामीवां रोगं रक्षसश्च रक्षांस्यप्यपसेधतं निराकुरुतम् । अधानन्तरं यजमानाय शमिष्टपास्तिनिमित्तं सुखं योरनिष्टविशोगं च धत्तं संपादयतम् ।

अथ हविषो याज्यामाह—

अहोमुचां वृषभा सुप्रतूर्ता । देवानां देव-

तमा शविष्ठा । विष्णुवरुणा प्रतिहर्यतं

नः । इदं नरा प्रयंतमूतये हविः, इति ।

हे विष्णुवरुणी नरा पुरुषश्रेष्ठी युवां नोऽस्माकमूतये रक्षणाय प्रयतं प्रक-
र्षेण समर्पितमिदं हविः प्रतिहर्यतं कामयतम् । कीदृशी युवामंहोमुचा पापान्मो-
चयितारौ । वृषभा श्रेष्ठी । सुमहूर्ती सुष्ठु वैरिणां हिंसकी । देवानां मध्ये देव-
तमाऽतिशयेन दीप्तिमन्तौ । शत्रिष्ठाऽतिशयेन शक्तिमन्तौ ।

अथ “द्यावापृथिव्यां धेनुमालभेत ज्योगपरुद्धः” इत्यस्य पशोः सूक्ते
वपायाः पुरोनुवाक्यामाह—

मही नु द्यावापृथिवी इह ज्येष्ठे ।

रुचा भवताश् शुचयंद्विरैकैः (६) ।

यस्तीं वरिष्ठे बृहती विमिन्वन् ।

नृबभ्योऽक्षा पंप्रथानेभिरेवैः, इति ।

द्यावापृथिवी देवते अर्कैरस्मदीयैरर्चनीयैस्तुष्टे सत्याविह भवतामस्मिन्क-
र्मणि तिष्ठताम् । कीदृश्यां द्यावापृथिव्यां मही महत्यां । नु मसिद्धे । रुचा
स्वकीयेन तेजसा ज्येष्ठे अत्यन्तप्रशस्ते । कीदृशैरैकैः शुचयद्विरस्मत्पापं शोष-
यद्भिः । यद्ये द्यावापृथिव्यां सीं फलसीमानं विमिन्वन्निश्चितवत्यां ते द्यावा-
पृथिव्याविति पूर्वप्रान्वयः । कीदृश्यां वरिष्ठे गुणैरत्यन्तश्रेष्ठे । बृहती स्वरूपेण
विस्तृते । पंप्रथानेभिरतिप्रथितैः मसिद्धैरेवैरागमनेर्बृहत्या ऋत्विचपुरुष-
सूक्तैर्भ्यो यजमानैर्भ्योऽक्षा मत्स्यसत्त्वेनावस्थिते पुनः पुनरागत्य भक्तजनानां
दृश्ये भवत इत्यर्थः ।

अथ वपाया याऽयामाह—

प्र पूर्वजे पितरा नव्यसीभिः । गीर्भिः कृणुध्वः

सदने ऋतस्य । जा नो द्यावापृथिवी

देव्येन । जनेन यातं महिं वां वरुधम्, इति ।

पूर्वजे गृह्यादाद्युत्पन्ने पितरा मातापितृस्थानीये द्यावापृथिव्यां नव्यसी-
भिरत्यन्तनूतनाभिर्गीर्भिः स्तुतिभिस्तुष्टे सत्यावृतस्य यज्ञस्य गंधन्विनी सदने
निशाताप द्वे स्थाने कृणुषं पुरताम् । मन्त्रन्दः सदनेविशेषणं मष्टष्टे स्थाने

इत्यर्थः । हे द्यावापृथिव्यौ दैव्येन दिवि भवेन जनेन सह वां युवयोः संवन्धि महि वरुथं प्रौढं यागगृहं प्रत्यायातमागच्छतम् ।

अथ पुरोडाशस्य पुरोलुवाक्यामाह—

स इत्स्वपा भुवनेष्वास । य इमे द्यावापृथिवी
जजानं । उर्वी गभीरे रजसी सुमेके ।
अवशो धीरः शच्या समैरत् (७), इति ।

यः प्रजापतिरिमे द्यावापृथिव्यौ जजानोत्पादयामास । स इत्स एव प्रजापतिर्भुवनेषु लोकेषु मध्ये स्वपा आस । अपःशब्दः कर्मवाची । शोभन्-व्यापारो वभूवेत्यर्थः । कीदृश्यौ द्यावापृथिव्यावुर्वी स्वरूपेण विस्तीर्णे । गभीरे गुणैर्गभीरे । रजसी रज्जनात्मिके । सुमेके सुनिर्माणे । अवशे कडप-पभरद्वाजादिगोत्ररुग्बंशरहिते सर्वेभ्यो महर्षिभ्यः पूर्वमुत्पन्नत्वान्नास्ति तयोः कश्चिद्वंशः । तादृश्यौ द्यावापृथिव्यौ धीरो धीमान्प्रजापतिः शच्या स्वकीयया शक्त्या समैरत्संयोजितवान् ।

अथ पुरोडाशस्य याज्यामाह—

भूरिं द्वे अचरन्ती चरन्तम् । पद्वन्तं गर्भम-
पदीं दधाते । नित्यं न सूनुं पित्रोरुपस्थे ।
तं पिपृतश्च रोदसी सत्यवाचम् , इति ।

द्वे द्यावापृथिव्यौ गर्भं सर्वमाणिरूपं दधाते धारयतः । कीदृश्यौ द्वे अचरन्ती काप्यविचरन्त्यौ स्थिरे इत्यर्थः । अत एवापदी पादरहिते न हि गमना-भावे पादयोरस्ति कश्चिदुपयोगः । कीदृशं गर्भं भूरिं देवतिर्यगादिरूपेण बहु-विधम् । चरन्तं जह्मत्वेन संचारयुक्तम् । अत्र एव पद्वन्तं पादयुक्तम् । तत्र दृष्टान्तः—पित्रोरुपस्थे मातापित्रोरुत्सङ्गे नित्यं न सूनुं पुत्रमिव सर्वदा वर्तमानम् । हे रोदसी द्यावापृथिव्यौ सत्यवाचमवितथवाग्युतं देवादिरूपं गर्भं पिपृतं पालयतम् ।

अथ हविषः पुरोलुवाक्यामाह—

इदं द्यावापृथिवी सत्यमस्तु । पितृमार्तर्यदि-

होपं॒त्रुवे वा॒म् । भू॒तं दे॒वाना॑म॒वमे॒ अवो॑भिः ।
विद्यामे॒षं वृ॒जनं॑ जी॒रदानु॑म् , इति ।

हे पितर्युलोक हे मातः पृथिवि वां युवामभिलक्ष्येह कर्मणि यद्वचनमहमुपत्रुवे हे द्यावापृथिव्याविदं मदीयं वचनं सत्यमस्तु । किं तद्वचनमिति तदुच्यते—
अवोभिरस्मदीयरक्षणैः सह देवानां सर्वेषामवमे भूतं युवां रक्षके भवतम् ।
वयमपि भवत्प्रसादादिपमन्नं वृजनं पापवर्जितं जीरदानुं जीवनस्य दातारं
विद्याम लभेम ।

हविषो याज्यामाह—

ऊ॒र्वा पृ॒थ्वी व॑हु॒ले दू॒रे अ॑न्ते । उप॑त्रुवे॒ नम॑सा
य॒ज्ञे अ॒स्मिन् । द॒धाते॒ ये सु॒भगे॒ सुप्र॑तूर्ति ।
द्या॒वा रक्ष॑तं पृथि॒वी नो॒ अभ्वा॑त् , इति ।

ऊर्वा गुणैरधिके पृथ्वी स्वरूपेण विस्तीर्णे बहुले भोगैः प्रभूते दूरे अन्ते
सर्वेषां दूरवर्तिन्यौ समीपवर्तिन्यौ च सर्वत्र विद्यमानत्वात् । तादृश्यौ द्यावा-
पृथिव्यावभिलक्ष्याहमस्मिन्यज्ञे नमसा नमस्कारेण युक्तमुपत्रुवे किंचिद्विज्ञापनं
ब्रवीमि । किं तद्विज्ञापनमिति तदुच्यते—ये द्यावापृथिव्यौ सुभगे सौभाग्य-
युक्ते सुप्रतूर्तिं सुष्टु शत्रुहंसके दधाते जगद्गर्भं धारयतस्ते द्यावापृथिवी युवा-
मुभे नोऽस्मानभ्वादक्षतमभवनमसद्भारो विनाशस्तस्माद्दिनाशात्पालयतम् ।

अथ “ ओपधीभ्यो वेहतमालभेत प्रजाकामः ” इत्यस्य पशोः सूक्ते क्रमेण
वषापुरोडाशहविषां पद्भ्रतीकानि दर्शयति—

या जा॒ता ओ॒पंध॑योऽति॒विश्वाः॑ परि॒ष्टाः । या
ओ॒पंध॑युः सोमं॑ राज्ञी॒रश्वा॑वतीः॒ सोम॑वतीम् ।
ओ॒पंधी॑रिति॒ मातरो॑ऽन्या वो॒ अन्या॑मवतु, इति ॥

हविर्नां दाहभूव रतिं पूर्णतावैर्वैरदस्मिन्वद्यं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टकेऽष्टमा-
ध्याये चतुर्थोऽनुवाकः ॥ ४ ॥

‘या जाता ओपधयः’ इति वपायाः पुरोनुवाक्या । ‘अतिविश्वाः परि-
प्रास्तेन इव’ इति याज्या । ‘या ओपधयः सोम राज्ञीः’ इति पुरोनुवाक्या ।
‘अश्वावतीः सोमवतीम्’ इति याज्या । “ओपधीरिति मातरः” इति हविषः
पुरोनुवाक्या । ‘अन्या वो अन्यामवतु’ इति याज्या । एतत्सर्वं “या जाता
ओपधयो देवेभ्यस्त्रियुगं पुरा” इत्यस्मिन्ननुवाके व्याख्यातम् ।

अत्र विनियोगसंग्रहः—

इन्द्रस्तरस्वानित्येतदभिमातिघ्न ऐन्द्रेके ।

अनवो वज्रयुक्तैन्द्रे वशायां विष्णुमित्यदः ॥

मही द्यावापृथिव्यायां या जाता वेहतीप्यते ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये द्वितीयकाण्डेऽष्टमप्रपाठके चतुर्थोऽनुवाकः ॥ ४ ॥

अथाष्टमे पञ्चमोऽनुवाकः ।

चतुर्थेऽनुवाकेऽभिमातिहैन्द्रपश्वादीनां सूक्तान्यभिहितानि । पञ्चमे त्वेन्द्रा-
ग्निपश्वादीनां सूक्तान्यभिधीयन्ते । तत्र “ऐन्द्राग्निं पुनरुत्सृष्टमालभेत” इत्यस्य
पशोः सूक्ते पण्णामप्यूचां प्रतीकानि दर्शयति—

शुचिं नु स्तोमं श्रथद्वृत्रम् ।

उभा वामिन्द्राग्नी प्रचर्षणिभ्यः ।

आवृत्रहणा गीर्भिर्विप्रः, इति ।

‘शुचिं नु स्तोमं नवजातम्’ इति वपायाः पुरोनुवाक्या । सा च ‘उभा
वामिन्द्राग्नी’ इत्यत्र व्याख्याता । ‘श्रथद्वृत्रमुत् सनोति’ इति वपाया याज्या ।
सा चेन्द्राग्नी रोचना दिव इत्यत्र व्याख्याता । ‘उभा वामिन्द्राग्नी’ इति
पुरोडाशस्य पुरोनुवाक्या । ‘प्रचर्षणिभ्यः’ इति याज्या । ‘आवृत्रहणा वृत्र-
हाभिः’ इति हविषः पुरोनुवाक्या । ‘गीर्भिर्विप्रः प्रमतिम्’ इति याज्या ।
एतद्वोभयं पाशुकहौत्रे व्याख्यास्यते ।

अथ “ ब्राह्मणस्पत्यं तूवरमालभेत ” इत्यस्य पशोः सूक्ते वपायाः पुरो-
नुवाक्यामाह—

ब्रह्मणस्पते त्वमस्य यन्ता । सूक्तस्य बोधि
तनयं च जिन्व । विश्वं तद्भद्रं यद्वन्ति
देवाः । बृहद्वदेम विदथे सुवीराः, इति ।

ब्रह्मणो भद्रजातस्य पतिः पालकः कश्चिद्देवो हे ब्रह्मणस्पते त्वमस्या-
स्माभिः पठ्यमानस्य सूक्तस्य यन्ता नियामकोऽतो बोध्येतस्य सूक्तस्य तात्पर्यं
बुध्यस्व । ततस्तनयं च त्वत्पुत्रसमानं च मां जिन्व भीणय । देवा युष्मदा-
दयो विश्वमवन्तीति यदस्ति तद्भद्रं कल्याणम्, अतो रक्षार्थं सुवीराः शोभना-
पत्ययुक्ता वयं विदथे यज्ञे बृहत्माँदं स्तोत्रं वदेम ।

अथ वपाया याज्यामाह—

स ईँ सत्येभिः सखिभिः शुचिभिः । गोधा-
यसं वि धनसैरतर्द्व । ब्रह्मणस्पतिर्षपभिर्व-
राहैः (१) । घर्मस्वेदेभिर्द्रविणं व्यानद्, इति ।

स ईँ स एव ब्रह्मणस्पतिर्गोधायसं गोर्भुमेर्षारिकं प्रतिपक्षिणं राजानं व्यतर्द्वि-
शेषेण हिसितवान् । ईँः सहितः सखिभिः स्नेहयुक्तैः । कर्द्वैः सखिभिः सत्येभिः
सत्यवादिभिः शुचिभिः शुद्धियुक्तैर्धनसैर्द्विलक्षणस्य धनस्य दानृभिः । ईँद्वै-
र्ऋत्विग्भिः पूजितो ब्रह्मणस्पतिर्विरोधिना विनाशयतीत्यर्थः । न केवलम-
निष्टं निवारयति किं त्विष्टमपि प्रापयति । कथमिति तदुच्यते—अयं ब्रह्मण-
स्पतिर्षपभिर्वर्षणशीर्षर्मस्वेदेभिर्घर्मनिमित्तस्वेदयुक्तपुरुषसदृशर्वराहैर्मर्षैर्द्रविणं
सस्यनिष्पत्तिरूपं धनं व्यानद्द्विशेषेण व्याप्तवान् । वारिवाहश्चन्द्रस्य वर्ण-
व्यत्ययेन वराह इति प्रयोगः । यथा घर्मसंतप्ताः पुरुषाः स्विद्यन्ति तथा
मेघदेहा ब्रह्मणस्पतिना प्रेरिता जले स्नावयन्तीत्यर्थः ।

अथ पुरोटाशस्य पुरोनुवाक्यामाह—

ब्रह्मणस्पतेरभवद्यथा वशम् । सत्यो मन्धुर्महि-

कर्मां करिष्यतः । यो गा उदाजत्स दिवे वि चांभ-
ज्व । महीव रीतिः शवसा सरुपृथक्, इति ।

अस्य ब्रह्मणस्पतेः सर्वं जगद्यथा वशमभवद्येन प्रकारेणायमिच्छति तथैव प्रवर्तते । महिकर्मा जगन्नियमनरूपं महान्तं व्यापारं करिष्यतो ब्रह्मणस्पते-
र्मन्युः सत्योऽवितथः कोपस्तस्मादेतदिच्छानुसारेण जगत्प्रवर्तते । जगत एत-
दधीनत्वमेव स्पष्टी क्रियते—गोशब्दोऽत्र जलवाची । य आदित्यो गा
उदाजद्यर्मकाले जलानि स्वरश्मिभिर्भूम्या ऊर्ध्वं स्वीकृतवान्स आदित्यः
पुनरपि दिवे दिवः सकाशाद्यभ्रजोद्देशेण विभागं कृत्वा वृष्टिकाले जलं मेरि-
तवान् । योऽयं घर्मकाले जलस्वीकारो यश्च वृष्टिकाले पुनरपि जलस्य परित्याग
एतत्सर्वं जगद्यवहारस्योपलक्षणम् । ब्रह्मणस्पतेरीदृशी रीतिर्महीव जगन्नियम-
नमकारो महानेप भूत्वा शवसा तदीयवलेन पृथक्सरद्बहुधा प्रवर्तते ।

अथ पुरोडाशस्य याज्यामाह—

इन्धानो अग्निं वनवद्वनुष्यतः । कृतब्रह्मा शूशु-
वद्रातहव्य इव । जातेन जातमति सृत्प्रसृ-
सते । यं यं युजं कृणुते ब्रह्मणस्पतिः, इति ।

ब्रह्मणस्पतिर्देवो यं यं यजमानं युजं कृणुते कर्मानुष्ठानयुक्तं कुरुते, असा-
वसौ यजमानोऽग्निमिन्धानः प्रदीपयन्वनुष्यतः स्वात्मानं हिंसिष्यतः शून्व-
नवद्वनुयात्मतिर्हिंस्यात् । स च यजमानः कृतब्रह्मा संस्कृतमन्नो रातहव्य इद-
त्तहविष्क एव भूत्वा शूशुवदतिशयेन वर्धते । अपं यजमानः सृत्प्रसृतं जातं
वीरिणां जन्म जातेन स्वकीयेन जन्मनाऽतिप्रसृतोऽतिशयेन प्रसंसयत्यथः
करोतीत्यर्थः ।

अथ हविषः पुरोनुवाक्यामाह—

ब्रह्मणस्पते सुयमस्य विश्वहां (२) ।
रायः स्याम रथ्यो विवस्वतः । वीरेपुं
वीराः उपपृङ्गि नस्त्वम् । यदीशानो

ब्रह्मणा वेपि मे हवम् , इति ।

हे ब्रह्मणस्पते सुयमस्य सुप्रु नियामकस्य विवस्वतः शत्रुन्विनाशयतस्त्व
मसादाद्विश्वहा सर्वेष्वहःसु रायो धनयुक्ता रथयो रथयुक्ताः स्वाम । त्वं तु
नोऽस्मदीयेषु वीरेषु पुत्रेषु वीरान्परकीयान्पुत्रानुपपृङ्ग्व्युपक्षीणत्वेन संपृक्ता-
न्कुरु । यद्यदेशानोऽस्मत्स्वामी त्वं ब्रह्मणा मन्त्रेण युक्तं मे हवं मदीयं हवि-
र्वेपि प्राप्नोषि , तदेतत्सर्वं कुर्विति पूर्वत्रान्वयः ।

अथ हविषो याज्यामाह—

स इज्जनेन स विशा स जन्मना । स
पुत्रैर्वाजं भरते धना नृभिः । देवानां
यः पितरं माविवांसति । श्रद्धा-
मना हविषा ब्रह्मणस्पतिंम् , इति ।

योऽयं यजमानो देवानां पितरं पालकं ब्रह्मणस्पतिं श्रद्धामनाः श्रद्धायु-
क्तेन मनसा ध्यायन् , हविषा दीपमानेनाऽऽविवांसति सर्वतो विशेषेणाऽऽञ्ज-
दयति प्रभृतं हविर्ददातीत्यर्थः । स इत्स एव यजमानो जनेन स्वकीयेन सह
वाजं भरतेऽन्नं पोषयति । स इज्जनेनेत्युक्तमेव प्रपञ्चयति—स विशा स यजमानः
करपदया मजया सह वाजं भरते । स जन्मना स यजमानो जातेन सहोद-
रेण युक्तो वाजं भरते । तथा स यजमानः पुत्रैः सह वाजं भरते । तथा स यज-
मानो नृभिरन्यैर्भनुष्यैः सह धना भरते मणिमुक्तादीनि धनानि संपादयति ।

अथ “पौष्णं च श्याममालभेतान्नकामः” इत्यस्य पशोः सूक्ते तिसृणामृचां
मवीकानि दर्शयति—

यास्ते पूषन्ना वो अन्तः । शुक्रं
ते अन्यत्पूपेमा आशाः, इति ।

‘यास्ते पूषन्ना वो अन्तः’ इत्येषा वपायाः पुरोनुवाक्या । सा च ‘पशो
राये’ इत्यनुवाके व्याख्याता । ‘शुक्रं ते अन्यद्यजतं ते अन्यत्’ इति वपाया
याज्या । सा च ‘अप्रे यं यज्ञम्’ इत्यत्र व्याख्याता । ‘पूपेमा आशाः’ इति
पुरोदाशस्य पुरोनुवाक्या । सा च ‘जुष्टो दमूनाः’ इत्यनुवाके व्याख्याता ।

अथ पुरोडाशस्य याज्यामाह—

प्रपथे पथामजनिष्ट पूषा (३) ।
 प्रपथे दिवः प्रपथे पृथिव्याः । उभे
 अभि प्रियतमे सधस्थे । आ च
 परां च चरति प्रजानम् , इति ।

पूषा पोषकौऽयमादित्यः पथामन्तरिक्षवर्तिनां मार्गाणां मध्ये प्रपथे प्रकृष्ट-
 मार्गेऽजनिष्टावस्यतः । तथा दिवो घुलोकस्य संबन्धिनि प्रपथे प्रकृष्टमार्गेऽज-
 निष्ट । तथा दि पृथिव्याः संबन्धिनि प्रपथेऽजनिष्ट । प्रियतमे अतिशयेन प्रीति-
 मत्स्यौ सधस्थे परस्परं सहैवावस्थिते उभे व्यावापृथिव्यावभिलक्ष्यायं पूषा
 प्रजानन्यजमानेन कृतं कर्म तत्फलं च मर्कषेण विद्वानाचरति च पराचरति
 चाऽऽगच्छति पुनर्गच्छति च । यजमानकृतस्य कर्मणः साक्षी भूत्वा लोकयो-
 रूभयोरपि गमनागमने करोतीत्यर्थः ।

अथ हविषः पुरोनुवाक्यामाह—

पूषा सुबन्धुर्दिव आपृथिव्याः । इडस्पति-
 र्मघवा दस्मवर्चाः । तं देवासो अददुः
 सूर्यायै । कामेन कृतं तवसं स्वश्वम्, इति ।

अयं पूषा दिवो घुलोकवर्तिनो जनस्य बन्धुः । आपृथिव्याः पृथिवीलोक-
 वर्तिनश्च जनस्य बन्धुः । इडस्पतिरन्नस्य पालकः । मघवा धनवान् । दस्म-
 वर्चा दर्शनीयतेजास्तं पूषणं देवास इन्द्रादयः सर्वे देवाः सूर्यायै विवाहदेव-
 ताया अददुर्दत्तवन्तः । सूर्या च देवता विवाहमकरणे—“सूर्या यः प्रत्यक्षम्”
 इत्यादिमन्त्रेषु प्रसिद्धा । कीदृशं पूषणं कामेन कृतं भोगेच्छया प्रेरितं तवसं
 महान्तं स्वश्वं शोभनगतिम् ।

अथ हविषो याज्यामाह—

अजार्श्वः पशुपा वार्जवस्त्यः । धियं-
 जिन्वो विश्वे भुवने अर्पितः । अश्रौं

पूषा शिथिरामुद्वरीवृजत् (४) ।

संचक्षाणो भुवना देव ईयते, इति ।

यः पूषा सोऽयमजाश्वोऽश्वस्थाने रथे बध्यत इत्यर्थः । पशुपाः पशूनां पालयिता । वस्त्यं गृहम् । वाजेनान्नेन संपूर्णं गृहं यस्यासौ वाजवस्त्यः । धियं प्राणिनां बुद्धिं जिन्वति प्रीणयतीति धियंजिन्वः । विश्वे भुवने सर्वस्मिँल्लोकेऽर्पितोऽवस्थितः । तादृशः पूषाऽष्टां स्वहस्तेऽवस्थितामायुधविशेषरूपामारां शिथिरां शिथिलां कृत्वोद्वरीवृजदुद्धृत्य वर्जितवान्परित्यक्तवान् । मद्मत्तानां गजानां निवारिका येषं दीर्घदण्डा सेयमारा । सा च पूष्णो हस्ते वर्तते । तथा च बह्वृचा आमनन्ति—“यां पूषन्ब्रह्मचोदनीमारां विभर्ष्याघृणः” इति । ‘या ते अप्सा’ इति ब्रह्मान्तरे समाम्नानादारैवाप्साऽस्मदनुग्रहार्थं भयहेतुमारां वर्जितवानित्यर्थः । स देवः पूषा भुवना संचक्षाणो लोकान्सम्यक्प्रकाशयन्नीयते चेष्टते ।

अयं “मारुतं पृश्निमालभेतान्नक्रामः” इत्यस्य पशोः सूक्ते वषायाः पुरो-
नुवाक्यामाह—

शुचीं वो हृव्या मरुतः शुचीं-
नाम् । शुचिं हिनोम्यध्वरं शुचिं-
भ्यः । ऋतेन सत्यमृतसार्पं आयन् ।
शुचिंजन्मानः शुचयः पावकाः, इति ।

हे मरुतः शुचीनां शुद्धानां वो गुप्ताकं शुची हृव्या शुद्धानि हवींषि हिनोमि प्रापयामीत्यर्थः । तथा शुचिभ्यो मरुद्भवः शुचिं शुद्धमध्वरं हिंसारहितं कर्म हिनोमि संपादयामि । ऋतसापो यद्गसमवायिनो मरुत ऋतेन यज्ञेन सत्यमवितथं फलमायन्प्रापितवन्तः । कीदृशा मरुतः शुचिजन्मानः शुद्धेन जन्मना युक्ताः । शुचय आचरणेनापि शुद्धाः । पावका इतरेषां शोधकाः ।

अयं वषाया याज्यामाह—

प्र चित्रमर्के गृणते तुरायं । मारुताय स्वतंवसे

भरध्वम् । ये सहांसि सहसा सहन्ते ।
रेजते अग्ने पृथिवी मखेभ्यः, इति ।

हे ऋत्विजो मारुताय मरुतां संघातायार्कमर्चनं प्रभरध्वं प्रकर्षेण संपा-
दयत । कीदृशमर्कं चित्रं नानाविधम् । कीदृशाय मारुताय गृणतेऽस्मद्धितं
ब्रुवते । तुराय सेनायुक्ताय । स्वतवसे स्वतःसिद्धवलयुक्ताय । ये मरुतः
सहांसि परकीयवलानि सहसा स्वकीयवलेन सहन्तेऽभिभवन्ति । हेऽग्ने मखेभ्यो
यागस्वामिभ्यस्तेभ्यो मरुद्भ्यः पृथिवी रेजते कम्पते, अतस्तच्छान्त्यर्थं हविः
प्रदातव्यमित्यभिप्रायः ।

अथ पुरोडाशस्य पुरोनुवाक्यामाह—

अस्सेप्वा मरुतः खादयो वः (५) ।
वक्षःसु रुक्मा उपंशिश्रियाणाः ।
वि विद्युतो न व्यृष्टिर्भी रुचानाः ।
अनुं स्वधामायुर्धैर्यच्छमानाः, इति ।

हे मरुतो वो युष्माकमंसेषु खादयः शन्नन्त्वादितुं प्रहर्तुं समर्था आशुध-
विशेषा आ सर्वत आरूढाः । वक्षःसु त्वदीयेषु रुक्मा रत्नाभरणाविशेषा उप-
शिश्रियाणा उपेत्याऽऽश्रित्य वर्तन्ते । विद्युतो न यथा विद्युत्संपाता रोचन्ते
तद्वद्युयं व्यृष्टिभिराशुधविशेषैर्व्यृष्ट्याख्यैर्विशेषेण रोचमानाः स्थिताः । तथा
च मन्त्रान्तरम्—“पत्कीडय मरुत ऋष्टिमन्तः” इति । ऋष्टिविशिष्टत्वाद् व्यृष्ट्य
इत्युच्यन्ते । तथा स्वकीयैरायुर्धैः स्वधां परकीयमन्नं जग्ध्वाऽनुयच्छमाना
अनुदिनमस्मभ्यं ददतोऽवस्थिताः ।

अथ पुरोडाशस्य याज्यामाह—

या वः शर्मं शशमानाय सन्ति ।
त्रिधातूनि दाशुषे यच्छताधि ।

अस्मभ्यं तानि मरुतो वियन्त । रयिं
नो धत्त वृषणः सुवीरंम्, इति ।

हे मरुतो वो युष्माकं या शर्म यानि शरणानि गृहाणि शशमानाय सन्ति शंसनं कुर्वते यजमानाय दातुं संपादितानि तानि गृहाणि त्रिधातूनि, अशनं पानं खादनमित्येतानि त्रीणि धारयन्तीति त्रिधातूनि । तदेतत्रयमन्यत्राऽऽ-
न्नायते—“ त्रेधा विहितं वा इदमन्नमशनं पानं खादः ” इति । एतैस्त्रिवि-
धैरन्नैरुपेतानि गृहाणि दाशुपे हविर्दत्तवते यजमानायाधियच्छताऽऽधिक्येन
धत्त । हे मरुतोऽस्मभ्यमपि तानि गृहाणि वियन्त विशेषेण यच्छत । वृषणः
कामानां वैर्षितारो यूयं रयिं धनं सुवीरं सुष्ठु वीरपुत्रयुतं धत्त संपादयत ।

अथ हविषः पुरोनुवाक्यमाह—

इमे तुरं मरुतो रामयन्ति । इमे सहः सहस्र
आनमन्ति । इमे शंसं वनुष्यतो निषान्ति
(६) । गुरुद्वेषो अररूपे दधन्ति, इति ।

इमे मरुतो तुरं तूर्णं रामयन्त्यस्मान्क्रीडयन्ति । इमे मरुतः सहस्रो बलवतः
शत्रोः सहो बलमानमन्त्यानतं कुर्वन्ति विनाशयन्तीत्यर्थः । इमे मरुतः शंसं
शंसितारं यजमानं वनुष्यतो हिंसितुः शत्रोः सकाशान्निषान्ति नितरां रक्षन्ति ।
अररूपे हविष्मदानमकुर्वते नास्तिकाय गुरुद्वेषो महान्तं द्वेषं दधन्ति कुर्वन्ति ।

अथ हविषो याज्यामाह—

अरा इवेदचरमा अहेव । प्र प्रजा-
यन्ते अकंवा महोभिः । पृथ्वेः
पुत्रा उपमासो रभिष्ठाः । स्वयां
मत्या मरुतः संमिमिक्षुः, इति ।

अरा इवेद्यथा रथचक्रस्याराः सर्वतो वर्तमाना अचरमाः प्रथमचरमभाव-
रहितास्तथैवैते मरुतः सर्वे सहोत्पन्नत्वात्प्रथमचरमभावरहिताः । अहेव यथा

धाऽहानि षष्टिघटिकात्मकानि न्यूनाधिकभावरहितानि तथैवैते मरुतश्चलन-
स्वभावेन समानत्वादुत्तमाधमभावरहिताः । ते च मरुतोऽक्रवा अकुत्सिता
महोभिः स्वकीयैर्माहात्म्यैः प्र मजायन्तेऽतिशयेन प्रकृष्टाः संपद्यन्ते । ते च
मरुतः पृश्नेः पुत्रा गोरूपायाः पृश्निदेवताया अपत्यानि । उपमासः सर्वेषा-
मुत्तमवस्तूनामुपमारूपा एव । रभिष्ठा अतिशयेन वेगेन युक्ताः । ते च मरुतः
स्वया मत्या स्वकीयया बुद्ध्या संपिमिष्ठुः सम्पञ्चेहन् वृष्टिजलं दत्तवन्तः ।

अथ “ऐन्द्रमरुणमालभेतेन्द्रियकामः” इत्यस्य पशोः सूक्ते वपायाः पुरो-
नुवाक्यामाह—

अनुं ते दायि मह इन्द्रियाय । सत्रा ते
विश्वमनुं वृत्रहत्ये । अनुं क्षत्रमनु सहां
यजत्र । इन्द्रं देवेभिरनुं ते नृपत्ये, इति ।

हे इन्द्र ते तवेन्द्रियापेन्द्रियाभिवृद्ध्यर्थं महे महती पूजाऽनुदात्तपनुक्रमेण
दत्ता । अथवा महे महत इन्द्रियाय यदनुकूलं तद्दत्तम् । तथा वृत्रहत्ये वृत्र-
वधे सति ते तुभ्यं सत्रा साकं सर्वदेवैर्विलित्वा विश्वमनुदत्तम् । यदा वृत्र-
वधं कृतवानसि तदा तव विश्वस्वामित्वं सर्वदेवैरङ्गीकृतमित्यर्थः । हे यजत्र
पूजाहेन्द्र सत्रं सन्नियजातिरनुदत्ता सर्वसन्नियस्वामित्वं तुभ्यं दत्तमित्यर्थः ।
तथा सहां बलमनुदत्तम् । नृपत्ये मनुष्याणामभिभवे प्राप्ते देवेभिस्ते तुभ्यमनु-
दत्तम् । तद्रक्षणमिति शेषः ।

अथ वपाया याज्यामाह—

य इन्द्र शुष्मो मघवन्ते अस्ति (७) । शिक्षा
सखिभ्यः पुरुहूत नृभ्यः । त्वं हि हृदा मघव-
न्विचेताः । अपावृधि परिवृतिं न राधः, इति ।

हे मघवन्धनवन्निन्द्र ते तव यः शुष्मो बलमस्ति तद्दे पुरुहूत सखिभ्य-
स्त्वपि सखिभ्यो नृभ्यो मनुष्येभ्यो यजमानेभ्यः शिक्षा शिक्षितं शुष्मं बलं
देहि । हे मघवन्निन्द्र त्वं हि यस्मात्कारणाद्दृढा बलाधिक्यादत्यन्तदृढो
विचेता विविधजगद्भिन्नश्च तस्मात्कारणाद्राधोऽन्नपपावृध्यभिवर्धय । परि-
वृतिं न परिवारमप्यभिवर्धय ।

अथ पुरोडासस्य पुरोनुवाक्यामाह—

इन्द्रो राजा जगत्श्र्वर्षणीनाम् । अधिक्षमि
विपुरुषं यदस्ति । ततो ददातु दाशुपे
वसूनि । चोद्द्राधं उपस्तुतश्चिदुर्वाक्, इति ।

अयमिन्द्रः कृत्स्नस्य जगतो विशेषतश्चर्षणीनां मनुष्याणां च राजा, अधि-
क्षमि क्षमाया भूमेरुपरि विपुरुषं नानामकारं यद्धनमस्ति ततः सकाशादा-
शुपे हविर्दत्तवते यजमानाय वसून्यपेक्षितानि धनानि ददातु । उपस्तुतो
यजमानेन स्तूपमानः सन्नर्वाणभिमुखो भूत्वा राधश्चिदन्नमपि चोदत्प्रेरयतु
ददात्वित्यर्थः ।

अथ पुरोडासस्य याज्यामाह—

तमुं शुहि यो अभिभूत्योजाः । वन्वन्नवातः
पुरुहूत इन्द्रः । अपाढमुग्रं सहमान-
माभिः । गीभिर्विधं वृषभं चर्षणीनाम्, इति ।

शत्रूणामभिभूतौ शक्तमोजो बलं यस्यासावभिभूत्योजास्तादृशो य इन्द्रोऽस्ति
तमुं तमेवेन्द्रं हे वागिन्द्रियं शुहि । अयमिन्द्रः पुरुहूतो बहुभिर्यजमानैरा-
हूतः । अवातो वायुरहितो निश्चल इत्यर्थः । तादृशो वन्वन्नभिमतप्रदानं
कुर्वन्वर्तते । अपाढमन्यैरभिभवितुमशक्यम् । उग्रं तीव्रम् । सहमानं
शत्रून् अभवन्तम् । चर्षणीनां वृषभं मनुष्याणां कामाभिवर्षणहेतुम् । आधिर्गी-
भिर्वेदोक्ताभिः स्तुतिभिर्विधं हे वागिन्द्रियं वर्षस्व ।

अथ हविषः पुरोनुवाक्यामाह—

स्थूरस्य रायो बृहतो य ईशे ।
तमुं एवाम विदथेष्विन्द्रम् । यो
वायुना जयति गोमतीषु । प्र
धृष्णुया नयति वस्यो अच्छं, इति ।

य इन्द्रः स्थूरस्य स्थूलस्य बहुलस्येत्यर्थः । बृहतो महतोऽनर्घस्येत्यर्थः । तादृशस्य रायो धनस्येशे स्वामी भवति । तमु तमेवेन्द्रं विदथेषु यज्ञेषु स्ववाम नानाविधैः स्तोत्रैः स्तुतिं करवाम । य इन्द्रो वायुना सहितो गोमतीषु गोम-
हिपादिपुक्तासु परसेनासु जयति जयं प्राप्नोति । धृष्णुया स्वकीयेन धृष्णु-
त्वेन प्रागल्भ्येन वस्यो वसीयसो धनवत्तमान्पुत्रादीनच्छास्पदाभिमुख्येन प्रकर्षेण नयति ।

अथ हविषो याज्यामाह—

आ ते शुष्मो वृषभ एतु पश्चात् । ओत्तरादध-
रागा पुरस्तात् । आ विश्वतो अभि समेत्वं-
वाद् । इन्द्रं द्युम्नं सुवर्वद्वेह्यस्मे (८), इति ॥

वराहैर्विश्वहांऽजनिष्ट पुषोद्धरीवृजत्त्वाद्यो वः पान्त्यत्याभिर्नव च ॥

इति कृष्णयजुर्वेदीयतैत्तिरीयब्राह्मणे द्वितीयाष्टकेऽष्टमा-
ध्याये पञ्चमोऽनुवाकः ॥ ५ ॥

हे इन्द्र वृषभः श्रेष्ठस्ते तव शुष्मो वलं पश्चादस्पत्तः पश्चिमभाग ऐत्वाग-
च्छतु । तथैवोत्तरादुत्तरभागेऽप्यागच्छतु । अधरागधो भागेऽप्यागच्छतु । पुर-
स्तात्पूर्वभागेऽप्यागच्छतु । विश्वतः सर्वेषु प्रदेशेष्वभ्यस्मानभिलक्ष्यावावाङ्मसी-
पवती समेतु सम्यक्प्राप्नोतु । हे इन्द्र सुवर्वत्स्वर्गपुक्तं द्युम्नं धनमस्मे धेह्य-
स्मासु संपादय ।

अत्र विनियोगसंग्रहः—

पुनरुत्सष्ट ऐन्द्राग्रे शुचिं नु स्तोमसूक्तकम् ।

ब्रह्मणस्पत इत्येतद्ब्राह्मणस्पत्यनूपरे ॥ १ ॥

यास्ते पूषन्निति त्वन्नप्रदे श्यामे हि पौष्णके ।

शुची व इति पृथ्वी स्यान्मारुतेऽन्नस्य दातरि ॥

अनु ते दाय्येन्द्रके स्यादरुणे हीन्द्रियप्रदे ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्येऽष्टमप्रपाठके पञ्चमोऽनुवाकः ॥ ५ ॥

पञ्चम ऐन्द्राप्रपञ्चादीनां सूक्तान्यभिहितानि । पष्ठे सावित्रादिपञ्चानां सूक्ता-
न्यभिधीयन्ते । तत्र “सावित्रमुपध्वस्तमालभेत” इत्यस्य पशोः सूक्ते वपायाः
पुरोनुवाक्यामाह—

आ दे॒वो या॑तु स॒विता सु॒रत्नः॑ । अ॒न्तरि॑-
क्ष॒प्रा वह॑मानो अ॒श्वैः । ह॒स्ते द॑धानो न॒र्या
पु॒रूणि॑ । नि॒व॒शय॑न् च प्र॒सुव॑न् च भूमं, इति ।

सविता देव आयात्वागच्छतु । कीदृशः सुरत्नः शोभनै रत्नैर्युक्तः ।
अन्तरिक्षप्राः स्वकीयै रश्मिभिरन्तरिक्षं पूरयिता । अश्वैर्वहमानः स्वकीयैरश्वै
रथं वाहयन् । नर्या नरेभ्यो हितानि पुरूणि बहूनि रत्नानि यजमानाय
दातुं हस्ते दधानः । भूम बहुलं जगत्प्राणिजातं निवेशयंश्च रात्रौ स्वस्वगृहेऽ-
वस्थापयन्नपि प्रसुवंश्च दिवसे स्वस्वव्यापारेषु प्रेरयन्नपि वर्तत इति शेषः ।

अथ वपाया याज्यामाह—

अ॒भीवृ॑तं कृ॒शनैर्वि॒श्वरूप॑म् । हि॒रि-
प्य॒शम्यं॑ य॒जतो॑ बृ॒हन्त॑म् ।
आ॒स्था॒द्रथ॑ स॒विता चि॒त्रभा॑नुः ।
कृ॒ष्णा रजा॑ंसि त॒विषी॑ द॒धानः, इति ।

अयं सविता रथमास्थादारूढवान् । कीदृशं रथं कृशनैरभीवृतं कृशनशब्दः
सुवर्णवाची सुवर्णैरभितोऽलंकृतमित्यर्थः । विश्वरूपमनेकैराकारैरूपेतम् । हिर्-
प्यशम्यं युगच्छिद्रे प्रक्षेपणीयः काष्ठविशेषः शम्या सुवर्णमयीभ्यां शम्याभ्यामु-
पेतम् । बृहन्तमतिमौढम् । कीदृशः सविता यजतो यष्टव्यः । चित्रभानुर्वहुविध-
रश्मियुक्तः । तविषी स्वकीयं बलं प्राप्य कृष्णारजांसि दधानः क्वचित्कृष्णानि
रूपाणि क्वचिद्रक्तानि रूपाणि धारयन्वर्तते । एतद्रूपान्तराणामप्युपलक्षणम् ।
अत एव च्छन्दोगाः—“असौ वा आदित्यो देवपथु” इत्येतस्यां मधुविद्यायां—
‘यदेतदादित्यस्य रोहितं रूपं यदेतदादित्यस्य शुक्रं रूपं यदेतदादित्यस्य
कृष्णं रूपम्’ इति बहुविधानि रूपाण्यामनन्ति ।

अथ पुरोडाशस्य पुरोनुवाक्यामाह—

सर्वा नो देवः संविता सवार्य ।
 आसाविपद्वसुपतिर्वसूनि (१) ।
 विश्रयमाणो अमंतिमुरूचीम् ।
 मर्तभोजनमयं रासते न, इति ।

सया स एव सविता देवो वसुपतिर्धनपतिर्भूत्वा नोऽस्माकं सवाय कर्मा-
 नुष्ठानाय वसूनि धनान्यासाविपत्सर्वतः संपादितवान् । किं कुर्वन्—उरूर्चीं
 विस्तीर्णा गतिममतिमस्मदीयां मन्दप्रज्ञां विश्रयमाणो विपत्तिपेधन् । अया-
 नन्तरं मर्तभोजनं मनुष्यैर्भोक्तुं योग्यमन्नं न रासतेऽस्मभ्यं ददाति ।

अथ पुरोडाशस्य याज्यामाह—

वि जनाञ्छ्यावाः शितिपादो अख्यन् । रथः
 हिरण्यप्रउगं वहन्तः । शश्वद्दिशः सवितुर्द-
 व्यंस्य । उपस्थे विश्वा भुवनानि तस्थुः, इति ।

श्यावाः श्यामवर्णाः शितिपादः श्वेतैः पादैर्युक्ताः सवितुरश्वा जनाञ्जन्तु-
 न्व्यरूपन्विशेषेण ज्ञापितवन्तः । अश्वेषु गच्छत्सु हि आदित्यो गच्छतीत्येवं
 जानन्ति । कीदृशा अश्वा रथं वहन्तः । कीदृशं रथं हिरण्यप्रउगम्, ईपाग्रयोर्षोगः
 प्रउग इत्युच्यते, सुवर्णमयः प्रउगो यस्य रथस्य सोऽयं हिरण्यप्रउगस्तम् ।
 दैव्यस्य देवेभ्यो हितस्य सवितुरुपस्थ उत्सङ्गे दिशः प्राच्याद्या विश्वा भुव-
 नानि पृथिव्यादयः सर्वे लोकाश्च शश्वत्स्थुर्निरन्तरं तिष्ठन्ति । सवितृप्रकाश-
 मध्ये वर्तमानमेव तदुत्सङ्गेऽवस्थानम् ।

अथ हविषः पुरोनुवाक्यामाह—

वि सुपणो अन्तरिक्षायख्यत् । गभीरवेपा
 असुरः सुनीथः । क्कंदानीः सूर्यः कश्चिकेत ।
 कतमां द्याः रश्मिरस्याऽऽतंतान (२), इति ।

सुपर्णः पक्षिसदृश आदित्यः । आकाशगामित्वात्पक्षिसादृश्यम् । तादृश आदित्योऽन्तरिक्षाण्याकाशप्रदेशविशेषान्वयरूपद्विशेषेण प्रकाशितवान् । पृथिव्यन्तरिक्षदुलोकान्सर्वान्प्रकाशयतीत्यर्थः । कीदृशः सविता गभीरवेपाः, वेप-
शब्दः कर्मवाची, उदयास्तमयलक्षणगभीरकर्मैत्यर्थः । अमुरः प्राणप्रदः । अत एवान्यत्राऽऽम्नायते—“ योऽसौ तपश्नुदेति । स सर्वेषां भूतानां प्राणा-
नादायोदेति ” इति । सुनीयः प्रशस्तः । एवंभूत आदित्य इदानीं रात्रौ क
प्रदेशे वर्तते इत्येवं कश्चित् को वा जानाति । अस्य सूर्यस्य रश्मिः कतमां
धामाततान कं नामाऽऽकाशभागं व्याप्नोतीति को वा जानाति । रात्रौ सूर्यस्य
तद्रश्मेश्चावस्थानदेशस्य बुद्धिमद्भिरपि दुर्बिज्ञेयत्वादयमचिन्त्यमहिमेत्यर्थः ।

अथ हविषो याज्यामाह—

भगं धियं वाजयन्तः पुरान्धिम् । नराशंसो
शास्पतिर्नो अव्यात् । आऽये वामस्य संगथे
र्यीणाम् । प्रिया देवस्य सवितुः स्याम, इति ।

भगं सौभाग्यं धियं संत्कर्मविषयां प्रज्ञां सवितुः प्रसादाद्वाजयन्तः प्राप्नु-
वन्तो वर्तामहे । नोऽस्माकं पुरान्धि बहुविषयां प्रज्ञामयं देवोऽच्याद्रक्षतात् ।
कीदृशोऽयं नराशंसो नरैः शंसनीयः । शास्पतिश्छन्दसां पालयिता ।
“ छन्दांसि वै प्राः ” इति श्रुत्यन्तरात् । देवपत्न्यो वा प्राशब्देनाभिधी-
यन्ते “ उत प्रा वियन्तु देवपत्नीः ” इति मन्त्रवर्णात् । अयशब्द एतव्यं
प्राप्तव्यमाचष्टे । आ समन्तादये प्राप्तव्ये र्यीणां धनानां संगथे संगमे निमित्त-
भूते सति वामस्य सर्वेषां वननीयस्य सवितुर्देवस्य वयं प्रियाः स्याम ।

अथ “ वैश्वदेवं बहुरूपमालभेतान्नकामः ” इत्यस्य पशोः सूक्ते वपायाः
पुरोनुवाक्यामाह—

आ नो विश्वे अस्क्रां गमन्तु देवाः । मित्रो
अर्यमा वरुणः सजोपाः । भुवन्यथा नो विश्वे
वृधासः । करन्त्सुपाहां विथुरं न शवं, इति ।

मित्रोऽर्यमा वरुण इत्याद्याः सजोपाः समानप्रीतयो विश्वे सर्वे देवा

अस्का आभिमुख्येन कर्तारः सन्तो नोऽस्मान्प्रत्यागमन्त्वांगच्छन्तु । विश्वे देवा नो वृथासोऽस्मान्वर्धयितारो यथा भुवन्भवन्ति शवोऽस्मदीयं बलं सुपाहा सुपहं परेषामभिभवितु विधुरं नाचलितं यथा करन्कुर्वन्ति तथाऽस्मान्नागच्छन्त्विति पूर्वत्रान्वयः ।

अथ वपाया याज्यामाह—

शं नो देवा विश्वदेवा भवन्तु । शं सरस्वती सह
धीभिरस्तु (३) । शमभिपाचः शमुं रातिपाचः ।
शं नो दिव्याः पार्थिवाः शं नो अप्याः, इति ।

विश्वदेवशब्दो वसुरुद्रादिशब्दवद्गणविशेषवाची । विश्वे(श्च)देवाख्या देवा नोऽस्माकं शं सुखहेतवो भवन्तु । सरस्वती देवी धीभिर्बुद्ध्यभिमानिनीभिर्देवताभिः सह शं सुखहेतुरस्तु । अभितः सचन्ते समवयन्तीत्यभिपाचो बान्धवास्ते शं सुखहेतवो भवन्तु । रातिर्मित्रं तेन सचन्त इति रातिपाचो मित्रद्वारा संवध्यमानाः पुरुषा उ तेऽपि शं सुखहेतवो भवन्तु । दिवि भवा दिव्याः पृथिव्यां भवाः पार्थिवा अपोऽन्तरिक्षं तत्र भवा अप्याः “ये देवा दिव्येकादश स्य” इत्यत्र पठिता लोकत्रयवर्तिनो देवाः शं सुखहेतवो भवन्तु ।

अथ पुरोडाशस्य पुरोनुवाक्यामाह—

ये सवितुः सत्यसवस्य विश्वे । मित्रस्यं व्रते
वरुणस्य देवाः । ते सौभगं वीरवद्रोम-
दर्मः । दधातन द्रविणं चित्रमस्मे, इति ।

ये विश्वे देवाः सत्यसवस्य सत्यमेरणस्य सवितुर्मित्रस्य वरुणस्य च संवन्धिनि व्रते कर्मणि समागतास्ते सर्वे यूयं सौभगं सौभाग्यमग्नः कर्मविशेषं द्रविणं धनं चास्मे दधातनास्मासु संपादयत । कीदृशं सौभगं वीरवद्रुभिर्धरैः पुत्रैर्युक्तम् । गोमद्रुभिर्गोभिर्युक्तम् । कीदृशं द्रविणं चित्रं मणिमुक्तादिभेदेन बहुविधम् ।

अथ पुरोडाशस्य याज्यामाह—

अग्ने याहि दूत्यं वारिपेण्यः । देवाँ अच्छा

ब्रह्मकृतां गणेन । सरस्वतीं मरुतो अश्विनाऽपः ।
यक्षि देवानरत्नधेयाय विश्वान् (४), इति ।

हेऽग्ने देवानच्छा देवानभिलक्ष्य दूत्यं याहि दूतकर्म कुरु । वारिपेण्यो मा
रीरिपः कार्यविघातेनास्मान्मा हिंसीः । कान्देवानभिलक्ष्येति तदुच्यते—
ब्रह्म परिवृढमिदं कर्म करोतीति ब्रह्मकृतेन कर्मकारिणा वैश्वदेवगणेन सह
सरस्वत्यादीन्देवानभिलक्ष्य दूत्यं कृत्वा रत्नधेयाय रत्नसंपादनाय विश्वान्दे-
वान्यक्षि पूजय ।

अथ हविषः पुरोनुवाक्यामाह—

द्यौः पितः पृथिवि मातरधुक् । अग्नें भ्रात-
र्वसवो मृडता नः । विश्वे आदित्या अदिते
सजोपाः । अस्मभ्यं शर्मं बहुलं वियन्त, इति ।

येयं द्यौस्तद्रूप हे पितस्त्वमधुग्द्रोहरहितः । हे पृथिवि मातस्त्वमप्यधुक् ।
हेऽग्ने भ्रातस्त्वमप्यधुक् । हे वसवो यूयमप्यद्रुहः । ते यूयमस्माकं द्रोहमना-
चरन्तो नोऽस्मान्मृडत सुखयत । हे विश्वे देवा हे आदित्या हेऽदिते यूयं
सजोपाः समानप्रीतयोऽस्मभ्यं बहुलं शर्मं सुखं वियन्त विशेषेण यच्छत ।

अथ हविषो याज्यामाह—

विश्वे देवाः शृणुतेमं हवं मे । ये अन्तरिक्षे
य उप द्यवि षु । ये अग्निजिह्वा उत वा
यजत्राः । आसद्यास्मिन्वर्हिषि मादयध्वम्, इति ।

हे विश्वे देवा मे हवं मदीयमाह्वानं शृणुत । ये यूयमन्तरिक्षे स्थान्त-
रिक्षलोके स्थिता ये चोप समीपे पृथिव्यां स्थिता ये च द्यवि दिवि लोके स्थ
ये यूयमग्निजिह्वा अग्निद्वारेण हविषः स्वीकर्तार उत वाऽन्येऽपि वा यजत्रा
यष्टव्यास्ते सर्वेऽप्यस्मिन्वर्हिषि याग आसद्योपविश्य मादयध्वं ईप्ता भवत ।
अस्मानपि हर्षयत ।

अथ “मित्रावरुणौ द्विरूपामालभेत” इत्यस्य पशोः सूक्ते पुरोनुवाक्यामाह—
 आ वां मित्रावरुणा हव्यजुष्टिम् । नमसा देवा-
 ववसाऽऽववृत्याम् (५) । अस्माकं ब्रह्म पृतनासु
 सहा अस्माकम् । वृष्टिर्दिव्या सुपारा, इति ।

मित्रावरुणा हे मित्रावरुणौ देवाववसाऽऽस्मद्रक्षणेन निमित्तभूतेन वां युवयो-
 र्हव्यजुष्टिं हविषः प्रीतिं नमसा नमस्कारेण सहाऽऽववृत्यां पुनः पुनरावर्त-
 यामि । अतो भवत्प्रसादादस्माकं पृतनासु परकीयसेनासु प्राप्तासु ब्रह्म भवदुप-
 दिष्टं मन्त्रजातं सहाः सहतां परकीयसेना अभिभवतु । किं चास्माकं भवत्प्र-
 सादादिवि भवा दिव्या वृष्टिः सुपारा सुष्ठु पारयित्री फलं मापयन्ती भवतु ।

अथ वषाया याज्यामाह—

युवं वस्राणि पीवसा वसाथे । युवोरच्छिद्रा
 मन्तवो ह सर्गाः । अवातिरतमनृतानि
 विश्वा । ऋतेन मित्रावरुणा सचेथे, इति ।

हे मित्रावरुणौ पीवसाऽतिस्थूलौ युवं युवामुभौ वस्राणि बहुविधानि
 वसाथे आच्छादयतः । युवोर्युवयोर्मन्तवो मननरूपा अनुग्रहविशेषाः सर्गा
 भवद्भिः सृष्टा अच्छिद्रा अच्छिन्ना निरन्तरं भवदनुग्रहादस्मानु वर्तन्त इत्यर्थः ।
 विश्वा सर्वाण्यनृतान्यस्मदीयापराधरूपाण्यवातिरतं युवां विनाशितवन्तौ ।
 हे मित्रावरुणौ, ऋतेन सत्येन शास्त्रीयमार्गेण सचेथे अस्मान्संयोजयतः ।

अथ पुरोडाशस्य पुरोनुवाक्यामाह—

तत्सु वां मित्रावरुणा महित्वम् । ईर्मा तस्थु-
 पीरहंभिर्दुदुहे । विश्वाः पिन्वथ स्वसंरस्य
 धेनाः । अनुं वामेकः पविराववर्ति (६), इति ।

हे मित्रावरुणौ वां युवयोस्तन्महित्वं माहात्म्यं स्वत्यन्तं सुष्ठु वर्तते । किं
 तन्माहात्म्यमिति तदुच्यते—ईर्मा गमनशील आदित्ये तस्युपी रश्मिद्वारेणा-
 वस्थिता अपोऽहभिः सर्वेष्वहःसु दुदुहे युवां दुग्भवन्ती । आदित्यमण्डले

रश्मिद्वारा यो जलसंग्रहः पुनरपि संगृहीतस्य यद्वर्षणं तदुभयमाश्चर्यरूपं भवदीयं माहात्म्यम् । स्वयं सरति सर्वदा गच्छतीति स्वसर आदित्यस्तस्य संबन्धिना वृष्टिजलेन धेना धातव्याः पौषणीयाः, विश्वाः सर्वाः प्रजाः पिन्वथ प्रीणयथः । अनु वृष्टिकालानन्तरमेव वां युवयोर्मध्य एको मित्र आदित्यः पविः स्वकीयेनाऽऽतपेन पङ्कयुक्ताया भूमेः शोषकः सन्नाववर्ति पुनः पुनरावर्तते ।

अथ पुरोडाशस्य याज्यामाह—

यद्व॒र्हि॒ष्टं॑ नाति॒विदे॑ सुदानू । अच्छि॑द्रं॒ शर्म॑
भुवन॑स्य गोपा । ततो॑ नो मित्रावरुणाववी-
ष्टम् । सिपा॑सन्तो जीगिवा॒सः॑ स्याम, इति ।

भुवनस्य लोकस्य गोपा रक्षकौ सुदानू शोभनस्य फलस्य दातारी हे मित्रावरुणौ यद्यस्मात्कारणाद्द्विष्टमत्यन्तबहुलमच्छिद्रं विनाशरहितं शर्म सुखं नातिविदे भवदनुग्रहं विना प्रकारान्तरेणास्माभिर्नात्यन्तं लभ्यं ततः कारणाद्दे मित्रावरुणौ नोऽस्मानवीष्टं रक्षितवन्तौ । सिपासन्तो भवदत्तं फलं लब्धुमिच्छन्तो वयं जीगिवांसो जेतुं प्राप्तवन्तः स्याम ।

अथ हविषः पुरोनुवाचयामाह—

जा नो॑ मित्रावरुणा ह॒व्यदा॑तिम् ।
घृ॒तैर्ग॑व्यू॒तिमु॑क्षत॒मिडा॑भिः । प्रति॑
वा॒मत्र॑ व॒रमा॑ जना॒य । पृ॒णी-
तमु॒द्रो॑ दि॒व्यस्य॑ चारोः, इति ।

हे मित्रावरुणौ युवां हव्यदातिं हविर्दानहेतुं नो गव्यूतिमस्मदीयं गोस-
मूहमिडाभिस्तृणादिभक्ष्यविशेषैः सह तज्जनितेन घृतेनाऽऽज्येनाऽऽ सपन्ता-
दुक्षतं सिक्षतम् । बहुविधगोश्रासद्वारा घृतसंपूर्तिं कुरुतमित्यर्थः । हे मित्रावरुणौ
वां युवामत्रास्मिन्देशे जनाय सर्वजनोपकारार्थं दिव्यस्य दिवि भवस्य चारो-
रुद्रः सपीचीनस्योदकस्य वरं श्रेष्ठं सारं प्रति पृणीतं प्रतिक्षेत्रं पूरयतम् ।

अथ द्विषो याज्यामाह—

प्र बाहवां सिद्धतं जीवसे नः ।
 आ नो गव्यूतिमुक्षतं घृतेनं (७) ।
 आ नो जनें श्रवयतं युवाना ।
 श्रुतं मे मित्रावरुणा हवेमा, इति ।

हे मित्रावरुणौ नो जीवसेऽस्माकं जीवनार्थं बाहवा भवदीयौ बाहू प्रसिद्धतं प्रसारयतं बाहू प्रसार्यास्मानादाय रक्षतमित्यर्थः । नो गव्यूतिमस्मदीयं गोसमूहमा समन्ताद्घृतेनोक्षतं सिञ्चतम् । युवाना नित्यतरुणौ परस्पर-विश्रितौ वा, युवां नोऽस्माज्जने जनमध्ये श्रवयतं प्रख्यापयतम् । हे मित्रावरुणौ ये मदीयमिमा हवा श्रुतमिदमाह्वानं शृणुतम् ।

अथ “रौद्रीः रोहिणीमालभेत” इत्यस्य पशोः सूक्ते वषायाः पुरोनु-वाक्यामाह—

इमा रुद्राय स्थिरधन्वने गिरः । क्षिप्रपवे
 देवाय स्वधाम्ने । अपाढाय सहमानाय मीढुषे ।
 तिग्मायुधाय भरता शृणोतन, इति ।

हे ऋत्विजो हे पुत्रपौत्रा वा शृणोतन मदीयं वाक्यं शृणुत । किं वाक्य-मिति तदुच्यते—रुद्रायेमा वेदोक्ता गिरः स्तुतिरूपा वाचो भरत संपादयत । कीदृशाय रुद्राय स्थिरधन्वने दृढेन धनुषा युक्ताय । क्षिप्रपवे शीघ्रगामि-बाणयुक्ताय । देवाय द्योतमानाय स्वधाम्ने स्वकीयस्थानयुक्ताय स्वधाशब्द-वाच्येनाग्नेन युक्ताय वा । अपाढाय परैरभिभवितुमशक्याय । सहमानाय परा-नभिभवितुं समर्थाय । मीढुषे वृष्ट्यादिसेचनसमर्थाय । तिग्मायुधाय तीक्ष्ण-रायुधैरुपेताय ।

अथ वषाया याज्यामाह—

त्वा दत्तेभी रुद्र शंतमेभिः ।
 शतः हिमां अशीय भेपजेभिः ।

व्यस्मद्द्वेषो वितरं व्यःहः । व्यमी-
वाःश्चातयस्वा विपूचीः (८), इति ।

हे रुद्र त्वा दत्तेभिस्त्वयाऽस्मभ्यं दत्तैः शंतमेभिः सुखतमैर्भेषजेभिरौषधैः शतं हिमाः शतसंख्याकान्संवत्सरानशीय प्रामुयाम् । द्वेषो द्वेषिणः शत्रू-
नस्मद्दिचातयस्वास्मत्तो वियोजयस्व नात्र वियोगमात्रं किंतु वितरमतिश-
येन वियोगं कुरु । अंहः पापं विचातयस्व । अमीवात्रोगान्विपूचीर्विविध-
गतियुक्तान्कृत्वा विचातयस्व ।

अथ पुरोडाशस्य याज्यानुवाक्ययोः प्रतीके दर्शयति—

अर्हन्विभर्षि मा नस्तोके, इति ।

“अर्हन्विभर्षि सायकानि धन्वा” इत्येषा पुरोनुवाक्या । सा च प्रवर्ग्यमन्त्र-
काण्डे व्याख्यास्यते । ‘मा नस्तोके तनये’ इति याज्या । सा च—त्वमग्रे
बृहद्द्रव्य इत्यनुवाके व्याख्याता ।

अथ हविषः पुरोनुवाक्यामाह—

आ ते पितर्मरुताः सुम्रमेतु । मा नः सूर्यस्य
संहशो युयोथाः । अभि नो वीरो अर्वति
क्षमेत । प्रजायेमहि रुद्र प्रजाभिः, इति ।

हे मरुतां पितः पालक रुद्र ते सुम्रं त्वया संपादितत्वेन त्वदीयं सुखमा
समन्तादेत्वस्मान्प्राप्नोतु । किंच त्वमस्मान्सूर्यस्य संहशः सूर्यसंबन्धिनो दर्श-
नान्मा युयोथा मा वियोजय । सूर्यानुगृहीतं चक्षुष्पाटवमस्माकं सर्वदाऽ-
स्त्वित्यर्थः । नोऽस्माकं वीरः पुत्रोऽर्वत्यन्वस्य पृष्टेऽभिक्षमेत सर्वप्रकारेण
समर्योऽस्तु । हे रुद्र त्वत्प्रसादाद्द्रव्यं प्रजाभिः प्रजायेमहि वहीः प्रजा
उत्पादयामः ।

अथ हविषो याज्यामाह—

एवा वंश्रो वृषभ चेकितान । यथा देव न
हृणोपे न हंसि । हावनश्रूनी रुद्रेह

वाधि । बृहद्वदेम विदथे सुवीराः, इति ।

हे देव यथा न हृणीषे न कुप्यसि न हंसि च न मारयस्यप्येवैवमेव
स्वामाह्वयामीति शेषः । रुद्रस्य विशेषणानि—बभ्रो पिङ्गलवर्णं वृषभ कामानां
वर्षक चेकितान सर्वज्ञ हे रुद्र हावनधूराह्वानस्य श्रोता सन्निह कर्मणि नोऽस्मा-
न्वोधि बुध्यस्वास्मदीयां ह्वति जानीहीत्यर्थः । वयं सुवीराः शोभनापत्ययुक्ताः
सन्तो विदथे यज्ञे बृहद्वदेम मौढं स्तोत्रं पठामः ।

अस्मिन्नेव रौद्रे पशौ विकल्पिते सूक्ते षण्णामृचां प्रतीकानि दर्शयति—

परि णो रुद्रस्य हेतिः स्तुहि श्रुतम् । मीढुष्टर्माहंन्वि-
भर्षि । त्वमग्ने रुद्र जा वो राजानम् (९), इति ॥

षमूनि ततानास्तु विश्वान्ववृष्यां ववर्ति घृतेन विपूचीः श्रुतं द्वे च ॥

इति कृष्णयजुर्वेदीयतैत्तिरीयब्राह्मणे द्वितीयाष्टकेऽष्टमा-
ध्याये षष्ठोऽनुवाकः ॥ ६ ॥

‘परि णो रुद्रस्य हेतिर्दृष्टणक्तु’ इति षपायाः पुरोनुवाक्या । ‘स्तुहि श्रुतं
गर्तसदं युवानम्’ इति याज्या । ‘मीढुष्टम शिवतम’ इति पुरोडाशस्य पुरो-
नुवाक्या । एतन्नयं रुद्राध्याये व्याख्यातम् । ‘अहंन्विभर्षि’ इति पुरोडा-
शस्य याज्या । सा च प्रवर्ग्यमन्त्रेषु व्याख्यास्यते । ‘त्वमग्ने रुद्रो असुरः’ इति
हविषः पुरोनुवाक्या । ‘आ वो राजानमध्वरस्य’ इति याज्या । एतच्चोभयं
त्वमग्ने रुद्र इत्यनुवाके व्याख्यातम् ॥

अत्र विनियोगसंग्रहः—

आ देव इति सावित्रे उपध्वस्ते सनिमदे ।

आ नो विश्वे वैश्वदेवे बहुरूपेऽशनप्रदे ॥ १ ॥

आ वां मित्रा द्विरूपायां मैत्रावरुणनामनि ।

इमा रुद्राय रोहिण्यां रौद्र्यां गावि समीरितम् ॥

परि णो रुद्र इत्येतत्तत्रैव हि विकल्पितम् ॥ २ ॥

इति श्रीमत्सायणानार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणमाध्याये द्वितीयकाण्डेऽष्टमप्रपाठके षष्ठोऽनुवाकः ॥ ६ ॥

अथाष्टमे सप्तमोऽनुवाकः ।

पृष्ठे सावित्र्यादिपशूनां सूक्तान्यभिहितानि । सप्तमे सौर्यादिपशूनां सूक्ता-
न्यभिधीयन्ते । तत्र “यो ब्रह्मवर्चकायः स्यात्तस्मा एतां सौरिं श्वेतां वशा-
मालभेत” इत्यस्य पशोः सूक्ते वषायाः पुरोनुवाक्यमाह—

सूर्यो देवीमुषसं रोचमाना मर्यः ।
न योषामभ्येति पश्चात् । यत्र
नरो देवयन्तो युगानि । वित-
न्वते प्रति भद्राय भद्रम्, इति ।

योऽयं सूर्योऽस्ति सोऽयं रोचमाना दीप्यमानामुपसमुपोभिर्था देवीमभिलक्ष्य पश्चादेति पृष्ठभागे गच्छति । तत्र दृष्टान्तो मर्यो न योषा यथा मर्यो योषामभिलक्ष्य पृष्ठतो गच्छति तद्वत् । उषा देवी प्रथमं प्रभातं करोति पश्चात्सूर्य उदेतीत्यर्थः । यत्र यस्यामुपसि भृष्टायां नरो मनुष्या यजमाना देवयन्तो देवानात्मार्यामिच्छन्तो युगानि दंपतिरूपाणि युग्मानि भूत्वा भद्राय कल्याणाय भद्रं वितन्वते कल्याणं कर्मानुतिष्ठन्ति । यस्यामुपसि कर्मानुष्ठानमवृत्तिस्तामुपसमभ्येतीति पूर्वत्रान्वयः ।

अथ वषाया याज्यामाह—

भद्रा अश्वा हरितः सूर्यस्य । चित्रा
एदग्वा अनुमाद्यांसः । नमस्यन्तो
दिव आ पृष्ठमस्थुः । परि
द्यावांष्ट्रिष्वी यन्ति सद्यः, इति ।

एतच्छब्दपर्याय एदग्वाशब्दः सूर्यस्याश्वमाचष्टे । अत एव मन्त्रान्तरमाम्ना-
यते—“एदग्वेन त्वा सूर्यो देवतां गमयतु” इति । सूर्यस्येदग्वा अश्वा दिवः
पृष्ठं पुन्योक्तस्योपपर्यास्युरास्थितयन्तः । कीदृशा एदग्वा भद्राः कल्याणरूपा
अश्वा आगुगाधिनो हरितो नीलवर्णाश्चित्रा विचित्रगतियुक्ता अनुमायासो

रथयोजनमनुहृष्यन्तो नमस्यन्तो नमस्कारमिच्छन्त इव प्रहीभूतास्तथाविधा
अम्बाः सद्यस्तस्मिन्नेव क्षणे द्यावापृथिवी परियन्ति लोकद्वयं परिभ्राम्य
गच्छन्ति ।

अथ पुरोडाशस्य पुरोनुवाक्यामाह—

तत्सूर्यस्य देवत्वं तन्महित्वम् । मध्या
कर्तोर्विततः संजभार (१) ।
यदेद्युक्त हरितः सधस्थाव ।
आद्रात्री वासस्तनुते सिमस्मै, इति ।

विततं विस्तीर्णं रश्मिजालं कर्तोर्मध्या कृष्यादिक्रियाया मध्ये संजभार
संहृतवानिति यदास्ति तदेव सूर्यस्य देवत्वं प्रकाशकत्वं तदेव महित्वं माहा-
त्म्यम् । अयमर्थः । सूर्यरश्मिसंचारे सति तदीयप्रकाशेनानुग्रहीता मनुष्याः
सर्वेषु देशेषु बहुविधानि कृष्यादिकर्मण्यारभन्ते तदा यामचतुष्टयमात्रेण सर्वे
रश्मिजालं संहृत्यास्तमेति । यतो रश्मिजालस्य जगत्प्रकाशनाय क्षणमात्रेण
प्रसारणं पुनः संहरणं च नाल्पमहिम्नः संभवत्यतो महदेतन्माहात्म्यमिति ।
यदेद्यदेव सधस्थात्कर्मानुष्ठानतृणां सहावस्थानयोग्यादस्माद्देशान्मेरुमतीत्य गन्तुं
हरितः स्वकीयान्धानयुक्त सूर्यः स्वरथे योजयत्यादनन्तरमेव सिमस्मै
सर्वस्मै प्राणिजाताय तदुपकारार्थं रात्री वासस्तनुते लोकप्रसिद्धरात्री निवासं
करोति । अयमर्थः । मेरुं प्रदक्षिणीकुर्वन्नादित्यो यदेवास्मान्मेरुगार्श्वादिपरपार्श्वं
गन्तुमुद्युक्तस्तदानीमेव रात्रिर्भवतीति ।

अथ पुरोडाशस्य याज्यामाह—

तन्मित्रस्य वरुणस्याभिचक्षे । सूर्यो रूपं
कृणुते द्यौरुपस्थे । अनन्तमन्यद्द्रुशदस्य
पार्जः । कृष्णमन्यद्धरितः संभरन्ति, इति ।

अयं सूर्यो द्यौरुपस्थे द्यूलोकस्वोपरि रूपं कृणुते स्वकीयं रूपं करोति प्रादु-
र्भवतीति यदास्ति तदेतत्प्रादुर्भूतं रूपं मित्रस्य वरुणस्य तदुभयोरुपलक्षितस्य

सर्वस्य जगतोऽभिचक्षेऽभितो दर्शनाय संपद्यते । अस्य सूर्यस्यानन्तं पाजोऽ-
त्यधिकं रश्मिजालरूपं घलमन्यद्वक्ष्यमाणापेक्षया पृथगेव भूत्वा रुशद्दीप्यते ।
मध्याह्नकालेऽत्यधिकेन तेजसा प्रकाशते । अत एवान्यत्राऽऽम्नातम्—“ बृह-
स्पतेर्मर्ध्यांदिनः । तत्पुण्यं तेजसाऽहः । तस्मात्तर्हि तेक्षिणष्टं तपति ” इति ।
अन्यत्पूर्वोक्तान्मर्ध्यांदिनात्पृथगेव रात्रौ कृष्णं रूप हरितः सूर्यस्याश्वाः संभ-
रन्ति संपादयन्ति । एतेऽश्वा यदा मेरोः पश्चिमभागे गच्छन्ति तदानीमत्र
कृष्णं रूपं संपद्यते ।

अथ हविषः पुरोनुवाक्यामाह—

अद्या देवा उदिता सूर्यस्य । निरहंसः पिपृता-
न्निरवद्याव । तन्ना मित्रो वरुणो मामहन्ताम् ।
अदितिः सिन्धुः पृथिवी उत द्यौः (२), इति ।

हे देवा अद्यास्मिन्दिने सूर्यस्योदितोदितेनोदयेनास्मानंहंसः पापान्नि-
ष्कृष्य पिपृतात्पालयत । तथाऽवद्याह्नौकिकादापि द्वेषान्निष्कृष्य पिपृतात्पाल-
यत । तद्युष्माभिः क्रियमाणमस्मत्पालनं मित्रादयः सर्वे देवा मामहन्तामतिश-
येन पूजयन्त्वनुमोदन्तामित्यर्थः । सिन्धुर्नदविशेषः समुद्रो वा । उतशब्दः
समुच्चयार्थः ।

अथ हविषो याज्यामाह—

दिवो रुक्म उरुचक्षा उदेति । दूरेअर्थस्त-
रणिभ्राजमानः । नूनं जनाः सूर्येण
प्रसूताः । आयन्नर्थानि कृणवन्नपार्शंसि, इति ।

अयं तरणिः सूर्य उदेति । कीदृशो दिवो रुक्मः स्वर्गस्य भासकः । उरु-
चक्षा उरुषु विस्तीर्णेषु पृथिव्यादिलोकेषु प्रकाशकः । दूरेअर्थो दूरदेशविष-
येऽर्थो गमनरूपं प्रयोजनं यस्यासौ दूरेअर्थः ।

बहुदूरगमनं च पुराणे स्मर्यते—

“योजनानां सहस्रे द्वे द्वे शते द्वे च योजने ।

एकेन निमिषार्धेन क्रममाण नमोऽस्तु ते” इति ।

तादृशोऽयं भ्राजमानो दीप्यमानो वर्तते । नूनमवश्यं जनाः सर्वे सूर्येण
प्रसृताः प्रेरिताः सन्तोऽर्धान्यर्ध्यमानानि कृप्यादिफलान्यायन्प्राप्नुवन्ति ।
अपांसि वैदिकानि कर्माणि कृणवन्कुर्वन्ति ।

अथ तस्मिन्नेव हविषि विकल्पितामन्यां पुरोनुवाकयामाह—

शं नो भव चक्षसा शं नो अह्ना । शं
भानुना शं हिमा शं घृणेन । यथा शमस्मै
शमसद्दुरोणे । तत्सूर्यं द्रविणं घेहि चित्रम्, इति ।

हे सूर्य त्वं नोऽस्माकं चक्षसा चक्षुरनुग्रहेण शं सुखहेतुर्भव । तथा नोऽ-
स्माकमहा दिननिष्पादनेन शं भव । भानुना रश्मिरूपप्रकाशनेन शं भव ।
हिमा हिमेन रश्मीनुपसंहृत्य शैत्यप्रदानेन शं भव । घृणेन घर्मप्रदानेन शं भव ।
वसन्तप्रीत्पयोः शैत्यप्रदानमृत्वन्तरेषु घर्मप्रदानमिति विवेकः । प्राणिनां हि
वसन्तादौ शैत्यापेक्षा वर्षादिष्वाप्यापेक्षाऽतस्तदुभयं प्रार्थ्यते । अस्मै यजमा-
नाय गृहाद्गृहिः संचरते यथा शमसद्येन प्रकारेण सुखं भवति दुरोणे गृहे च
यथा शमसद्येन प्रकारेण सुखं भवति हे सूर्य तद्देहि तथा कुरु । किंच
चित्रं मणिमुक्तादिरूपेण नानाविधं द्रविणं घेहि संपादय ।

अथ हविषो विकल्पितामन्यां याज्यामाह—

चित्रं देवानामुदगादनीकम् । चक्षुर्मित्रस्य वरं-
णस्याग्नेः (३) । आप्रा द्यावापृथिवी अन्त-
र्गिक्षम् । सूर्यं आत्मा जगतस्तस्थुपश्च, इति ।

चित्रं ताम्भारुणवध्रुत्वादिरूपेण विचित्रं सूर्यमण्डलमुदगादुदयं प्राप्नोत् ।
तदेव वैचित्र्यमन्यत्राऽऽभ्रातम्—“ अतो यस्ताभ्रो अरुण उत वध्रुः सुय-
ङ्गलः ” इति । कीदृशं मण्डलं देवानामनीकं दीप्यमानबहुरश्मिरूपाणां
देवानां सैन्यसदृशम् । तथा पित्रावरुणाग्न्यादीनां सर्वेषां हृष्यनुग्राहकत्वेन
चक्षुःस्थानीयम् । जगतो जह्नमस्य प्राणिजातस्य तस्थुपश्च स्थावरस्याप्यात्या
मत्यगात्मत्वेन हृदयेऽवस्थितः सूर्यो लोकत्रयमामाः सर्वतः स्वचैतन्येन स्वर-
स्मिना च पुरितवान् ।

अथ “ त्वाष्ट्रं वडवमालभेत ” इत्यस्य पशोः सूक्ते वपायाः पुरोडाशस्य याज्यानुवाक्ययोश्चत्वारि प्रतीकानि दर्शयति—

त्वष्टा दधत्तन्नस्तुरीपम् । त्वष्टा

वीरं पिशङ्गरूपः, इति ।

‘ त्वष्टा दधदिन्द्राय ’ इति वपायाः पुरोनुवाक्या । सा चेयं ‘ समिद्ध इन्द्र उपसाम् ’ इत्यत्र व्याख्याता । ‘ तन्नस्तुरीपमथ पोपयित्नु ’ इति वपाया याज्या । सा च ‘ अग्निना रपिमश्रवत् ’ इत्यत्र व्याख्याता । ‘ त्वष्टा वीरं देवकामम् ’ इति पुरोडाशस्य पुरोनुवाक्या । सा च ‘ समिद्धो अञ्जन् ’ इत्यत्र व्याख्याता । ‘ पिशङ्गरूपः सुभरः ’ इति पुरोडाशस्य याज्या । सा च ‘ अग्निना रपिमश्रवत् ’ इत्यत्र व्याख्याता ।

अथ हविषः पुरोनुवाक्यामाह—

दशेमं त्वष्टुर्जनयन्त गर्भम् । अतन्द्रासो

युवतयो विभर्त्रम् । तिग्मानीकं स्वयंशसं

जनेषु । विरोचमानं परिषीं नयन्ति, इति ।

प्राच्याद्या दश दिश इममग्निं गर्भस्थानीयं त्वष्टुः सकाशाज्जनयन्तोद-
पादयन् । पुरा कदाचित्सर्वत आन्ध्ये सति प्रकाशार्थं दशस्वपि दिक्षु त्वष्टा
बहिष्पुत्पादितवानित्याख्यायिका ब्राह्मणान्तरे द्रष्टव्या । कीदृशयो दिशोऽ-
तन्द्रासः प्राणिधारणरूपे स्वव्यापारे कदाचिदप्यालस्परहिताः । युवतयो
नित्यतरुणस्वभावाः । कीदृशमग्निं विभर्त्रं दाहपाकप्रकाशप्रदानेन सर्वस्य
जगतः पोषकम् । तिग्मानीकं तीक्ष्णज्वालारूपेण सैन्योपेतम् । स्वयंशसं स्वतः-
प्रसिद्धपशोयुक्तम् । जनेषु प्राणिषु विरोचमानमुदराम्निरूपेण बहिष्पकाश-
कत्वेन च विशेषेण दीप्यमानम् । तादृशमग्निं परिषीं परितोऽवस्थितासु तत्-
दृहसीमासु सर्वे प्राणिनो नयन्ति ।

अथ हविषो याज्यामाह—

जाविष्टयो वर्धते चारुसु । जिह्वानामूर्ध्वः

स्वयंशा उपस्थे (४) । उभे त्वष्टुर्विभ्यतुर्जा-

यमानात् । प्रतीचीं सिंहं प्रतिजोषयेते, इति ।

आविष्ट आविर्भूतशरुः शोभनः सूर्य आसु जिह्वानामासां कुटिलानां तिर्यगवस्थितानां दिशां मध्य उपस्थ उपरिभागे स्वयशाः स्वाधीनयशस्को वर्धते । योऽयमादित्यरूपेणोपरि वर्तते स एवाग्निरूपेण त्वष्टुः सकाशाज्जायते । जायमानात्समादग्नेरुभे द्यावापृथिव्यां विभ्यनुर्भति आस्ताम् । अत्यन्तदहननिमित्तं भीतिः । ते च भीते सत्यां प्रतीचीं प्रतीच्यामभिमूले भूत्वा सिंहं सिंहसदृशं दुरासदमग्निं प्रतिपद्य जोषयेते प्रीणयतः । ततः प्रीतोऽग्निर्नात्यन्तं धस्तीति तयोरभिप्रायः ।

अथ “ मैत्रश्चेतमालभेत ” इत्यस्य पशोः मूक्ते वपाया याज्यानुवाक्ययोः प्रतीके दर्शयति—

मित्रो जनान्प्रसमित्र, इति ।

‘ मित्रो जनान्पातयति ’ इति पुरोनुवाक्या । ‘ प्रसमित्र मर्तो अस्तु ’ इति याज्या । एतच्चोभयं ‘ त्वमग्ने बृहद्द्वयः ’ इत्यत्र उपाख्यातम् ।

अथ पुरोडाशस्य पुरोनुवाक्यामाह—

अयं मित्रो नमस्यः सुशेवः । राजा सुक्षत्रो
अजनिष्ट वेधाः । तस्य वयश्च सुमता यज्ञि-
यस्य । अपि भद्रे सौमनसे स्याम, इति ।

अयं पशुना पूज्यमानो मित्रो देवो नमस्यः सर्वैर्नमस्कार्यः । सुशेवः सुष्ठु सेवितुं शक्यः । राजा सर्वेषां स्वामी । सुक्षत्रः शोभनबलयुक्तः । वेधाः प्राणिनां विधाता भूत्वाऽजनिष्ट प्रादुर्भूतः । यज्ञियस्य यज्ञयोग्यस्य तस्य मित्रस्य सुमतावनुग्रहरूपायां बुद्धौ वयं स्यामावस्थिता भूयास्म । अपि च भद्रे कल्याणे सौमनसे चित्तस्वास्थ्ये स्यामावस्थिता भूयास्म ।

अथ पुरोडाशस्य याज्यामाह—

अनमीवास इडया मदन्तः । मितज्मवो वरि-
मन्ना पृथिव्याः । आदित्यस्य व्रतमुपक्ष्यन्तः

अथ पुरोडाशस्य पुरोनुवाक्यामाह—

स्वश्वा यशसाऽऽयांतमर्वाक् । दस्ता
निधिं मधुमन्तं पिवाथः । वि वाꣳ
रथो वध्वा यादमानः (७) । अन्ता-
न्दिवो वाधते वर्तनिभ्याम् , इति ।

हे दस्ताऽश्विनौ स्वश्वा शोभनैरश्वैर्युक्तौ तथा यशसा युक्तावर्वागायातमस्म-
दभिमुखमागच्छतम् । आगत्य च मधुमन्तं माधुर्ययुक्तं निधिं निधिसमानं वपा-
दिकं पिवाथो भक्षयथः । वध्वा सहितयोर्वा युवयोरयं रथो यादमान इत-
स्ततो भ्रमन्वर्तनिभ्यां चक्रधाराभ्यां चक्रमार्गाभ्यां वा दिवोऽन्तान्धुलोकस्य
पर्यन्तान्विशेषेण वाधते ।

अथ पुरोडाशस्य याज्यामाह—

युवोः श्रियं परि योषां वृणीत ।
सूरो दुहिता परित्किमयायाम् ।
यद्देवयन्तमवथः शचीभिः । परि-
ब्रꣳस वां मनां वां वयों गाम्, इति ।

हेऽश्विनौ सूरौ दुहिता सूर्यस्य कन्यका या योषाऽस्ति सा परित्किमयायां
परितो गमनलक्षणायां क्रियायां युवोः श्रियं युवयोराश्रयभूतं रथं परिवृणीत
परितो वृत्तवती । अयमर्थः । सूर्यस्य दुहितरं परिवारितुं सर्वे देवाः कांचिन्म-
र्यादां चक्षुस्तस्यामश्विनौ जितवन्तौ । तदानीमियं दुहिता गमनार्थं तदीयं
रथं चत्र इति । इदमुपाख्यानं शास्त्रान्तरे द्रष्टव्यम् । यद्देवयन्तं यस्मात्कारणा-
द्देवान्कायमानं यजमानं हेऽश्विनौ शचीभिः स्वशक्तिभिरवयो रक्षथस्तस्मात्का-
रणात्परिब्रंस घ्नो दिनमित्यर्थस्तस्य परितः सायंमातःकालयोरित्यर्थः ।
तयोः कालयोर्वा युवां वयो हविर्लक्षणमन्न गां गच्छतु । कीदृशं वयो वां मना
युवयोर्मननीयम् ।

अथ हविषः पुरोनुवाक्यामाह—

यो ह स्य वाꣳ रथिरा वस्तं उस्ताः ।
 रथो युजानः परियाति वर्तिः ।
 तेन नः शं योरुपसो व्युष्टौ ।
 न्यश्विना वहतं यज्ञे अस्मिन्, इति ।

हे रथिरौ रथयुक्तावश्विनौ वां युवयोः संवन्ती यो ह यः खलु रथोऽस्ति
 स्यः स एष रथ उस्ता उत्सैः स्वनिष्ठमणिमुक्तादिरीक्ष्यभिर्वस्ते स्वात्मानमाच्छा-
 दयति मण्यादिभिरलंकृत इत्यर्थः । स च रथो युजानोऽश्वयुक्तः सन्वर्तिन्यां
 मार्गं परियाति परितो गच्छति । तेन रथेन नोऽस्माकं शं सुखयाप्तिहेतुं योर्दुःख-
 वियोगहेतुं चोपसो व्युष्टौ व्युष्टायामुपसि प्रातःकालेऽस्मिन्व्यज्ञे हेऽश्विनौ निव-
 हतं तद्गुणं नितरां प्रापयतम् ।

अथ हविषो याज्यामाह—

युवं भुज्युमर्वविद्धꣳ समुद्रे (८) ।
 उदूहथुरणंसो अस्त्रिधानैः । पत-
 त्रिभिरश्रमैरव्यथिभिः । दुꣳसना-
 भिरश्विना पारयन्ताम्, इति ।

हेऽश्विनौ युवं युवामुभौ समुद्रेऽवविद्धं निमग्नं भुज्युं कंचिद्राजानं भुज्युना-
 मकर्मणस उदकादुदूहथुरूध्वमानीतवन्तौ । केन साधनेनेति तदुच्यते । अस्त्रि-
 धानैरमन्दवेगैः पतत्रिभिः पक्षिविशेषैः । अश्रमैः श्रमरहितैः । अव्यथिभिर्भय-
 रहितैः । कीदृशावश्विनौ दुꣳसनाभिर्व्यापारविशेषैः पारयन्ता तीरं प्राप-
 यन्तौ । भुज्युनाम्नो राज्ञोऽश्विभ्यां समुद्रादुद्धरणमन्यत्रापि “ तमूहथुर्नोभिरा-
 त्मन्वतीभिः ” इति मन्त्रे स्पष्टमाभ्यातम् ।

अथ तृतीयकाण्डोक्तस्य “ अग्नीषोमीयामालभेत ” इत्यस्य पशोः सूक्ते
 वषायाः पुरोनुवाक्यामाह—

अग्नीषोमा यो अद्य वांम् । इदं वचः

(५) । वयं मित्रस्य सुमतौ स्याम , इति ।

वयं यजमाना मित्रस्य देवस्य सुमतावनुग्रहबुद्धौ स्याम सर्वदाऽवस्थिता भूयास्म । कीदृशा वयमनमीवासो रोगरहिताः । इदया मदन्तोऽघ्नसमृद्धया हृष्यन्तः । मितज्मत्रो भूमावर्वास्थितजानुक्ताः । लोके हि स्वामिनः संनिधौ विज्ञापनां कुर्वन्तो भृत्यास्तथा वर्तन्ते । पृथिव्याः संवन्धिनि वरिमन्त्ररिष्टे देव-यजन आ समन्तादादित्यस्य मित्रनाम्न आदित्यविशेषस्य संबन्ध्येतत्पशुरूपं कर्मोपक्ष्यन्तोऽनुतिष्ठन्तः ।

अथ हविषः पुरोनुवाच्यामाह—

मित्रं न ईँ शिम्या गोपुं गव्यवंत् । स्वाधियो
विदथेँ अप्सवजीजनन् । अरेँजयताँ रोदसी पार्जसा
गिरा । प्रति प्रियं यजतं जनुपामवः, इति ।

स्वाधियः स्वतन्नबुद्धय ऋत्विजो नोऽस्मदीय ईँ विदथेऽस्मिन्यज्ञे शिम्याऽ-नुष्ठानेन जनयितव्यास्वप्सु निमित्तभूतासु सतीषु मित्रं देवमजीजनद्युत्पादित-वन्तोऽस्मिन्कर्मण्याहुतवन्त इत्यर्थः । तत्र दृष्टान्तो गोपु गव्यवद्यथा गोपु गव्यं क्षीरादिकं जनयन्ति तथाऽस्मिन्कर्मणि मित्रं हविर्भोक्तृत्वेनोत्पादितवन्तः । रोदसी द्याव्यापृथिव्यौ पाजसा मित्रस्य बलेनारेजयतामकम्पतां मित्रस्याऽऽ-ज्ञया वर्तेते इत्यर्थः । यजतं यजनीयं प्रियं मित्रं प्रतिजनुपां जन्मवतामस्माक-मवो रक्षणं गिरा वाचा प्रार्थयामह इति शेषः ।

अथ हविषो याच्यामाह—

महाँ आदित्यो नमसोपसद्यः । यातयज्जनी
गृणते सुशेवः । तस्माँ एतत्पन्थतमाय
जुष्टम् । अग्नौ मित्राय हविरार्जुँहोत , इति ।

य आदित्योऽदितेः पुत्रो मित्रो महानाकारेण बहलः । नमसोपसद्यो नमस्का-रेण सेवनीयः । यातयज्जन एतदारोधनार्थं प्रयत्नं कारयद्भिर्जनैर्युक्तः । गृणते स्तुतिं कुर्वते यजमानाय सुशेवः सुखेन सेवितुं शक्यः । पन्थतमायातिशयेन

स्तुत्याय तस्मै पूर्वोक्तगुणयुक्ताय मित्राय जुष्टं मियमेतद्धविरभावाहवनीये हे,
ऋत्विज आजुहोत ।

अथ “ आश्विनं धूम्रमालभेत ” इत्यस्य पशोः मूक्ते वपायाः पुरोनुवा-
वयामाह—

आ वा३ रथो रोदसी बद्धधानः (६) । हिर-
प्ययो वृषभियात्वश्वैः । घृतवर्तनिः पविर्भा
रुचानः । इषां वोढा नृपतिर्वाजिनीवान्, इति ।

हेऽश्विनौ वां युवयो रथोऽश्वैर्युक्त आयात्वस्मद्यज्ञं प्रत्यागच्छतु । कीदृशो
रथो रोदसी द्यावापृथिव्यौ बद्धधानोऽतिशयेन बाधमानः । हिरण्यपः सुवर्ण-
मयः । घृतवर्तनिर्घृतं वर्तन्यां मार्गं यस्य रथस्य सोऽयं घृतवर्तनी रथमार्गः
सर्वोऽपि घृतसमानेन जलेन पूर्ण इत्यर्थः । पविर्भिर्वज्रसमानैरायुधै रुचानो
दीप्यमानो रथस्योपरि बहून्यायुधानि तिष्ठन्तीत्यर्थः । इषां भक्तेभ्यो देयाना-
मन्नानां वोढा । नृपतिर्नृषां पालयिता । वाजिनीवान्वाजिनीभिरन्नहेतुभि-
र्युक्तः । कीदृशैरश्वैर्घृषभिः सेचनसमर्थैः ।

अथ वपाया याज्यामाह—

स पंप्रथानो अभि पञ्चभूमं । त्रिवन्धुरो मन-
साऽऽयातु युक्तः । विशो येन गच्छथो देव-
यन्तीः । कुत्राचिद्याममश्विना दधाना, इति ।

स रथो मनसा युक्त आयातु स्मरणमात्रेणास्मदीयं यज्ञमागच्छतु । कीदृशो
रथः पञ्चभूमाभिपमयानः । भूमशब्दो भुवनवाची । पञ्चसंख्याकानि भुवनानि
पृथिव्यन्तरिक्षद्युलोकपाताललोकजनलोकरूपाण्यभिलक्ष्य पमथानोऽतिशयेन
प्रथमानः । बन्धुरशब्देन सारथिस्थानमुच्यते । त्रीणि बन्धुराणि यस्यासौ
त्रिवन्धुरो रथे बह्वश्वेषु योजितेषु कक्ष्यात्रये सारथय उपविश्य तान्सर्वानश्व-
न्पेरयन्ति । हेऽश्विनौ युवां येन रथेन देवयन्तीर्देवानात्मन इच्छन्तीं विशो
प्रजा गच्छथः स रथः पूर्वोक्तगुणकः । हेऽश्विनौ कुत्राचिद्यत्र कापि यामं
गमनं दधाना मनसि धारयन्तौ तेनैव रथेन गच्छथ इति शेषः ।

अथ पुरोडाशस्य पुरोनुवाक्यामाह—

स्वश्वा यज्ञसाऽऽयांतमर्वाक् । दस्ता
निधिं मधुमन्तं पिवाथः । वि वाꣳ
रथो वध्वा यादमानः (७) । अन्ता-
न्दिवो वाधते वर्तनिभ्याम्, इति ।

हे दस्ताऽश्विनौ स्वश्वा शोभनैरश्वैर्युक्तौ तथा यज्ञसा युक्तावर्वागायातमस्म-
दभिमुखमागच्छतम् । आगत्य च मधुमन्तं माधुर्ययुक्तं निधिं निधिसमानं वपा-
दिकं पिवाथो भक्षयथः । वध्वा सहितयोर्वा युवयोरथं रथो यादमान इत-
स्ततो भ्रमन्वर्तनिभ्यां चक्रधाराभ्यां चक्रमार्गाभ्यां वा दिवोऽन्तान्युलोकस्य
पर्यन्तान्विशेषेण वाधते ।

अथ पुरोडाशस्य याज्यामाह—

युवोः श्रियं परि योषां वृणीत ।
सूरो दुहिता परित्किमयायाम् ।
यद्देवयन्तमवथः शचीभिः । परि-
घ्नस वां मनां वां वयो गाम्, इति ।

हेऽश्विनौ सूरु दुहिता सूर्यस्य कन्यका या योषाऽस्ति सा परित्किमयायां
परितो गमनलक्षणयां क्रियायां युवोः श्रियं युवयोराश्रयभूतं रथं परित्वृणीत
परितो वृत्तवती । अयमर्थः । सूर्यस्य दुहितरं परिवरितुं सर्वे देवाः कांचिन्म-
र्यादां चक्रुस्तस्यामश्विनौ जितवन्तौ । तदानीमियं दुहिता गमनार्थं तदीयं
रथं वग्र इति । इदमुपाख्यानं शास्त्रान्तरे द्रष्टव्यम् । यद्देवयन्तं यस्मात्कारणा-
द्देवान्कायमानं यजमानं हेऽश्विनौ शचीभिः स्वशक्तिभिरवथो रक्षयस्तस्मात्का-
रणात्परिघ्नस घ्नो दिनमित्यर्थस्तस्य परितः सायंप्रातःकालयोरित्यर्थः ।
तयोः कालयोर्वा युवां वयो हविलक्षणमन्नं गां गच्छतु । कीदृशं वयो वां मना
युवयोर्मननीयम् ।

अथ हविषः पुरोनुवाक्यामाह—

यो ह॒ स्य वा॑ रथि॒रा व॒स्त उ॒त्साः ।
 रथो॑ यु॒जानः॑ प॒रिया॒ति व॒र्तिः ।
 तेन॑ नः॒ शं यो॒रुप॒सो व्यु॒ष्टौ ।
 न्य॒श्विना॑ वह॒तं य॒ज्ञे अ॒स्मिन्, इति॑ ।

हे रथिरौ रथयुक्तावश्विनौ वां युवयोः संवन्ती यो ह यः खलु रथोऽस्ति स्यः स एष रथ उसा उत्सैः स्वनिष्ठमणिमुक्तादिरश्मिभिर्वस्ते स्वात्मानमाच्छादयति मण्यादिभिरलंकृत इत्यर्थः । स च रथो युजानोऽश्वयुक्तः सन्वर्तिन्यां मार्गं परियाति परितो गच्छति । तेन रथेन नोऽस्माकं शं सुखमाप्तिहेतुं योर्दुःखवियोगहेतुं चोपसो व्युष्टौ व्युष्टायामुपसि प्रातःकालेऽस्मिन्यज्ञे हेऽश्विनौ निवहतं तदुभयं नितरां प्रापयतम् ।

अथ हविषो याज्यामाह—

यु॒वं भु॒ज्युम॑र्व॒विद्धं॑ स॒मुद्रे॑ (८) ।
 उ॒दूह॑थु॒रण॑सो॒ अ॒स्त्रि॒धानैः॑ । प॒त॒त्रि॒भिर॑श्र॒मैर॑व्य॒थिभिः॑ । द॒स॒ना॒भिर॑श्विना॒ पार॑य॒न्ताम्, इति॑ ।

हेऽश्विनौ युवं युवामुभौ समुद्रेऽवविद्धं निमग्नं भुज्युं कंचिद्राजानं भुज्युनामकपर्णस उदकादुदूहथुरुर्व्वमानीतवन्तौ । केन साधनेनेति तदुच्यते । अस्त्रिधानैरमन्दवेगैः पतत्रिभिः पक्षिविशेषैः । अश्रमैः श्रमरहितैः । अव्यथिभिर्भयरहितैः । कीदृशावश्विनौ दंसनाभिव्यापारविशेषैः पारयन्ता तीरं प्रापयन्तौ । भुज्युनाम्नो राज्ञोऽश्विभ्यां समुद्रादुद्वरणमन्यत्रापि “ तमूहयुर्नाभिरात्मन्वतीभिः ” इति मन्त्रे स्पष्टमान्नातम् ।

अथ तृतीयकाण्डोक्तस्य “ अग्नीषोमीयामालभेत ” इत्यस्य पशोः सूक्ते वपायाः पुरोनुवाक्यामाह—

अ॒ग्नी॑षो॒मा यो अ॒द्य वा॑म् । इ॒दं व॒चः

सपर्यतिं । तस्मै धत्तं सुवीर्यम् ।
गवां पोषं स्वश्वियम्, इति ।

हेऽग्नीषोमौ योऽयं यजमानोऽस्मिन्कर्मणि वां युवामिदं वचोऽनेन वचसा प्रयुज्यमानेन मन्त्रेण सपर्यतिं परिचरति । तस्मै यजमानाय सुवीर्यं शोभन-
सामर्थ्यं गवां पोषं गोसमृद्धिं स्वश्वियं शोभनाश्वसमूहं च धत्तं संपादयतम् ।

अथ वपाया याज्यामाह—

यो अग्नीषोमां हविषां सपर्यात् । देव-
द्रीचा मनसा यो घृतेन । तस्य
व्रतं रक्षतं पातमंहसः (९) ।
विशे जनाय महि शर्म यच्छतम्, इति ।

हेऽग्नीषोमौ यो यजमानो हविषा पशुरूपेण सपर्यात्परिचरति यश्च देवद्रीचा
देवान्प्राप्नुवता मनसा मननीयेन घृतेन परिचरति तस्य यजमानस्य व्रत-
मिदं कर्म विघ्नेभ्यो रक्षतम् । तं च यजमानमंहसः पापात्पातं रक्षतम् । विशे
प्रजायुक्ताय यजमानाय जनाय मनुष्याय यजमानाय महि शर्म महत्सुखं
यच्छतम् ।

अथ पुरोडाशस्य पुरोनुवाक्यामाह—

अग्नीषोमा य आहुतिम् । यो वां
दाशाद्द्विविष्कृतिम् । स प्रजयां
सुवीर्यम् । विश्वमायुर्व्यश्रवत्, इति ।

हेऽग्नीषोमौ योऽयं यजमान आहुतिं दाशाद्दद्यात् । तदेव पुनर्वाक्यान्तरेण
स्पष्टी क्रियते—यो यजमानो वां युवाभ्यां हविष्कृतिं हविषोऽग्नेन(ण) संस्कारेण
संस्कृतामाहुतिं दाशाद्दद्यात् । मन्त्रेण क्रियया चाविकलं यथा भवति तथाऽ-
नुतिष्ठेदित्यर्थः । स यजमानः प्रजया पुत्रपौत्रादिरूपया सह सुवीर्यं शोभ-
नसामर्थ्ययुक्तं विश्वमायुः शतसंवत्सरपर्यन्तमायुर्व्यश्रवद्विशेषेण प्राप्नोति ।

अथ पुरोडाशस्य याज्यामाह—

अग्नीषोमा चेति तद्वीर्यं वाम् । यदमुष्णी-
तमवसं पर्णि गोः । अवातिरतं प्रथयस्य
शेषः । अविन्दतं ज्योतिरेकं बहुभ्यः, इति ।

हेऽग्नीषोमौ पर्णि पणिनाम्नः कस्यचिदसुरस्य गोर्पावत्यो गावः सन्ति
ताः सर्वा अमुष्णीतं शुवामपहतवन्ताविति यदेतदस्ति तदेतद्वां वीर्यं युवयोः
शौर्यं चेति चेतसि सर्वो जनो विजानाति । पणिनामकः कश्चिदसुरो देवेभ्यो
भीतः स्वकीया गाः स्वीकृत्य क्वचित्पलायनमकरोत् । तदानीमेतावग्नीषोमौ
ताः सर्वा गा बलादानीतवन्तौ । सेवमाख्यायिका शास्त्रान्तरे द्रष्टव्या । हेऽग्नी-
षोमौ तथा युवां प्रथयस्य प्रथयनाम्नः कस्यचिदसुरस्य शेषः शेषमपत्यं
वृत्रनामानमसुरमवातिरतमिन्द्रद्वारा विनाशितवन्तौ । ततस्तमोरूपस्यासुरस्य
वृत्रस्य नाशाद्बहुभ्यो बहुयजमानोपकारार्थं ज्योतिरेकं संपूर्णं चन्द्रमण्डल-
रूपं ज्योतिः प्रकाशमविन्दतं लब्धवन्तौ । इदं च वृत्रवधाख्याने—“त्वष्टा इत-
पुत्रः” इत्यनुवाके प्रपञ्चितम् । तत्र हि “अन्ति वा एनं पूर्णमासः” इति वाक्ये
तमोरूपस्य वृत्रस्य वधे सति पौर्णमासदिने संपूर्णचन्द्रमण्डलरूपस्य प्रकाश-
स्याऽऽविर्भावः धृतस्तत्सर्वमत्र संश्लोक्तम् ।

अथ हविषो याज्यानुवाक्ययोः प्रतीके दर्शयति—

अग्नीषोमाविमं सुमेऽग्नीषोमा
हविषः प्रस्थितस्य (१०), इति ॥

अभार धौरग्रेरुपस्थं उपह्वयन्तो बद्धधानो यादमानः समुद्रेऽहंसः प्रस्थितस्य ॥

इति कृष्णयजुर्वेदीयतैत्तिरीयब्राह्मणे द्वितीयाष्टकेऽष्टमा-
ध्याये सप्तमोऽनुवाकः ॥ ७ ॥

‘अग्नीषोमाविमं सुमे शृणुतम्’ इति पुरोनुवाक्या । ‘अग्नीषोमा हविषः
प्रस्थितस्य’ इति याज्या । एतच्चोभयं ‘सप्तत्नवं निकान्यः’ इत्यत्र
व्याख्यातम् ।

अत्र विनियोगसंग्रहः—

सूर्यो देवी श्वेतसौर्यं ब्रह्मवर्चसकामिनः ।
 शं नो भवेति मन्त्रो द्वौ पूर्वत्रैव विकल्पितौ ॥ १ ॥
 त्वष्टा दधदिति त्वाष्ट्रवडवे पशुकामिनः ।
 मित्रो जनेति मंत्रे स्थात्सङ्ग्रामे समपार्थिनः ॥ २ ॥
 आ वां रथ इति त्वेतदाश्विने धूम्रलाञ्छिते ।
 अग्नीषोमा वशायां स्यादजायामन्नकामिनः ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
 यब्राह्मणभाष्ये द्वितीयकाण्डेऽष्टमप्रपाठके सप्तमोऽनुवाकः ॥ ७ ॥

अथाष्टमेऽष्टमोऽनुवाकः ।

सप्तमे सौर्यादिपशूनां सूक्तान्यभिहितानि । अष्टमे वेदतादिपशूनां सूक्ता-
 न्युच्यन्ते । ते च पञ्चचः शाखान्तरे समाम्नाताः । तत्र सूत्रकारेणोदाहृतम्—
 “साम्नाय्ये वेदतमालभेत” इत्यस्य पशोः सूक्ते वपायाः पुरोनुवाक्यामाह—

अहमस्मि प्रथमजा ऋतस्य । पूर्वं देवेभ्यो
 अमृतस्य नाभिः । यो मा ददाति स इदेव
 माऽऽवाः । अहमन्नमन्नमदन्तमग्नि, इति ।

बह्वृचा आरण्यकाण्डे त्रिविधमन्नमामनन्ति—“त्रेषा विहितं वा इदमन्न-
 मशनं पानं खादः” इति । तस्याशनादेश्चित्रिविधस्यान्नस्याभिमानिनी या देवता-
 स्तदीयानि वचनान्यास्मिन्सूक्ते प्रतिपाद्यन्ते । अहमन्नस्वामी देव ऋतस्य
 यज्ञस्य प्रथमजाः प्रथमं जनयिताऽस्मि । यज्ञस्य हविर्जन्यत्वाद्द्विषोऽन्नरूप-
 त्वात् । तादृशोऽहमन्नस्वामी पूर्वं पुरा देवेभ्यो देवार्थममृतस्य नाभिर्वन्ध-
 कोऽस्मि । न ह्यतिवशत्त्वमृतमिति नाभिः । देवा ह्यमृतमुपजीवन्ति । अमृतं
 चान्नविशेषस्त्वस्मादहमेवावृत्तस्य संपादकः । यः श्रद्धालुः पुमान्मा मामन्नरूपं
 ददाति ब्राह्मणादिभ्यः भयच्छति स इदेव स दाता स्वयमेव मा मामन्नदेव-
 मावा आवृणोति स्वी करोतीत्यर्थः । द्वौ हि लोके पुरुषौ दाता चादाता
 च । तत्राऽऽद्यः कालान्तरे भोक्तुं मां संगृह्णाति । यावदन्नमिदानीं दीयते
 तावत्सेव कालान्तरे शतधा सहस्रधा वर्धते । तस्मादातैव मां संगृह्णाति ।

यस्त्वन्तिपो मामदत्त्वा स्वयमेवात्ति अहमेवान्नमग्नीत्पभिमन्यते तमन्नपदत्ता-
भिमनिनमन्नदेवोऽहमधि तं विनाशयामि । अदातुः कालान्तरेऽन्नाभावात् ।

अथ वपाया याज्यामाह—

पूर्वमग्नेरपि दहत्यन्नम् । यत्तौ हाऽऽसाते
जहमुत्तरेषु । व्यात्तमस्य पशवः सुजम्भम् ।
पश्यन्ति धीराः प्रचरन्ति पाकाः, इति ।

यदिदमन्नमग्नेरपि पूर्वमदात्तभिर्भुज्यते तदिदमन्नं तं भोक्तारं दहति । अथ
भुक्तमन्नमुदराग्निर्दिनमात्रेण दहति पाचयति । अदाता तु भोक्ता भुज्यमा-
नेनाग्नेन तदानीमेव दहते नरकहेतोः प्रत्यवायस्य तदैवोत्पन्नत्वात् । अत
एवाऽऽहुः—“ अदाता विपमश्रुते ” इति । यत्तौ हा प्रयत्नवन्तावेवाऽऽसाते
दाता चादाता चेत्युभौ तिष्ठतः । दाता हि दानार्थं प्रयत्नं करोति ।
इतरस्तु भोजनार्थम् । तयोर्मध्ये ये पुरुषा दातुः पक्षे वर्तन्ते त एवो-
त्तराः श्रेष्ठाः । तेषूत्तरेषु दातृषु कालान्तरेष्वहमग्नीणो वसानि । ये पशवो
मूढा अदातारस्तान्प्रत्यस्यान्नदेवस्य मुखं व्यात्तं विवृत्तं सुजम्भं तीक्ष्णद-
न्तोपेतं वर्तते खादयाम्यदातृनिति सर्वदोद्युङ्क् इत्यर्थः । एतमन्नदेवस्याभि-
प्रायं दातारो धीरा बुद्धिमन्तः पश्यन्ति जानन्ति । अत एवाददतः पाका
वाला मूढाः प्रचरन्ति प्रकर्षेण भक्षयन्त्येव न तु किञ्चिदपि ददति ।

अथ पुरोडाशस्य पुरोनुवाक्यामाह—

जहाम्यन्नं न जहाम्यन्नम् । जहमन्नं
वशमिच्चरामि (१) । समानमर्थं पर्यमि
भुञ्ज्व । को मामन्नं मनुष्यो दयेत, इति ।

अन्नदेवोऽहमन्नमदातारं जहामि परित्यजामि । अन्नं तु दातारं न जहामि ।
अहमन्नमन्नदेवरूपोऽहं वशमित्स्ववशमेव यथा भवति तथा चरामि । अदातुः
परित्यागो दातृस्वीकारश्चेत्येतत्स्ववशत्वम् । यः पुमान्भोगदानयोः समानः
सन्धनमर्थयते तं समानमर्थयितारं भुञ्जत्पालयन्नहं पर्यमि परितः प्राप्नोमि ।
यस्तु भोगमात्रलम्पटस्तं न पालयामि नापि तं पर्यमीत्यभिप्रायः । एवमदात्तप-

रित्यागेन दातृपक्षपातेन च वर्तमानं मां को मनुष्यो दयेत रक्षेन्नवारयेत् । न कोपि मां निवारयितुं शक्त इत्यर्थः ।

अथ पुरोडाशस्य याज्यामाह—

पराके अन्नं निहितं लोक एतत् । विश्वेदेवैः
पितृभिर्गुप्तमन्नम् । यद्यते लुप्यते यत्प-
रोप्यते । शततमी सा तनूमे वभूव, इति ।

पूर्वस्मिन्मन्त्रे षशभिचरामि मां को दयेतेति यत्स्वातन्त्र्यमुक्तं तदुपपादयितुं स्वमाहात्म्यमत्र वर्ण्यते । द्विविधो ह्यन्नस्य व्यवहारः पारलौकिक ऐहिकश्चेति । तत्र पराके परलोके दूरस्थे पित्रादिलोक एतदन्नं निहितम् । दाता हि देवलोके पितृलोके वा ममेदं भूयादित्यभिमेत्यैव ब्राह्मणेभ्यो ददाति । अत्रो दत्तमन्नं दूरस्थे लोके निहितं भवति । तच्चान्नं तत्तल्लोके विश्वैः सर्वेदेवैः पितृभिश्च स्वार्थं गुप्तं रक्षितं भवति । यदग्नौ हुतं यच्च ब्राह्मणेभ्यो दत्तं तदेवोपजीव्य देवाः पितरश्च वर्तन्ते । एवं पारलौकिकोऽन्नव्यवहार उक्तः । ऐहिकोऽपि व्यवहार उच्यते । यदन्नमद्यते प्राणिभिर्भक्ष्यते यच्च विदग्धं सद्भाण्डेऽपि भवति पर्युषितत्वेन वा पूर्तो भवति तादृशं लुप्यते नष्टं भवति । यच्च परोप्यते स्वकीयैर्भक्ष्यमकटनाय वहिः परित्यज्यते सा सर्वाऽप्यैहिकामुष्मिकान्तरूपा मेऽन्नस्वामिनो देवस्य शततमीः शतसंख्यापूरणी तनूः । स च सर्वोऽपि लेश एवेत्यर्थः । ईदृशं मदीयं माहात्म्यम् ।

अथ हविषः पुरोनुवाक्यामाह—

महान्तौ चरुं सकृद्गुग्धेन पशौ । दिवं
च पृथिं पृथिवीं च साकम् । तत्संपि-
वंतो न मिनन्ति वेधसः । नैत-
द्भ्यो भवंति नो कनीयः (२), इति ।

पुनरपि माहात्म्यमेव प्रपञ्चयते । तत्रायं दृष्टान्तः । यथा लोके बहुसीरमदाया गोः सकृद्गुग्धेन महान्तौ चरुं मादौ कुम्भां पूरयति एवमत्रापि पृथिं स्वल्पमपि दत्तमन्नं दिवं च पृथिवीं च साकं लोकद्रव्यमपि सह पूरयति । अग्नौ

ब्राह्मणेषु वा दत्तमन्नं मन्त्रपूतं सत्सहस्रधा फलति । अत एवान्यत्राऽऽन्ना-
यते—“यावदेका देवता कामयते यावदेका तावदाहुतिः प्रथते” इति ।
तदन्नं संपिबन्तः सम्यग्भक्षयन्तो वेधसो युद्धिमन्तो न मिनन्ति न हिंसन्ति
स्वात्मानमन्नं वा न विनाशयन्ति । दानपूर्वकं भक्षणं सम्यग्भक्षणं तत्कुर्वन्तः
पुरुषा अन्नं न हिंसन्ति, तत्तस्यान्नस्य च वर्धमानत्वात् । स्वात्मानमपि न
हिंसन्ति मृद्वस्पात्रस्य च चिरभोकृत्वात् । अपि चैतद्भोजनार्थमन्नं न भूयो
नापि कनीयः । भूयस्त्वे स्यादजीर्तिः कनीयस्त्वे नास्ति क्षुन्नितृत्तिः ।

एतदेवाभिप्रेत्य स्मर्यते—

“नात्यश्नतस्तु योगोऽस्ति न चैकान्तमनश्नतः” इति ।

एवं दानपुरःसरं युक्तेन प्रमाणेन भुञ्जानान्पुरुषाँल्लोकद्वये पालयतीत्यर्थः ।
अथ हविषो याज्यामाह—

अन्नं प्राणमन्नमपानमाहुः । अन्नं मृत्युं तमुं
जीवातुमाहुः । अन्नं ब्रह्माणो जरसं
वदन्ति । अन्नमाहुः प्रजननं प्रजानाम्, इति ।

सर्वव्यवहारकारणत्वादस्यान्नस्य माहात्म्यमविवादम् । तत्कथमिति तदु-
च्यते—योऽयं प्राणवायुरूर्ध्वं संचरति यथापानवायुरधः संचरति तावुभाव-
न्नजन्यबलादेव संचरतः । अतस्तयोरन्नात्मकत्वमाहुः । रसवैषम्येण व्याधि-
द्वारा मारकत्वादर्धं मृत्युमाहुः । तमेवान्नदेवं जीवातुं जीवनौषधमाहुः । तच्च
लोके प्रसिद्धम् । ब्रह्माण आयुर्वेदशास्त्राभिज्ञा ब्राह्मणा अन्नमेव जरसं वदन्ति
जराहेतुमाहुः । केनचिदाहारविशेषेण सहसाऽतिपलितत्वमाप्तिरित्यायुर्वेदम-
सिद्धिः । अन्नमेवेन्द्रियवृद्धिद्वारा प्रजानां प्रजननमुत्पादकमाहुः ।

अथ हविष एव विकल्पितामन्यां पुरोनुवाक्यामाह—

मोघमन्नं विन्दते अप्रचेताः । सत्यं ब्रवीमि
वध इरस तस्य । नार्थमणं पुष्यति नो
सखायम् । केवलाघो भवति केवलादी, इति ।

योऽयमदाता सोऽयमप्रचेताः मरुष्टज्ञानरहितो मोघं व्यर्थमेवान्नं विन्दते

देवा इन्द्रादयो यस्यां वाचि भोजनान्यदधुः संपादितवन्तः । इन्द्राय स्वाहेति मन्त्रेण हुतं भुङ्क्तेऽतो वाङ्निमित्तं तद्भोजनम् । तां वाचं स्वभोजन- हेतुं विश्वे सर्वे देवा उपजीवन्ति । सर्वेषामपि देवानां मन्त्रपुरःसरं दत्त- मेवाग्नें जीवनहेतुः । कीदृशी वाचमनन्तां न हि लौकिकवैदिकशब्दानामन्तः पारोऽस्ति । अत एव महाभाष्यकार उदाजहार—बृहस्पतिश्च वक्ता, इन्द्रथा- ध्येता दिव्यं च वर्षसहस्रमध्यपनकालः शब्दपारायणस्यान्तं च न जगामेति । अन्तादधिनिर्मिताम् । पूर्वसृष्टेरन्तः परमेश्वरस्वरूपं तस्मिन्हि जगल्लीयते । तस्मादन्तात्परमेश्वरादधिकत्वेन निर्मितां तामेकाक्षरां प्रणवरूपां द्विपदां संस्कृ- तापशब्दरूपां पदादां प्राकृतपैशाचिकादिभाषाभेदेन पद्धिधामत एव महीं महतीम् ।

अथ पुरोडाशस्य याज्यामाह—

वाचं देवा उपजीवन्ति विश्वे । वाचं गन्धर्वाः
पशवो मनुष्याः । वाचीमा विश्वा भुवनान्य-
र्पिता (४) । सा नो हवं जुषतामिन्द्रपत्नी, इति ।

पूर्वमत्रोक्तरीत्या सर्वे देवा आहुतिकालीनमन्त्ररूपां वाचमेवोपजीवन्ति । गन्ध- र्वादयश्च वाचैव व्यवहरन्ति । पशूनामपि हम्भारवादिरूपया वाचैव व्यव- हारो दृश्यते । तस्मादिमा विश्वा भुवनानि सर्वलोकनिवासिन एते प्राणिनो वाच्यर्पिता वाचमेवाऽऽश्रित्य वर्तन्ते । येषमीदृशी वाचसेयमिन्द्रपत्नीन्द्रस्य पालयित्री सती नो हवमस्मदीयमिदं हविर्जुषताम् ।

अथ हविषः पुरोनुवाक्यामाह—

वागक्षरं प्रथमजा ऋतस्य । वेदानां माताऽ-
मृतस्य नाभिः । सा नो जुषाणोर्पयज्ञमा-
गात् । अर्चन्ती देवी सुहवा मे अस्तु, इति ।

येयं वाचसेवाक्षरमविनश्वरं परमात्मस्वरूपं तत उत्पन्नत्वात् । सा चर्तस्य यज्ञस्य प्रथमजा प्रथममुत्पादयित्री । मर्त्रैर्हि कर्माण्युत्पाद्यन्ते । अत एवाऽऽय- र्वणिक्ता आमनन्ति—“तदेतत्सत्यं मन्त्रेषु कर्माणि कवयो यान्यपश्यन्” इति ।

सा चर्वेदादीनां माता तेषां वाग्बिशेषरूपत्वात् । अमृतस्य नाभिरमृतत्वं हि देवत्वम् । वाचि नद्यते बध्यते मन्त्रपूर्वकानुष्ठानेन तत्प्राप्तिः । सा वाग्देवी जुषाणा भीतियुक्ता सती नोऽस्मदीयं यज्ञपुषागात्प्राप्नोतु । सा च देव्यवन्त्यस्मात्प्रसन्ती मे मम सुहृदा सुखेनाऽऽह्वानं शक्याऽस्तु ।

अथ हविषो याज्यामाह—

यामृपयो मन्त्रकृतो मनीषिणः । अन्वैच्छन्दे-
वास्तपसा श्रमेण । तां देवीं वाचं हविषा
यजामहे । सा नो दधातु सुकृतस्य लोके, इति ।

मन्त्रकृतः संप्रदायप्रवर्तकरूपेण मन्त्राणां कर्मकर्तारो मनीषिणो बुद्धिमन्तो धारणाशक्तियुक्ता ऋषयो वसिष्ठाद्याः श्रमेण तपसा बहुप्रयाससाध्येन तपसा युक्तास्तथा देवाश्च यां वाचमन्वैच्छन्ननुमानुमिच्छामकुर्वन् ।

अत एव स्मरते—

“युगान्तेऽन्नाहितान्वेदान्मेतिहासान्महर्षयः ।

लेभिरे तपसा पूर्वमनुज्ञाताः स्वयंप्रुवा” इति ।

तां तादृशीं वाचं देवीमनेन हविषा यजामहे । सा च देवी सुकृतस्य कर्मणः फलभूते लोके नोऽस्मान्दधातु स्यापयतु ।

अथ हविष एव विकल्पितां याज्यामाह—

चत्वारि वाक्परिमिता पदानि (५) ।

तानि विदुर्ब्राह्मणा ये मनीषिणः ।

गुहा त्रीणि निहिंता नेद्भयन्ति । तुरी-

यं वाचो मनुष्या वदन्ति, इति ।

येषां वाक्स्य परिमितेयत्तया परिच्छिन्नानि चत्वारि पदानि चतुरोऽवयवान्प्राप्य वर्तते । परा पश्यन्ती मध्यमा वक्षरीत्येते चत्वारः पादाः । तानि चत्वार्षपि पदानि ये ब्राह्मणा मनीषिणः शास्त्रज्ञास्ते विदुर्न त्वितरे मूढाः । तत्र हेतुरुच्यते— त्रीणि परा पश्यन्ती मध्यमेत्येतानि पदानि गुहायां शरीरमध्ये निहितानि स्थापितानि वर्तन्ते नेद्भयन्ति न तु बहिः प्रसरन्ति । वाचस्तुरीयं वक्षरीयारूपं पदं मनुष्याः सर्वे वदन्त्युच्चारयन्ति ।

एतच्च शिक्षाकारेण स्पष्टीकृतम्—

“आत्मा बुद्ध्या समेत्यार्थान्मनो युक्ते विवक्षया ।
मनः कायाग्निमाहन्ति स प्रेरयति मारुतम् ॥
मारुतस्तूरसि चरन्मन्द्रं जनयति स्वरम् ।
मातःसवनयोगं तं छन्दो गायत्रमाश्रितम् ॥
कण्ठे माध्यंदिनयुगं मध्यमं त्रैष्टुभानुगम् ।
तारं तार्तीयसवने शीर्षण्यं जगतानुगम् ॥
सोदीर्णो मूर्ध्न्यभिहतो वक्त्रमापद्य मारुतः ।
वर्णाञ्जनयते तेषां विभागः पञ्चधा स्मृतः ॥
स्वरतः कालतः स्थानात्मयत्नानुप्रदानतः ।
इति वर्णविदः माहुर्निपुणं तं निबोधत” इति ॥

तस्माच्छरीरमध्ये गूढं पादत्रयं मनीषिण एव जानन्ति । सूदास्तुरापि-
मेव वदन्ति ।

यदुक्तं सूत्रकारेण—“श्रद्धायै वेहतम्” इति, तस्य पशोः सूक्ते वपायाः
पुरोनुवाक्यामाह—

श्रद्धयाऽग्निः समिध्यते । श्रद्धयां विन्दते हविः ।

श्रद्धां भगस्य मूर्धनि । वचसाऽऽवेदयामसि, इति ।

शास्त्रार्थे विश्वासातिशयरूपा चित्तवृत्तिः श्रद्धा । तदभिमानीनी देवताऽपि
तन्नामिकैव । श्रद्धया विश्वासातिशयेनानन्वया भक्त्याऽयमग्निः समिध्यते
सम्पन्नमज्ज्वाल्यते । हविश्च श्रद्धया लभ्यते । भगस्य सौभाग्यस्य मूर्धन्यपरि-
स्थितां श्रद्धां वचसा वाक्येनाऽऽवेदयामसि । जनानामग्रे सौभाग्यहेतुः श्रद्धेति
प्रख्यापयामः ।

अथ वपाया याज्यामाह—

प्रियं श्रद्धे ददंतः । प्रियं श्रद्धे

दिदांसतः । प्रियं भोजेषु यज्वंसु

(६) । इदं मं उदितं कृधि, इति ।

हे श्रद्ध इदानीं ददतो मे प्रियं भवत्वमीष्टं सिध्यतु । इतःारमपि दातु-

मिच्छतो मे प्रियं भवतु । भोजेषु भोगपरेषु जन्तुषु यज्वसु यजमानेषु च प्रियं भवतु । इदमनन्तरोक्तं यज्वसु मे प्रियमुदितं कृष्यत्यधिकं कुरु ।

अथ पुरोडाशस्य पुरोनुवाक्यामाह—

यथा देवा असुरेषु । श्रद्धामुग्रेषु चक्रिरे । एवं
भोजेषु यज्वंसु । अस्माकमुदितं कृधि, इति ।

यथा लोके देवा उग्रेष्वसुरेषु श्रद्धां चक्रिरेऽवश्यमेते हन्तव्या इति दृढा-
मिच्छां कृतवन्तः । एवमस्माकं फलभोगेषु तत्साधकेषु यज्वस्वपि प्रियमु-
दितं कुरु ।

अथ पुरोडाशस्य याज्यामाह—

श्रद्धां देवा यजमानाः । वायुगोपा
उपासते । श्रद्धाः हृदय्ययाऽऽ-
कृत्या । श्रद्धया हूयते हविः, इति ।

हे देवा इन्द्रादय एते यजमाना वायुगोपाः स्वकीयमाणरक्षकाः सन्तः
श्रद्धामुपासते सेवन्ते । उक्तार्थ एव स्पष्टी क्रियते—हृदय्यया हृदये भवयाऽऽ-
कृत्या संकल्पक्रियया श्रद्धामुपासतेऽत्यादरेणोपासत इत्यर्थः । हविरपि श्रद्ध-
यैव हूयते ।

अथ हविषः पुरोनुवाक्यामाह—

श्रद्धां प्रातर्हवामहे (७) । श्रद्धां
मध्यंदिनं परि । श्रद्धाः सूर्यस्य
निमुचिं । श्रद्धे श्रद्धापयेह मां, इति ।

श्रद्धां श्रद्धारूपां देवीं प्रातर्हवामहे प्रातःकाले समाह्वयामः । तथा मध्यं-
दिनं परि मध्यंदिनसमीपमपि श्रद्धामाह्वयामः । सूर्यस्य निष्पृच्यस्तमयवेलाया-
मपि श्रद्धामाह्वयामः । हे श्रद्धे देवीह कर्मणि मां श्रद्धापय विश्वासयुक्तं कुरु ।

अथ हविषो याज्यामाह—

श्रद्धा देवानधिं वस्ते । श्रद्धा विश्वमिदं

जगत् । श्रद्धां कामस्य मात-
रम् । हविषां वर्धयामसि, इति ।

इयं श्रद्धा देवी देवानधिवस्ते देवेष्वधिवसति । विश्वं सर्वमिदं जगत्, श्रद्धामयम्, इच्छाविश्वासव्यतिरेकेण कस्यापि व्यवहारस्याभावात् । कामस्य मातरं काम्यमानफलस्योत्पादिकां श्रद्धां देवीमनेन हविषा वर्धयामस्यभिवृद्धां संतुष्टां कुर्मः ।

यदुक्तं सूत्रकारेण—“ ब्रह्मण ऋषभम् ” इति तस्य पशोः सूक्ते वपायाः पुरोनुवाक्यामाह—

ब्रह्म जज्ञानं प्रथमं पुरस्तात् । वि सीमतः
सुरुचो वेन जावः । स बुधिया उपमा अस्य
विष्टाः (८) । सतश्च योनिमसंतश्च विवः, इति ।

यदेतज्जगत्कारणं ब्रह्म “ सत्यं ज्ञानमनन्तं ब्रह्म ” इत्यादिश्रुतिमसिद्धं तदेतत्प्रथमं सृष्ट्यादौ अज्ञानं जगदाकारेणोत्पद्यमानं सत्पुरस्तात्पूर्वस्यां दिशि वेनः कमनीय आदित्यो भूत्वा सुरुचः सुष्ठु दीप्यमानः सीमतः पूर्वदक्षिणपश्चिमोदग्दिग्विशेषसीम्नो विभज्याऽऽवराहणोत् । स वेन आदित्यो बुधिया गुह्रं मूलं तत्र भवा आकाशवाय्वग्निजलपृथिव्यो विष्टा विभज्यावस्थिता अकरोदिति शेषः । तथा सतश्च विद्यमानस्य गिरिनदीसमुद्रादेरसतश्चाविद्यमानस्य योनिं कारणं प्र(णमुप)मा भ्रान्तिरूपं विवविष्टतवान्सर्वजगद्भवस्यां निर्मितवानित्यर्थः ।

अय वपाया याज्यामाह—

पिता विराजामृषभो रयीणाम् । जन्त-
रिक्षं विश्वरूप आविवेश । तमर्कैरभ्यर्चन्ति
वत्सम् । ब्रह्म सन्तं ब्रह्मणा वर्धयन्तः, इति ।

योऽयं वेन आदित्यः पूर्वयुक्तः सोऽयं विराजां विशेषेण राजमानानां रयीणां धनानां पिता पालयिता, ऋषभः श्रेष्ठो विश्वरूपः पूर्वाह्नादिषु वसन्तादिषु कालविशेषेषु च बहुरूपस्तादृशोऽयमिदमन्तरिक्षमाविवेश प्रतिदिनं मविशति । ब्रह्म सन्तं परब्रह्मस्वरूप एव भूत्वाऽवस्थितं तमादित्यं ब्रह्मणा

मन्त्रेण वर्षयन्तो ब्राह्मणा अर्कैरर्चनीयैरभ्यर्च्यन्त्याभितः पूजयन्ति । तत्र दृष्टान्तो वत्सं यथा दोग्धुकामाः पुरुषा वत्समुपलालयन्त्येवं फलकामा आदित्यमभ्यर्चन्ति ।

अथ पुरोडाशस्य पुरोनुवाक्यामाह—

ब्रह्मं देवानंजनयत् । ब्रह्म विश्वमिदं
जगत् । ब्रह्मणः क्षत्रं निर्मितम् ।
ब्रह्म ब्राह्मण जात्मना, इति ।

यज्जगत्कारणं ब्रह्म तदेव देवानिन्द्रादीनजनयत् । तथैव तद्ब्रह्मान्यदपि विश्वं सर्वमिदं जगदजनयत् । ब्रह्मणः सकाशात्क्षत्रं निर्मितं क्षत्रियजातिर्निर्मिता । यत्परं ब्रह्म तदात्मना स्वस्वरूपेणैव ब्राह्मणोऽभवत् । अस्ति हि ब्राह्मणशरीरे परब्रह्मण आविर्भावविशेषः । अत एवाध्यापनादावधिक्रियते ।

अथ पुरोडाशस्य याज्यामाह—

अन्तरस्मिन्निमे लोकाः (९) । अन्त-
र्विश्वमिदं जगत् । ब्रह्मैव भूतानां
ज्येष्ठम् । तेन कौंऽर्हति स्पर्धितुम्, इति ।

अस्मिन्ब्रह्मण्यन्तर्मध्य इमे भूरादयो लोका अवस्थिताः । तथैवान्तर्मध्ये विश्वं सर्वमिदं जगत्स्पावरजद्रूपभवास्स्थितम् । तस्मात्कारणाद्ब्रह्मैव भूतानामाकाशादिपञ्चमहाभूतानां प्राणिनां च मध्ये ज्येष्ठमतिशयेन श्रेष्ठं प्रशस्तं च । तेन तादृशेन ब्रह्मणा को नामान्यः पुरुषः स्पर्धितुमर्हति । तत्समानस्य स्पर्धा युक्ता । न चास्ति कश्चित्समानः । अत एव श्वेताश्वतरशाखायामभिधीयते—
“ न तत्समश्चान्यधिकश्च दृश्यते ” इति ।

अथ हविषः पुरोनुवाक्यामाह—

ब्रह्मन्देवास्यस्रियस्त्रिंशत् । ब्रह्मन्निन्द्र-
प्रजापती । ब्रह्मंह विश्वां भूतानि ।
नावीवान्तः समाहिता, इति ।

हे ब्रह्मन्यथोक्ते ब्रह्मणि त्रयस्त्रिंशद्देवाः “ये देवा दिव्येकादश स्थ” इति-
मन्त्रोक्ताः समाहिताः । तथा ब्रह्मन्परब्रह्मण्येव देवस्वामिनाविन्द्रमजापती
समाहिता । तथा ब्रह्मण्येव विश्वा भूतानि सर्वाणि स्थावरजङ्गमान्यन्तः समा-
हितानि सम्यगवस्थितानि । तत्र दृष्टान्तो नावीवेति यथा समुद्रनद्यादितरण-
वेलायां चेतनाचेतनानि वस्तूनि नौमध्येऽवस्थाप्यन्ते तद्वत् ।

अथ हविषो याज्यामाह—

चतस्र आशाः प्रचरन्त्वग्नयः । इमं
नो यज्ञं नयतु प्रजानम् । घृतं
पिन्वन्नजरं सुवीरम् (१०) ।
ब्रह्मं समिद्धं वत्याहुतीनाम् , इति ।

यथोक्ते ब्रह्मणि चतस्र आशाश्चतुर्विधाः प्राच्यादिदिशः प्रत्यगप आह-
वनीयाद्याः प्रचरन्तु प्रकर्षेण वर्तन्ताम् । पूर्वस्यां दिश्याहवनीयो दक्षिणस्यां
दिश्यन्वाहार्यपचनः पश्चिमायां दिशि गार्हपत्य उदिच्यां दिश्याग्नीधीयः ।
तथात्रिषः सर्वाधारपरमात्मा नोऽस्मदीयमिमं यज्ञं प्रजानन्प्रकर्षेणानुसंधधानो
नयतु समाप्तिं प्रापयतु । किं कुर्वन्नजरमविनश्वरं सुवीरं शोभनापत्यहेतुभूतमिदं
घृतमाहुतिरूपं पिन्वन्पिबन् । किं बहुना, आहुतीनामस्माभिरनुष्ठीयमानानां
ब्रह्म समिद्धवति परब्रह्मैव सम्यक्प्रकाशकं भवति ।

यदुक्तं सूत्रकारेण—“ आ गावो अग्नचित्युपहोमाः ” इति । तत्राष्टाना-
मृचां मध्ये प्रथमामाह—

आ गावो अग्नन्नुत भद्रमक्रन् । सीदन्तु
गोष्ठे रणयन्त्वस्मे । प्रजावन्तिः पुरूरुपा इह
स्युः । इन्द्राय पूर्वीरुपसो दुर्हानाः उति ।

या पृता गावः सन्ति ता आग्निहाऽऽगच्छन्तु । उतापि च भद्रं कन्या-
णमक्रन्कुर्वन्तु । अस्मदीये गोष्ठे सीदन्तु तिष्ठन्तु । अस्मेऽस्मात्रणयन्तु रमयन्तु ।
इहास्मद्गृहे मजापतीर्बहुवत्सोपेताः पुरूरुपाः श्वेतहृष्णादिरूपेण वदृरुपाः

स्युर्भवेयुः । उपस उपःकालात्पूर्वाः पूर्वासु रात्रिष्विन्द्रायेन्द्रार्थं सान्नाय्यमा-
शिरं च दुर्हानास्तिष्ठन्तु ।

अथ द्वितीयामाह—

इन्द्रो यज्वने पृणते च शिक्षति ।
उपेदंदाति न स्वं मुपायति ।
भूयो भूयो रयिमिदंस्य वर्धयन् ।
अभिन्ने खिले निदधाति देवयुम्, इति ।

योऽयं यज्वा यागानुष्ठापी यश्च पृणन्पागकाले हविः पूरयन्वर्तते, अथवा
गां ददाति तयोरुभयोरर्थं इन्द्रः शिक्षति फलं ददाति । उपेत्युनरपि ददाति ।
स्वमात्मानं न मुपायति न मुष्णाति । यजमानं प्रति भूयो भूयो ददानोऽपि
कदाचिदपि न तिरो भवतीत्यर्थः । अस्य यजमानस्य भूयो भूयः पौनःपुन्येन
रयिमिदममेव वर्धयन्देवयुं देवानात्मन इच्छन्तं यजमानमभिन्ने स्वनिवास-
स्थाने भेदरहिते खिले खिलीभूते यागरहितैरगम्ये निदधाति स्थापयति ।
स्वकीयलोक एव तं गमयतीत्यर्थः ।

अथ तृतीयाचतुर्थ्याः प्रतीकैर्दर्शयति—

न तानशन्ति न ता अर्वा (११), इति ।

“ न तानशन्ति न दधाति तस्करः ” इति तृतीया । “ न ता अर्वा
रेणुककाटोः ” इति चतुर्थी । एतच्चोभयम्—“ उत नः मिया ” इत्यत्र
ध्याख्यातम् ।

अथ पञ्चमीमाह—

गावो भगो गाव इन्द्रो मे अच्छात् ।
गावः सोमस्य प्रथमस्य भक्षः ।
इमा या गावः स जनास इन्द्रः ।
इच्छामीदृदा मनसा चिदिन्द्रम्, इति ।

या गावस्ता भगः सौभाग्यम् । सतीषु हि गोषु क्षीरादिसंपत्तिलक्षण-
सौभाग्यं भवति । अच्छादच्छा निर्मला गाव एव मे ममेन्द्रः स्वामी यथा
स्वामी पालयति तथा निर्मला गावो मां पालयन्तीत्यर्थः । तथा गाव एव
प्रथमस्य मुख्यस्य सोमस्याभिपुत्रस्य भक्षो भजनीयः । सोमो हि दध्यादिश्र-
पणार्थं गोभजनं करोति । या इमा गावः सन्ति हे जनासो मनुष्यास्ता गाव
एव स इन्द्रः । इन्द्रो हि गाः पालयति । तस्मादभेदोपचारः । हृदा हृत्कमल-
निष्ठेन मनसा चिन्मनसैव गोरक्षार्थमिन्द्रमिच्छामि ।

अथ पश्यामाह—

यूयं गावो मेदयथा कृशं चित् । अश्लीलं
चित्कृणुथा सुप्रतीकम् । भद्रं गृहं कृणुथ
भद्रवाचः । बृहद्वो वयं उच्यते सभासु, इति ।

हे गावो यूयं कृशं चित्कृशमपि पुरुषं वत्सं वा मेदयथा मेदस्त्रिनं पुष्टं
कुरुत । अश्लीलं चिदश्लीलं कुरुपमपि पुरुषं सुप्रतीकं कृणुथ घृतादिना पोष-
यित्वा शोभनावयवं कुरुथ । भद्रवाचः कल्याणवाचो गावो गृहं भद्रं कृणुथ
हम्भारवयुक्ताभिर्गोभिर्वत्सैश्च संपूर्णं गृहं रमणीयं भासते । हे गावो वो
गुप्पदीयं वयोऽन्नं क्षीरघृतादिकं सभासु यज्ञशालामु वृहदुच्यते महत्त्वेन
प्रसूयते ।

अथ सप्तमीमाह—

प्रजावतीः सूयवसः *रुशन्तीः ।
शुद्धा अपः सुप्रपाणे पिवन्तीः ।
मा वः स्तेन ईशत माऽघशःसः ।
परिं वो हेती रुद्रस्य वृद्ध्यात्, इति ।

एता गावः प्रजावतीर्वत्सोपेताः सूयवसं शोभनं तृणादिकं रिशान्तीर्भक्ष-
यन्त्य इत्यर्थः । सुप्रपाणे सुप्तु प्रकर्षेण पातुं शनये तटाकादौ शुद्धा अपः पिव-

* रिशान्तीरिति भाष्यानुसारेण पाठः ।

न्तीर्विमलं जलं पिबन्त्यो वर्तन्तामिति शेषः । हे गावः स्तेनथोरो वो मेशत
 युष्मानपहर्तुमीश्वरो मा भूत् । अघशंसोऽयं पापं शंसति मारय ताडयेत्यादि-
 भिर्भर्त्सनं करोतीत्यघशंसः सोऽपि वो मेशत । तथा रुद्रस्य क्रूरस्य देवस्य
 हेतिरायुधं वः परिवृञ्जयाद्युष्माकं परितो वर्जनं करोतु ।

अथाष्टमीमाह—

उपेदमुपपर्चनम् । आसु गोपूपृ-
 च्यताम् । उपर्षभस्य रेतंसि ।
 उपेन्द्र तव वीर्ये (१२), इति ॥

चरामि कनीषोऽन्यानर्पिता पदानि यज्वंसु हवामहे विष्टा लोकाः सुवीरमर्वा
 पिबन्तीः पट् च ॥

इति कृष्णयजुर्वेदीयतैत्तिरीयब्राह्मणे द्वितीयाष्टकेऽष्टमा-
 ध्यायेऽष्टमोऽनुवाकः ॥ ८ ॥

इदं च वक्ष्यमाणं सर्वमुपपृच्यतां समीपे युज्यताम् । किं किमिति तदुच्यते—
 उपपर्चनं समीपे संपर्कयोग्यतृणादिकमासु गोपूपृच्यतां समीपे युज्यताम् ।
 ऋषभस्य रेतस्युपपृच्यतां गर्भ इति शेषः । हे इन्द्र तव वीर्ये त्वदीये रक्षण-
 सामर्थ्यं उपपृच्यतां गाव इति शेषः ।

अत्र त्रिनियोगसंग्रहः—

अहमष्टावन्पशास्त्राकथितान्नाथवेहति ।

देवीं वाचे वेहति स्याच्छ्रद्धे श्रद्धार्थवेहति ॥

ब्रह्म ब्रह्मार्थं ऋषभ आ गाव उपहोमकाः ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
 यब्राह्मणभाष्ये द्वितीयकाण्डेऽष्टमप्रपाठकेऽष्टमोऽनुवाकः ॥ ८ ॥

अथ नवमोऽनुवाकः ।

अष्टमेऽन्नार्थपश्वादीनां सूक्तान्यभिहितानि । नवमे शुक्रकृष्णपश्वादीनां सूक्तान्युच्यन्ते । यदुक्तं सूत्रकारेण—“सूर्याचन्द्रमोभ्यां यमौ श्वेतं च कृष्णं चकूपे” इति । यमावेकस्मिन्नार्थे सदोत्पन्नौ । तयोः पश्वोः सूक्ते वपयोः पुरोनुवाक्यमाह—

ता सूर्याचन्द्रमसां विश्वभृत्तमा महव । तेजो
वसुमद्राजतो दिवि । सामात्माना चरतः साम-
चारिणां । ययोर्व्रतं न ममे जातुं देवयोः, इति ।

ययोः सूर्याचन्द्रमसोर्देवयोः संबन्धि व्रतं कर्म जातु कदाचिदपि न मये कश्चिदपि मातुं न शक्तः । एतदीयं कर्मतावता फलेन युक्तमिति न कोऽपि परिच्छेत्तुं शक्नोति । तौ तथाविधौ सूर्याचन्द्रमसौ दिवि राजतो घुलोके दीप्येते । कीदृशां विश्वभृत्तमाऽतिशयेन विश्वस्य भर्तारौ पोषकावत एव मह-
न्महान्तां तेजस्तेजस्विर्नौ वसुमद्भनवन्तौ । सामशब्देन सामभेदाद्युपायेषु चतुर्षु प्रथमोपायोऽभिधीयते । तदात्मकौ प्रजापालने सामोपायमधानावित्यर्थः । अत एव सामचारिणौ सामोपायेन सर्वजगदनुग्राहकप्रकाशरूपेण चरणशीलौ चरतः परिभ्रमतः ।

अथ वपयोर्पाज्यामाह—

उभावन्तौ परियात अर्म्या । दिवो न रश्मीः-
स्तनुतो व्यर्णवे । उभा भुवन्ती भुवना कवि-
क्रतू । सूर्या न चन्द्रा चरतो हतामती, इति ।

उभावन्तौ पृथिव्याः पूर्वः पश्चिमश्चेत्येतावसानभागावर्म्या गत्या परियातः परिक्रमणं कुरुतो दिवो न दिवीवार्णवे समुद्रसमानेऽन्तरिक्षे रश्मीन्वितनुतः प्रसारयतो भुवना भुवन्ती लोकान्भावयन्तावुत्पादयन्तौ कविक्रतू कविर्मेधावी क्रतुः कर्ता कवी च तौ क्रतू च कविक्रतू हतामती हता विनाशिता प्राणिना-
ममतिरन्धकारनिमित्तमज्ञानं याभ्यां तौ हतामती सूर्या न चन्द्रा सूर्यश्चन्द्रश्चे-
त्येतावुभौ चरतः संचारं कुरुतः ।

अथ पुरोडाशस्य पुरोनुवाक्यामाह—

पतीं शुभद्विंश्वविदां उभा दिवः । सूर्या
उभा चन्द्रमसा विचक्षणा (१) ।
विश्ववारा वरिवोभा वरेण्या । ता
नोऽवतं मतिमन्ता महिं व्रता , इति ।

द्युमद्भूमन्तौ दीप्तिमन्तावुभौ देवौ विश्वविदा सर्वज्ञौ दिवः पती ध्रुवो-
कस्य पालकौ वर्तेते । सूर्याचन्द्रमसा सूर्याचन्द्रमसेत्येतावुभौ विचक्षणौ कुशलौ ।
विश्ववारा विश्वेषां शत्रूणां निवारयितारौ वरिवा वरिवस्यमानौ सर्वैः परि-
चर्यमाणानुभौ देवौ वरेण्या वरणीयौ मतिमन्तावत्यन्तबुद्धियुक्तौ महिं व्रता
महता व्रतेन कर्मणा युक्तौ । ईदृशीं तावुभौ नोऽस्मानवतं रक्षतम् ।

अथ पुरोडाशस्य याज्यामाह—

विश्ववपरी प्रतरणा तरन्ता । सुवर्षिदां दृशये
भूरिरशमी । सूर्या हि चन्द्रा वसु त्वेष दर्शता ।
मनस्विनोभाऽनुचरतो नु सं दिवम् , इति ।

विश्ववपरी विश्वस्मिद्धगति रश्मीनावतारौ विस्तारयितारौ प्रतरणाऽऽपदां
प्रकर्षेण तारयितारौ तरन्ताऽऽकाशसमुद्रं तरन्तौ सुवर्षिदा स्वर्गस्य लम्बधि-
तारौ दृशये सर्वलोकस्य दर्शनाय भूरिरशमी मभूतदीप्ति सूर्या हि चन्द्रा
सूर्यश्चन्द्रश्चेत्येवं मसिद्धौ वसु वासयितारौ त्वेष दर्शता दीप्या दर्शनीयौ मन-
स्विना दृढेन मनसा युक्तावुभा देवावुभौ नु क्षिप्तं दिवं ध्रुवोऽकमनुसंचरतः ।

अथ हविषः पुरोनुवाक्यामाह—

अस्य श्रवो नद्यः सप्त विभ्रति । द्यावा क्षामां
पृथिवीं दर्शतं वपुः । अस्मे सूर्याचन्द्रमसाऽभि-
चक्षे । श्रद्धे कामिन्द्र चरतो विचतुरम् (२) , इति ।

हे इन्द्र त्वमस्मेऽस्मदर्थं सूर्याचन्द्रमसैतौ सूर्याचन्द्रमसावभिक्षेऽमितः कथयसि । श्रद्धे श्रद्धार्थं कं सुखार्थं च विचर्तुरं विशेषेण त्वरा यथा भवति तथा चरत एतावुभौ संचरतः । अस्य तवेन्द्रस्य श्रवः श्रवणीयं दर्शतं दर्शनीयं च वपुः शरीरं सप्त नद्यो गङ्गायमुनाद्याः सप्तसंख्याकाः सरितो द्यावा क्षामा पृथिवी क्षामशब्दोऽन्तरिक्षमभिधत्ते, प्रपो लोकाश्च विभ्रति धारयन्ति । अयमर्थः । यदेतदृष्टिनिमित्तं जलं तदेतदिन्द्रेणोत्पादितत्वादिन्द्रस्य शरीरं तच्च सर्वेषां प्राणिनां पियत्वाच्छ्रवणीयं दर्शनीयं च । तदिदं जलरूपं शरीरं सप्तनद्युपलक्षिताः सर्वा नद्यः समुद्रास्त्रयो लोकाश्च धारयन्ति । न हि जलमन्तरेण लोकत्रयव्यवहारः सिध्यतीति ।

अथ हविषो याज्यामाह—

पूर्वापरं चरतो माययैतौ । शिशू क्रीडन्तौ
परियातो अध्वरम् । विश्वान्यन्यो भुवनाऽ-
भिचष्टे । ऋतूनन्यो विदधंज्जायते पुनः, इति ।

एतौ सूर्याचन्द्रमसौ मायया परमेश्वरस्य शक्त्याऽनुग्रहीतौ पूर्वापरं भूमेः प्राक्पश्चिमभागौ प्रतिचरतः परिभ्रमणं कुरुतः । शिशू बालकाविव क्रीडन्तावध्वरं कस्यापि हिंसा यथा न भवति तथा परियातोऽथवाऽध्वरमस्माभिरनुष्ठीयमानं यज्ञं प्राप्तुतः । उभयोर्मध्येऽन्य एक आदित्यो विश्वानि भुवनान्यभिचष्टे सर्वतः प्रकाशयति । अन्यश्चन्द्रः प्रतिपदादितिथिशुक्लकृष्णपक्षचैत्रादिमासद्वारा, ऋतून्विदधत्पुनः पुनर्जायत उदयं गच्छतीत्यर्थः ।

यदुक्तं सूत्रकारेण—“अद्भ्यो वेहतम्” इति, तस्य पशोः सूक्ते पण्णा-
सृचां मतीकानि दर्शयति—

हिरण्यवर्णाः शुचयः पावका यासां
राजा । यासां देवाः शिवेन मा चक्षुषा
पश्यत । आपो भद्रा आदित्यं श्यामि, इति ।

‘हिरण्यवर्णाः शुचयः पावकाः’ इति वपायाः पुरोनुवाक्या । ‘यासां राजा वरुणः’ इति याज्या । ‘यासां देवा दिवि कृष्णन्ति भक्षम्’ इति पुरो-
डाशस्य पुरोनुवाक्या । ‘शिवेन मा चक्षुषा पश्यत’ इति याज्या । ‘आपो

भद्रा घृतमिदाप आसुः' इति हविषः पुरोनुवाक्या । 'आदित्यश्याम्युत वा शृणोमि' इति याज्या । एतत्सर्वं 'हिरण्यवर्णाः शुचयः पावकाः' इत्यनुवाके व्याख्यातम् ।

यदुक्तं सूत्रकारेण—“तत्र सलिलमुपजुहुयात्” इति । तत्र पूर्वोक्ते कर्मणि नासदासीयसूक्तगतैर्मन्त्रैर्जलद्रवेषोपहोमाः कर्तव्या इत्यर्थः । तस्मिन्सूक्ते प्रथमामृचमाह—

नासदासीन्नो सदासीत्तदानीम् । नासी-
द्रजो नो व्योमापरो यव । किमाव-
रीवः कुह कस्य शर्मन् (३) ।
अम्भः किमासीद्गहनं गभीरम् , इति ।

यदा पूर्वसृष्टिः प्रलीनोत्तरसृष्टिश्च नोत्पन्ना तदानीं सदसती द्वे अपि नाम्-
ताम् । नामरूपविशिष्टत्वेन स्पष्टं प्रतीयमानं जगत्सच्छब्देनोच्यते । नरविषा-
णादिसमानं शून्यमसदित्युच्यते । तदुभयं नाऽऽसीत् । किंतु काचिदव्यक्ताव-
स्याऽऽसीत् । सा च विस्पष्टत्वाभावात् सती जगदुत्पादकत्वेन सद्भावात्वा-
प्यसती । नो सदासीदिति यत्संग्रहेणोक्तं तदेव प्रपञ्चयते—नाऽऽसीद्रजो रजः-
शब्देन सत्त्वरजस्तमोगुणत्रयमुपलक्ष्यते तत्रयं नाऽऽसीत् । नो व्योम, आका-
शवाचिना व्योमशब्देन भूतपञ्चकमुपलक्ष्यते तदपि नाऽऽसीत् । यथोक्तगुण-
त्रयपञ्चभूतापेक्षयाऽपरः पदार्थोऽन्यो गिरिनदीसमुद्रादिको यथो दृश्यते
सोऽपि नाऽऽसीत् । यथा भूतानि नाऽऽसंस्तद्भ्रौतिकमपि नाऽऽसीदि-
त्यर्थः । अनेन भूतभौतिकगुणत्रयनिषेधेन ब्रह्माण्डस्य निषेधः संपन्नः ।
अण्डाद्बहिर्महत्तत्राद्यावरणानि पौराणिका वदन्ति तदेतदावरणजातमाक्षेपवा-
चिना किंशब्दत्रयेण निषिध्यते । आवरणस्य दृष्टिविषयभूतं किंचिदात्रियमा-
णमपेक्षितम् । तत्राण्डाभावात्किमावरीवः किं नाम वस्तु तैरावरणैरात्रियेतं ।
अतः सावरणकस्यासंभवादावरणमपि न संभवतीत्यर्थः । कुहेति देशाक्षेपः ।
कस्य शर्मन्निति निमिचाक्षेपः । कुत्र देशे कस्य भोक्तुः सुखनिमित्तमिदमाव-
रणं स्यात्, न त्वस्ति तदा कश्चिदेशो नापि सुखस्य भोक्ता कश्चिद्विद्यते ।
अत्र कश्चिन्मन्दोऽवान्तरमलयविषयाम् “ आपो वा इदमग्रे सलिलमासीत् ”

इति श्रुतिं श्रुत्वा महाप्रलयेऽपि तथाविधं जलमस्तीति भ्राम्यति तद्ब्रह्मण्युदा-
साय जलं निषिध्यते । गहनं भवेद्युगशक्यं गभीरमगाधत्वेनावस्थातुमप्यशक्यं
यदम्भस्तत्किमासीत्तदपि नाऽऽसीदित्यर्थः ।

अथ द्वितीयामृचमाह—

न मृत्युर्मृतं तर्हि न । रात्रिया अह्नं आसी-
त्प्रकेतः । आनीदवातश्च स्वधया तदेकम् ।
तस्माद्द्वान्यं न परः किञ्च नाऽऽसत्, इति ।

तर्हि तस्मिन्महामलयकाले प्राणिनां मृत्युर्नाऽऽसीत्तेषामेवाभावात् । अत
एवामृतं जीवनमपि नाऽऽसीत् । रात्रियाः प्रकेतश्चिह्नं चन्द्रनक्षत्रादि, अह्नः
प्रकेतः सूर्यस्तदुभयमपि नाऽऽसीत् । किं तु तत्सर्वोपनिषत्प्रसिद्धमेकं ब्रह्म
वस्तु स्वधया स्वस्मिन्नाश्रितया सर्वजगत्कारणरूपया मायया सहितप्रानीचे-
ष्टितवत् । नात्र चलनं चेष्टा किंतु सद्भावमात्रमित्यभिमेत्यावातमिति विशे-
ष्यते । वायुराहितं निश्चलमित्यर्थः । तस्मादेकस्माद्ब्रह्मणोऽन्यार्त्तिकञ्च किमपि
परमुत्कृष्टं नाऽऽसत् नैवाऽऽसीत् । जगतो निषिद्धत्वात्किञ्च पूर्वमेव निराकृतम् ।
तस्मादुत्कृष्टं निकृष्टं च किमपि ब्रह्मव्यतिरिक्तं नाऽऽसीत् ।

अथ तृतीयामाह—

तमं आसीत्तमसा गूढमग्रे प्रकेतम् । सलि-
लश्च सर्वमा इदम् । तुच्छेनाभ्वर्षिहितं यदा-
सीत् । तमसस्तन्महिना जायतैकम्, इति ।

तमःशब्देनाविद्यामायाशक्त्यादिशब्दवाच्यं जगद्विकारोपादानं मूलाज्ञान-
मुच्यते । यथा तमः पदार्थानाष्टणोत्पेवमिद्रमपि ब्रह्मतत्त्वमावृणोतीति तमः-
शब्देन रूपवहारः । तादृशं जगद्विकारनिष्पादनज्ञमं ब्रह्मण्याश्रितं किञ्चित्तम
आसीत् । तेन तमसा सर्वं जगद्गूढं यथा मृत्पिण्डे घटो गूढो यथा वा धीजे
दृशो गूढस्तद्वत् । अत एव प्रकेतं प्रकर्षेण ज्ञातुमशक्यम् ।

तथा च मनुना सर्वते—

“आसीदिदं तमोभूतमप्रज्ञातमलक्षणम् ।
अप्रतवर्षमविज्ञेयं प्रमुक्तमिव सर्वतः” इति ॥

तत्र दृष्टान्तः—सलिलमिति यथा वर्षे पतिता वर्षोपलाः सलिलमात्रत्वेनाव-
शिष्यन्ते तथा सर्वं जगदिदं तम आसीत्तमोमात्ररूपेणावशिष्टमित्यर्थः । अत्र
हि काणादादयोऽसत्कार्यवादिनः कारणे पूर्वमविद्यमानमेव कार्यमुत्पद्यत
इत्याहुः । सत्कार्यवादिनस्तु सांख्यादयः पूर्वं विद्यमानमेव कार्यमव्यक्तं
सत्कारणव्यापारेण व्यक्ती भवतीत्याचक्षते । तत्र सत्कार्यवादिनां मतमेव
तमसा गूढमिति ध्रुत्याऽङ्गीकृतम् । आ समन्ताद्भवत्युत्पद्यत इत्याभूज्जगत्-
देतत्तुच्छेनापिहितम् । तत्त्वज्ञानमात्रेण निवर्त्यत्नात्तत्कारणं मूलाज्ञानं तुच्छं
तेनापिहितं प्रलयकाल आच्छादितम् । तादृशं यज्जगदासीत्तज्जगदव्यक्तं सत्पू-
र्वोक्तादज्ञानरूपात्तमसः सकाशान्महिना महत्त्वेनाभिव्यक्तजगद्रूपेणाजायतोत्प-
न्नम् । तदिदमज्ञानदृष्ट्या जगदाकारेण भासमानमपि परमार्थत एकं ब्रह्मैव ।

अथ चतुर्थीपाद—

कामस्तदग्रे समवर्तताधि (४) ।

मनसो रेतः प्रथमं यदासीत् ।

सतो बन्धुमसति *निरविदन् ।

हृदि प्रतीप्या क्वयो मनीषा, इति ।

परब्रह्मसंबन्धिनो मनसः प्रथमं रेत आद्यं कार्यं यदासीत्तत्कार्यमग्रे
सृष्ट्यादौ कामो भूत्वाऽधिसमवर्तताऽऽधिक्येनाऽऽविरभूत् । अयमर्थः—
यदेतदेकमेवाद्वितीयं ' सत्यं ज्ञानमनन्तं ब्रह्म ' इत्येवंरूपं वस्तु सृष्टेः पूर्वं तम-
साऽऽवृत्तमासीत्तस्य तमोविशिष्टस्य ब्रह्मणः सिद्धेशारूपं यन्मन आदावुत्पन्नं
तस्य मनसः काम एव प्रथमकार्यभूतः पदार्थः । स च काम उपनिषदि स्पष्ट-
मान्नातः—“सोऽकामयत बहु स्यां प्रजायेय” इति । एकोऽद्वितीयरूपोऽहमेव
बहुविधो भवेयम् । तत्रायमुपायः पूर्वमनस्थितमद्वितीयरूपमनुपमृश्य प्रकर्षेण
मायाकल्पितजगद्रूपेणोत्पद्येयेति तस्य वाक्यस्यार्थः । स च कामः सतो
बन्धुरिदानीं सत्त्वेन प्रतीपमानस्य भूतभौतिकरूपस्य जगतोऽसच्छब्दाभिधेये
तमस्यव्यक्ते बन्धनहेतुः । कामो ह्यज्ञाने सर्वं व्यग्रहारं बध्नाति । यथा निद्राणे
पुरुषे समुत्पन्ना चित्तवृत्तिर्नानाविधं स्वप्नव्यवहारं बध्नाति । यथा वा जागर-

* निरविन्दमिति पाठो भाष्यानुगोचरेन ।

णेऽप्यत्यन्तमलभ्ये विषये समुत्पन्ना वृष्णा मुखदुःखपर्यन्तं मनोराज्यरूपं व्यवहारं वध्नाति, एवमयं परमेश्वरस्य कामो देवतिर्यङ्मनुष्यादिसर्वव्यवहारं वध्नाति । कवयो विद्वांसो वेदान्तपारं गत्वा हृदि हृदयकमले मनीषा स्वबुद्ध्या प्रतीप्य विचार्यासत्यव्यक्ते तपसि कामं सत उत्पत्स्यमानस्य जगतो वन्धुं वन्धनहेतुं निरविन्दन्निश्चितवन्तः । कामस्य सर्वव्यवहारहेतुत्वं वाजसनेयिनः समामनन्ति—“अथो खल्वाहुः काममय एवायं पुरुषः” इति ।

व्यासोऽपि स्मरति—

“कामवन्धनमेवेदं नान्यदस्तीह वन्धनम्” इति ।

अस्मदनुभवोऽपि तथा दृश्यते । सर्वो हि पुरुषः प्रथमं किञ्चित्कामपित्वा तदर्थं प्रयतमानः सुखं दुःखं वा लभते । तस्माच्छ्रुतिस्मृत्यनुभवसिद्धत्वात्काम एव सर्वव्यवहारहेतुरिति विदुषां निश्चयः ।

अथ पञ्चमीमाह—

तिरश्चीनो विततो रश्मिरेषाम् ।

अधस्विदासीशुपरिं स्विदासीश्व ।

रेतोधा आसन्महिमानं आसन् ।

स्वधा अवस्तात्प्रयतिः परस्ताव्, इति ।

रश्मिः सूर्यरश्मिसमानः कश्चित्स्वयंप्रकाशश्चैतन्यपदार्थः । एषां भूतभौतिकरूपाणां जगद्बस्तूनां मध्ये तिरश्चीनस्तिर्यग्वर्तमानो विततो व्याप्तः स चैतन्यरूपः परमात्माऽमीषां पदार्थानामधोभागेऽवस्थितः । किं बोपरिभागेऽवस्थितः । स्वच्छन्दो विकल्पितपसद्वयमूचनार्थो । श्रुतिविचारद्वयद्योतनार्थो । अयमभिप्रायः । सोऽयं प्रकाशः कश्चित्चैतन्यपदार्थः सर्वेषां बस्तूनां मध्ये पर्यालोच्यमानो दीर्यतन्तुवत्तिर्यग्भूतो व्याप्यावभासते । अधः पर्यालोच्यमानस्तत्राप्यवभासते । उपरि पर्यालोच्यमानस्तत्राप्यवभासते । तस्मादध ऊर्ध्वं मध्ये च भासमानत्वादेकैवावस्थित इति बलुमशक्यः । यथा घटस्योपादानभूतो मृत्पिण्डो घटस्याध ऊर्ध्वमध्यभागेषु सर्वेष्वनुवर्तते, एवं तत्तत्पदार्थोपादानानि तत्तत्कार्येषु व्याप्यैव वर्तन्ते । एवमयं परमात्माऽपि स्वकार्येषु व्याप्य वर्तमानः सद्यथासीदित्येव बोपर्यासीदित्येव वा निश्चेतुमशक्य इति । सर्व एते

पदार्था भूतभौतिकरूपाः पूर्वोक्तस्य विततरश्मिरूपस्य स्त्रप्रकाशचैतन्यस्य
 रेतोधाः साररूपधारिण आसन् । तत्र चिदेकरसस्य हि वस्तुनः सद्रूपं सारं
 तच्च सर्वे पदार्था धारयन्ति, अस्तीत्येवं स्वरूपेणैव सर्वेषामवभासमानत्वात् ।
 ते च सद्रूपधारिणः सर्वे महिमानो गिरिनद्यादिरूपेण महान्त आसन् । एवं
 स्वधा शब्दवाच्यमाथाविद्यादिशब्देनाभिधीयमाना पारमेश्वरी शक्तिरवस्ता-
 दधमं कारणम् । प्रयतिः । सा शक्तिः प्रयतते यस्मिन्परमात्मनि सोऽयं शक्ति-
 प्रयत्नाधारः परमात्मा प्रयतिः । स च परस्तात्परममुत्तमं कारणम् । तावेतौ
 शक्तिपरमात्मानावेव जगत्कारणभूतौ प्रकृतिपुरुषाविति शास्त्रेषु व्यपदिश्येते ।

अथ पृथीमाह—

को अद्धा वेदं क इह प्रवोचत् । कुत आजाता
 कुत इयं विसृष्टिः । अवाग्देवा अस्य विसर्ज-
 नाय (५) । अथा को वेदं यत आ वभूव, इति ।

अत्र केचिदागममुपेक्ष्य स्वस्वबुद्धिवलादन्यथाऽन्यथोत्प्रेक्षन्ते । तथा हि
 परमाणवो मूलकारणमिति काणादृगात्तमादयो मन्यन्ते । स्वतन्त्रमचेतनं प्रधानं
 जगतो मूलकारणमिति कपिलप्रभृतयः । शून्यादितो जगदुत्पत्तिरिति माध्य-
 मिकाः । जगतः कारणमेव नास्ति स्वभावत एवावतिष्ठत इति लोकायतिकाः ।
 ते सर्वेऽपि भ्रान्ता एव । कोऽद्धा वेदं जगत्कारणं को नाम पुरुषः साक्षा-
 दवगच्छति । अनवगत्य च क इह प्रवोचत्स्वयमदृष्ट्वा को नाम जगत्कारण-
 भीर्हगिति वक्तुं शक्नोति । कोऽयमत्र वक्तव्यांश इति चेदुच्यते—इयं विविधा
 सृष्टिः कुत आजाता कस्मादुपादानकारणात्सर्वत उत्पन्ना पुनरपि कुतो
 निमित्तादुत्पन्नेति तदिदमुपादाननिमित्तं च वक्तव्यम् । तच्च वक्तुमशक्यम् ।
 कुतोऽशक्तिरिति चेदुच्यते—किं देवा एतद्भूयुः, उतान्यः कश्चिन्मनुष्यः ।
 न तावदेवा वक्तुं शक्तास्ते ह्यस्य जगतो विसर्जनाय विविधसृष्टेरर्वागेव
 विद्यन्ते । न तु सृष्टेः पूर्वं ते सन्ति । यदा देवानामपीदृशी गतिस्तदानीं यतो
 जगदावभूव तत्कारणं वक्तुमन्यः को वा वेद । देवाश्च मनुष्याश्च सृष्टेः प्राग-
 वस्थां न तावत्प्रत्यक्षेण पश्यन्ति तदानीं स्वय(स्वेपा)मेवाभावात् । नाप्यनुमातुं
 शक्तास्तद्योग्ययोर्हेतुदृष्टान्तयोरभावात् । तस्मादतिगम्भीरमिदं परमार्थतत्त्वं
 वेदैकसमधिगम्यमित्यभिप्रायः ।

अथ सप्तमीमाह—

इयं विस्त्रिष्टिर्यत आवभूर्व । यदि वा दधे
यदि वा न । यो अस्याध्यक्षः परमे
व्योमन् । सो अङ्ग वेदु यदि वा न वेदु, इति ।

इयं दृश्यमाना भूतभौतिकरूपा विविधा मृष्टिर्यत उपादानकारणादावभूर्व सर्वत उत्पन्ना तदुपादानकारणं यदि वा किञ्चित्स्वरूपं धृत्वाऽवतिष्ठते यदि वा तस्य स्वरूपमेव नास्ति तमिमं निर्णयं यो परमेश्वरोऽस्य जगतोऽध्यक्षः स्वामी सो अङ्ग वेदु स एव वेदु यदि वा सोऽपि न वेदु । ईशित्रीशितव्यादिलौकिकव्यवहारदृष्ट्या सो अङ्ग वेदेत्युक्तम् । “ यत्र त्वस्य सर्वमात्मैवाभूत्तत्केन कं पश्येत् ” इत्यादिसर्वव्यवहारातीतपरमार्थदृष्ट्या यदि वा न वेदेत्युक्तम् । अतो मनुष्यादिषु तद्वेदनशङ्काऽपि दूरायेता ।

अथाष्टमीमाह—

किस्त्विह्नं क उ स वृक्ष आसीत् ।
यतो द्यावापृथिवी निष्टतक्षुः ।
मनीषिणो मनसा पृच्छतेदु तव ।
यद्ध्यतिप्रदुर्भुवनानि धारयन्, इति ।

लोके हि गृहं चिकीर्षुः पुमान्वनं गत्वा तत्र कञ्चिद्दृक्षं छित्त्वा तदीयैः काष्ठैर्गृहं निर्मिमीते । तद्गृहान्तेनात्रापि यतो यस्माद्भनञ्ज्यादृसाद्द्यावापृथिवी पुलोकभूलोकौ निष्टतक्षुस्तक्षणेन निर्मितारो निर्मितवन्तः । तादृशं वनं किस्त्विह्नवेत् । कश्च तादृशः स वृक्ष आसीत् । हे मनीषिणो बुद्धिमन्तो मनसा स्वकीयेन विचार्य तदिदमर्थद्वयमाचार्यसमीपे पृच्छत । किञ्च यत्कारणभूतं वस्तु भुवनानि सर्वाङ्गिकान्स्वात्मनि धारयन्नध्यतिप्रदुर्भुवनानि धारयन्, इति ।

अथ नवमीमाह—

ब्रह्म वनं ब्रह्म स वृक्ष आसीत् (६) ।

यतो द्यावापृथिवी निष्टतधुः । मनी-
पिणो मनसा विव्रवीमि वः । ब्रह्मा-
ध्यतिष्ठद्वनानि धारयन् , इति ।

यदुक्तं मनीपिणां प्रश्नत्रयं तस्याऽऽचार्य उत्तरं ब्रूते । यस्माद्भजन्याद्ब्रह्मा-
द्यावापृथिव्यौ निर्मिते तद्भजनस्थानीयं तद्ब्रह्मस्थानीयं ब्रह्मैव तस्य सर्वशक्ति-
त्वात् । यस्मोत्पाद्यस्य या सामग्र्यपेक्षिता सा सर्वा तस्मिन्विद्यते । तदेव ब्रह्म
सर्वाणि भुवनानि स्वस्मिन्धारयति नियमयति च । हे मनीपिण आचा-
र्योऽहं मनसा निश्चित्य वो युष्मभ्यं विव्रवीमि विविधपुत्रं ब्रवीमि ।

यदुक्तं सूत्रकारेण—“ भगव्य वाशिताम् ” इति । गर्भधारणयोग्या
वाशिता । तस्य पशोः सूक्तस्य वषायाः पुरोनुवाक्यामाह—

प्रातरग्निं प्रातरिन्द्रं हवामहे । प्रातर्मित्राव-
रुणा प्रातरश्विनां । प्रातर्भगं पूषणं ब्रह्मण-
स्पतिम् । प्रातः सोममुत रुद्रं हुवेम , इति ।

प्रातःकालेऽन्यादीन्देवानाहवामः । प्रतिदेवं वाक्यभेदेन प्राधान्यद्यो-
तनाय प्रातःशब्दाद्वृत्तिः । यत्राऽऽवृत्तिर्नास्ति तत्राप्यावृत्तिरुच्येव ।

अथ वषाया याज्यामाह—

प्रातर्जितं भगमुग्रं हुवेम । वयं पुत्रमादितेयो
विधर्ता । आध्रश्चिद्यं मन्यमानस्तुरश्विव ।
(७) । राजाचिद्यं भगं भक्षीत्याह , इति ।

प्रातःकाले जितं जययुक्तमुग्रं वैरिषु तीव्रं भगं देवं हुवेमाऽऽहवामः । कीद-
न्मदितेः पुत्रमादित्यं य आदित्यो विशेषेण जगतो धारयिता तमिति पूर्वत्रा-
न्वयः । आध्रश्चिद्यं मन्त्रोऽपि यं देवमभियतमदं मन्यमानो भगं देवं भक्षीत्याह
भजनं करोमीति ब्रूते तथा तुरश्चित्कार्येषु त्वरमाणोऽपि यं भगं कार्यसाधकं
मन्यमानो भजेयेति ब्रूते तथा राजाचिद्राजाऽपि यं भगं राज्यसाधकं मन्यमानो
भजेयेति ब्रूते तं भगमाहवाम इति पूर्वत्रान्वयः ।

अथ पुरोडाशस्य पुरोनुवाक्यामाह—

भग॒ प्र॒ण॑त॒र्भ॒ग॒ सत्य॑राधः । भ॒ग॒मां धिय॑मु-
द॒व॒ द॒द॑न्नः । भ॒ग॒ प्र॒ णो॑ जन॒य॒ गोभि॑-
र॒श्वैः । भ॒ग॒ प्र॒नृ॑भिर्नृ॒वन्तः॑ स्याम , इति ।

हे प्रणेतः प्रकर्षेण नेतुं कुशल हे भग देवास्मान्कर्मणि प्रणवेति शेषः । हे सत्यराधः सत्यधन भगदेवास्मभ्यं धनं देहीति शेषः । हे भग नोऽस्मभ्यमिमां धियं ददत्कर्मानुष्ठानवृद्धिं प्रयच्छद्भुदवोत्कर्षेण रस । हे भगदेव नोऽस्मान्गोभिरश्वैः प्रजनय तद्युक्तान्कुर्वित्यर्थः । हे भग त्वत्प्रसादाद्वयं नृभिः पुत्रपौत्रादिभिः पुरुषैर्नृवन्तः पुरुषवन्तः स्याम ।

अथ पुरोडाशस्य याज्यामाह—

उ॒ते॒दा॒नीं॑ भ॒ग॑वन्तः स्याम । उ॒त॒ प्र॒पि॒त्व॒ उ॒त॒
म॒ध्ये॒ अ॒ह्ना॑म् । उ॒तो॒दि॒ता॒ म॒घ॒व॑न्सू-
र्य॑स्य । व॒यं दे॒वाना॑ सु॒म॒तौ॑ स्याम, इति ।

उतेदानीमस्मिन्कर्मकालेऽपि भगवन्तोऽनेन भगेन देवेन युक्ताः स्याम । उत प्रपित्वे सायंकालेऽपि, उताह्नां मध्ये मध्याह्नकालेऽपि, उतोदितोदयकालेऽपि भगेन देवेन युक्ताः स्याम । हे मघवन्देव वयं सूर्यस्य तव सुमतौ स्यामानुग्रह-
बुद्धौ तिष्ठेम ।

अथ हविषः पुरोनुवाक्यामाह—

भ॒ग॑ ए॒व भ॒ग॑वाँ अस्तु दे॒वाः (८) । तेन॑ व॒यं
भ॒ग॑वन्तः स्याम । तं त्वाँ भ॒ग॑ सर्व॒ इज्जो॑-
ह॒वीमि॑ । स॒ नो॑ भ॒ग॑ पुर॒ ए॒ता भ॑वे॒ह, इति॑ ।

हे देवा भगाख्यो देव एव भगवानस्तु सौभाग्यवान्भवतु तेन देवेन भगवन्तः सौभाग्यवन्तः स्याम । हे भगाख्य देव तं तादृशं त्वाँ सर्व इत्सर्व एव लोको जोहवीम्पाहयतीत्यर्थः । हे भगदेव स त्वपिहास्मिन्कर्मणि नोऽस्माकं पुर एता पुरतो गन्ता भव ।

अथ हविषो याज्यामाह—

समध्वरायोपसो नमन्त । दधिक्रावेव शुचये
पदार्य । अर्वाचीनं वसुविदं भगं नः ।
रथमिवाश्वा वाजिन आवहन्तु, इति ।

अस्य भगदेवस्य प्रसादादुपस उपःकालदेवता अध्वराय यज्ञनिष्पत्त्यर्थं समनन्तः समनन्त । तत्र दृष्टान्तो दधिक्रावेत्यश्वस्य नाम । अश्वो यथाऽऽधानकाले शुचयेऽग्निनिष्पत्तये पदायाऽऽहवनीषायतने संभाराणामुत्तरतः पादेनाऽऽक्रमणाय संभामोति तथैवोपःकालदेवता अपि प्राप्नुवन्तु । अन्योऽपि दृष्टान्त उच्यते—वाजिनो वेगवन्तोऽश्वा यथा रथमावहन्ति, तथा नोऽर्वाचीनमस्माकमभिमुखं वसुविदं धनस्य लब्धार्थं भगदेवमावहन्तिवद् कर्मप्यानपन्तु ।

अथ हविष एव विकल्पितां याज्यामाह—

अश्वावतीर्गोमतीर्न उपासः । वीरवतीः सदमु-
च्छन्तु भद्राः । घृतं दुहाना विश्वतः प्रपीनाः ।
यूयं पात स्वस्तिभिः सदा नः (९), इति ॥

विकल्पणा विचतुरश्र शर्मन्नाधिहितर्जनाय मन्त्र वनं मन्त्र स घृत आसीत्तरश्चिदेवाः
प्रपीना एकं च ॥

इति कृष्णयजुर्वेदीयतैत्तिरीयारण्यकेऽष्टमप्रपाठके
नवमोऽनुवाकः ॥ ९ ॥

अश्वावतीर्षट्शुभिरश्वैर्षुक्ता गोमतीर्षट्शुभिर्गोभिर्षुक्ता वीरवतीः पुत्रपौत्रादि-
भिर्वीरैर्षुक्ता भद्राः कल्पणरूपा घृतं दुहाना घृतस्रीरादिद्रव्याणि संपाद-
यन्त्यो विश्वतः प्रपीनाः सर्वमपि जगत्प्रकर्षेणाऽऽप्याययन्त्य उपासो यथोक्त-
गुणविशिष्टा उपःकालदेवता भगस्य प्रसादात्सदं सदनं कर्मानुष्ठानस्थानं प्रत्यु-
च्छन्तु मन्त्रात् कुर्वन्तु । हे उपासो यूयं स्वस्तिभिः क्षेमरूपैः फलमदानैर्नोऽ-
स्मान्नात रजत ॥

अत्र विनियोगसंग्रहः—

ता सूर्येति पशुद्वेदे चन्द्रसूर्याख्यदेवते ॥ १ ॥

हिरण्याद्भ्यो वेहति स्यान्नासत्तत्रोपहोमकः ॥

प्रातरग्निमिति प्रोक्तं पशौ स्याद्भगदेवके ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्येऽष्टमप्रपाठके नवमोऽनुवाकः ॥ ९ ॥

पीवोऽन्नान्ते शुक्रासः सोमो धेनुमिन्द्रस्तरंस्वाञ्छुचिमा देवो यांतु सूर्यो देवी
महर्मास्मि ता सूर्याचन्द्रमसा नवं ॥

पीवोऽन्नामग्ने त्वं पारयानाभृष्यः शुचिं नु स्तोमं विश्रयमाणो दिवो रुक्मोऽदं
प्राणं ता सूर्याचन्द्रमसा नवंसप्ततिः ॥

हरिः ॐ ॥

इति कृष्णयजुर्वेदीयतैत्तिरीयब्राह्मणेऽष्टमः प्रपाठकः समाप्तः ॥ ८ ॥

इति कृष्णयजुर्वेदीयतैत्तिरीयब्राह्मणे द्वितीयः

काण्डः समाप्तः ॥ २ ॥

वेदार्थस्य प्रकाशेन तपो हार्दं निवारयन् ॥

पुमर्थाश्चतुरो देवाद्दिश्यातीर्थमहेश्वरः ॥ ३ ॥

इति श्रीमद्वीरबुक्कणसाम्राज्यधुरंधरश्रीमत्सायणाचार्यविरचिते
माधवीये वेदार्थप्रकाशे कृष्णयजुर्वेदीयतैत्तिरीयब्राह्मण-
भाष्येऽष्टमः प्रपाठकः समाप्तः ॥ ८ ॥

इति श्रीमद्राजाधिराजराजपरमेश्वरवैदिकमार्गप्रवर्तकश्रीवीरहरि-
हरभूपालसाम्राज्यधुरंधरसायणाचार्यविरचिते माधवीये
वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये
समाप्तोऽयं द्वितीयः काण्डः ॥ २ ॥

(मूलक्रमेण—अष्ट० २ अध्याय० ८ (१६) अनु० ९ (१९६))

(भाष्यक्रमेण—वा० २ प्रपा० ८ (१६) अनु० ९ (१९६))

कृष्णयजुर्वेदीयतैत्तिरीयब्राह्मणे तृतीयं काण्डम् ।

तत्र प्रथमप्रपाठकस्याऽऽरम्भः ।

प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।
निर्ममे तमहं वन्दे विद्यातीर्थमहेश्वरम् ॥ १ ॥
अग्निहोत्रादिकं कर्म द्वितीये काण्ड ईरितम् ।
नक्षत्रेष्यादिकं कर्म तृतीये त्वंथ वक्ष्यते ॥ २ ॥
आद्ये प्रपाठके पूर्वभागे याज्यानुवाक्यकाः ।
क्रमेणोष्टिषु वर्ण्यन्त उत्तरस्मिस्तदिष्टयः ॥ ३ ॥

तत्र प्रथमानुवाके देवनक्षत्राणां याज्यानुवाक्याः । तद्विभागश्च ब्राह्मणे
(का० १ प्रपा० ५ अनु० २) समाम्नातः “कृत्तिकाः प्रथमम् । विशाखे उत्त-
मम् । तानि देवनक्षत्राणि । अनूराधाः प्रथमम् । अपभरणीरुत्तमम् । तानि
यपनक्षत्राणि” इति । तत्र देवनक्षत्रेषु प्रथमस्य पुरोनुवाक्यामाह—

हरिः ॐ ।

अग्निर्नः पातु कृत्तिकाः । नक्षत्रं देवमिन्द्रियम् ।

इदमासां विचक्षणम् । हविरासं जुहोतन, इति ।

योऽयं कृत्तिकानक्षत्रस्य देवतारूपोऽग्निः स नोऽस्मान्पातु । याश्च सप्त
कृत्तिका अम्बादुलेत्येवमाद्यास्तद्रूपं यन्नक्षत्रं तदप्यस्मान्पातु । कीदृशं नक्षत्रं
देवं द्योतमानमिन्द्रियमिन्द्रियमदम्, आसां कृत्तिकानां तदुपलक्षितस्याग्ने-
द्याऽऽसम्, आस्ये मुखे विचक्षणं विविधप्रकाशसाधनमिदं हविर्जुहोतन हे
ऋत्विग्यजमाना जुहुत ।

तत्रैव याज्यामाह—

यस्य आन्ति रश्मयो यस्यं केतवः । यस्येमा

विश्वा भुवनानि सर्वा । स कृत्तिकाभिरभिसंव-

सानः । अग्निर्नो देवः सुविते दधातु, इति ।

यस्याग्ने रश्मयो ज्वाला भान्ति दीप्यन्ते यस्य चाग्नेः केतवो ध्वजस्थानीया धूमा भान्ति । सर्वा देवतिर्यगादिसर्वप्रकारोपेतानि विश्वा निरवशोपाणीमा, इमानि भुवनानि यस्याग्नेरधीनानि सोऽग्निदेवः कृत्तिकाभिः सप्तभिरभिसंबसानोऽभित आत्मानमाच्छादयन्नोऽस्मान्सुविते सुष्टुमाप्ते कर्मफले दधातु स्यापयतु ।

द्वितीयस्य नक्षत्रदेवस्य पुरोनुवाच्यामाह—

प्रजापते रोहिणी वेतु पत्नीं । विश्वरूपा बृहती
चित्रभानुः (१) । सा नो यज्ञस्य सुविते
दधातु । यथा जीवेम शरदः सर्वीराः, इति ।

प्रजापतेः पत्नी पालयित्री रोहिणी वेत्विदं हविर्भुङ्क्षाम् । कीदृशी रोहिणी विश्वरूपा स्वेनोत्पायैर्विश्वैर्बहुभि रूर्परूपेता बृहती परिष्टुवा चित्रभानुर्विचित्रदीप्तिः सा रोहिणी नोऽस्मानस्य यज्ञस्य संबन्धिनि सुविते सुष्टुमाप्ते कर्मफले दधातु स्यापयतु । सुवीराः पुत्रपौत्रादिसहिता वयं शरदो बहन्संवत्तरान्यथा जीवेम तथा करोतु ।

अथ तत्रैव याच्यामाह—

रोहिणी देव्युदगात्पुरस्तात् । विश्वा रूपाणि
प्रतिमोदमाना । प्रजापतिश्च हविषा वर्ध-
यन्ती । प्रिया देवानामुपयातु यज्ञम्, इति ।

सा रोहिणी देवी पुरस्तात्पूर्वस्यां दिश्युदगाद्दुदयं माप्तवती । किं कुर्वती विश्वा रूपाणि रूपवतः सर्वान्भावान्प्रतिमोदमाना प्रत्येकं मोदयन्ती प्रजापतिं च हविषा वर्धयन्ती पोषयन्ती देवानां प्रिया प्रीणयित्री यज्ञप्रस्माकमुपयात्वागच्छतु ।

अथ तृतीयस्य नक्षत्रदेवस्य पुरोनुवाच्यामाह—

सोमो राजा मृगशीर्षेण आगन् । शिवं नक्षत्रं
प्रियमस्य धाम । आप्यार्यमानो बहुधा जनैषु ।
रेतः प्रजां यजमाने दधातु (२), इति ।

योऽयं सोमो राजा सोऽयं मृगशीर्षेण नक्षत्रेण सहाऽऽगन्नागच्छतु ।
यच्छिवं कल्याणतरं मृगशीर्षं नक्षत्रं तदस्य सोमस्य मियं धाम स्थानं, स च
सोमो जनेपु यजमानेषु बहुधा बहुभिः प्रकारैराप्यायमानोऽतिदृढि संपा-
दयन्कारणरूपं रेतः कार्यरूपां मजां च यजमाने दधातु स्थापयतु ।

तत्रैव याज्यामाह—

यत्ते नक्षत्रं मृगशीर्षमस्ति । प्रियं राज-
न्प्रियतमं प्रियाणाम् । तस्मै ते सोम हविषा
विधेम । शं न एधि द्विपदे शं चतुष्पदे, इति ।

हे राजन्सोम ते तत्र संबन्धि मृगशीर्षारूपं प्रियं प्रीतिहेतुभूतं पन्नक्षत्रमस्ति
तत्प्रियाणां वस्तूनां मध्येऽतिशयेन प्रियं प्रियहेतुम् । हे सोम तस्मै नक्षत्राय
ते तुभ्यं च हविषा विधेम परिचरेम । नोऽस्मदीयाय द्विपदे मनुष्याय शं
मुखहेतुरेधि भव । चतुष्पदे पशवे च शं भव ।

अथ चतुर्थस्य पुरोनुवाक्यामाह—

आर्द्रया रुद्रः प्रथमान एति । श्रेष्ठो देवानां
पतिरग्नियानाम् । नक्षत्रमस्य हविषा विधेम ।
मा नः प्रजाः रीरिपन्मोत वीरान्, इति ।

योऽयं रुद्रो देवः सोऽयमार्र्याया नक्षत्रेण सह प्रथमानः प्रसिद्धः सन्नेत्यस्मद्यज्ञं
प्राप्नोतु । कीदृशो रुद्रो देवानां मध्ये श्रेष्ठोऽग्नियानां गवां पतिः स्वाम्यस्य
रुद्रस्य संबन्धि नक्षत्रमार्र्यारूपं हविषा परिचरेम । स चास्माकं मजां पुत्रादिकं
मा (री)रिपन्मा हिंसीत् । उतापि च वीराञ्छूरान्भृत्यानपि मा (री)रिपत् ।

तत्रैव याज्यामाह—

हेती रुद्रस्य परिं णो वृणक्तु । आर्द्रा नक्षत्रं जुष-
ताः हविर्निः (३) । प्रमुञ्चमानौ दुरितानि
विश्वा । अपाघशःसं नुदतामरातिम्, इति ।

रुद्रस्य हेतिरायुधं नोऽस्मान्परिवृणक्तुः सर्वतो धर्जयतु । तदीयमार्र्यारूपं

नक्षत्रं नोऽस्मदीयं हविर्नुपताम् । अथ तौ रुद्र आर्द्रा चोभौ नोऽस्मदीयानि
विश्वा सर्वाणि दुरितानि प्रमुञ्चमानौ विनाशयन्तावघ्नं समस्मदीयस्य पापस्य
शंसकं निन्दकपरान्तिं शत्रुमपनुदतां निराकुरुताम् ।

अथ पक्षमस्य पुरोनुवाक्यामाह—

पुनर्नो देव्यदितिः स्पृणोतु । पुनर्वसू नः पुन-
रेतां यज्ञम् । पुनर्नो देवा अभियन्तु सर्वे ।
पुनः पुनर्वो हविषा यजामः, इति ।

अदितिर्देवी नोऽस्मान्पुनः स्पृणोतु भूयो भूयः प्रीणयतु । तदीयनक्षत्रदेहौ
द्वौ पुनर्वसूनामानौ नोऽस्मदीयं यज्ञं प्रति पुनरेतां भूयो भूय आगच्छताम् ।
देवाश्च सर्वे नोऽस्मानभिलक्ष्य पुनर्यन्तु भूयो भूयः प्रासुवन्तु । वो युष्मानदि-
तिप्रभृतीन्वयं पुनः पुनर्हविषा यजामः ।

तत्रैव याज्यामाह—

एवा न देव्यदितिरनर्वा । विश्वस्य भर्त्री जगतः
प्रतिष्ठा । पुनर्वसू हविषा वर्धयन्ती ।
प्रियं देवानामप्येतु पार्थः (४), इति ।

अदितिर्देवी देवानां प्रियं पाय इदं हविरप्येतु प्राप्नोतु । कीदृश्येवाऽऽग-
मनशीला । नकारः पुनर्वसुभ्यां सह समुचये वर्तते । अनर्वाऽर्वाचीनेन पापेन
रहिता विश्वस्य भर्त्री पोषयित्री जगतः प्रतिष्ठाऽऽधारभूताऽनेन हविषा पुन-
र्वसू नक्षत्रदेहौ वर्धयन्ती ।

अथ पष्ठस्य पुरोनुवाक्यामाह—

बृहस्पतिः प्रथमं जायमानः । तिप्यं नक्षत्रमभि
संवभूव । श्रेष्ठो देवानां पृतेनासु जिष्णुः ।
दिशो नु सर्वा अभयं नो अस्तु, इति ।

अयं बृहस्पतिर्जायमान एव प्रथममादौ तिप्यं नक्षत्रमभिलक्ष्य तत्र प्रीति-

युक्तः सन्संवभूवोत्पन्नः । कीदृशो देवानां मध्ये श्रेष्ठः पृतनासु परकीय-
सेनासु जिष्णुर्जयशीलस्तस्य बृहस्पतेः प्रसादात्सर्वा दिशोऽनु सर्वास्वपि
दिक्षु नोऽस्माकमभयमस्तु ।

तत्रैव याज्यामाह—

ति॒ष्यः पु॒रस्ता॑दु॒त म॑ध्यतो नः । बृह॒स्पति॑र्नः
परि॑पातु प॒श्चात् । वा॒र्धेतां॑ द्वेपो॒ अभ॑यं
कृणु॑ताम् । सु॒वीर्य॑स्य॒ पत॑यः स्याम, इति ।

योऽयं तिष्यो नक्षत्रविशेषः सोऽयं नोऽस्मान्पुरस्ताद्भाल्ये परिपातु । उतापि
च मध्यतो यौवनेऽपि परिपातु । अयं बृहस्पतिर्नोऽस्मान्पश्चादन्ते वाधके परि-
पातु । किंच तौ तिष्यबृहस्पती द्वेषो द्वेषृञ्शन्नन्वाधेताम् । अस्माकमभयं कृणु-
ताम् । तयोः प्रसादाद्वयं सुवीर्यस्य शोभनसामर्थ्यस्य पतयः पालकाः स्याम ।

अथ सप्तमस्य पुरोनुवाक्यामाह—

इदं॑ स॒र्पेभ्यो॑ ह॒विरंस्तु॑ जुष्टम् । *आ॒श्रे॒षा येषां-
मनु॑यन्ति॒ चेतः॑ (५) । ये अ॒न्तरि॑क्षं पृथि॒र्वी
क्षि॒यन्ति॑ । ते नः स॒र्पासो॑ ह॒वमा॑गमिष्ठाः, इति ।

सर्पेभ्यो नक्षत्रदेवेभ्य इदमस्मदीयं हविर्जुष्टं मियमस्तु । येषां सर्पदेवानां
चेत आश्लेषा नक्षत्रदेहा अनुयन्त्यनुवर्तन्ते । ये सर्पा देवा अन्तरिक्षं
पृथिर्वी च क्षियन्त्यधिवसन्ति ते सर्पासः सर्पाख्या देवा नो हवमस्मदीयं
यज्ञं प्रत्यागमिष्ठा अतिशयेनाऽऽगन्तारः सन्तु ।

तत्रैव याज्यामाह—

ये रा॑चने॒ सूर्य॑स्यापि॒ सर्पाः॑ । ये दि॒वं दे॒वीम-
नु॑स॒चर॑न्ति । येषा॑माश्रे॒षा अनु॑यन्ति॒ काम॑म् ।
तेभ्यः॑ स॒र्पेभ्यो॑ मधु॒मज्जु॑होमि , इति ।

* भाष्यानुरोधनायाऽऽश्रेषेति षष्ठ ।

येऽप्यन्ये सर्पाः सूर्यस्य रोचने मण्डले वर्तन्ते ये च दिवं देवीं शुलोक-
रूपां देवतामनुसंचरन्ति । आश्लेषा नक्षत्रदेहा येषां सर्पदेवानां काममनुपन्ती-
च्छामनुवर्तन्ते, तेभ्यः सर्पेभ्य आश्लेषादेवेभ्यो मधुमन्मधुर इविर्जुहोमि ।

अथाष्टमस्य पुरोनुवाक्यामाह—

उपहूताः पितरो ये मघासु । मनोजवसः सुकृ-
तः सुकृत्याः । ते नो नक्षत्रे हवमागमिष्ठाः ।
स्वधाभिर्यज्ञं प्रयतं जुपन्ताम् (६), इति ।

ये पितरो मघासु नक्षत्रतनुपूपहृता अनुज्ञाताः । कीदृशा मनोजवसो मनो-
वेगाः सुकृतः सुष्टु कर्तुं शक्ताः सुकृत्याः शोभनेन कृत्येन युक्तास्ते पितरो
नक्षत्रे मघारूपे निमित्तभूते सति नो हवमागमिष्ठा अस्मदीयं यज्ञं प्रत्यतिशये-
नाऽऽगन्तारो भवन्तु । ते पितरोऽद्य सपघाः स्वधाभिरन्नैः प्रयतं शुद्धं संस्कृतं
यज्ञं जुपन्ताम् ।

सत्रैव याज्यामाह—

ये अग्निदग्धा येऽनग्निदग्धाः । येऽमुं लोकं
पितरः क्षियन्ति । याश्च विद्म याश्च उ च न
प्रविद्म । मघासु यज्ञश्च सुकृतं जुपन्ताम्, इति ।

ये पितरः शास्त्रोक्तसंस्कृतेनाग्निना दग्धा ये च तद्विपरीता ये चान्ये
पितरोऽमुं लोकं क्षियन्ति स्वर्गमधिवसन्ति । यांश्च पितृन्वयं विद्म यानु च
यानप्यन्यान्पितृन्वयं न प्रविद्म ते सर्वे पितरो मघासु निमित्तभूतासु सुकृतं
संस्कृतं यज्ञं जुपन्ताम् ।

अथ नवमस्य पुरोनुवाक्यामाह—

गवां पतिः फल्गुनीनामसि त्वम् । तदर्यम-
न्वरुण मित्र चारुं । तं त्वां वयश्च संनितारुं
सनीनाम् । जीवा जीवन्तमुपसंविशेम , इति ।

वरुणो दुरितानां निवारको मित्रः सर्वेषां हितकार्यत एव चारुः समी-

चीनस्तादृश हेऽर्यमंस्त्वं गवां पतिः पालकोऽसि । तथा फल्गुनीनां नक्षत्रदेहानामपि पालकोऽसि तत्तस्मात्कारणात् त्वा तादृशं त्वां वयं जीवा जीवनाधिने उपसंविशेम संप्राप्तुयाम । कीदृशं त्वां सनीनां सनितारं दातव्यानां धनानां दातारम्, अत एव जीवन्तं समीचीनेन जीवनेनोपेतम् ।

तत्रैव याज्यामाह—

येनेमा विश्वा भुवनानि संजिता । यस्य देवा
अनुसंयन्ति चेतः (७) । अर्यमा राजाऽजर-
स्तुविष्मान् । फल्गुनीनामृषभो रौरवीति, इति ।

येनार्यम्णेमानि सर्वाणि भुवनानि भूतजातानि संजिता सम्यग्जितानि वशीकृतानि देवाः सर्वे यस्वार्यम्णश्चेतोऽनुसंयन्त्यनुवर्तन्ते सोऽयमर्यमा रौरवीत्यस्मदनुग्रहाय देवलोके घोषं करोति । कीदृशोऽर्यमा राजा दीप्तिपान-जरो जरारहितस्तुविष्मान्द्विष्मान्फल्गुनीनामृषभः पूर्वफल्गुनीनक्षत्रदेहानां गोसदृशानां वृषभसदृशः स्वामी ।

अथ दशमस्य पुरोनुवाक्यामाह—

श्रेष्ठो देवानां भगवो भगासि । तत्त्वां विदुः
फल्गुनीस्तस्यं वित्ताव । अस्मभ्यं क्षत्रम-
जरं सुवीर्यम् । गोमदश्वदुप संनुदेह, इति ।

हे भगवो ज्ञानवैराग्यादिपद्मगुणयुक्त हे भग भगाख्यदेव त्वं देवानां मध्ये श्रेष्ठोऽसि तत्तस्मात्कारणात्फल्गुनीरुत्तरफल्गुन्याख्या नक्षत्रदेहास्त्वां विदुः स्वामित्वेनालभन्त तस्य तव माहात्म्यं वित्तावमेव विद्धि जानीहि । इदास्मिन्कर्मण्यस्मभ्यमस्मदर्थं क्षत्रं बलमुप संपीपे संनुद सम्पक्मेरय । कीदृशं क्षत्रमजरं जरया शैथिल्येन रहितं सुवीर्यं शोभनैर्वीर्यैः पुनादिभिरुपेतं गोमद-दुगोयुक्तमश्वत्प्रशस्ताश्वोपेतम् ।

तत्रैव याज्यामाह—

भगो ह दाता भग इत्प्रदाता । भगो देवीः
फल्गुनीराविवेश । भगस्येत्तं प्रसवं गमेम ।

यत्र देवैः संवमादं मदेम (८), इति ।

योऽयं भगारूयो देवः स एव धनधान्यादीनां दाता । किं च भग एव प्रदाता प्रकृष्टानां मणिमुक्तादीनां दाता । स भगो देवीर्द्योतमाना नक्षत्ररूपा उच्यते । फल्गुनीराविवेश स्वामित्वेन प्रविष्टवान् । तस्माद्भगस्येत्तस्यैव भगदेवस्य तं प्रसवपनुज्ञां गमेम गम्यास्म । यत्र यस्मिन्प्रसवे सति देवैः सधमादं मदेम सह हर्षं प्राप्नुयाम तं प्रसवं गमेमेति पूर्वत्रान्वयः ।

एकादशस्य पुरोनुवाक्यामाह—

आयातु देवः संवितोपयातु । हिरण्ययेन
सुवृता रथेन । वहन्हस्तं सुभगं विद्म-
नापेसम् । प्रयच्छेन्तं पपुरिं पुण्यमच्छं, इति ।

योऽयं सविता देवः सोऽयमिह कर्मण्यायातु सवितोपयातु च । उपगमनं नाम स्नेहातिशयेन समीपप्राप्तिः । किं कुर्वन्निहरण्ययेन सुवर्णनिर्मितेन सुवृता शोभनवृत्तिकेन रथेन हस्तं हस्ताख्यं नक्षत्रं वहन्कीदृशं हस्तं सुभगं सौभाग्ययुक्तं विद्मनापसं विदितेन कर्मणा युक्तं प्रयच्छन्तमभिमतफलानि ददतं पपुरिं कामानां पूरयितारं पुण्यं पावनमच्छाऽऽभिमुख्येन वर्तमानम् ।

तत्रैव याज्यामाह—

हस्तः प्रयच्छत्वमृतं वसीयः ।
दक्षिणेन प्रतिगृष्णीम एनत् ।
दातारमद्य संविता विदेय । यो
नो हस्ताय प्रसुवाति यज्ञम्, इति ।

अयं हस्तो नक्षत्रविशेषोऽमृतं विनाशरहितं वसीयोऽतिश्रेष्ठं धनं प्रयच्छतु । वयमप्येनद्धनं दक्षिणेन हस्तेन पूजितेन प्रतिगृष्णीमः । यः सविता हस्ताय हस्तनक्षत्रार्थं नोऽस्मदीयं यज्ञं प्रसुवात्यनुजानाति तं सवितारं धनस्य दातारमद्यास्मिन्कर्षणि विदेय लभेय ।

अथ द्वादशस्य पुरोनुवाक्यामाह—

त्वष्टा नक्षत्रमभ्येति चित्राम् ।

सुभंससं युवतिं रोचमानाम् ।

(९) । निवेशयन्नमृतान्मर्त्यांश्च ।

रूपाणि पिंशन्भुवनानि विश्वा, इति ।

अयं त्वष्टा देवश्चित्रारूपं नक्षत्रमभ्येत्याभिमुख्येन गच्छति तथा सहैकी भवति । कीदृशी चित्रां सुभंससं शोभनेन भंससा जघनप्रदेशेन युक्तां युवतिं यौवनयुक्तां रोचमानां दीप्यमानाम् । किं कुर्वन्, अमृतान्देवान्मर्त्यान्मनुष्यांश्च निवेशयन्स्वस्वोचिते रूपे स्थापयंस्तथा रूपाणि निरूपणीयानि विश्वा भुवनानि सर्वाणि भूतजातानि पिंशन्निरूपयन् ।

तथैव याज्यामाह—

तन्नस्त्वष्टा तदु चित्रा विचंष्टाम् ।

तन्नक्षत्रं भूरिदा अस्तु मद्यम् ।

तन्नः प्रजां वीरवतीं सनोतु ।

गोभिर्नो अश्वैः समनक्तु यज्ञम्, इति ।

अयं त्वष्टा देवो नोऽस्माकं तद्धनं विचष्टां विशेषेण पश्यत्वनुग्रहात्कृत्यर्थः । तथा चित्रा नक्षत्रतनुस्तदु विचष्टां तदेव धनं विशेषेणानुग्रहात् । किंच तच्चित्रारूपं नक्षत्रं मह्यं यजमानाय भूरिदा अधिकधनप्रदमस्तु । किंच तन्नक्षत्रं नोऽस्मभ्यं प्रजां पुत्रादिरूपां वीरवतीं शूरैर्भयैर्युक्तां सनोतु ददातु । किंच नोऽस्मदीयं यज्ञं गोभिरश्वैश्च समनक्तु समृद्धं करोतु ।

अथ त्रयोदशस्य पुरोनुवाक्यामाह—

वायुर्नक्षत्रमभ्येति निष्टयाम् । तिग्म-

शृङ्गो वृषभो रोहवाणः । समी-

रयन्भुवना मातरिश्वा । अप-

द्वेषांसि नुदतामरातीः (१०), इति ।

यो वायुदेवः सोऽयं निष्टयां स्वर्गां नक्षत्रमभ्येत्याभिमुख्येन प्राप्नोति ।

कीदृशो वायुस्तिग्मशृङ्गस्तीक्ष्णतेजा वृषभः कामानां वर्षिता रोरुवाणः शब्दा-
यमानः। सोऽयं मातरिश्वा वायुर्भुवना भूतजातानि समीरयन्सम्पक्वोरयन्द्वेषांसि
द्वेष्यानरातीर्दातृष्यं धनममयच्छतः पुरुषानप्यपनुदतामपसारयतु ।

तत्रैव याज्यामाह—

तन्नो वायुस्तदु निष्ट्या शृणोतु ।
तन्नक्षत्रं भूरिदा अस्तु मह्यम् ।
तन्नो देवासो अनुजानन्तु कामम् ।
यथा तरैम दुरितानि विश्वा, इति ।

नोऽस्मदीयं तद्विज्ञापनं वायुर्देवः शृणोतु । निष्ट्या स्वाती च तदु तदेव
विज्ञापनं शृणोतु । तत्स्वात्याख्यं नक्षत्रं मह्यं भूरिदा बहुधनप्रदमस्तु । देवासः
सर्वे देवा नोऽस्मदीयं तं काममभिलषितार्थमनुजानन्तु विश्वा दुरितानि सर्वाणि
पापानि यथा तरैम तथाऽनुगृह्णन्तु ।

अथ चतुर्दशस्य पुरोनुवाक्यामाह—

दूरमस्मच्छत्रवो यन्तु भीताः ।
तदिन्द्राग्नी कृणुतां तदिशाखे ।
तन्नो देवा अनुमदन्तु यज्ञम् ।
पश्चात्पुरस्तादभयं नो अस्तु, इति ।

अस्मदस्मत्तो भीताः शत्रवो दूरं यन्तु । तत्र दूरगमनमिन्द्राग्नी देवौ कृणुतां
विशाखे नक्षत्रदेहौ च तत्कृणुताम् । नोऽस्मदीयं यज्ञं देवाः सर्वेऽनुमदन्त्वग्नी
कुर्वन्तु । नोऽस्माकं पश्चात्पुरस्तादाभयमस्तु ।

तत्रैव याज्यामाह—

नक्षत्राणामधिपत्नी विशाखे । श्रेष्ठाविन्द्राग्नी
भुवनस्य गोपौ (११) । विपूचः शत्रूनप-
वाधमानौ । अप क्षुवं नुदतामरातिम्, इति ।

नक्षत्राणां मध्य इमे द्वे विशाखे अधिपत्नी अथ्यधिकं पालपितृयाविन्द्राग्नी च तद्देवौ श्रेष्ठौ प्रशस्तौ भुवनस्य गोपौ पालकावुभौ, अस्मच्छन्नून्विषूचो विभिन्नगतीन्कृत्वाऽपवाधमानौ पीडयन्तावस्मदीयां क्षुधमरार्तिं शत्रुं चाप-
नुदतां निराकुरुताम् ।

कृत्तिकादीनां विशाखान्तानां याज्यानुवाक्या उक्ताः । अथ पौर्णमासीदे-
वतायाः पुरोनुवाक्यामाह—

पूर्णा पश्चादुत पूर्णा पुरस्तात् ।
उन्मध्यतः पौर्णमासी जिगाय ।
तस्यां देवा अधिसंवसन्तः । उत्तमे
नाकं इह मादयन्ताम्, इति ॥

येयं पूर्णा पौर्णमासीदेवता साऽस्माकं पश्चाद्भागे विरोधिन् उज्जिगाय ।
उतापि चेषं पूर्णा पुरस्तात्पूर्वभागेऽप्युज्जिगाय । तथेयं पौर्णमासी मध्यतो मध्य-
भागेऽप्युज्जिगाय । देवाः सर्वे तस्यामधिष्ठाय सम्यग्वसन्त उत्तमे नाके
स्वर्गं इह कर्मणि च मादयन्तामस्मान्दर्पयन्तु ।

तत्रैव याज्यामाह—

पृथ्वी सुवर्चा युवतिः सजोपाः ।
पौर्णमास्युदगाच्छोभमाना । आप्या-
ययन्ती दुरितानि विश्वा । उरुं
दुहां यजमानाय यज्ञम् (१२), इति ॥

चित्रमंनुर्यजमाने दधातु हविर्नः पापश्चेतो ज्ञपन्तां चेतो मदेम रोच-
मानामरांनीर्गोषी यज्ञम् ॥

इति कृष्णयजुर्वेदीयतैत्तिरीयब्राह्मणे तृतीयाष्टके प्रथमा-
ध्याये प्रथमोऽनुवाकः ॥ १ ॥

इयं पौर्णमासी देवतोदगादभ्युदयं प्राप्ता । कीदृशी पृथ्वी विस्तीर्णा
सुवर्चाः शोभनदीभिर्युवतिर्नित्यतरुणी सजोपा अस्माभिः समानमीतिः शोभ-
माना रमणीया विश्वा दुरितानि सर्वाणि दुर्गत्सुपेतानि भूतान्याप्याययन्ती

दुर्गतिपरिहारेण वर्धयन्ती । तादृशी पौर्णमासी यजमानायोरुं विस्तीर्णं यज्ञं
बुहां दुग्धां संपादयतु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे प्रथमप्रपाठके प्रथमोऽनुवाकः ॥ १ ॥

अथ प्रथमे द्वितीयोऽनुवाकः ।

प्रथमेऽनुवाके देवनक्षत्राणामिष्टिषु याज्यानुवाक्या उक्ताः । अथ द्वितीये
यमनक्षत्राणामिष्टिषु याज्यानुवाक्या उच्यन्ते । तत्र प्रथमस्य पुरोनुवा-
क्यामाह—

ऋध्यास्मं हव्यैर्नमसोपसद्यं । मित्रं देवं मित्र-
धेयं नो अस्तु । अनूराधान्हविषां वर्ध-
यन्तः । शतं जीवेम शरदः सर्वीराः , इति ।

मित्रारूपं देवं नमसा नमस्कारेण हव्यैश्चोपसद्यं सेवित्वर्ध्यास्म वयं समृद्धा
भूयास्म । मित्रधेयं मित्रेण यत्संपाद्यं श्रेयस्तन्नोऽस्माकमस्तु । वयमप्यनूराधा-
न्नक्षत्रविग्रहाननेन हविषा वर्धयन्तः सर्वीरा, वीरैः पुत्रादिभिः सहिताः शतं
शरदः संवत्सरं जीवेम ।

तत्रैव याज्यामाह—

चित्रं नक्षत्रमुदंगात्पुरस्तात् । अनूराधास
इति यद्ददन्ति । तन्मित्र एति पथिभिर्दे-
वयानैः । हिरण्यैर्विततैरन्तरिक्षे , इति ।

चित्रमाश्चर्यकरमिदं नक्षत्रं पुरस्तात्पूर्वस्यां दिश्युदगाद्दुदितमभूत्, यन्नक्षत्रं सर्वे
जना अनूराधास इति वदन्त्येतन्नाम्ना व्यवहरन्ति तन्नक्षत्रमयं मित्रो देवोऽ-
न्तरिक्षेऽवस्थितैर्विततैर्विस्तीर्णाहिरण्यैर्हिरण्यनिर्मितदेवयानैर्देवानां गमनयोग्यैः
पथिभिर्मार्गैरिति गच्छति ।

अथ द्वितीयस्य पुरोनुवाक्यामाह—

इन्द्रो ज्येष्ठामनु नक्षत्रमेति । यस्मिन्वृत्रं वृत्र-

तूर्यं ततारं (१) । तस्मिन्वयममृतं दुहानाः ।

क्षुधं तरेम दुरितिं दुरिष्टिम् , इति ।

अयमिन्द्रो ज्येष्ठाख्यं नक्षत्रमन्वेत्यनुगच्छति । वृत्रतूर्ये वृत्रवधे निमित्तभूते सति यस्मिञ्ज्येष्ठानक्षत्रे वृत्राख्यमसुरं ततारेन्द्रस्तीर्णवान्हतवानित्यर्थः । तस्मिञ्ज्येष्ठानक्षत्रे निमित्तभूते सत्यमृतमविनश्वरं हविर्दुहानाः संपादयन्तो वयं क्षुधं तरेम । कीदृशीं क्षुधं दुरितिं दुर्गतिपुक्ताम् ।

अत एव महाभारते स्मर्यते—

“वासुदेव जरा कष्टं कष्टं धनविपर्ययः ।

पुत्रशोकस्ततः कष्टं कष्टात्कष्टतरं क्षुधा ” इति ॥

दुरिष्टिं दुर्यागफलभूताम् ।

तत्रैव याज्यामाह—

पुरंदराय वृषभाय धृष्णवे । अपाढाय सह-

मानाय मीढुपे । इन्द्राय ज्येष्ठा मधुमहु-

हाना । उरुं कृणोतु यजमानाय लोकम्, इति ।

इयं ज्येष्ठा नक्षत्ररूपेन्द्रार्थं मधुमहुहाना मधुरं हविः संपादयन्ती यजमानायोरुं विस्तीर्णं लोकं कृणोतु करोतु । कीदृशायेन्द्राय पुरंदरायासुरपुराणां दारयित्रे वृषभाय कामानां वर्षयित्रे धृष्णवे धार्ष्ट्ययुक्तायापाढाय केनाप्यपरिभूताय सहमानाय वरिणामभिभवित्रे मीढुपे वृष्या सेचकाय ।

अयं तृतीयस्य पुरोनुवाक्यामाह—

मूलं प्रजां वीरवतीं विदेय । पराच्येतु

निर्ऋतिः पराचा । गोभिर्नक्षत्रं पशुभिः सम-

क्तम् । अहर्भूयाद्यजमानाय मह्यम् (२), इति ।

यदिदं मूलाख्यं नक्षत्रं तत्सेवित्वा वीरवतीं शूरभटयुक्तां प्रजां पुत्रादिकां विदेय लभेय । निर्ऋतिः काचिद्राक्षसदेवता पराची पराङ्मती भूत्वा पराचा पुनरावृत्तिरहितेन मार्गेणैतितो गच्छतु । मयं यजमानाय मूलाख्यमिदं नक्षत्रं गोभिरन्यथ पशुभिः समक्तं संबद्धमहर्भूयादिवसवत्प्रकाशितं भूयात् ।

तत्रैव याज्यामाह—

अहंनो अद्य सुविते दधातु । मूलं नक्षत्र-
मिति यद्वदन्ति । पराचीं वाचा निर्ऋतिं
नुदामि । शिवं प्रजायै शिवमस्तु मह्यम्, इति ।

सर्वे लोका यन्नक्षत्रं नाम्ना मूलमिति वदन्ति तन्नक्षत्रमद्यास्मिन्कर्मण्यहर्दि-
वसवत्मकाशकं भूत्वा नोऽस्मान्सुविते सप्तु गन्तव्ये फले दधातु स्थापयतु ।
अहं तु त्वत्प्रसादात्पराचीं पराब्दुखीं निर्ऋतिं वाचा वाङ्मात्रेण नुदामि
निराकरोमि । मदीयायै प्रजायै शिवं श्रेयोऽस्तु मह्यं च शिवमस्तु ।

अथ चतुर्थस्य पुरोनुवाक्यामाह—

या दिव्या आपः पयसा संवभ्रुवुः । या
अन्तरिक्ष उत पार्थिवीर्याः । यासां-
मपाढा अनुयन्ति कामम् । ता न
आपः शः स्योना भवन्तु , इति ।

दिव्या दिवि भवा या एता आपः पयसा संवभ्रुवुः पेयत्वेन हेतुना
समुत्पन्ना याथाऽऽपोऽन्तरिक्षे वर्तन्त उतापि च या आपः पार्थिवीः पृथिव्यां
भवा यासां चान्देवतानां काममिच्छामपाढाः पूर्वापादानक्षत्रविग्रहा अनुय-
न्त्यनुवर्तन्ते ता आपो देवता नोऽस्माकं शं भवन्त्वनिष्टशान्तिहेतवो भवन्तु
स्थानाः सुखहेतवश्च भवन्तु ।

तत्रैव याज्यामाह—

याश्च कूप्या याश्च नाद्याः समुद्रियाः । याश्च
वेशन्तीरुत प्रासचीर्याः (३) । यासांमपाढा मर्धु
भक्षयन्ति । ता न आपः शः स्योना भवन्तु, इति ।

याम्नाऽऽपः कूप्याः कूपे भवा याश्च नाद्या नद्या भवाः समुद्रियाः समुद्रे
भवा याथाऽऽपो वेशन्तीर्वेशन्तेषु पत्तलेषु भवा उतापि च या आपः प्रासचीः

प्रकर्षेण ततस्ततः समागता यासामपां संवन्धि मधु स्वादुभूतं रसमपाढाः
पूर्वापाढनक्षत्रदेवता भक्षयन्ति ता न इत्यादि पूर्ववत् ।

अथ पञ्चमस्य पुरोनुवाक्यामाह—

तन्नो विश्वे उपशृण्वन्तु देवाः । तद-
पाढा अभिसंयन्तु यज्ञम् । तन्नक्षत्रं प्रथतां
पशुभ्यः । कृपिर्दृष्टिर्यजमानाय कल्पताम्, इति ।

विश्वे देवा नोऽस्मदीयं तद्विज्ञापनमुपशृण्वन्तु । तत्तदानीमपाढा उत्तरापा-
ढाख्या नक्षत्रविग्रहा यज्ञमस्मदीयमभिसंयन्त्वभितः सम्यक्प्रामुवन्तु । तदुत्त-
रापाढाख्यं नक्षत्रं पशुभ्यः पश्वर्थं प्रथतां प्रख्यातं भवतु । ततो यजमानाय
कृपिर्दृष्टिश्च कल्पतां संपद्यताम् ।

तत्रैव याज्यामाह—

शुभ्राः कन्या युवतयः सुपेशसः । कर्मकृतः
सुकृतो वीर्यावतीः । विश्वान्देवान्हविषा वर्ध-
यन्तीः । अपाढाः काममुपयान्तु यज्ञम् (४), इति ।

अपाढा उत्तरापाढाख्या नक्षत्रदेव्यः कामं काम्यमानमस्मदीयं यज्ञमुप-
यान्तु । कीदृश्योऽपाढाः शुभ्रा निर्मलाः कन्याः कान्तियुक्ता युवतयो नित्य-
तरुण्यः सुपेशसः सुरूपाः कर्मकृतः कर्मकरणकुशलाः सुकृतः शोभनकारिण्यो
वीर्यावतीः प्रसवसामर्थ्यवत्यो विश्वान्देवान्स्वकीयस्वामिनो हविषाऽस्मदी-
येन वर्धयन्तीः परितोपयन्त्यः ।

अथ षष्ठस्य पुरोलुवाक्यामाह—

यस्मिन्नह्नाऽभ्यजयत्सर्वमेतत् । अमुं च
लोकमिदम् च सर्वम् । तन्नो नक्षत्रमभिजिद्वि-
जित्य । श्रियं दयात्वहंणीयमानम्, इति ।

यस्मिन्नक्षत्रे ब्रह्मा प्रजापतिः सर्वमेतदभ्यजयत्, किं तत्सर्वमिति तदु-
च्यते—अमुं च लोकं स्वर्गमपीदम् चेदमपि च भूलोकादिकं सर्वं तज्जयसाधन-

मभिजिज्ञाम नक्षत्रं नोऽस्मदर्धं श्रियं वैरिसंबन्धिनीं विजित्याहणीयमानं तैर-
पहर्तुमशत्र्यां कृत्वा दधात्वस्मानु स्थापयतु ।

तत्रैव याज्यामाह—

उ॒भौ लो॒को ब्रह्म॑णा संजि॒तेमौ । तन्नो नक्ष-
त्रमभि॒जिद्विच॑ष्टाम् । तस्मिन्व॒यं पृ॒तनाः संज-
येम । तं नो दे॒वासो अनु॑जानन्तु काम॒म्, इति ।

भूमिर्द्यौश्चेतीमावुभौ लोकावभिजिद्वाम्नि नक्षत्रे ब्रह्मणा प्रजापतिना संजिता
सम्यग्जितौ । तन्नक्षत्रमभिजिदाख्यं नोऽस्मान्विचष्टां देवेषु विशेषेण खयापयतु ।
तस्मिन्नक्षत्रे कर्मानुष्ठापिनो वयं पृतनाः परकीयाः सेनाः संजयेम । देवासो
देवाः सर्वे नोऽस्माकं तं काममनुजानन्त्वद्भी कुर्वन्तु ।

अथ सप्तमस्य पुरोनुवाक्यामाह—

शृ॒ण्वन्ति श्रो॒णाम॒मृत॑स्य गो॒पाम् ।
पु॒ण्याम॒स्या उप॑शृ॒णोमि वाच॑म् (५) ।
म॒हीं दे॒वीं वि॒ष्णुप॑त्नीम॒जूयाम् ।
प्र॒तीची॑मेनाः॒ ह॒विषा॑ यजामः, इति ।

अमृतस्य कर्मफलस्य गोपां रक्षिकां श्रोणां श्रवणनक्षत्ररूपां तनुं सर्वे जनाः
शृण्वन्ति । अहमप्यस्याः श्रोणायाः पुण्यां वाचं कीर्तिरूपां शृणोमि । एनां
श्रोणां वयं हविषा यजामः । कीदृशी महीं महतीं गुणाधिकां देवीं द्योतमानां
विष्णुपत्नीं विष्णोः पालयित्रीमजूयां ज्वरेण संतापेन रहितां प्रतीचीमस्माक-
मभिसुखाम् ।

तत्रैव याज्यामाह—

त्रेधा वि॒ष्णुरु॒गायो विच॑क्रमे । म॒हीं दि॒वं
पृ॒थि॒वीम॒न्तरि॑क्षम् । तच्छ्रो॒णैति॑ श्र॒वं इच्छ-
मा॒ना । पु॒ण्यं श्लो॒कं यज॑मानाय कृ॒ण्वती, इति ।

सह प्रभूतं यथा भवति तथा गीयते वेदेषु श्रूयत इत्युखायस्तादृशो विष्णु-

येहीं दिवं महान्तं द्युलोकं पृथिवीमन्तरिक्षं चोद्दिश्य त्रेधा विचक्रमे त्रिमकारं त्रिविधं क्रमणं कृतवान्पादत्रयेण लोकत्रयं व्याप्नोत्त्रिविक्रमरूपं श्रोणा नक्षत्ररूपैति प्राप्नोति । कीदृशी श्रोणा श्रव इच्छमाना कीर्तिमपेक्षमाणा यजमानाय यजमानार्थं पुण्यं श्लोकं कृष्वत्युत्तमां कीर्तिं कुर्वती ।

अष्टमस्य पुरोनुवाक्यामाह—

अष्टौ देवा वसवः सोम्यासः । चतस्रो देवीरजराः श्रविष्ठाः । ते यज्ञं पान्तु रजसः परस्ताव । संवत्सरीणममृतं स्वस्ति (६), इति ।

सोम्यासो रमणीयमूर्तयो वसुनामका देवा अष्टसंख्याकाः श्रविष्ठा धनिष्ठा नक्षत्रमूर्तयश्चतसस्ताश्च देवीर्योतमाना अजरा जरारहितास्ते सर्वेऽप्यस्मदीयं यज्ञं पान्तु । रजसः परस्ताद्रजोगुणयुक्तान्मनुष्यलोकात्परतो वर्तमानं संवत्सरीणं संवत्सरदेवतासंबन्धममृतमविनाशिनं स्वर्गलोकं स्वस्ति क्षेमेण प्राप्नुयामिति शेषः ।

तत्रैव याज्यामाह—

यज्ञं नः पान्तु वसवः पुरस्ताव । दक्षिणतोऽभियन्तु श्रविष्ठाः । पुण्यं नक्षत्रमभिसंविशाम । मा नो अरातिरघशंसा गन्तु, इति ।

येऽष्टसंख्याका वसवस्ते पुरस्तात्पूर्वस्यां दिशि नोऽस्मदीयं यज्ञं पान्तु । श्रविष्ठा नक्षत्रमूर्तयो दक्षिणतो दक्षिणस्यां दिश्यभियन्त्वाभिमुख्येन प्राप्नुवन्तु । वयमपि धनिष्ठारूपं पुण्यनक्षत्रमभिसंविशामाऽऽभिमुख्येन सम्यक्प्रविशाम भजामेत्यर्थः । अघशंसाऽस्मदीयस्य पापस्य शंसको योऽप्यमरातिः शत्रुः सोऽयं नोऽस्मान्प्रति मा गन्ता गच्छतु ।

अथ नवमस्य पुरोनुवाक्यामाह—

क्षत्रस्य राजा वरुणोऽधिराजः । नक्षत्राणां शतभिषग्वसिष्ठः । तौ देवभ्यः कृणुतो दीर्घमायुः । शतं सहस्रां भेषजानि धत्तः, इति ।

योऽयं वरुणोऽस्ति सोऽयं क्षत्रस्य क्षत्रियजातेः सर्वस्या अपि राजाऽत एवायमधिकत्वादधिराज इत्युच्यते । नक्षत्राणां मध्ये योऽयं शतभिषगाख्यो नक्षत्रविशेषः सोऽयं वसिष्ठोऽतिशयेन निवासहेतुस्तौ वरुणशतभिषजौ देवेभ्यो देवार्थं यजमानस्य दीर्घमायुः कृणुतस्तत्सिद्धयर्थं शतं शतसंख्याकानि सहस्रसंख्याकानि च भेषजान्यौषधानि धत्तः संपादयतः ।

तत्रैव याज्यामाह—

यज्ञं नो राजा वरुण उपयातु । तं नो विश्वं
अभिसंयन्तु देवाः (७) । तन्नो नक्षत्रं शतभि-
षगजुषाणम् । दीर्घमायुः प्रतिरद्रेपजानि, इति ।

वरुणो राजा नोऽस्मदीयं यज्ञमुपयातु प्राप्नोतु । नोऽस्मदीयं तं यज्ञं विश्वे सर्वे देवा अभिसंयन्त्वाभिमुख्येन सम्यक्प्राप्नुवन्तु । जुषाणं प्रीतियुक्तं शत-
भिषगाख्यं तन्नक्षत्रं नोऽस्मभ्यं दीर्घमायुश्चिरकालमायुष्यं भेषजानि तदर्था-
न्यौषधानि च प्रतिरत्प्रकरणेण ददातु ।

अथ दशमस्य पुरोतुवाक्यामाह—

अज एकपादुदगात्पुरस्तात् । विश्वां भूतानि
प्रतिमोदमानः । तस्य देवाः प्रसवं यन्ति
सर्वे । प्रोष्ठपदासो अमृतस्य गोपाः, इति ।

अजो जन्मरहित एकपादेकेनैव पादेन देवाभ्रसति । एतत्पदद्वयमप्यग्नि-
विशेषस्य नामधेयम् । सोऽयमादित्यरूपं धृत्वा पुरस्तादुदगात्पूर्वस्यां दिश्यु-
देति । विश्वा भूतानि सर्वान्प्राणिनः प्रतिमोदमानः मत्स्येकं हर्षयन्वर्तते ।
तस्य सूर्यरूपस्याग्नेः प्रसवं सर्वे देवा यन्ति प्राप्नुवन्ति । प्रोष्ठपदासः पूर्वभाद्र-
पदारण्यनक्षत्रविशेषा अमृतस्याविनाशिनः कर्मफलस्य गोपा रक्षकाः ।

तत्रैव याज्यामाह—

विभ्राजमानः समिधान उग्रः । जान्तरिक्षम-
रुहदगं घाम् । तं सूर्यं देवमजमेकपादम् ।

प्रोष्ठपदासो अनुयन्ति सर्वे (८), इति ।

* विभ्राजमानो विशेषेण दीप्यमानः समिधानः सर्वान्सम्पक्प्रकाशयन्नुग्र-
स्तीक्ष्णतेजा अन्तरिक्षमारुहदारूढवान् । ततो ध्यां घुलोकमगन्माप्तवान् ।
अजमेकपादमेतन्नामयुक्तं तं सूर्यं देवं प्रोष्ठपदासः पूर्वभाद्रपदाख्यनक्षत्र-
विशेषाः सर्वेऽप्यनुयन्त्यनुवर्तन्ते ।

अथैकादशस्य पुरोनुवाक्यामाह—

अहिर्बुध्नियः प्रथमान एति । श्रेष्ठो देवानां-
मुत मानुषाणाम् । तं ब्राह्मणाः सोमपाः
सोम्यासः । प्रोष्ठपदासो अभिरक्षन्ति सर्वे, इति ।

न कदाचिदपि हीयत इत्याहिः, बुध्ने मूले जगदादौ भवो बुध्नियः, पदद्वयमपि
मिलित्वा रुद्रविशेषस्य नामधेयम् । सोऽयं रुद्रः प्रथमानो विश्वं व्यामुवनेति
गच्छति । कीदृशो देवानां मध्ये श्रेष्ठोऽपि च मानुषाणामपि मध्ये श्रेष्ठस्तं
तादृशं सोमपाः सोमस्य पातारः सोम्यासो रमणीयदेहा ब्राह्मणाः प्रोष्ठपदास
उत्तरभाद्रपदानक्षत्रविशेषाश्च सर्वेऽप्यभिरक्षन्त्यभितः सेवन्त इत्यर्थः ।

तत्रैव याज्यामाह—

चत्वार एकमभिकर्म देवाः । प्रोष्ठपदास
इति यान्वदन्ति । ते बुध्नियं परिपद्यन्
स्तुवन्तः । अहिर् रक्षन्ति नमसोपसद्यं, इति ।

चत्वारश्चतुःसंख्याका नक्षत्रमूर्तिरूपदेवा एकमेतत्कर्माभिगच्छन्तीति शीपः ।
याश्चतुरो देवान्प्रोष्ठपदास इत्युत्तरभाद्रपदेत्यनेन नाम्ना वदन्ति सर्वे जना
व्यवहरन्ति । ते चत्वारो देवाः परिपद्य सभायोग्यमहिं बुध्नियमेतन्नामकं देवं
नमसोपसद्यं नमस्कारेण सेवित्वा स्तुवन्तोऽभिरक्षन्ति ततः समीपेऽवतिष्ठन्त
इत्यर्थः ।

द्वादशस्य पुरोनुवाक्यामाह—

पूषा रेवत्यन्वेति पन्थाम् । पुष्टि-

पतीं पशुपा वाजं वस्त्यौ (९) ।

इमानि हव्या प्रयता जुषाणा ।

सुगैर्नो यानैरुपयातां यज्ञम्, इति ।

• पूषाख्यो देवः पन्थामन्त्रे त्वस्मद्यज्ञमार्गमनुसृत्य गच्छति । तथा रेवती पन्थामन्त्रेति । तावुभौ पुष्टिपती पुष्टेः पालकौ पशुपा पशूनां पालकौ वाजवस्त्यौ वाजे-
शब्देन जन्यं वस्त्यं बलं तद्योग्यौ प्रयता प्रयतानि शुद्धानीमानि हव्यानि जुषाणां
देवमानौ सन्तौ सुगैः सुष्ठु गन्तुं शक्यैर्यानिर्माणैर्नो यज्ञमुपयातां प्राप्नुताम् ।

• तत्रैव याज्यामाह—

क्षुद्रान्पशून् रक्षतु रेवती नः । गावो

नो अश्वाः अन्वेतु पूषा ।

अन्नं रक्षन्तौ बहुधा विरूपम् ।

वाजं सनुतां यजमानाय यज्ञम्, इति ।

रेवती नक्षत्ररूपा नोऽस्मदीयान्क्षुद्रान्वशन्वत्सरूपान्नक्षतु । पूषाख्यो देवो ।
नो गावोऽस्मदीया ना अश्वाश्चान्वेत्तवनुगच्छतु । तावुभावन्नं रक्षन्तौ बहुधा
व्रीहियवमुद्गगोधूमादिभिर्वहुभिः प्रकारैर्विरूपं परस्परविलक्षणं वाजमन्नं तत्सा-
धनभूतं यज्ञं च यजमानाय सनुतां दत्ताम् ।

अथ त्रयोदशस्य पुरोनुवाक्यामाह—

तदश्विनावश्वयुजोपयाताम् । शुभं गमिष्यौ

सुयमेभिरश्वैः । स्वं नक्षत्रं हविषा यजन्तौ ।

मध्वा संपृक्तौ यजुषा समर्क्तौ (१०), इति ।

अश्वयुजाऽश्वयुद्नाम्ना नक्षत्रेण सदाश्विनीं देवीं तदस्मदीयं कर्मोपयातां
प्राप्नुताम् । कीदृशीं सुयमेभिः सुष्ठु नियन्तुं शक्यैरश्वैः शुभं गमिष्यावतिशयेन
शोभनं गन्तारौ स्वं नक्षत्रं स्वकीयमश्वयुगाख्यं नक्षत्रमस्मदीयेन हविषा
यजन्तौ पूजयन्तौ मध्वा मधुररसेन हविषा संपृक्तौ संबद्धौ यजुषा मन्त्रेण
समर्क्तौ सम्यक्प्रकाशिता ।

तत्रैव याज्यामाह—

यौ देवानां भिपजो हव्यवाहौ ।
 विश्वस्य द्रुतावमृतस्य गोपौ ।
 तौ नक्षत्रं जुजुपाणोपयाताम् ।
 नमोऽश्विभ्यां कृणुमोऽश्वयुग्भ्याम्, इति ।

यावश्विनौ देवानां भिपजो चिकित्सकौ हव्यवाहौ हविषो बोधारौ विश्वस्य विश्वस्य जगतौ द्रुतौ द्रुतवद्धितकारिणावमृतस्य कर्मफलस्य गोपौ रक्षकौ तावुभौ वकीयमश्वयुगाल्यं जुजुपाणा सेवमानावुपयातां प्राप्नुताम् । अश्विभ्यां अश्वयुग्भ्यां नक्षत्रशरीराभ्यां च वयं नमो नमस्कारं कृणुमः कुर्याः ।

चतुर्दशस्य पुरोनुवाक्यामाह—

अपं पाप्मानं भरणीभरन्तु ।
 तद्यमो राजा भगवान्विचष्टाम् ।
 लोकस्य राजा महतो महान्हि ।
 सुगं नः पन्थामभयं कृणोतु, इति ।

भरणीभरण्याख्यनक्षत्रविग्रहाः पाप्मानमस्मदीयमपभरन्तु विनाशयन्तु । अरण्याख्यं नक्षत्रं भगवानैश्वर्यादिगुणोपेतो यमो राजा विचष्टां विशेषेण श्यत्वनुसृष्टात्वित्यर्थः । हि यस्मात्कारणादयं यमो महतो लोकस्य महाध्याजा स्मात्कारणान्नोऽस्माकं सुगं सुष्ठु गन्तुं शक्यं पन्थां मार्गमभयं कृणोतु भयहितं करोतु ।

तत्रैव याज्यामाह—

यस्मिन्नक्षत्रे यम एति राजा । यस्मिन्नेनम-
 भयपिञ्चन्त देवाः । तदस्य चित्रं हविषा
 यजाम । अपं पाप्मानं भरणीभरन्तु, इति ।

यस्मिन्भरण्याख्ये नक्षत्रे यमो राजैति गच्छति । देवाः सर्वे यस्मिन्भर-

ण्याख्ये नक्षत्र एनं यममभ्यपिञ्चन्ताभिपिक्तवन्तः । अस्य यमस्य संवन्धि
चित्रमाश्रयकरं तद्भरण्याख्यं नक्षत्रं हविषा यजाम । अपेत्यादि पूर्ववत् ।

यमनक्षत्राणां याज्यानुवाक्या अभिधायामावास्यादेवताया याज्यानुवा
क्ययोः प्रतीके दर्शयति—

निवेशनी यत्ते देवा अदधुः (११), इति ॥

ततार मह्यं प्रासञ्चीर्या यान्तु यज्ञं वाचस्वस्ति देवा अनुयन्ति सर्वे
वाग्भवस्त्यौ समंक्तौ देवास्त्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके प्रथमाध्याये
द्वितीयोऽनुवाकः ॥ २ ॥

“ निवेशनी संगमनी वसूनाम् ” इति पुरोनुवाक्या । “ यत्ते देवा अद-
धुर्भागधेयम् ” इति याज्या । एतौ चोभौ “ पूर्णा पश्चात् ” इत्यनुवाके,
व्याख्याता ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे प्रथमप्रपाठके द्वितीयोऽनुवाकः ॥ २ ॥

अथ प्रथमे तृतीयोऽनुवाकः ।

द्वितीयेऽनुवाके यमनक्षत्रेष्टीनां याज्यानुवाक्या उक्ताः । अथ तृतीये चान्द्र-
मसादीष्टीनां याज्यानुवाक्या उच्यन्ते । तत्र चान्द्रमसेष्टौ याज्यानुवाक्ययोः
प्रतीके दर्शयति—

नवो नवो भवति जायमानो

यमादित्या अश्नुमाप्याययन्ति, इति ।

“ नवो नवः ” इति पुरोनुवाक्या । “ यमादित्याः ” इति याज्या । एत-
द्योमयं “ नवो नवो भवति ” इत्यनुवाके व्याख्याताम् ।

अथाहोरात्रेष्टौ पुरोनुवाक्यामाह—

ये विरूपे समनसा संव्ययन्ती । समानं तन्तुं
परितातनाते । विभू प्रभू जनुभू विश्वतो

हुवे । ते नो नक्षत्रे हवमागमेतम् , इति ।

१ विरूपे शुक्लकृष्णवर्णतया परस्परविलक्षणे समनसा समानमनस्के संव्ययन्ती समन्तादाच्छादयन्त्यौ यथा शुक्लकृष्णे वस्त्रे शरीरमाच्छादयतस्तद्वदेते सर्वं जगदाच्छादयतः । समानमेकरूपं तन्तुं तायमानं यज्ञं संवत्सरं वा परिता-
तनाते परितो विस्तारयतो विभू व्याप्तिमत्यौ प्रभू शक्तियुक्ते अनुभू अनुभव-
योग्ये । तादृश्यौ देवते अहं विश्वतो हुवे । ते युवां नक्षत्रे केनचिन्नक्षत्रविशेषेण युक्तेऽनुष्ठानदिने नोऽस्मदीयं हवं यज्ञं प्रत्यागमेतमागच्छतम् ।

तत्रैव याज्यामाह—

वयं देवी ब्रह्मणा संविदानाः । सुरत्नासो देव-
वीतिं दधानाः । अहोरात्रे हविषा वर्धयन्तः ।
अति पाप्मानमतिमुक्त्या गमेम , इति ।

वयं यजमाना ब्रह्मणा मन्त्रेण संविदाना ऐकमत्यं गताः सुरत्नासः शोभन-
रत्नसदृशेन हविरारूप्येन(ण) युक्ता देववीतिं देवानामशनं दधानाः संपादय-
न्तोऽहोरात्रे देवी देव्यावनेन हविषा वर्धयन्तः । पाप्मानमस्मदीयमतिगमेमाति-
शम्पगच्छेम । केन साधनेनातिमुक्त्याऽत्यन्तमोचनसमर्थेन कर्मणा ।

अथोपोदेवताके यागे पुरोनुवाक्यामाह—

प्रत्युवदृश्यायती (१) । व्युच्छन्तीं दुहिता
दिवः । अपो मही वृणुते चक्षुषा , इति ।

इयमुपा अदृशि दृश्यते । उशब्दोऽन्वधारणार्थो दृश्यत एव । कीदृश्युपाः
प्रत्यायती प्रतिदिनमागच्छन्ती व्युच्छन्ती प्रभातं कुर्वती दिवो दुहिता ध्रुवो-
कस्य दुहितृस्थानीया मही सर्वप्रजोपकारेण महती । सेयमेतादृशी सती चक्षुषा
प्रकाशेनापो वृणुतेऽनुष्ठीयमानं कर्माऽऽवृणोति प्रकाशयतीत्यर्थः ।

तत्रैव याज्यामाह—

तमो ज्योतिष्कृणोति सूनरी । उदुस्त्रियाः
सचते सूर्यः । सचा उद्यन्नक्षत्रमर्चि-

मत् । तवेदुंपो व्युपि सूर्यस्य च , इति ।

मूनी सुष्ठु सर्वव्यवहाराणां नेत्री उपःकाले हि सर्वे प्रतिबुध्य व्यवहरन्ति । तादृशीयमुपास्तमो ज्योतिः कृणोति तमसा व्याप्तं जगत्प्रकाशेन व्याप्तं करोति । तदानीं सूर्य उस्त्रिया रश्मीनुत्सवत् उद्गतत्वेन संबद्धान्करोति प्रसारयतीत्यर्थः । हे उपस्तवेत्तव च सूर्यस्य च सचा सहैव व्युपि व्युष्टौ प्रादुर्भावे सत्युद्यन्नक्षत्रमुदितेन नक्षत्रेण सदृशं दिनमर्चिप्रकाशोपेतं भवति ।

अथ नक्षत्रचरोः पुरोनुवाक्यामाह—

सं भक्तेनं गमेमहि । तन्नो नक्षत्रमर्चिमत् । भानु-
मत्तेजं उच्चरत् । उप यज्ञमिहाऽऽगमत् (२), इति ।

भक्तेनात्रेन हविलक्षणेन संगमेमहि वयं संगता भूयास्व कर्मानुतिष्ठामेत्यर्थः । यन्नक्षत्रमुदित्य वयं कर्म कुर्मो नोऽस्मदीयं तन्नक्षत्रमर्चिमदर्चनयुक्तं भानुमद्रश्मियुक्तं तेजस्तेजस्वच्छरीरकान्तियुक्तमित्यर्थः । तथाविधमुच्चरद्दुर्दयं गच्छदिह देवयजनदेशेऽस्मदीयं यज्ञमुपागमदुपागच्छत् ।

तत्रैव याज्यामाह—

प्र नक्षत्राय देवायं । इन्द्रायेन्दुं हवामहे । स नः
सविता सुवत्सनिम् । पुष्टिदां वीरवत्तमम् , इति ।

इन्द्राय परमैश्वर्ययुक्ताय नक्षत्रारूपाय देवायेन्दुममृतसमानं हविः प्रकपेण हवामहे जुहुमः । सोऽयं नक्षत्रदेवः सविता कर्मणि प्रेरकः सन्पुष्टिदा पुष्टिप्रदं वीरवत्तममतिशयेन वीरैः पुत्रैर्युक्तं सनिं दातव्यं धनं नोऽस्मभ्यं सुवत्प्रेरयतु ददात्वित्यर्थः ।

अथ सौर्ये चरौ याज्यानुवाक्ययोः प्रतीके दर्शयति—

उदु त्यं चित्रम् , इति ।

“ उदु त्यं जातवेदसम् ” इति पुरोनुवाक्या । “ चित्रं देवानाम् ” इति याज्या । एतच्चौभयम् “ उदु त्यं जातवेदसम् ” इत्यनुवाके व्याख्यातम् ।

अथाऽऽदित्यचरौ याज्यानुवाक्ययोः प्रतीके दर्शयति—

अदितिनं उरु प्यतु महीमू पुमातरंम् , इति ।

“अदितिर्नः” इति पुरोनुवाक्या । “महीमू पुमातरम्” इति याज्या ।
एतच्चोभयं “वैश्वानरो न ऊत्या” इत्यत्र व्याख्यातम् ।

अथ वैष्णवचरौ याज्यानुवाक्ययोः प्रतीके दर्शयति—

इदं विष्णुः प्र तद्विष्णुः, इति ।

“इदं विष्णुर्विचक्रमे” इति पुरोनुवाक्या । “प्र तद्विष्णुः” इति याज्या ।
तत्राऽऽद्या “युञ्जते मनः” इत्यत्र व्याख्याता । द्वितीया “जुष्टी नरः”
इत्यत्र व्याख्याता । तदेवं वक्ष्यमाणानुवाक्येषु विधास्यमानानामिष्टीनां
याज्यानुवाक्या उक्ताः ।

अथ शाखान्तरोक्तस्याऽऽग्नेयस्य याज्यानुवाक्ययोः प्रतीके दर्शयति—

अग्निर्मूर्धा भुवः, इति ।

“अग्निर्मूर्धा दिवः ककुत्” इति पुरोनुवाक्या । “भुवो यज्ञस्य रजसथ”
इति याज्या । एतच्चोभयमग्निष्ठाण्डे व्याख्यातम् ।

अथ शाखान्तरोक्तानुमतिचरौ याज्यानुवाक्ययोः प्रतीके दर्शयति—

अनु नोऽद्यानुमतिरन्विदनुमते त्वम्, इति ।

“अनु नोऽद्य” इति पुरोनुवाक्या । “अन्वित्” इति याज्या । एतच्चो-
भयम् “इदं वामास्ये हविः” इत्यत्र व्याख्यातम् । एतच्च शाखान्तरीय-
मिष्टिद्वयं सर्वासु नक्षत्रेष्टिषु संचरति । तथा च बोधायनोक्तम्—“आग्नेयमष्टा-
कपालमनुमत्यै चरुमिति सर्वत्रानुपञ्जति” इति । अग्निर्मूर्धा भुवोऽनु नोऽद्या-
नुमतिरन्विदनुमते त्वमिति संचरयोर्जाज्यानुवाक्ये” इति च ।

अथ सर्वासृक्तास्त्रिष्टिषु स्त्रिष्टकृतः संयाज्ययोः प्रतीके दर्शयति—

हव्यवाहः स्त्रिष्टम्, इति ॥

आपत्यगमत्त्रिष्टम् ॥

इति कृष्णयजुर्वेदीयतैत्तिरीयब्राह्मणे तृतीयाष्टके प्रथमाध्याये

तृतीयोऽनुवाकः ॥ ३ ॥

“हव्यवाहमभिमातिपाहम्” इति पुरोनुवाक्या । “स्त्रिष्टमग्ने अभि तत्पृ-
णादि” इति याज्या । एतच्चोभयं “जुष्टो दमुनाः” इत्यत्र व्याख्यातम् ॥

इति श्रीमत्सायणाचार्यविरचिते माववीधे वेदार्थप्रकाशे कृष्णयजुर्वेदीयतैत्तिरी-
यब्राह्मणमाप्ये तृतीयराण्डे प्रथमप्रपाठके तृतीयोऽनुवाकः ॥ ३ ॥

अत्र प्रथमे चतुर्थोऽनुवाकः ।

तृतीयेऽनुवाके चान्द्रमसेष्ट्यादीनां याज्यानुवास्या उक्ताः । अथ चतुर्थे देवनक्षत्राणामिष्टयो विधीयन्ते । तत्र प्रथमनक्षत्रस्येष्टि विधातुं प्रस्तौति ।

अग्निर्वा अकामयत । अन्नादो देवानां
स्यामिति । स एतमग्रये कृत्तिकाभ्यः पुरोडा-
शमष्टाकपालं निरवपत् । ततो वै सोऽन्नादो
देवानामभवत् । अग्निर्वै देवानामन्नादः, इति ।

अस्मिन्कल्पे सर्वेषां प्राणिनां दाहपाकप्रकाशकारी योऽयमग्निर्दृश्यते सोऽय-
मग्निः पूर्वस्मिन्कल्पे मनुष्यः सन्देवत्वपदप्रापकं कर्मानुष्ठायास्मिन्कल्प एत-
ज्जन्म लब्धवान् । अतः पूर्वस्मिन्कल्पे स मनुष्यो भाविर्नो संज्ञामाश्रित्या-
ग्निरिति व्यपदिश्यते । यथा मृत्तिकां घटं कुरु तन्तुत्पटं कुर्वित्यादौ भाविर्नो
संज्ञामाश्रित्य व्यवहारस्तद्वत् । स चाग्निशब्देन व्यवह्रियमाणो मनुष्यः कर्मा-
धिकारी सन्नेवमकामयत । अहं जन्मान्तरे देवानां मध्ये बहन्नभक्षकः स्यामि-
त्येवं कामयमानः स मनुष्यस्तस्मिन्कल्पे वर्तमानाय नक्षत्रस्वामिनेऽग्रये कृत्ति-
कानक्षत्राय च मिलित्वा पुरोडाशमष्टाकपालमेतं निरवपत् । सोऽपि नक्षत्र-
स्वामी बह्विस्ततः पूर्वस्मिन्कल्पे मनुष्य एव सन्निशिष्टं कर्मानुष्ठायोत्तरकल्पे
नक्षत्रस्वामिरूपं बह्वित्वं प्राप्तः । एवं सत्यग्निरग्रये निरवपदित्यत्र न काऽप्यनुप-
पात्तिः । अनेनैव न्यायेन बक्ष्यमाणास्वपीष्टिषु यजमानदेवतयोरेकविधं नाम
कल्पभेदेन व्यवस्थापनीयम् । ततो निर्वापात्स यजमानरूपोऽग्निः कल्मान्तरे
देवानां मध्ये बहन्नभक्षकोऽभवत् । अग्निरेव सर्वान्नभक्षक इत्येतल्लोके प्रसिद्धम् ।

अथेष्टि विधौ—

यथा ह वा अग्निर्देवानामन्नादः । एवम्
ह वा एष मनुष्याणां भवति । य एतेन
हविषा यजते । य उ चैनदेवं वेद, इति ।

यो यजमान एतेनाग्निकृत्तिकादेवताकेन हविषा यागं करोति सोऽयं मनु-

प्याणां मध्ये रोमरहितोऽन्नभक्षको भवति । यथाऽग्निर्देवानां मध्येऽन्नभक्षकस्तद्वथोऽपि चैतत्कर्मोक्तप्रकारेण वेत्ति सोऽपि वेदिता यजमानवदन्नाद् भवति ।

अथ प्रधानहोमादूर्ध्वमुपहोमान्विधत्ते—

सोऽन्नं जुहोति । अग्रये स्वाहा कृत्तिकाभ्यः स्वाहा ।
अम्बायै स्वाहा दुलायै स्वाहा । नितन्त्यै स्वाहा
भ्रंयन्त्यै स्वाहा । मेघयन्त्यै स्वाहा वर्षयन्त्यै
स्वाहा । चुषुण्कार्यायै स्वाहेति (१), इति ।

यः पूर्वोक्तेन हविषा यजते स यजमानोऽस्मिन्कर्मणि “अग्रये स्वाहा” इत्यादिभिर्नवभिर्भ्रंयैरुपहोमाञ्जुहुयात् । कृत्तिकेति सप्तानां नक्षत्रपूर्तानां साधारणं नाम । अम्बादुलादीनि विशेषनामानि ।

अथ द्वितीयनक्षत्रस्वेष्टिं विधातुं प्रस्तौति—

प्रजापतिः प्रजा अंसृजत । ता अस्मात्सृष्टाः
पराचीरायन् । तासां रोहिणीमभ्यध्या-
यत् । सोऽकामयत । उप मा वर्तेत । स-
मेनया गच्छेयेति । स एतं प्रजापतये
रोहिण्यै चरुं निरवपत् । ततो वै सा तमु-
पावर्तेत । समेनयाऽगच्छत्, इति ।

अत्र प्रजापतिरिति भाविनी संज्ञा न भवति किंतु वर्तमान एव प्रजापतिः सृष्टेर्भिधानात् । तेन सृष्टाः सर्वाः प्रजाः पराञ्छ्रया एवागच्छन् । तासां प्रजानां मध्ये रोहिणीनक्षत्रतनुमभिलक्ष्य प्रजापतिरध्यापन्निरन्तरं ध्यानम-
करोत् । स प्रजापतिः कदाचिदेवं कामितवान् । इयं रोहिणी मां प्रत्युपाव-
र्त्ततामहं, चैनया रोहिण्या संगतो भवेयमित्येवं कामयमानः स प्रजापतिरती-
तकल्पगताय प्रजापतये तथाविधायै रोहिण्यै चैतं चरुं निरुत्तवान् । यद्यप्य-
तीतकल्पगते प्रजापतिरोहिण्यौ च नैदानां विद्येते तथाऽपि तदुद्देशेन क्रिय-

माणं कर्म फलसमर्थं भवति । न चात्र विस्मैतव्यं सर्ववसुमदायिनोऽन्तर्पा-
मिणः सर्वत्र विद्यमानत्वात् । ततः कर्मसामर्थ्यादेव सा रोहिणी तं प्रजापतिं
प्रत्युपावर्तत । स च प्रजापतिरेनया रोहिण्या संगतोऽभूत् ।

अथेष्टि विधत्ते—

उपं ह वा एनं प्रियमावर्तते । सं
प्रियेण गच्छते । य एतेन हविषा
यजते । य उं चैनदेवं वेदं, इति ।

मियस्य वस्तुन उपावर्तनं प्राप्तिः । संगमस्तद्भोगः । यजनवेदनयोरेतत्फलं
द्रष्टव्यम् ।

उपहोमान्विधत्ते—

सोऽन्नं जुहोति । प्रजापतये स्वाहा
रोहिण्यै स्वाहा । रोचमानायै स्वाहा
प्रजाभ्यः स्वाहेति (२), इति ।

अथ तृतीयस्य नक्षत्रस्पोष्टि विधत्ते—

सोमो वा अंकामयत । ओषधीनां राज्यम-
भिर्जयेयमिति । स एतः सोमाय मृगशी-
र्षाय श्यामाकं चरुं पर्यसि निरवपत् । ततो
वै स ओषधीनां राज्यमभ्यजयत् । समाना-
नां ह वै राज्यमभिर्जयति । य एतेन हविषा
यजते । य उं चैनदेवं वेदं । सोऽन्नं जुहोति ।
सोमाय स्वाहा मृगशीर्षाय स्वाहा । इन्व-
काभ्यः स्वाहोषधीभ्यः स्वाहा । राज्याय
स्वाहाऽभिर्जयेयै स्वाहेति (३) , इति ।

अत्र भाविन्या संज्ञया वर्तमानसंज्ञया वा सोमशब्दो योजयितुं शक्यते । एवमुत्तरत्रापि यत्र यद्योग्यं तत्र तद्योजनीयम् । प्रस्तावेष्टिविध्युपहोमवाक्यानि पूर्ववद्विभज्य योजनीयानि । मृगशीर्षमिति नक्षत्रमूर्तिसमूहनाम । इन्वका इति मूर्तिविशेषाणां नाम । ओषधिराज्याभिजितिशब्दास्तत्तदभिमानिदेवतावाचिनः ।

अथ चतुर्थस्योष्टिं विधत्ते—

रुद्रो वा जंकामयत् । पशुमान्त्स्यामिति । स एतं रुद्रायाऽऽर्द्रायै प्रैयंगवं चरुं पर्यसि निरवपत् । ततो वै स पशुमानंभवत् । पशुमान्ह वै भवति । य एतेन हविषा यजते । य उं चैनदेवं वेदं । सोऽत्र जुहोति । रुद्राय स्वाहाऽऽर्द्रायै स्वाहा । पिन्वमानायै स्वाहा पशुभ्यः स्वाहेति (४), इति ।

आर्द्रा नक्षत्रस्य प्राणाप्यायनकरी मूर्तिः पिन्वमाना । अत्रापि भागत्रयं पूर्वघञ्छालयेयम् ।

अथ पञ्चमस्योष्टिं विधत्ते—

ऋक्षा वा इयमलोमकाऽऽसीत् । साऽकामयत् । ओषधीभिर्वनस्पतिभिः प्रजायेयेति । सैतमिदं पुनर्वसुभ्यां चरुं निरवपत् । ततो वा इयमोषधीभिर्वनस्पतिभिः प्राजायत । प्रजायते ह वै प्रजया पशुभिः । य एतेन हविषा यजते । य उं चैनदेवं वेदं । सोऽत्र जुहोति । अदित्यै स्वाहा पुनर्वसुभ्याम् । स्वाहा भूत्यै

स्वाहा प्रजात्यै स्वाहेति (५), इति ।

इयं पृथिवी पूर्वमलोमकौपध्यादिलोमरहितर्क्षा स्वस्यामाधेयवस्तुशून्या मार्द-
वरहिता कूरा सत्यासीत् । तादृशी भूमिरोपधीभिर्वनस्पतिभिश्च प्रजायेयेति
कामयित्वा पूर्वकल्पसिद्धायै भूम्यै पुनर्वसुभ्यां चरुं निरवपत् । अन्यत्पूर्वव-
द्याख्येयम् । आसूतिरदितेरेव बहुभवनसमर्था मूर्तिः । प्रजापतिरुत्पादनस-
मर्था मूर्तिः ।

अथ षष्ठस्योष्टिं विधत्ते—

वृहस्पतिर्वा अकामयत् । ब्रह्मवर्चसी स्यामिति ।
स एतं वृहस्पतये तिष्याय नैवारं चरुं
पर्यसि निरवपत् । ततो वै स ब्रह्मवर्चस्य-
भवत् । ब्रह्मवर्चसी ह वै भवति । य एतेन
हविषा यजते । य उं चैनदेवं वेदं । सोऽब्रं
जुहोति । वृहस्पतये स्वाहा तिष्याय स्वाहा ।
ब्रह्मवर्चसाय स्वाहेति (६), इति ।

भागत्रयं पूर्ववद्याख्येयम् ।

अथ सप्तमस्योष्टिं विधत्ते—

देवासुराः संयन्ता आसन् । ते देवाः सर्पेभ्यं
आश्रेपाभ्य आज्यं करम्भं निरवपन् ।
तानेताभिरेव देवताभिरुपानयन् । एताभिर्ह
वै देवताभिर्द्विपन्तं भ्रान्तव्यमुपनयति । य
एतेन हविषा यजते । य उं चैनदेवं वेदं ।

सोऽत्र जुहोति । सर्पेभ्यः स्वाहाऽऽश्रेपाभ्यः
स्वाहा । दृन्दशूकेभ्यः स्वाहेति (७), इति ।

असुरैः सह युद्धोद्युक्ता देवा असुराणां स्वप्रशीकरणाय दधिमिश्रपव-
सक्त्वरूपं करम्भशब्दाभिधेयं निरूप्यैताभिः सर्पदेवताभिराश्लेषानक्षत्र-
देवताभिश्च करम्भतुष्टाभिस्तानसुरानुपानयन्समीपं प्रापितवन्तः । सर्पाणां मध्ये
दंशनशीला दन्दशूकाः । अन्यत्पूर्ववत् ।

अथाष्टमस्येष्टिं विधत्ते—

पितरो वा अंकामयन्त । पितृलोक ऋध्नुया-
मेति । त एतं पितृभ्यो मघाभ्यः पुरोडाशः
षट्कपालं निर्वपन् । ततो वै ते पितृलोक
आर्ध्नुवन् । पितृलोके ह वा ऋध्नोति । य
एतेन हविषा यजते । य उं चैनदेवं वेदं ।
सोऽत्र जुहोति । पितृभ्यः स्वाहा मघाभ्यः ।
स्वाहाऽनघाभ्यः स्वाहा गदाभ्यः ।
स्वाहाऽरुन्धतीभ्यः स्वाहेति (८), इति ।

मघानक्षत्रस्यैव निष्पापमूर्तयोऽनघा अगदा रोगरहिता मूर्तयोऽरुन्धत्या
समाना मूर्तयोऽरुन्धत्यो रोधं प्रति वधमकुर्वत्यः । अन्यत्पूर्ववत् ।

अथ नवमस्येष्टिं विधत्ते—

अर्यमा वा अंकामयत । पशुमान्त्स्यामिति ।
स एतमर्यम्णे फल्गुनीभ्यां चरुं निर्वपत् ।
ततो वै स पशुमानभवत् । पशुमान्ह वै
भवंति । य एतेन हविषा यजते । य उं चैनदेवं

वेदं । सोऽन्नं जुहोति । अर्यम्णे स्वाहा फल्गु-
नीभ्यां स्वाहा । पशुभ्यः स्वाहेति (९), इति ।

स्पष्टोऽर्थः ।

अथ दशमस्योऽष्टिं विधत्ते—

भगो वा अंकामयत । भगी श्रेष्ठी देवानां
स्यामिति । स एतं भगाय फल्गुनीभ्यां चरुं
निरवपत् । ततो वै स भगी श्रेष्ठी देवानाम-
भवत् । भगी ह वै श्रेष्ठी समानानां भवति ।
य एतेन हविषा यजते । य उं चैनदेवं वेदं ।
सोऽन्नं जुहोति । भगाय स्वाहा फल्गुनी-
भ्यां स्वाहा । श्रेष्ठ्याय स्वाहेति (१०), इति ।

भगित्वमैश्वर्यादिपद्मगुणयुक्तत्वम् । श्रेष्ठत्वमतिशयेन प्रशस्तत्वं पूज्यत्वमित्यर्थः । भागत्रयं पूर्ववत् ।

अथैकादशस्योऽष्टिं विधत्ते—

सविता वा अंकामयत । श्रन्मे देवा दधीरन् ।
सविता स्यामिति । स एतं सवित्रे हस्ताय
पुरोडाशं द्वादशकपालं निरवपदाशूनां व्रीही-
णाम् । ततो वै तस्मै श्रद्देवा अदधत ।
सविताऽभवत् । श्रद्द् वा अस्मै मनुष्या
दधते । सविता समानानां भवति । य एतेन
हविषा यजते । य उं चैनदेवं वेदं । सोऽन्नं
जुहोति । सवित्रे स्वाहा हस्ताय । स्वाहा

ददते स्वाहा पृणते । स्वाहा प्रयच्छते
स्वाहा प्रतिगृभ्णते स्वाहेति (११), इति ।

देवाः सर्वे मे मदर्थं श्रद्धिश्वासं दधीरन्धारयेयुः, सर्वेष्वपि कार्येषु मां विश्व-
स्युरित्यर्थः । ततोऽहं सर्वकार्याणां सविता मेरको भूयासम् । पृष्टिदिनैः शीघ्रं
पच्यमाना व्रीहय आशवः । ददते फलं दातुं संपादयित्रे । पृणते न्यूनस्य
फलस्य पूर्तिहेतवे । प्रयच्छते फलस्य दात्रे । प्रतिगृभ्णते परैर्दत्तस्य स्वीकर्त्रे ।
त एते हस्तनक्षत्रस्यैव मूर्तिविशेषाः । अन्यत्पूर्ववत् ।

अथ द्वादशस्येष्टिमाह—

त्वष्टा वा अकामयत । चित्रं प्रजां विन्देयेति ।
स एतं त्वष्ट्रे चित्रायै पुरोडाशमष्टाकंपालं
निरवपत् । ततो वै स चित्रं प्रजामविन्दत ।
चित्रं ह वै प्रजां विन्दते । य एतेन हविषा
यजते । य उं चैनदेवं वेद । सोऽत्र जुहोति ।
त्वष्ट्रे स्वाहा चित्रायै स्वाहा । चित्राय
स्वाहा प्रजायै स्वाहेति (१२), इति ।

चित्रं नानाविधत्वं यथा भवति तथा पुत्रपौत्रदुहितृदौहितरूपेण नाना-
विधत्वं चित्रानक्षत्रस्य वैचित्र्यापादकं सामर्थ्यं चैत्रम् । शपं पूर्ववत् ।

अथ त्रयोदशस्येष्टिमाह—

वायुर्वा अकामयत । कामचारं मेपु लोकेष्व-
भिजयेयमिति । स एतद्वायवे निष्टायै गृष्टयै
दुग्धं पयो निरवपत् । ततो वै स कामचारं-
मेपु लोकेष्वभ्यजयत् । कामचारं ह वा एषु
लोकेष्वभिजयति । य एतेन हविषा यजते ।

य उँ चैनदेवं वेदं । सोऽन्नं जुहोति ।
 वायवे स्वाहा निष्ट्यायै स्वाहा । कामचा-
 राय स्वाहाऽभिजित्यै स्वाहेति (१३), इति ।

कामचारः सर्वत्र निवारकामावेन स्वेच्छया संचारः । निष्ट्या स्वाती ।
 सकृत्समृता धेनुर्गृष्टिस्तस्याः सकाशाद्गुग्धं यत्पयः क्षीरं तदेवात्र द्रव्यम् ।
 शेषं पूर्ववत् ।

अथ चतुर्दशस्पोष्टिं विधत्ते—

इन्द्राग्नी वा अंकामयेताम् । श्रेष्ठ्यं देवानाम-
 भिजयेवेति । तवेतमिन्द्राग्निभ्यां विशां-
 खाभ्यां पुरोडाशमेकादशकपालं निर्वप-
 ताम् । ततो वै तौ श्रेष्ठ्यं देवानामभ्यजय-
 ताम् । श्रेष्ठ्यं ह वै समानानामभिजयति ।
 य एतेन हविषा यजते । य उँ चैनदेवं
 वेदं । सोऽन्नं जुहोति । इन्द्राग्निभ्यां स्वाहा
 विशांखाभ्यां स्वाहा । श्रेष्ठ्याय स्वाहाऽ-
 भिजित्यै स्वाहेति (१४), इति ।

स्पष्टोऽर्थः ।

देवनसत्राणामिष्टिं विधाय पौर्णमासीदेवताया इष्टिं विधत्ते—

अथैतत्पौर्णमास्या आज्यं निर्वपति । कामो वै
 पौर्णमासी । काम आज्यम् । कामेनैव कामं
 समर्धयति । क्षिप्रमेनं स काम उपनमति ।
 येन कामेन यजते । सोऽन्नं जुहोति । पौर्णमास्ये

स्वाहा कामाय स्वाहा गंत्यै स्वाहेति, इति ॥

आग्निः पञ्चदश प्रजापतिः षोडश सोम एकादश रुद्रो दशर्षकादश वृहस्पतिर्दश देवासुरा नवं पितर एकादशार्यमा भगो दशं दश सविता चतुर्दश त्वष्टा वायुरिन्द्राग्नी दश दशाथैतत्पौर्णमास्या अष्टौ पञ्चदश ॥

इति कृष्णयजुर्वेदीयतैत्तिरीयब्राह्मणे तृतीयाष्टके प्रथमा-
ध्याये चतुर्थोऽनुवाकः ॥ ४ ॥

नक्षत्रवैलक्षण्यद्योतनायाथशब्दः । तिथ्यभिमानीनी देवता पौर्णमासी न तु नक्षत्राभिमानीनी । तस्यां च तिथौ कर्मानुष्ठानेन सर्वकामप्राप्त्वा पौर्ण-
मास्याः कामरूपत्वमुपचर्यते । आज्यस्य सर्वैः काम्यमानत्वात्कामरूपत्वम्, अतः
कामरूपेणाऽऽज्येनैव कामरूपां पौर्णमासीदेवतां समर्पयति परितोषयति ।
यजमानो येन कामेन निमित्तभूतेन यजते स कामः क्षिप्रमेवैनं यजमानमुप-
नमति । गतिः कामानां विनाशोऽगतिरविनाशस्तदभिमानीन्यै देवतायै
स्वाहा हुतमिदं हविः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे प्रथमप्रपाठके चतुर्थोऽनुवाकः ॥ ४ ॥

अथ पञ्चमोऽनुवाकः ।

चतुर्थे देवनक्षत्राणामिष्टयो विहिताः । अथ पञ्चमे यमनक्षत्राणामिष्टयो
विधीयन्ते । तत्र प्रथमस्येष्टिं विधत्ते—

मि॒त्रो वा अ॒काम॒यत् । मि॒त्रधे॒य॒मेषु॒ लोके॒ष्व-
भि॒जये॒यमि॒तिं । स ए॒तं मि॒त्राया॑नू॒राधे॒भ्यश्च॒रुं
नि॒रव॒पत् । ततो॒ वै स मि॒त्रधे॒य॒मेषु॒ लोके॒ष्व-
भ्य॑जयत् । मि॒त्रधे॒यं ह वा ए॒षु लोके॒ष्वभि-
ज॒यति । य ए॒त्तेन॑ ह॒विषा॒ यज॑ते । य उं
चैन॑दे॒वं वेद॑ । सोऽ॒ब्रं जु॒होति॑ । मि॒त्राय॑

स्वाहाऽनूराधेभ्यः स्वाहा । मित्रयेयाय
स्वाहाऽभिजित्यै स्वाहेति (१), इति ।

मित्रेणाऽऽग्नेन पुरुषेण धेयं संपादनीयं धनं मित्रधेयम् । स्पष्टमन्यत् ।

अथ द्वितीयस्योष्ठि विधत्ते—

इन्द्रो वा अंकामयत । ज्यैष्ठ्यं देवानामभिजं-
येयमिति । स एतमिन्द्राय ज्यैष्ठ्यै पुरोडाश-
मेकादशकपालं निरवपन्महाव्रीहीणाम् । ततो
वै स ज्यैष्ठ्यं देवानामभ्यजयत् । ज्यैष्ठ्यं ह
वै समानानामभिजयति । य एतेन हविषा
यजते । य उ चैनदेवं वेद । सोऽब्रं जुहोति ।
इन्द्राय स्वाहा ज्यैष्ठ्यै स्वाहा । ज्यैष्ठ्याय
स्वाहाऽभिजित्यै स्वाहेति (२), इति ।

ज्यैष्ठ्यपतिशयेन प्रशस्तत्वं दृढत्वं च । महाव्रीहयः स्थूलव्रीहयः । स्पष्ट-
मन्यत् ।

अथ तृतीयस्योष्ठि विधत्ते—

प्रजापतिर्वा अंकामयत । मूलं प्रजां विन्देयेति ।
स एतं प्रजापतये मूलाय चरुं निरवपत् ।
ततो वै स मूलं प्रजामविन्दत । मूलं ह वै
प्रजां विन्दते । य एतेन हविषा यजते । य उ
चैनदेवं वेद । सोऽब्रं जुहोति । प्रजापतये स्वाहा
मूलाय स्वाहा । प्रजायै स्वाहेति (३), इति ।

अत्र प्रजापतिशब्देन निर्ऋतिविवक्ष्यते । यद्यप्यसावुग्रदेवता तथाऽपि हविषा तुष्टा सती न बाधते कित्वनिष्ठनिवारणेन पालयति । तस्मात्प्रजापति-
त्वमुपपन्नम् । कुलाचारस्य निर्वाहिका पुत्रादिरूपा प्रजा मूलमिति विशे-
ष्यते । तथा स्वभृत्येष्वाम्ना प्रजा मूलमिति लोकैर्न्यवहियते । तादृशीमुभयविधां
मनां लभेयेति निर्ऋतेः कामना । स्पष्टमन्यत् ।

अथ चतुर्थस्योष्टिं विधत्ते—

आपो वा अकामयन्त । समुद्रं काममभिजं-
येमेति । ता एतमभ्योऽपाढाभ्यंश्चरुं निरंव-
पन् । ततो वै ताः समुद्रं काममभ्यजयन् ।
समुद्रं ह वै काममभिजयति । य एतेन
हविषा यजते । य उं चैनदेवं वेदं । सोऽन्नं
जुहोति । अभ्यः स्वाहाऽपाढाभ्यः स्वाहा ।
समुद्राय स्वाहा कामाय स्वाहा ।
अभिजंत्ये स्वाहेति (४), इति ।

योऽयं समुद्रो जलराशिस्तमेतं जलराशिं काममभिजयेम स्वेच्छया वशी
कर्म इत्येवमन्धेवतानां कामना । यजमानस्तु समुद्रस्यातिमभूतत्वेन समुद्रसदृशं
काममभिलषितार्थमभिजयति । स्पष्टमन्यत् ।

अथ पञ्चमस्योष्टिं विधत्ते—

विश्वे वै देवा अकामयन्त । अनपजय्यं जंये-
मेति । त एतं विश्वेभ्यो देवेभ्योऽपाढाभ्यंश्चरुं
निरंवपन् । ततो वै तैऽनपजय्यमंजयन् ।
अनपजय्यं ह वै जयति । य एतेन हविषा
यजते । य उं चैनदेवं वेदं । सोऽन्नं जुहोति ।

विश्वेभ्यो देवेभ्यः स्वाहाऽपाढाभ्यः स्वाहा ।

जनपजय्याय स्वाहा जित्यै स्वाहेति (५), इति ।

जेतुमशक्यः शत्रुरनपजय्यस्तं जयेमेति विश्वेषां देवानां कामना । तस्य जेतुमशक्यस्य शत्रोरभिमानी देवोऽप्यनपजय्यस्तस्य जयाभिमानी देवो जितिः । स्पष्टमन्यत् ।

अथ षष्ठस्योष्टिं विधत्ते—

ब्रह्म वा अकामयत । ब्रह्मलोकमभिर्जयेय-

मिति । तदेतं ब्रह्मणेऽभिजिते चरुं निरंवपत् ।

ततो वै तद्ब्रह्मलोकमभ्यंजयत् । ब्रह्मलोकं ह

वा अभिर्जयति । य एतेन हविषा यजते ।

य उ चैनदेवं वेद । सोऽन्नं जुहोति ।

ब्रह्मणे स्वाहाऽभिजिते स्वाहा । ब्रह्मलोकाय

स्वाहाऽभिजित्यै स्वाहेति (६), इति ।

ब्रह्मलोकः सत्यलोकस्तत्स्वामित्वं कामयमानो ब्राह्मणत्वजातियुक्तः पुरुषो ब्रह्मशब्देन विवक्षितः । अभिजित्संज्ञकं चोत्तरापाढाश्रवणयोर्मध्यवर्ति नक्षत्रं तदभिमानीदेवस्यापि ब्रह्मेति नामधेयम् । स्पष्टमन्यत् ।

अथ सप्तमस्योष्टिं विधत्ते—

विष्णुर्वा अकामयत । पुण्यं श्लोकं शृण्वीय ।

न मां पापी कीर्तिरागच्छेदिति । स एतं

विष्णवे श्रोणार्थं पुरोडाशं त्रिकपालं निरंवपत् ।

ततो वै स पुण्यं श्लोकमशृणुत् । नैनं

पापी कीर्तिरागच्छत् । पुण्यं ह वै श्लोकं

शृणुते । नैनं पापी कीर्तिरागच्छति । य

एतेन हविषा यजते । य उँ चैनदेवं वेदं । सोऽन्नं
जुहोति । विष्णवे स्वाहा श्रोणायै स्वाहा ।
श्लोकाय स्वाहा श्रुताय स्वाहेति (७), इति ।

पुण्यश्लोकः स्तुतिः । पापकीर्तिनिन्दा । श्रोणा श्रवणनक्षत्रम् । श्लोकः
स्तुत्यभिमानि देवः । श्रुतः श्रवणाभिमानि देवः । स्पष्टमन्यत् ।

अथाष्टमस्योष्टिं विधत्ते—

वसंवो वा अंकामयन्त । अग्रं देवतानां परी-
यामेति । त एतं वसुभ्यः श्रविष्ठाभ्यः पुरो-
डाशमष्टाकपालं निरवपन् । ततो वै तेऽग्रं
देवतानां परीयन् । अग्रं ह वै संमानानां
परीति । य एतेन हविषा यजते । य उँ चैन-
देवं वेदं । सोऽन्नं जुहोति । वसुभ्यः
स्वाहा श्रविष्ठाभ्यः स्वाहा । अग्राय स्वाहा
परीत्यै स्वाहेति (८) , इति ।

देवतानां मध्येऽग्रं मुख्यत्वं परीयाम परितः प्राप्नुमः । धनिष्ठाख्यनक्षत्र-
मूर्तयः श्रविष्ठाः । अग्रशब्देन श्रैष्ठ्याभिमानि देवः । परीतिशब्देन तत्प्राप्त्य-
भिमानि देवः । स्पष्टमन्यत् ।

अथ नवमस्योष्टिं विधत्ते—

इन्द्रो वा अंकामयत । दृढोऽशिथिलः स्पामिति ।
स एतं वरुणाय शतभिंपजे भेषजेभ्यः पुरो-
डाशं दशकपालं निरवपत्कृष्णानां व्रीही-
णाम् । ततो वै स दृढोऽशिथिलोऽभवत् ।

दृढो ह वा अशिंधिलो भवति । य एतेन
हविषा यजते । य उं चैनदेवं वेदं । सोऽब्रं
जुहोति । वरुणाय स्वाहा शतभिषजे
स्वाहा । भेषजेभ्यः स्वाहेति (९), इति ।

इन्द्रशब्देन परमैश्वर्ययोगाद्वरुण उच्यते । स च दार्ढ्यमशैथिल्यं च काम-
यामास । स्वस्य कार्यक्षमत्वं दार्ढ्यं परैरभिभवाभावोऽशैथिल्यं शतभिषङ्ग-
क्षत्रम् । भेषजान्यौषधाभिमानिदेवताशरीराणि । वरुणनक्षत्रभेषजेभ्यो
देवेभ्यः कृष्णवर्णानां व्रीहीणां पुरोडाशं निरूप्य दार्ढ्यमशैथिल्यं च प्राप्त-
वान् । स्पष्टमन्यत् ।

अथ दशमस्योष्टिं विधत्ते—

अजो वा एकंपादकामयत । तेजस्वी ब्रह्म-
वर्चसी स्यामिति । स एतमजायैकंपदे प्रोष्टपदे-
भ्यश्चरुं निरंवपत् । ततो वै स तेजस्वी ब्रह्म-
वर्चस्यभवत् । तेजस्वी ह वै ब्रह्मवर्चसी
भवाति । य एतेन हविषा यजते । य उं चैन-
देवं वेदं । सोऽब्रं जुहोति । अजायैकंपदे
स्वाहा प्रोष्टपदेभ्यः स्वाहा । तेजसे स्वाहा
ब्रह्मवर्चसाय स्वाहेति (१०), इति ।

अजो गमनशील इदानींतनजन्मरहितो वा । एको जगदुपकारकः पादो
यस्यासावेकपात् । अथ वैरु एव पश्यते गच्छतीत्येकपात् “सूर्य एकाकी
चरति” इति ध्रुतेः । तेजस्वी शरीरकान्तियुक्तो ब्रह्मवर्चसी वेदशास्त्राध्य-
यनादिजन्यन्नान्तियुक्तः । स्पष्टमन्यत् ।

अथैकादशस्योष्टिं विधत्ते—

अहिर्वै बुध्नियोऽकामयत । इमां प्रतिष्ठां

विन्देयेति । स एतमहये बुधियाय प्रोष्ठप-
देभ्यः पुरोडाशं भूमिकपालं निरवपत् । ततो
वै स इमां प्रतिष्ठामविन्दत् । इमाः ह वै
प्रतिष्ठां विन्दते । य एतेन हविषा यजते ।
य उं चैनदेवं वेदं । सोऽत्र जुहोति । अहये
बुधियाय स्वाहा प्रोष्ठपदेभ्यः स्वाहा ।
प्रतिष्ठायै स्वाहेति (११), इति ।

न हीयत इत्यहिः । बुध्रे मूले सृष्ट्यादौ भवो बुधियः । इमां भूमिं प्रतिष्ठां
स्वनिवासाय प्रतिष्ठिताम् । भूमिकपालस्य स्वरूपं बोधायन आह—“ कपा-
लमात्रं भूमिं परिलिख्याद्भारमधिबर्तयति तस्यैककपालवत्संस्कारः ” इति ।
तथाविधभूमिकपालोपेतपुरोडाशं निरुप्य स्वापेक्षितं फलमलभत । स्पष्ट-
मन्यत् ।

अथ द्वादशस्येष्टिं विधत्ते—

पूषा वा अकामयत् । पशुमान्तस्यामिति । स
एतं पूष्णे रेवत्यै चरुं निरवपत् । ततो वै
स पशुमानभवत् । पशुमान्ह वै भवति ।
य एतेन हविषा यजते । य उं चैनदेवं वेदं ।
सोऽत्र जुहोति । पूष्णे स्वाहा रेवत्यै
स्वाहा । पशुभ्यः स्वाहेति (१२), इति ।

स्पष्टोऽर्थः ।

अथ त्रयोदशस्येष्टिं विधत्ते—

अश्विनौ वा अकामयेताम् । श्रोत्रस्विनावबं

धिरो ऽस्यावेति । तावेतमश्विभ्यामश्वयुग्भ्यां
 पुरोडाशं द्विकपालं निर्वपताम् । ततो वै
 तौ श्रोत्रस्विनाववाधिरावभवताम् । श्रोत्रस्वी
 ह वा अवाधिरौ भवति । य एतेन हविषा
 यजते । य उं चैनदेवं वेद । सोऽत्र जुहोति ।
 अश्विभ्यां स्वाहाऽश्वयुग्भ्यां स्वाहा । श्रोत्राय
 स्वाहा श्रुत्यै स्वाहेति (१३), इति ।

योजनादिव्यवहितवार्तायाः श्रवणसामर्थ्यं श्रोत्रस्वित्वं वार्धकेऽपि वाधि-
 र्यराहित्यमवधिरस्त्वम् । श्रोत्रायेत्यनेन दूरवार्ताश्रवणसामर्थ्यमदो देवो विव-
 क्षितः । श्रुत्या इत्यनेन वार्धिर्यनिवारको देवविशेषः । स्पष्टमन्यत् ।

अथ चतुर्दशस्योऽष्टं विधत्ते—

यमो वा अकामयत् । पितृणां राज्यमभिजये-
 यमिति । स एतं यमायापभरणीभ्यश्च हं निर-
 वपत् । ततो वै स पितृणां राज्यमभ्यजयत् ।
 समानानां ह वै राज्यमभिजयति । य एतेन
 हविषा यजते । य उं चैनदेवं वेद । सोऽत्र
 जुहोति । यमाय स्वाहाऽपभरणीभ्यः स्वाहा ।
 राज्याय स्वाहाऽभिजित्यै स्वाहेति (१४), इति ।

यथा यमस्य पितृराज्यप्राप्तिरेवमन्यस्य यजमानस्यापि स्वसमानानां मध्ये
 राज्यं भवति । स्पष्टमन्यत् ।

तदेवं यमनक्षत्राणामिष्टीरभिधायामावास्यादेवताया इष्टिं विधत्ते—

अथैतदमावास्यायां आज्यं निर्वपति ।

कामो वा अमावास्यां । काम आज्यम् ।
 कामेनैव कामः समर्धयति । क्षिप्रमेनः
 स काम उपनमति । येन कामेन यजते ।
 सोऽत्र जुहोति । अमावास्यायै स्वाहा
 कामाय स्वाहा गत्यै स्वाहेति (१५), इति ।

मित्र इन्द्रं प्रजापतिर्दश दशाऽऽप एकादश विश्वे ब्रह्म दश दश विष्णुखपोदश
 वसव इन्द्रोऽजोऽहिर्वै बुध्नियः पूषाऽश्विनौ यमो दश दशामावास्याया अष्टौ पञ्चदश ॥

इति कृष्णयजुर्वेदीयतैत्तिरीयब्राह्मणे तृतीयाष्टके प्रथमाध्याये
 पञ्चमोऽनुवाकः ॥ ५ ॥

पौर्णमासीवाक्यव्याख्येयम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
 यब्राह्मणमाप्ये तृतीयकाण्डे प्रथमप्रपाठके पञ्चमोऽनुवाकः ॥ ५ ॥

अथ षष्ठोऽनुवाकः ।

षष्ठोऽनुवाके यमनक्षत्राणामिष्टय उक्ताः । अथ षष्ठे चन्द्रमःप्रभृतीनामि-
 ष्टपो विधीयन्ते । तत्राऽऽदौ चन्द्रमस इष्टं विधत्ते—

चन्द्रमा वा अकामयत । अहोरात्रानर्धमासां-
 न्मासानृतून्त्संवत्सरमाप्त्वा । चन्द्रमसः सायुज्यः
 सलोकतांमाभुयामिति । स एतं चन्द्रमसे
 प्रतीदृश्यायै पुरोडाशं पञ्चदशकपालं निरव-
 पत् । ततो वै सोऽहोरात्रानर्धमासान्मासानृतू-
 न्त्संवत्सरमाप्त्वा । चन्द्रमसः सायुज्यः सलो-

कर्तामामोत् । अहोरात्रान्ह वा अर्धमासान्मा-
 सानृतून्संवत्सरमाप्त्वा । चन्द्रमसः सायुज्यः
 सलोकतामामोति । य एतेन हविषा यजते ।
 य उ चैनदेवं वेद । सोऽत्र जुहोति । चन्द्रमसे
 स्वाहा प्रतीदृश्यायै स्वाहा । अहोरात्रेभ्यः
 स्वाहाऽर्धमासेभ्यः स्वाहा । मासेभ्यः स्वाहा-
 तुभ्यः स्वाहा । संवत्सराय स्वाहेति (१), इति ।

योऽयमस्मिन्कल्पे मनुष्यो भाविर्नी संज्ञामाश्रित्य चन्द्रमाः सोऽयमहोरा-
 त्रार्धमासमासतुसंवत्सरदेवतानां लोकप्राप्तिद्वारा क्रमेण चन्द्रमसः सायुज्यसा-
 लोक्ययोः प्राप्तिं कामितवान् । यस्मिँल्लोके चन्द्रमा निवसति तस्मिन्नेव लोके
 स्वस्यापि निवासः सालोक्यं तेन सदैकस्मिन्वृहे निवासः सायुज्यं तत्सर्वं
 कामयित्वा वर्तमानाय चन्द्रमसे देवाय प्रतीदृश्यायै जलादीं चन्द्रप्रतिबिम्बत्वे-
 न दृश्यमानायै तदभिमानिदेवतायै चरुं पुरोडाशं निरुप्य स्वाभीष्टं प्राप्नोत् ।
 एवमन्योऽपि यजमानस्तद्वेदिता वा तत्सर्वं प्राप्नोति । स्पष्टमन्यत् ।

अथाहोरात्रयोरिष्टं विधत्ते—

अहोरात्रे वा अकामयेताम् । अत्यहोरात्रे
 मुच्येवहि । न नावहोरात्रे आप्नुयातामिति ।
 ते एतमहोरात्राभ्यां चरुं निरुवपताम् ।
 हयानां व्रीहीणाम् । शुक्लानां च कृष्णानां च ।
 सवात्योद्भिग्धे । श्वेतार्थं च कृष्णार्थं च । ततो
 वै ते अत्यहोरात्रे अमुच्येते । नैनं अहोरात्रे
 आप्नुताम् । अति ह वा अहोरात्रे मुच्येते ।

नैनमहोरात्रे आप्नुतः । य एतेन हविषा
यजते । य उं चैनदेवं वेद । सोऽत्रं
जुहोति । अह्ने स्वाहा रात्रियै स्वाहा ।
अतिमुक्त्यै स्वाहेति (२), इति ।

अत्र हि लोके सर्वेऽपि प्राणिनोऽहोरात्रदेवतयोर्वशे वर्तन्ते । ते हि पुनः पुन-
रावर्तमाने प्राणिनामायुः सहसा क्षपयित्वा तान्मारयतः । एवं सति भाविनीं
वृत्तिमाश्रित्याहोरात्रनामकावस्मिन्कल्पे द्वौ पुरुषावेवमकामयेताम् । वर्तमाने अहो-
रात्रे द्वे अतिक्रम्य तत्पारतन्त्र्यादावां द्वौ मुच्येवाहि । एते चाहोरात्रे नावुभौ
नाऽऽप्नुयातामावधोरायुः क्षपयितुं समर्थौ मा भूतामिति । ते भाविनीं अहोरात्रे
वर्तमानाभ्यां शुक्लकृष्णत्रीहिद्वयचरुं क्षीरे निरवपतां तच्च क्षीरं श्वेतकृष्णव-
र्णयोः सवात्योर्धेन्वोः संबन्धि । एकमातृजन्ये द्वे धेनू सवात्यौ तयोरेका
शुक्लेतरा कृष्णा । तादृश्योर्दुग्धे चरुं निरुप्य यथोक्तं फलमलभेताम् । एवम-
न्योऽपि यजमानो यथोक्तं फलमाप्नोति । स्पष्टमन्यत् ।

अथोपोदेवताया इष्टिं विधत्ते—

उषा वा अकामयत । प्रियाऽऽदित्यस्य सुभगा
स्यामिति । सैतमुपसे चरुं निरवपत् । ततो वै
सा प्रियाऽऽदित्यस्य सुभगाऽभवत् । प्रियो ह
वै समानानां सुभगा भवति । य एतेन हविषा
यजते । य उं चैनदेवं वेद । सोऽत्रं जुहोति ।
उपसे स्वाहा व्युष्ट्यै स्वाहा । व्युपुष्यै स्वाहा
व्युच्छन्त्यै स्वाहा । व्युष्टायै स्वाहेति (३), इति ।

येयमुषा देवी सेयमादित्यप्रीति सौभाग्यं च कामयमाना पूर्वकल्पस्योपसे
चरुं निरुप्य स्वैष्टं लब्धवती । एवमन्यो यजमानस्तेन हविषा स्वसमानानां
सर्वेषां प्रियः सौभाग्ययुक्तश्च भवति । उपास्तकालदेवता । व्युष्टिस्तया

देवतायाः कार्यं प्रभातत्वं तच्च भविष्यदूर्तमानातीतत्वभेदैस्त्रिविधम् । तदभिमानिनीभ्यो देवताभ्य उपहोमा द्रष्टव्याः ।

अथ नक्षत्रदेवताया इष्टिं विधत्ते—

अथैतस्मै नक्षत्राय चरुं निर्वपति । यथा त्वं
देवानामसि । एवमहं मनुष्याणां भूयास-
मिति । यथा ह वा एतद्देवानाम् । एव ह
वा एष मनुष्याणां भवति । य एतेन हविषा
यजते । य उं चैनदेवं वेद । सोऽन्नं जुहोति ।
नक्षत्राय स्वाहोदेप्यते स्वाहा । उद्यते स्वाहो-
दिताय स्वाहा । हरसे स्वाहा भरसे स्वाहा ।
भ्राजसे स्वाहा तेजसे स्वाहा । तपसे
स्वाहा ब्रह्मवर्चसाय स्वाहेति (४), इति ।

नक्षत्रसामान्याभिमानि यो देवस्तस्मै चरुं निर्वपेत्तत्र मन्त्रो “यथा त्वम्”
इत्यादिः । स च बोधायनेन स्पष्टीकृतः—“अथैतस्मै नक्षत्राय चरुमिति
निर्वपणकाले यजमानायतन उपविश्य यजमानो जपति यथा त्वं देवाना-
मस्येवमहं मनुष्याणां भूयासम्” इति । हे नक्षत्रदेव त्वं देवानां मध्ये
यथोत्तमोऽप्येवं मनुष्याणां मध्येऽहमुत्तमो भूयासमिति मन्त्रार्थः । एतमर्थं
कामयमान एवात्राधिकारी । अतो यजमानो नक्षत्रदेववदुत्कृष्टो भवति ।
योऽयं नक्षत्रदेवो याश्च तदुदयस्य भविष्यदूर्तमानातीतत्वदशाः, या च
तस्यानिष्टहरणशक्तिर्याऽपि तस्येष्टसंपादनशक्तिर्यश्च तदीयं भ्राजो रश्मिरूपं
यदपि तदीयं तेजः शरीरकान्तिर्यदपि तत्प्रसादलभ्यं तपो ब्रह्मवर्चसं चैतद्-
भिमानिदेवताभ्यः सर्वाभ्य उपहोमाः कर्तव्याः ।

अथ सूर्यस्येष्टिं विधत्ते—

सूर्यो वा अंकामयत । नक्षत्राणां प्रतिष्ठा
स्यामिति । स एतः सूर्याय नक्षत्रेभ्यश्चरुं

निर्वपत् । ततो वै स नक्षत्राणां प्रतिष्ठाऽ-
भवत् । प्रतिष्ठा ह वै समानानां भवति । य
एतेन हविषा यजते । य उ चैनदेवं वेद ।
सोऽत्र जुहोति । सूर्याय स्वाहा नक्षत्रेभ्यः
स्वाहा । प्रतिष्ठायै स्वाहेति (५), इति ।

नक्षत्रादिज्योतिषां सर्वेषां प्रतिष्ठाऽधिपतिः स्यामिति कामयमानः सूर्यः
पूर्वकल्पसिद्धाय सूर्याय नक्षत्रेभ्यश्च हविर्निरुप्य ज्योतिषामधिपतिरभवत् ।
एवं यजमानोऽपि समानानामधिपतिर्भवति । स्पष्टमन्यत् ।

अपादितैरिष्टं विधत्ते—

अथैतमदित्यै चरुं निर्वपति । इयं
वा अदितिः । अस्यामेव प्रति-
तिष्ठति । सोऽत्र जुहोति । अदित्यै
स्वाहा प्रतिष्ठायै स्वाहेति (६), इति ।

येषां भूमिः सैवादितिस्तस्यै निर्वपन्भूमावेव प्रतिष्ठितो भवति ।
अथ विष्णोर्यागं विधत्ते—

अथैतं विष्णवे चरुं निर्वपति । यज्ञो
वै विष्णुः । यज्ञ एवान्ततः प्रतितिष्ठति ।
सोऽत्र जुहोति । विष्णवे स्वाहा यज्ञाय
स्वाहा । प्रतिष्ठायै स्वाहेति (७), इति ॥

चन्द्रमाः पञ्चदशाहोरात्रे सप्तदशोपा वा एकादशाथैतस्मै नक्षत्राय त्रयोदश
सूर्यो दशाथैतमदित्यै पञ्चाथैतं विष्णवे पदमस ॥

इति कृष्णयजुर्वेदीयतैत्तिरीयब्राह्मणे तृतीयाष्टके प्रथमा-
ध्याये षष्ठोऽनुवाकः ॥ ६ ॥

विष्णुशब्देन सर्वाङ्गव्यापिनो यज्ञस्य विवक्षितत्वाद्दिष्णवे हविर्निर्वपन्न-
न्ततः समाप्तिपर्यन्तं यज्ञं प्रतिष्ठितो भवति । स्पष्टमन्यत् ।

अग्निर्वा अकामयतेत्यारभ्य विष्णुचरुपर्यन्तमिदं नक्षत्रसत्ररूपमेकमेव
कर्म । तथा च बोधायनः—“अथातो नक्षत्रोष्ट्रं व्याख्यास्यामः” इत्यु-
पक्रम्य सप्रपञ्चं व्याख्यायान्ते स्पष्टमुदाजहार—“नक्षत्रसत्रेण ज्योतिरान-
न्त्याय ज्योतिषा यजेत । तेनेष्ट्वा पापं निर्गुन्थाप पुनर्मृत्युं जयतीति ह स्माऽऽह
बोधायनः” इति ।

अत्र मीमांसा । दशमाध्यायस्य चतुर्थपादे चिन्तितम्—

“नक्षत्रेष्ट्युपहोमादिर्नारिष्ठादेर्निवर्तकः ।

समुच्चितो वा कार्यैक्यादाद्योऽन्त्योऽपूर्वभेदतः ॥

सन्ति नक्षत्रेष्टौ—“अग्नये स्वाहा कृत्तिकाभ्यः स्वाहाऽम्बायै स्वाहा
दुलायै स्वाहा” इत्यादय उपहोममन्त्राः । प्रकृतौ प्रधानहोमाद्भ्रुव नारिष्ठहोमो
विहितः—“नारिष्ठान्होमाञ्जुहोति” इत्युक्तत्वाद् । “दश ते तनुवो यज्ञ
यज्ञियाः” इत्यादयस्तत्र मन्त्राः । अयमेको विषयः । तथा श्येने श्रूयते—
“लोहितोष्णीषा लोहितवसना निवीता ऋत्विजः प्रचरन्ति” इति । प्रकृता-
वुपवीतं विहितम्—“उपव्ययते” इति । अयं द्वितीयो विषयः । तथा—
“पृष्ठये पटहे श्रूयते—“मध्वाशयेद्घृतं वै” इति । प्रकृतौ श्रुतम्—“पयो
व्रतं ब्राह्मणस्य यवागू राजन्यस्याऽऽमिक्षा वैश्यस्य” इति । अयं तृतीयो
विषयः । तत्रोपहोमनिवीतमध्वशनानि क्रमेण नारिष्ठहोमोपवीतपयोव्रतानां
निवर्तकानि । कुतः कार्यैक्यात् । उपहोमनारिष्ठहोमयोस्तावज्जुहोतिशब्दै-
कपतदर्थैक्याभ्यां कार्यैक्यं प्रतीयते । अशनव्रतयोः शब्दभेदेऽप्यर्थभेदो नास्ति ।
निवीतोपवीतयोः शब्दार्थभेदेऽपि वीतशब्दस्मारितं कार्यैक्यं स्यात् । तस्मा-
द्वाधः । इति पूर्वः पक्षः । भवतु नाम दृष्टार्थेषु कार्यैक्यं दृष्ट्वा वाधः, उदाहृ-
तानि त्वपूर्वार्थानि । अपूर्वं च विध्यैक्यम्यतया विधिभेदेन भिद्यते । तस्मा-
त्कार्यभेदात्समुच्चयोऽभ्युपगन्तव्यः । न च निवीतोपवीतयोर्विरोधः शङ्कनीयः ।
धाक्याभ्यां तदुभयोपपत्तेः । नापि पयोव्रतस्य दृष्टार्थत्वम् । अल्पेन पयसा
वृत्तिपुष्टयसंभवात् । उदाहरणद्वये कृत्वाचिन्ता वाऽस्तु ।

पञ्चमाध्यायस्य द्वितीयपादे चिन्तितम्—

“नक्षत्रेष्ट्युपहोमाः किं नारिष्ठेभ्यः पुरा न वा ।

मत्स्यक्षपाठान्मुख्यस्य सामीप्यायास्तु पूर्वता । ;

प्रकृते प्रथमो वोधो वैकृते चरमस्ततः ।

नारिष्ठहोमाः पूर्वं स्युरुपहोमास्तु पृष्ठतः ।

अग्न्यादिदेवतायुक्तानां कृत्तिकादिनक्षत्राणामिष्टयः काम्पा विहिताः—
 “अग्नये कृत्तिकाभ्यः पुरोडाशमष्टाकपालम्” इत्यादयः । तत्र प्रधानहोमाः—
 “अग्निर्नः पानु कृत्तिकाः” इत्यादियाज्यानुवाक्यापुरःसरं ह्यन्ते । तत्रो-
 पहोमा एवमाभ्राताः—“सोऽत्र जुहोति । अग्नये स्वाहा कृत्तिकाभ्यः स्वाहा ।
 अम्बायै स्वाहा दुलायै स्वाहा” इति । नारिष्ठहोमाश्च चोदकेन प्राप्ताः ।
 “दश ते तनुवो यज्ञ” इत्यादिभिर्मन्त्रैराज्याहुतयो नारिष्ठहोमाः । एतेभ्यो
 नारिष्ठहोमेभ्यः पूर्वमुपहोमाः कर्तव्याः । कृतः—“अष्टाकपालं निर्वपेत्”
 “सोऽत्र जुहोति” इति मृत्यक्षपाठेन मुख्यसामीप्यमुपहोमानां प्रतीयते ।
 तच्चातिदिष्टैर्नारिष्ठहोमैर्व्यवधाने वाच्येत । तस्मादुपहोमानां पूर्वत्वमिति प्राप्ते
 ष्यः—नक्षत्रेष्टिरूपा विकृतिर्विधीयमाना स्वोपकारकमङ्गजातमपेक्षते । तदा
 चोदकः प्राकृतं नारिष्ठहोमादिकमङ्गं बोधयति । मृत्यक्षवाक्यं तु वैकृतमुपहोमा-
 दिकम् । तयोर्मध्ये ऋत्नोपकारतया नारिष्ठहोमाग्रत्वं सहसा धुन्यते । उपहोमा
 यज्ञता तूपकारे कल्पिते पश्चाद्बुध्यते । ततः प्रधानमत्यासत्त्या नारिष्ठहोमाः
 पूर्वमनुष्ठेयाः । उपहोमाः पश्चादनुष्ठेयाः” ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये तृतीयवाण्डे प्रथमप्रपाठके षष्ठोऽनुवाक ॥ ६ ॥

सविताऽऽशुना व्रीहीणामिन्द्रो महाव्रीहीणामिन्द्र कृष्णानां व्रीहीणामहोरात्रे
 द्वयानां व्रीहीणाम् । पितर पदकपालं सविता द्वादशकपालमिन्द्राग्नी एकादश-
 कपालमिन्द्र एकादशकपाल विष्णुंस्त्रिकपालमिन्द्रो दशकपालमहिर्भूमिकपालमश्विनौ
 द्विकपाल चन्द्रमा पञ्चदशकपालमन्यत्राष्टाकपालम् । इद्रेऽर्शमा पूषा षशुमान् ।
 सोमो रुद्रो बृहस्पतिः पर्यासि । वायु पर्य । सोमो वायुरिन्द्राग्नी मित्र इन्द्र आपो
 ब्रह्मं यमोऽभिजित्यै । त्वष्टा प्रजापति प्रजायै । पौर्णम म्या अमावास्याया आगत्यै ।
 विश्वे जित्यै । अश्विनौ श्रुत्यै । ब्रह्म तदेतम् । वायु स एतत् । सोमो यम संमा
 नानाम् । पितर आपो विश्वे वसवोऽकामयन्त मेति त एतं निरवपन् । इन्द्राग्नी अश्वि
 नांवकामयेता वेति तावेत निरवपताम् । अहोरात्रे अकामयेता तामिति ते एत निरवप-
 ताम् । अन्यत्राकामयत स्यामिति स एत निरवपत् । इन्द्राग्नी श्रैष्ठ्यमिन्द्रो ज्यैष्ठ्य-

मिन्द्रो दृढः । अहोरात्रे अतिमुक्त्यै । अहिः सूर्योऽदित्यै विष्णवे प्रतिष्ठार्थे । अग्निर्नो रीरिपन् । अन्यत्र रीरिपः । अग्निर्न ऋष्यास्म नवो नवोऽग्निमित्रश्चन्द्रमाः पट् ॥

अग्निर्नस्तं नो वायुरीहंशुभ्रियं ऋक्षा वा इयमथैतत्पौर्णमास्या अजो वा एकपात्सूर्यो वै त्रिषष्टिः ॥

हरिः ओम् ।

इति कृष्णयजुर्वेदीयतैत्तिरीयब्राह्मणे तृतीयाष्टके

प्रथमोऽध्यायः ॥ १ ॥

वेदार्थस्य प्रकाशेन तपो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥ १ ॥

इति श्रीमद्वीरयुक्तासाम्राज्यधुरंधरश्रीमत्सायणाचार्यविरचिते माधवीये

वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये तृतीयकाण्डे

प्रथमः प्रपाठकः समाप्तः ॥ १ ॥

(मूलक्रमेण—अष्ट० ३ अध्या० १ (१७) अनु० ६ (१६९))

(भाष्यक्रमेण—का० ३ प्रपा० १ (१७) अनु० ६ (१६९))

कृष्णयजुर्वेदीयतैत्तिरीयब्राह्मणे

द्वितीयः प्रपाठकः ।

तत्र प्रथमोऽनुवाकः ।

हरिः ॐ ।

*तृतीयस्यामितो दिवि सोमं आसीत् । तं गायत्र्याहंस्व ।

तस्य पर्णमच्छिद्यत् । तत्पर्णोऽभवत् । तत्पर्णस्य पर्णत्वम् ।

ब्रह्म वै पर्णः । यत्पर्णशाखया वत्सानंपाकरोति । ब्रह्मणैवै-

नानपाकरोति । गायत्रो वै पर्णः । गायत्राः पशवः (१) ।

तस्मात्त्राणि त्रीणि पर्णस्य पलाशानि । त्रिपदा गायत्री ।

* द्वितीयतृतीयप्रपाठकौ भाष्यकारेण संदिगायमेव व्याख्यातौ । एतत् चतुर्थप्रपाठकोपेक्षा-
तभाष्ये भाष्यहर्षेण एतदमुक्तम् । अतोऽत्र तन्मन्त्रमत्रं गण्यते ।

यत्पर्णशाखया गाः प्रार्पयति । स्वयेवैना देवतया प्रार्पयति ।
यं कामयेतापशुः स्यादिति । अपर्णा तस्मै शुष्काग्रामा-
हरेत् । अपशुरेव भवति । यं कामयेत पशुमान्त्स्यादिति ।
बहुपर्णा तस्मै बहुशाखामाहरेत् । पशुमन्तमेवैनं करोति
(२) । यत्प्राचीमाहरेत् । देवलोकमभिर्जयेत् । यदुदीचीं
मनुष्यलोकम् । प्राचीमुदीचीमाहरति । उभयोलोकयोरभि-
जित्यै । इपे त्वोर्जे त्वेत्याह । इपमेवोर्जे यजमाने दधाति ।
वायवः स्थेत्याह । वायुर्वा अन्तरिक्षस्याध्यक्षाः । अन्तरिक्ष-
देवत्याः खलु वै पशवः (३) । वायवं एवैनान्परिददाति ।
प्र वा एनानेतदाकरोति । यदाहं । वायवः स्थेत्युपायवः
स्थेत्याह । यजमानायैव पशुनुपह्वयते । देवो वः सविता
प्रार्पयत्वित्याह प्रसूत्यै । श्रेष्ठतमाय कर्मण इत्याह । यज्ञो
हि श्रेष्ठतमं कर्म । तस्मादेवमाह । आप्यायध्वमग्निना देव-
भागमित्याह (४) । वत्सेभ्यश्च वा एताः पुरा मनुष्येभ्य-
श्चाऽऽप्यायन्त । देवेभ्य एवैना इन्द्रायाऽऽप्याययति ।
ऊर्जस्वतीः पयस्वतीरित्याह । ऊर्जस् हि पयः संभरन्ति ।
प्रजावन्तीरनमीवा अयक्ष्मा इत्याह प्रजात्यै । मा वस्तेन ईशत
माघशस्स इत्याह गुप्त्यै । रुद्रस्य हेतिः परि वो वृणक्त्व-
त्याह । रुद्रादेवैनास्त्रायते । ध्रुवा अस्मिन्गोपती स्यात् बह्वी-
रित्याह । ध्रुवा एवास्मिन्बह्वीः करोति । यजमानस्य पशु-

न्याहीत्याह । पशूनां गोपीथाय । तस्मात्सायं पशव उपस-
 मावर्तन्ते । अनधः सादयति । गर्भाणां धृत्या अर्पपादाय ।
 तस्माद्गर्भाः प्रजानामर्पपादुकाः । उपरीव निदधाति । उपरीव
 हि सुवर्गो लोकः । सुवर्गस्य लोकस्य समष्टये (५) ॥

पशवः करोति पशवो देवभागमित्याह करोति नव च ॥

इति कृष्णयजुर्वेदीयतैत्तिरीयब्राह्मणे तृतीयाष्टके

द्वितीयाध्याये प्रथमोऽनुवाकः ॥ १ ॥

अथ द्वितीये द्वितीयोऽनुवाकः ।

देवस्य त्वा सवितुः प्रसव इत्यश्वपर्शुमादन्ते प्रसूत्यै ।
 अश्विनोर्बाहुभ्यामित्याह । अश्विनौ हि देवानामध्वर्युं
 आस्ताम् । पूष्णो हस्ताभ्यामित्याह यत्यै । यो वा ओषधीः
 पर्वशो वेद । नैनाः स हि नस्ति । प्रजापतिर्वा ओषधीः पर्वशो
 वेद । स एना न हि नस्ति । अश्वपर्शुर्वाहिरच्छेति । प्राजा-
 पत्यो वा अश्वः सयोनित्वाय (१) । ओषधीनामहिंसायै ।
 यज्ञस्य घोपदसीत्याह । यजमान एव रयिं दधाति ।
 प्रत्यष्ट रक्षः प्रत्यष्टा अरातय इत्याह । रक्षसामर्पहृत्यै ।
 प्रेयमंगाद्विपणां वहिरच्छेत्याह । विद्या वै धिपणा । विद्य-
 यैवैनदच्छेति । मनुना कृता स्वधया वितष्टेत्याह । मानवी
 हि पर्शुः स्वधा कृता (२) । त आवहन्ति कवयः पुरस्ता-
 दित्याह । शुश्रुवांसो वै कवयः । यज्ञः पुरस्ताव । मुखत एव

यज्ञमारभते । अथो यदेतदुक्त्वा यतः कुतश्चाऽऽहरति ।
तत्प्राच्या एव दिशो भवति । देवेभ्यो जुष्टमिह बहिरासद्
इत्याह । बर्हिपः समृद्ध्यै । कर्मणोऽनपराधाय । देवानां
परिपूतमसीत्याह (३) । यद्वा इदं किंच । तद्देवानां परि-
पूतम् । अथो यथा वस्यसे प्रतिप्रोच्याऽऽहेदं करिष्यामीति ।
एवमेव तदध्वर्युर्देवेभ्यः प्रतिप्रोच्यं बर्हिर्दाति । आत्मनोऽहिंसायै ।
यावतः स्तम्बान्परिदिशेत् । यत्तेषामुच्छिश्य्यात् ।
अति तद्यज्ञस्य रेचयेत् । एकं स्तम्बं परिदिशेत् । तं सर्वं
दायात् (४) । यज्ञस्थानतिरेकाय । वर्षवृद्धमसीत्याह ।
वर्षवृद्धा वा ओषधयः । देवं बर्हिरित्याह । देवेभ्य एवैन-
त्करोति । मा त्वाऽन्वङ्मा तिर्यगित्याहाहिंसायै । पर्ष-
तेराध्यासमित्याहर्ध्यं । आच्छेत्ता ते मारिषमित्याह ।
नास्याऽऽत्मनो भीयते । य एवं वेद (५) । देवं बर्हिः शत-
वंलशं विरोहेत्याह । प्रजा वै बर्हिः । प्रजानां प्रजननाय ।
सहस्रवंलशाविव यं रूहेमेत्याह । आशिषमेवेतामाशास्ते ।
पृथिव्याः संपृचः पाहीत्याह प्रतिष्ठित्यै । अयुं गायुं गान्मु-
ष्टील्लुनोतु । मिथुनत्वाय प्रजात्यै । सुसंपृता त्वा संभ्रा-
मीत्याह । ब्रह्मणैवैनत्संभ्ररति (६) । अदित्यै रासाऽसी-
त्याह । इयं वा अदितिः । अस्या एवैनद्रासां करोति ।
इन्द्राण्यै संनहनमित्याह । इन्द्राणी वा अग्रे देवतानां सम-

नद्यत । साग्नीव । ऋद्ध्यै संनद्यति । प्रजा वै वहिः । प्रजा-
नामपरावापाय । तस्मात्सावसंतताः प्रजा जायन्ते (७) ।
पूषा तं ग्रन्थिं ग्रथ्नात्त्वित्याह । पुष्टिमेव यजमाने दधाति ।
स ते मा स्थादित्याहाहिंसायै । पश्चात्प्राञ्चमुपगूहति ।
पश्चाद्वै प्राचीनं रेतो धीयते । पश्चादेवास्मै प्राचीनं रेतो
दधाति । इन्द्रस्य त्वा बाहुभ्यामुद्यच्छ इत्याह । इन्द्रियमेव
यजमाने दधाति । बृहस्पतेर्मूर्ध्ना हंरामीत्याह । ब्रह्म वै
देवानां बृहस्पतिः (८) । ब्रह्मणैवैनद्धरति । उर्वन्तरिक्ष-
मन्विहीत्याह गत्यै । देवंगममसीत्याह । देवानेवैनद्रम-
यति । अनन्धः सादयति । गर्भाणां धृत्या जप्रपादाय ।
तस्माद्गर्भाः प्रजानामप्रपादुकाः । उपरीव निदधाति । उप-
रीव हि सुवर्गो लोकः । सुवर्गस्य लोकस्य समष्ट्यै (९) ॥

सपोनित्वार्य स्वया कृताऽसीत्याह दायद्वेदं भरति जायन्ते बृहस्पतिः समष्ट्यै ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वितीयाध्याये

द्वितीयोऽनुवाकः ॥ २ ॥

अथ द्वितीये तृतीयोऽनुवाकः ।

पूर्वेद्युरिध्मावर्हिः करोति । यज्ञमेवाऽऽरभ्यं गृहीत्वोपव-
सति । प्रजापतिर्यज्ञमस्तजत । तस्योखे अस्रस्रेताम् ।
यज्ञो वै प्रजापतिः । यत्सांनाद्योखे भवतः । यज्ञस्यैव
तदुखे उपदधात्यप्रस्रसाय । शुन्धध्वं देव्यां कर्मणे देव-

यज्याया इत्याह । देवयज्यायां एवैनानि शुन्धति । मातरि-
 श्वनो घर्मोऽसीत्याह (१) । अन्तरिक्षं वै मातरिश्वनो घर्मः ।
 एषां लोकानां विधृत्यै । द्यौरसि पृथिव्यंसीत्याह । दिवश्च
 ह्येषा पृथिव्याश्च संधृता । यदुखा । तस्मादेवमाह । विश्व-
 धाया असि परमेण धाम्नेत्याह । वृष्टिर्वै विश्वधायाः । वृष्टि-
 मेवावरुन्धे । दःहस्व मा ह्यारित्याह धृत्यै (२) । वसूनां
 पवित्रंसीत्याह । प्राणा वै वसवः । तेषां वा एतद्भागधेयम् ।
 यत्पवित्रम् । तेभ्यं एवैनत्करोति । शतधारः सहस्रधार-
 मित्याह । प्राणेष्वेवाऽऽयुर्दधाति सर्वत्वायं । त्रिवृत्पलाश-
 शाखायां दर्भमयं भवति । त्रिवृद्वै प्राणः । त्रिवृतमेव
 प्राणं मध्यतो यजमाने दधाति (३) । सौम्यः पूर्णः
 संयोनित्वायं । साक्षात्पवित्रं दर्भाः । प्राक्सायमधिनिद-
 धाति । तत्प्राणापानयो रूपम् । तिर्यक्प्रातः । तद्वर्शस्य
 रूपम् । दार्श्यः ह्येतदहः । अन्नं वै चन्द्रमाः । अन्नं प्राणाः ।
 उभयमेवोपैत्यजामित्वाय (४) । तस्मादयः सर्वतः
 पवते । हुतः स्तोको हुतो द्रप्स इत्याह प्रतिष्ठित्यै ।
 हविषोऽस्कन्दाय । न हि हुतः स्वाहाकृतः स्कन्दति ।
 दिवि नाको नामाग्निः । तस्य विष्टुषो भागधेयम् ।
 अग्नये बृहते नाकायेत्याह । नाकमेवाग्नि भागधेयेन
 समर्धयति । स्वाहा द्यावापृथिवीभ्यामित्याह । द्यावापृ-

थिव्योरेवैनत्प्रतिष्ठापयति (५) । पवित्रंवत्यानंयति । अपां
 चैवौषधीनां च रसः सःसृजति । अथो ओषधीष्वेव पशून्प्र-
 तिष्ठापयति । अन्वारभ्य वाचं यच्छति । यज्ञस्य धृत्यै ।
 धारयन्नास्ते । धारयन्त इव हि दुहन्ति । कामधुक्ष इत्याहा-
 तृतीयस्यै । त्रयं इमे लोकाः । इमानेव लोकान्यजमानो
 दुहे (६) । अमूमिति नामं गृह्णाति । भद्रमेवाऽऽसां कर्माऽऽ-
 विष्करोति । सा विश्वायुः सा विश्वव्यचाः सा विश्वकर्मेत्याह ।
 इयं वै विश्वायुः । अन्तरिक्षं विश्वव्यचाः । असौ विश्वकर्मा ।
 इमानेवैताभिर्लोकान्यथापूर्वं दुहे । अथो यथा प्रदात्रे
 पुण्यमाशास्ते । एवमेवैना एतदुपस्तौति । तस्मात्प्रादादित्यु-
 न्नीय वन्दमाना उपस्तुवन्तः पशून्दुहन्ति (७) । बहु दुग्धी-
 न्द्राय देवेभ्यो हविरिति वाचं विसृजते । यथादेवतमेव
 प्रसौति । दैव्यस्य च मानुषस्य च व्यावृत्त्यै । त्रिराह ।
 त्रिपत्या हि देवाः । अवाचंयमोऽनन्वारभ्योत्तराः । अप-
 रिमितमेवावरुन्धे । न दारुपात्रेण दुह्यात् । अग्निवद्वै
 दारुपात्रम् । यद्दारुपात्रेण दुह्यात् (८) । यात-
 योन्ना हविषा यजेत । अथो खल्वाहुः । पुरोडाशमु-
 खानि वै हवीःषि । नेत इतः पुरोडाशः हविषो यामोऽ-
 स्तीति । काममेव दारुपात्रेण दुह्यात् । शूद्र एव न दुह्यात् ।
 असतो वा एष संभूतः । यच्छूद्रः । अहविरेव तदित्याहुः ।

यच्छूद्रो दोग्धीति (९) । अग्निहोत्रमेव न दुह्याच्छूद्रः ।
 तद्धि नोत्पुनन्ति । यदा खलु वै पवित्रमत्येति । अथ तद्व-
 विरिति । संपृच्यध्वमृतावरीरित्याह । अपां चैवौषधीनां च
 रसः सः सृजति । तस्मादपां चौषधीनां च रसमुपजीवामः ।
 मन्द्रा धनस्य सातय इत्याह । पुष्टिमेव यजमाने दधाति ।
 सोमेन त्वा तनचमीन्द्राय दधीत्याह (१०) । सोममेवैन-
 त्करोति । यो वै सोमं भक्षयित्वा । संवत्सरः सोमं न
 पिबति । पुनर्भक्ष्योऽस्य सोमपीथो भवति । सोमः खलु वै
 सांनाय्यम् । य एवं विद्वान्सांनाय्यं पिबति । अपुनर्भक्ष्योऽस्य
 सोमपीथो भवति । न मृन्मयेनापिदध्यात् । यन्मृन्मयेना-
 पिदध्यात् । पितृदेवत्यं स्यात् (११) । अयस्पात्रेण वा दारु-
 पात्रेण वाऽपिदधाति । तद्धि सदैवम् । उदन्वद्भवति । आपो
 वै रक्षोघ्नीः । रक्षसामपहत्यै । अदस्तमसि विष्णवे त्वेत्याह ।
 यज्ञो वै विष्णुः । यज्ञायैवैनददस्तं करोति । विष्णोः हव्यः
 रक्षस्वेत्याह गुप्त्यै । अनधः सादयति । गर्भाणां धृत्या अप्र-
 पादाय । तस्माद्गर्भाः प्रजानामप्रपादुकाः । उपरीव निदधाति ।
 उपरीव हि सुवर्गो लोकः । सुवर्गस्य लोकस्य समष्ट्यै (१२) ॥

असीत्याह घृत्स्यै यजमाने दधात्यज्ञमित्वाय स्थापयति दुहे दुहन्ति

दुह्याद्दोग्धीति दधीत्याह स्यात्सादयति पश्चं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वितीयाध्याये

तृतीयोऽनुवाकः ॥ ३ ॥

अथ द्वितीये चतुर्थोऽनुवाकः ।

कर्मणे वा देवेभ्यः शकेयमित्याह शक्यै । यज्ञस्य वै संततिमनुं प्रजाः पशवो यजमानस्य संतायन्ते । यज्ञस्य विच्छिंत्तिमनुं प्रजाः पशवो यजमानस्य विच्छिद्यन्ते । यज्ञस्य संततिरसि यज्ञस्य त्वा संतत्यै स्तृणामि संतत्यै त्वा यज्ञस्येत्याहवनीयात्संतनोति । यजमानस्य प्रजायै पशूनां संतत्यै । अपः प्रणयति । श्रद्धा वा आपः । श्रद्धामेवाऽऽरभ्य प्रणयि प्रचरति । अपः प्रणयति । यज्ञो वा आपः (१) । यज्ञमेवाऽऽरभ्य प्रणयि प्रचरति । अपः प्रणयति । वज्रो वा आपः । वज्रमेव भ्रातृव्येभ्यः प्रहृत्य प्रणयि प्रचरति । अपः प्रणयति । आपो वै रक्षोघ्नीः । रक्षसामपंहत्यै । अपः प्रणयति । आपो वै देवानां प्रियं धाम । देवानामेव प्रियं धाम प्रणयि प्रचरति (२) । अपः प्रणयति । आपो वै सर्वा देवताः । देवता एवाऽऽरभ्य प्रणयि प्रचरति । वेपाय त्वेत्याह । वेपाय ह्येनदादत्ते । प्रत्युष्टं रक्षः प्रत्युष्टा अरातय इत्याह । रक्षसामपंहत्यै । धूरसीत्याह । एष वै धुर्योऽग्निः । तं यदनुपस्पृश्यातीयात् (३) । अध्वर्युं च यजमानं च प्रदहेत् । उपस्पृश्यात्येति । अध्वर्योश्च यजमानस्य चाप्रदाहाय । धूर्वन्तं योऽस्मान्धूर्वन्ति तं धूर्वयं वयं धूर्वीम इत्याह । द्वौ वाव

पुरुषौ । यं चैव धूर्वति । यश्चैनं धूर्वति । तावुभौ शुचाऽर्पयति ।
 त्वं देवानामसि सस्रितमं पप्रितमं जुष्टमं वह्नितमं देवहृतम-
 मित्याह । यथा यजुरेवैतत् (४) । अहुतमसि हविर्धानमि-
 त्याहानात्स्यै । दृःहंस्व मा ह्वारित्याह धृत्यै । मित्रस्य त्वा
 चक्षुषा प्रेक्ष इत्याह मित्रत्वार्य । मा भेर्मा संविक्था मा त्वा
 हिःसिपमित्याहाहिःसायै । यद्वै किञ्च वातो नाभिवाति ।
 तत्सर्वं वरुणदेवत्यम् । उरुवातापेत्याह । अवारुणमेवैनत्क-
 रोति । देवस्य त्वा सवितुः प्रसव इत्याह प्रसूत्यै । अश्विनो-
 वाहुभ्यामित्याह (५) । अश्विनौ हि देवानामध्वर्यु आस्ताम् ।
 पूष्णो हस्ताभ्यामित्याह यत्यै । अग्नये जुष्टं निर्वपामीत्याह ।
 अग्नय एवैनां जुष्टं निर्वपति । त्रिर्यजुषा । त्रयं इमे लोकाः ।
 एषां लोकानामाप्त्यै । तूष्णीं चतुर्थम् । अपरिमितमेवाव-
 रुन्धे । स एवमेवानुपूर्वः हवींषि निर्वपति (६) । इदं
 देवानामिदमुनः सहेत्याह व्यावृत्त्यै । स्फात्यै त्वा नारात्या
 इत्याह गुप्त्यै । तमंसीव वा एषोऽन्तश्चरति । यः परीणहि ।
 सुवरेभिविख्येषं वैश्वानरं ज्योतिरित्याह । सुवरेवाभि विपं-
 श्यति वैश्वानरं ज्योतिः । द्यावांष्टथिवी हविषिं गृहीत उदं-
 वेपेताम् । दृःहन्तां दुर्या द्यावांष्टथिव्योरित्याह । गृहाणां
 द्यावांष्टथिव्योर्धृत्यै । उर्वन्तरिक्षमन्विहीत्याह गत्यै । अदि-
 त्यास्त्वोपस्थे सादयामीत्याह । इयं वा अदितिः । अस्या

एवैनदुपस्थे सादयति । अग्नें हव्यं रक्षस्वेत्याह गुप्त्यै (७)॥

यज्ञो वा आपो धाम प्रणोय प्रचरत्यतीयादेतद्वाह्व्यामित्याह हवींश्चि
निर्वपति गर्त्यै चत्वारि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके
द्वितीयाध्याये चतुर्थोऽनुवाकः ॥ ४ ॥

अथ द्वितीये पञ्चमोऽनुवाकः ।

इन्द्रो वृत्रमहन् । सोऽपः । अभ्यंघ्रियत । तासां यन्मेध्यं
यज्ञियं सदेवमासीत् । तदपोदक्रामत् । ते दुर्भा जमवन् ।
यद्भैरप उत्पुनाति । या एव मेध्या यज्ञियाः सदेवा आपः ।
ताभिरेवैना उत्पुनाति । द्वाभ्यामुत्पुनाति (१) । द्विपाद्य-
जमानः प्रतिष्ठित्यै । देवो वंः सवितोत्पुनात्वित्याह । सवि-
तृप्रसूत एवैना उत्पुनाति । अच्छिद्रेण पवित्रेणेत्याह । असौ
वा आदित्योऽच्छिद्रं पवित्रम् । तेनैवैना उत्पुनाति । वसोः
सूर्यस्य रश्मिभिरित्याह । प्राणा वा आपः । प्राणा वसवः ।
प्राणा रश्मयः (२) । प्राणैरेव प्राणान्तसंपृणक्ति ।
सावित्रियर्चा । सवितृप्रसूतं मे कर्मासदिति । सवितृप्रसू-
तमेवास्य कर्म भवति । पच्छो गायत्रिया त्रिंष्वमृद्ध-
त्वार्य । आपो देवीरग्रे पुवो अग्रे गुव इत्याह । रूपमेवाऽऽ-
सामेतन्महिमानं व्याचष्टे । अग्रं इमं यज्ञं नयताग्रे यज्ञप-
तिमित्याह । अग्रं एव यज्ञं नयन्ति । अग्रं यज्ञपतिम् ।

(३) । युष्मानिन्द्रां वृणीत वृत्रतूर्यं युयमिन्द्रमवृणीध्वं
 वृत्रतूर्य इत्याह । वृत्रः हं हनिष्यन्निन्द्र आपो वत्रे ।
 आपो हेन्द्रं वत्रिरे । संज्ञामेवाऽऽसामेतत्सामानं व्याचष्टे ।
 प्रोक्षिताः स्थेत्याह । तेनाऽऽपः प्रोक्षिताः । अग्नये वो
 जुष्टं प्रोक्षाम्यग्नीषोमाभ्यामित्याह । यथादेवतमेवैनान्प्रो-
 क्षति । त्रिः प्रोक्षति । ज्यांवृद्धि यज्ञः (४) । अथो रक्ष-
 सामपंहत्यै । शुन्धध्वं देव्याय कर्मणे देवयज्याया इत्याह ।
 देवयज्यार्या एवैनानि शुन्धति । त्रिः प्रोक्षति । ज्यांवृद्धि
 यज्ञः । अथो मेध्यत्वाय । अवधूतः रक्षोऽवधूता अरांतय
 इत्याह । रक्षसामपंहत्यै । अदित्यास्त्वगसीत्याह । इयं वा
 अदितिः (५) । अस्या एवैनत्त्वचं करोति । प्रति त्वा
 पृथिवी वेत्वित्याह प्रतिष्ठित्यै । पुरस्तात्प्रतीचीनंशिवमु-
 त्तरलोमोपस्तृणाति मेध्यत्वाय । तस्मात्पुरस्तात्प्रत्यञ्चः
 पशवो मेधमुपतिष्ठन्ते । तस्मात्प्रजा मृगं ग्राहुंकाः । यज्ञो
 देवेभ्यो निलायत । कृष्णो रूपं कृत्वा । यत्कृष्णाजिने
 हविरध्ववहन्ति । यज्ञादेव तद्यज्ञं प्रयुङ्क्ते । हविषोऽस्कन्दाय
 (६) । अधिषवणमसि वानस्पत्यमित्याह । अधिषवणमे-
 वैनत्करोति । प्रति त्वाऽदित्यास्त्वग्वेत्वित्याह सयत्वाय । अग्ने-
 स्तनूरसीत्याह । अग्नेर्वा एषा तनूः । यदोपंधयः । वाचो
 विसर्जनमित्याह । यदा हि प्रजा औपंधीनामश्रन्ति । अथ

वाचं विसृजन्ते । देववीतये त्वा गृह्णामीत्याह (७) ।
 देवताभिरेवैनत्समर्धयति । अद्विरसि वानस्पत्य इत्याह ।
 ग्रावाणमेवैनत्करोति । स इदं देवेभ्यो हव्यं सुशमिं
 शमिष्वेत्याह शान्त्यै । हविष्कृदेहीत्याह । य एव
 देवानां हविष्कृतः । तान्ह्वयति । त्रिह्वयति । त्रिपत्या
 हि देवाः । इपमावदोर्जमावदेत्याह (८) ।
 इपमेवोर्ज यजमाने दधाति । शुभद्वदत वयं संघातं
 जेप्सेत्याह भ्रातृव्याभिभूत्यै । मनोः श्रद्धा देवस्य यज-
 मानस्यासुरघ्नी वाक् । यज्ञायुधेषु प्रविष्टाऽऽसीत् । तेऽसुरा
 यावन्तो यज्ञायुधानामुद्वदतामुपाशृण्वन् । ते पराभवन् ।
 तस्मात्स्वानां मध्येऽवसायं यजेत । यावन्तोऽस्य भ्रातृव्या
 यज्ञायुधानामुद्वदतामुपशृण्वन्ति । ते पराभवन्ति । उच्चैः
 समाहन्तवा आह विजित्यै (९) । वृद्धं एषामिन्द्रियं
 वीर्यम् । श्रेष्ठं एषां भवति । वर्षवृद्धमसि प्रतिं त्वा वर्षवृद्धं
 वेत्वित्याह । वर्षवृद्धा वा ओषधयः । वर्षवृद्धा इषीकाः
 समृद्धयै । यज्ञं रक्षांस्यनुप्राविशन् । तान्यस्मा पशुभ्यो
 निरवादयन्त । तुषैरोषधीभ्यः । परापूतं रक्षः परापूता
 अरांतय इत्याह । रक्षंसामपंहत्यै (१०) । रक्षसां भागोऽ-
 सीत्याह । तुषैरेव रक्षांसि निरवदयते । अप उपस्पृशति
 मेध्यत्वायं । वायुर्वो विविनक्तिवत्याह । पवित्रं वै वायुः ।

पुनात्येवैनान् । अन्तरिक्षादिव वा एते प्रस्कन्दन्ति । ये
शूर्पाव । देवो वः सविता हिरण्यपाणिः प्रतिगृह्णात्वित्याह
प्रतिष्ठित्यै । हविषोऽस्कन्दाय । त्रिष्फली कर्तवा जाह ।
त्र्यावृद्धि यज्ञः । अथो मेध्यत्वार्य (११) ।

द्वाभ्यामुत्पुनाति रश्मयो नयन्त्यग्रे यज्ञपतिं यज्ञोऽदितिरस्कन्दाय गृह्णामी-
त्याह वदेत्याह विजित्या अपहत्या अस्कन्दाय त्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वितीया-
ध्याये पञ्चमोऽनुवाकः ॥ ५ ॥

अथ द्वितीये षष्ठोऽनुवाकः ।

अवधूतः रक्षोऽवधूना अरांतय इत्याह । रक्षंसामपहत्यै ।
अदित्यास्त्वगसीत्याह । इयं वा अदितिः । अस्या एवैन-
त्त्वचं करोति । प्रति त्वा पृथिवी वेत्वित्याह प्रतिष्ठित्यै ।
पुरस्तात्प्रतीचीनग्रीवमुत्तरलोमोपस्तृणाति मेध्यत्वार्य ।
तस्मात्पुरस्तात्प्रत्यञ्चः पशवो मेधमुपतिष्ठन्ते । तस्मात्प्रजा
मृगं ग्राहुंकाः । यज्ञो देवेभ्यो निर्लायत (१) । कृष्णो रूपं
कृत्वा । यत्कृष्णाजिने हविरधिपिनष्टि । यज्ञादेव तद्यज्ञं
प्रयुञ्जते । हविषोऽस्कन्दाय । द्यावापृथिवी सहाऽऽस्ताम् । ते
शम्यामात्रमेकमहर्व्येताः शम्यामात्रमेकमहः । दिवः स्कम्भ
निरसि प्रति त्वाऽदित्यास्त्वग्वेत्वित्याह । द्यावापृथिव्यो-
र्वीत्यै । धिपणाऽसि पर्वत्या प्रति त्वा दिवः स्कम्भ निर्वेत्वि-

त्याह । द्यावापृथिव्योर्विधृत्यै (२) । द्विपणांसि पार्व-
 तेयी प्रति त्वा पर्वतिर्वेत्स्वित्याह । द्यावापृथिव्योर्विधृत्यै ।
 देवस्य त्वा सवितुः प्रसव इत्याह प्रसूत्यै । अश्विनोर्बाहु-
 भ्यामित्याह । अश्विनो हि देवानामध्वर्यू आस्ताम् ।
 पूष्णो हस्ताभ्यामित्याह यत्यै । अधिवपामीत्याह । यथा-
 देवतमेवैनानधिवपति । धान्यमसि धिनुहि देवानि-
 त्याह । एतस्य यजुषो वीर्येण (३) । यावदेका देवता
 कामयते यावदेका । तावदाहुतिः प्रथते । न हि तदस्ति ।
 यत्तावदेव स्यात् । यावज्जुहोति । प्राणाय त्वाऽपानाय
 त्वेत्याह । प्राणानेव यजमाने दधाति । दीर्घामनुप्रसितिमा-
 युषे धामित्याह । आयुरेवास्मिन्दधाति । अन्तरिक्षादिव वा
 एतानि प्रस्कन्दन्ति । यानि दृषदः । देवो वः सविता हिरं-
 ण्यपाणिः प्रतिगृह्णात्वित्याह प्रतिष्ठित्यै । हविषोऽस्कन्दाय ।
 असंवपन्ती पिष्पाणूनि कुरुतादित्याह मेध्यत्वार्य (४) ।

निरापत विधृत्यै वीर्येण स्कन्दन्ति चत्वारि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वितीयाध्याये

पष्ठोऽनुवाकः ॥ ६ ॥

अथ द्वितीये सप्तमोऽनुवाकः ।

धृष्टिरसि ब्रह्म यच्छेत्याह धृत्यै । अपाग्नेऽग्नि मा मादं
 जहि निष्क्रव्यादं सेधा देवयजं वहेत्याह । य एवा मा क्रव्यात् ।

तमपहस्यं । मध्येऽग्नौ कपालमुपदधाति । निर्देग्वः रक्षो
निर्देग्वा अरातय इत्याह । रक्षांस्येव निर्देहति । अग्निव-
त्युपदधाति । अस्मिन्नेव लोके ज्योतिर्व्यत्ते । अङ्गारमधिर्वत-
यति (१) । अन्तारिक्ष एव ज्योतिर्व्यत्ते । आदित्यमेवामुष्मि-
ल्लोके ज्योतिर्व्यत्ते । ज्योतिष्मन्तोऽस्मा इमे लोका भवन्ति ।
य एवं वेदं । ध्रुवमसि पृथिवीं दृष्ट्वेत्याह । पृथिवीमेवैतेन
दृष्ट्वहति । धर्मस्यन्तरिक्षं दृष्ट्वेत्याह । अन्तरिक्षमेवैतेन
दृष्ट्वहति । धरुणमसि दिवं दृष्ट्वेत्याह । दिवमेवैतेन दृष्ट्वहति
(२) । धर्मांसि दिशो दृष्ट्वेत्याह । दिशं एवैतेन दृष्ट्वहति ।
इमानेवैतैर्लोकान्दृष्ट्वहति । दृष्ट्वहन्तेऽस्मा इमे लोकाः प्रजया
पशुभिः । य एवं वेदं । त्रीण्यग्रे कपालान्युपदधाति । त्रयं
इमे लोकाः । एषां लोकानामाप्त्यै । एकमग्रे कपालमुपद-
धाति । एकं वा अग्रे कपालं पुरुषस्य संभवति (३) ।
अथ द्वे । अथ त्रीणि । अथ चत्वारिं । अथाष्टौ । तस्माद्द-
ष्टाकपालं पुरुषस्य शिरः । यदेवं कपालान्युपदधाति । यज्ञो
वै प्रजापतिः । यज्ञमेव प्रजापतिः सःस्करोति । आत्मानं-
मेव तत्सःस्करोति । तः सःस्कृतमात्मानम् (४) । अमु-
ष्मिल्लोकेऽनुपरोति । यद्दष्टावुपदधाति । गायत्रिया तत्संमि-
तम् । यन्नवं । त्रिवृता तव । यद्दश । विराजा तव । यदे-
कादश । त्रिष्टुभा तव । यद्द्वादश (५) । जगत्या तव ।

छन्दःसंमितानि स उपदधत्कपालानि । इमाँल्लोकाननुपूर्वे
 दिशो विधृत्यै दृशति । अथाऽऽयुः प्राणान्प्रजां पशून्यजमाने
 दधाति । सजातानंस्मा अभितो बहुलान्करोति । चितः
 स्थेत्याह । यथा यजुरेवैतत् । भृगूणांमङ्गिरसां तपसा तप्य-
 ध्वमित्याह । देवतानामेवैनानि तपसा तपति । तानि ततः
 सस्थिते । यानि घर्मे कपालान्युपचिन्वन्ति । वेधस इति
 चतुष्पदधर्चा विमुञ्चति । चतुष्पादः पशवः । पशुष्वेवोपरि-
 ष्टात्प्रतिष्ठति (६) ।

वर्तयति दिवमेवैतेन दृशति संवति सस्कृतमात्मानं द्वादश
 सस्थिते त्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके
 द्वितीयाध्याये सप्तमोऽनुवाकः ॥ ७ ॥

अथ द्वितीयेऽष्टमोऽनुवाकः ।

देवस्यै त्वा सवितुः प्रसव इत्याह प्रसूत्यै । अश्विनोर्बाहु-
 भ्यामित्याह । अश्विनौ हि देवानामध्वर्यू आस्ताम् । पूष्णो
 हस्ताभ्यामित्याह यस्यै । संवपामीत्याह । यथादेवतमेवै-
 नानि संवपति । समापो अङ्गिरंगमत समोपधयो रमेनेत्याह ।
 आपो वा ओपधीर्जिन्वन्ति । ओपधयोऽपो जिन्वन्ति । अन्या
 वा एतासामन्या जिन्वन्ति (१) । तस्मादेवमाह । स रे-
 वतीर्जगतीभिर्मधुमतीर्मधुमतीभिः सृज्यध्वमित्याह । आपो वै

रेवतीः । पशवो जगतीः । ओषंधयो मधुमतीः । आप
 ओषंधीः पशून् । तानेवास्मां एकधा सृष्ट्यै । मधुमतः
 करोति । अभ्यः परि प्रजाताः स्थ समद्भिः पृच्यध्वमिति पर्या-
 प्लावयति । यथा सुवृष्ट इमामनुविष्ट्यं (२) । आप
 ओषंधीर्महयन्ति । तादृगेव तद् । जनयत्यै त्वा संयोमी-
 त्याह । प्रजा एवैतेन दाधार । अग्नये त्वाऽग्नीषोमाभ्यामि-
 त्याह व्यावृत्त्यै । मखस्य शिरोऽसीत्याह । यज्ञो वै मखः ।
 तस्यैतच्छिरः । यत्पुरोडाशः । तस्मादेवमाह (३) ।
 घर्मोऽसि विश्वायुरित्याह । विश्वमेवाऽऽयुर्यजमाने दधाति ।
 उरु प्रथस्वोरु ते यज्ञपतिः प्रथतामित्याह । यजमानमेव
 प्रजयां पशुभिः प्रथयति । त्वचं गृह्णीष्वेत्याह । सर्वमे-
 वैनं सतनुं करोति । अथाप आनीय परिमार्ष्टि । मांस
 एव तत्त्वचं दधाति । तस्मात्त्वचा मांसं छन्नम् । घर्मो
 वा एपोऽशान्तः (४) । अर्धमासेऽर्धमासे प्रवृज्यते । यत्पु-
 रोडाशः । स ईश्वरो यजमानं शुचाऽप्रदहः । पर्यग्नि करोति ।
 पशुमेवैनमकः । शान्त्या अप्रदाहाय । त्रिः पर्यग्नि करोति ।
 व्यावृद्धि यज्ञः । अथो रक्षंसामपहत्यै । अन्तरितं रक्षोऽ-
 न्तरिता अरांतय इत्याह (५) । रक्षंसामन्तर्हित्यै । पुरो-
 डाशं वा अधिश्रितं रक्षांस्यजिघांसन् । दिवि नाको
 नामाग्नी रक्षोहा । स एवास्माद्रक्षांस्यपाहन् । देवस्त्वा

सविता श्रपयत्वित्याह । सविंतृप्तसूत एवैनं श्रपयति ।
 वर्षिष्ठे अधिनाक इत्याह । रक्षंसामपहृत्यै । अग्निस्ते तनुवं
 माऽतिघागित्याहानंतिदाहाय । अग्ने हव्यं रक्षस्वेत्याह
 गुप्त्यै (६) । अविंदहन्त श्रपयतेति वाचं विसृजते ।
 यज्ञमेव हवींष्यभिव्याहृत्य प्रतनुते । पुरोरुचमाविंदाहाय
 शृत्यै करोति । मस्तिष्को वै पुरोडाशः । तं यन्नाभिवास-
 येत् । आविर्मस्तिष्कः स्यात् । अभिवासयति । तस्माद्गुहा
 मस्तिष्कः । अस्मनाऽभिवासयति । तस्मान्मासेनास्थिं
 छन्नम् (७) । वेदेनाभिवासयति । तस्मात्केशैः शिरश्छ-
 न्नम् । अखलतिभायुको भवति । य एवं वेद । पशोर्वै
 प्रतिमा पुरोडाशः । स नायजुष्कमभिवास्थः । वृथेव
 स्यात् । ईश्वरा यजमानस्य पशवः प्रमेतोः । सं ब्रह्मणा
 पृच्यस्वेत्याह । प्राणा वै ब्रह्म (८) । प्राणाः पशवः ।
 प्राणैरेव पशून्संपृणक्ति । न प्रमारुका भवन्ति । यज-
 मानो वै पुरोडाशः । प्रजा पशवः पुरीषम् । यदेवमं-
 भिवासयति । यजमानमेव प्रजयां पशुभिः सम-
 र्धयति । देवा वै हविर्भृत्वाऽनुवन् । कस्मिन्निदं ब्रक्ष्या-
 मह इति । सोऽग्निरब्रवीत् (९) । मयि तनूः संनि-
 धंद्ध्वम् । अहं वस्तं जनयिष्यामि । यस्मिन्ब्रक्ष्यध्व
 इति । ते देवा अग्नौ तनूः संन्यदधत । तस्मादाहुः । अग्निः

सर्वां देवता इति । सोऽङ्गारेणापः । अभ्यंपातयत् । तत्
 एकतोऽजायत । स द्वितीयमभ्यंपातयत् (१०) ।
 ततो द्वितोऽजायत । स तृतीयमभ्यंपातयत् । तत्स्रितोऽ-
 जायत । यदभ्योऽजायन्त । तदाप्यानामाप्यत्वम् । यदा-
 र्मभ्योऽजायन्त । तदारम्यानामारम्यत्वम् । ते देवा आप्ये-
 ष्वमृजत । आप्या अमृजत सूर्याभ्युदिते । सूर्याभ्युदितः
 सूर्याभिनिष्ठुक्ते (११) । सूर्याभिनिष्ठुक्तः कुनखिनि ।
 कुनखी श्यावदति । श्यावदन्नग्रदिधिषौ । अग्रदिधिषुः परि-
 वित्ते । परिवित्तो वीरहणि । वीरहा ब्रह्महणि । तद्ब्रह्महणं
 नात्यंच्यवत । अन्तर्वेदि निनयत्यवरुद्वयै । उल्मुकेनाभिर्गृ-
 ह्णाति शृतत्वाय । शृतकामा इव हि देवाः (१२) ।

अन्या भिन्वन्त्यनुविसृत्यैवमाहाशान्त आह गुप्त्यै छन्नं ब्रह्माऽब्रवीद्विती-
 यमभ्यंपातयत्सूर्याभिनिष्ठुक्ते देवाः ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वितीयाध्या-
 येऽष्टमोऽनुवाकः ॥ ८ ॥

अथ द्वितीये नवमोऽनुवाकः ।

देवस्य त्वा सवितुः प्रसव इति स्फयमादत्ते प्रसृत्यै ।
 अश्विनोर्वाहुभ्यामित्याह । अश्विनौ हि देवानामध्वर्यू
 आस्ताम् । पूष्णो हस्ताभ्यामित्याह यत्यै । आदद् इन्द्रस्य
 बाहुरसि दक्षिण इत्याह । इन्द्रियमेव यजमाने दधाति । सह-

स्रभृष्टिः शततेजा इत्याह । रूपमेवास्येतन्महिमानं व्याचष्टे ।
 वायुरसि तिग्मतेजा इत्याह । तेजो वै वायुः (१) ।
 तेज एवास्मिन्दधाति । विपाद्वै नामासुर आसीत् । सोऽवि-
 भेत् । यज्ञेन मा देवा अभिभविष्यन्तीति । स पृथिवीम-
 भ्यवमीत् । साऽमेध्याऽभवत् । अथो यदिन्द्रो वृत्रमहन् ।
 तस्य लोहितं पृथिवीमनु व्यधावत् । सा मेध्याऽभवत् ।
 पृथिवि देवयजनीत्याह (२) । मेध्यामेवैनां देवयजनीं
 करोति । ओषध्यास्ते मूलं मा हिंसतिपमित्याह । ओषधी-
 नामहिंसायै । ब्रजं गच्छ गोस्थानमित्याह । छन्दांसि वै
 ब्रजो गोस्थानः । छन्दांस्येवास्मै ब्रजं गोस्थानं करोति ।
 वर्षतु ते द्यौरित्याह । वृष्टिर्वै द्यौः । वृष्टिमेवावरुन्धे । बधानं
 देव सवितः परमस्यां परावतीत्याह (३) । द्वौ वाव पुरुषौ ।
 यं चैव द्वेष्टि । यश्चैनं द्वेष्टि । तावुभौ बध्नाति परमस्यां परा-
 वति शतेन पार्शैः । योऽस्मान्द्वेष्टि यं च वयं द्विष्मस्तमतो
 मामौगित्याहानिमुक्त्यै । अररुर्वै नामासुर आसीत् । स
 पृथिव्यामुपम्लुप्तोऽशयत् । तं देवा अपहृतोऽररुः पृथिव्या
 इति पृथिव्या अपान्नन् । भ्रातृव्यो वा अररुः । अपहृतोऽ-
 ररुः पृथिव्या इति यदाह (४) । भ्रातृव्यमेव पृथिव्या
 अपहन्ति । तेऽमन्यन्त । दिवं वा अयमितः पतिष्यतीति ।
 तमररुस्ते दिवं मा स्कानिति दिवः पर्यबाधन्त । भ्रातृव्यो

वा अरुहः । अरुहस्ते दिवं मा स्कानिति यदाहं । भ्रातृव्यमेव
दिवः परिवाधते । स्तम्बयजुर्हरति । पृथिव्या एव भ्रातृव्य-
मपहन्ति । द्वितीयं हरति (५) । अन्तरिक्षादेवैनमप-
हन्ति । तृतीयं हरति । दिव एवैनमपहन्ति । तूष्णीं चतुर्थं
हरति । अपरिमितादेवैनमपहन्ति । असुराणां वा इय-
मग्रं आसीत् । यावदासीनः परापश्यति । तावद्देवानाम् ।
ते देवा अंब्रुवन् । अस्त्वेव नो स्यामपीति (६) । क्यं नो
दास्यथेति । यावत्स्वयं परिगृह्णीथेति । ते वसवस्त्वेति दक्षि-
णतः पर्यगृह्णन् । रुद्रास्त्वेति पश्चात् । आदित्यास्त्वेत्युत्तरतः ।
तैऽग्निना प्राञ्चोऽजयन् । वसुभिर्दक्षिणा । रुद्रैः प्रत्यञ्चः ।
आदित्यैरुदञ्चः । यस्यैवं विदुषो वेदिं परिगृह्णन्ति (७) ।
भवत्यात्मना । परांऽस्य भ्रातृव्यो भवति । देवस्य सवितुः
सव इत्याह प्रसूत्यै । कर्म कृण्वन्ति वेधस इत्याह । इषितं
हि कर्म क्रियते । पृथिव्यै मेध्यं चामेध्यं च व्युदक्राम-
ताम् । प्राचीनमुदीचीनं मेध्यम् । प्रतीचीनं दक्षिणा मेध्यम् ।
प्राचीमुदीचीं प्रवणां करोति । मेध्यामेवैनां देवयजनीं
करोति (८) । प्राञ्चो वेद्यं सावुन्नयति । आहवनीयस्य
परिगृहीत्यै । प्रतीची श्रोणी । गार्हपत्यस्य परिगृहीत्यै ।
जथो मिथुनत्वाय । उद्धन्ति । यदेवास्यां अमेध्यम् । तद-
पहन्ति । उद्धन्ति । तस्मादोपधयः पराभवन्ति (९) ।

मूलं छिनत्ति । भ्रातृव्यस्यैव मूलं छिनत्ति । मूलं वा अंति-
 तिष्ठद्रक्षाःस्यनूत्पिपते । यद्वस्तेन छिन्द्यात् । कुनखिनीः
 प्रजाः स्युः । स्फयेन छिनत्ति । वज्रो वै स्फयः । वज्रेणैव
 यज्ञाद्रक्षाःस्यपहन्ति । पितृदेवत्याऽतिस्वाता । इयतीं खनति
 (१०) । प्रजापतिना यज्ञमुखेन संमिताम् । वेदिदेवेभ्यो
 निलायत । तां चतुरङ्गुलेऽन्वविन्दन् । तस्माच्चतुरङ्गुलं खेयां ।
 चतुरङ्गुलं खनति । चतुरङ्गुले ह्योपधयः प्रतितिष्ठन्ति । आ-
 प्रतिष्ठायै खनति । यजमानमेव प्रतिष्ठां गमयति । दक्षि-
 णतो वर्षीयसीं करोति । देवयजनस्यैव रूपमकः (११) ।
 पुरीषवतीं करोति । प्रजा वै पशवः पुरीषम् । प्रजयैवैनं
 पशुभिः पुरीषवन्तं करोति । उत्तरं परिग्राहं परिगृह्णाति ।
 एतावती वै पृथिवी । यावती वेदिः । तस्यां एतावन्त एव
 भ्रातृव्यं निर्भज्यं । आत्मन उत्तरं परिग्राहं परिगृह्णाति ।
 ऋतमस्यृतसदनमस्यृतश्रीरसीत्याह । यथायजुरेवैतत्
 (१२) । क्रूरमिव वा एतत्करोति । यद्वेदिं करोति । या
 अंसि स्वधा असीतिं योयुप्यते शान्त्यै । उर्वी चासि
 वस्वीं चासीत्याह । उर्वीमेवैनां वस्वीं करोति । पुरा क्रूरस्य
 विसृपो विरप्शिन्नित्याह मेध्यत्वायं । उदादायं पृथिवीं
 जीरदानुर्यामैर्यच्चन्द्रमसि स्वधाभिरित्याह । यदेवास्यां
 अमेध्यम् । तदपहत्यं । मेध्यां देवयजनीं कृत्वा (१३) ।

यदुदश्चन्द्रमसि मेध्यम् । तदस्यामेरंयति । तां धीरांसो
 अनुदृश्य यजन्त इत्याहानुख्यात्यै । प्रोक्षणीरासादय ।
 इध्मावर्हिरुपसादय । सुवं च सुवंश्च समृद्धि । पत्नीश्
 संनह्य । आज्येनोदेहीत्याहानुपूर्वतायै । प्रोक्षणीरासाद-
 यति । आपो वै रक्षोघ्नीः (१४) । रक्षसामपंहत्यै ।
 स्फ्यस्य वर्त्मन्त्सादयति । यज्ञस्य संतत्यै । उवाच हासितो
 दैवलः । एतावतीर्वा अमुष्मिँल्लोक आपं आसन् । यावतीः
 प्रोक्षणीरिति । तस्माद्ब्रह्मीरासाद्याः । स्फ्यमुदस्यन् । यं
 द्विष्यात्तं ध्यायेत् । शुचैवेनमर्पयति (१५) ॥

वै वायुराह परावतीत्याहाह द्वितीयं हरतीति परिगृह्णन्ति देवयजनीं करोति
 भवन्ति खनत्यकरेतकृत्वा रक्षोघ्नीरर्पयति ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वितीयाध्याये

नवमोऽनुवाकः ॥ ९ ॥

अथ द्वितीये दशमोऽनुवाकः ।

वज्रो वै स्फ्यः । यदुन्वञ्चं धारयेत् । वज्रेऽध्वर्युः क्षण्वीत ।
 पुरस्तात्तिर्यञ्चं धारयति । वज्रो वै स्फ्यः । वज्रेणैव यज्ञस्य
 दक्षिणतो रक्षाश्चस्यपहन्ति । अग्निभ्यां प्राचंश्च प्रतीचंश्च ।
 स्फ्येनोदीचश्चाधराचंश्च । स्फ्येन वा एष वज्रेणास्यै पाप्मानं
 भ्रातृव्यमपहृत्य । उत्करेऽधिप्रवृश्चति (१) । यथोपधार्यं
 वृश्चन्त्येवम् । हस्ताववंनेनिके । आत्मानमेव पवयते । स्फ्यं

प्रक्षालयति मेध्यत्वार्यं । अथो पाप्मनं एव भ्रातृव्यस्य न्यङ्गं
 छिनत्ति । इध्मावर्हिरुपसादयति युक्त्यै । यज्ञस्यं मिथुन-
 त्वार्यं । अथो पुरोरुचमेवैतां दधाति । उत्तरस्य कर्मणोऽनु-
 ख्यार्यै । न पुरस्तात्प्रत्यगुपसादयेत् (२) । यत्पुरस्तात्प्र-
 त्यगुपसादयेत् । अन्यत्राऽऽहुतिपथादिधमं प्रतिपादयेत् । प्रजा
 वै बर्हिः । अपराधनुयाद्बर्हिषां प्रजानां प्रजननम् । पश्चात्प्रा-
 गुपसादयति । आहुतिपथेनेधमं प्रतिपादयति । संप्रत्येव
 बर्हिषां प्रजानां प्रजननमुपैति । दक्षिणमिधमम् । उत्तरं
 बर्हिः । आत्मा वा इधमः । प्रजा बर्हिः । प्रजा ह्यात्मन
 उत्तरतरा तीर्थे । ततो मेधमुपनीर्यं । यथादेवतमेवैनत्प्रति-
 ष्ठापयति । प्रतिंतिष्ठति प्रजयां पशुभिर्यजमानः (३) ॥

वृश्चति सादयेदिधमः पञ्च च ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वितीयाध्याये

दशमोऽनुवाकः ॥ १० ॥

तृतीयस्यां देवस्थांश्चपशुं यो वै पूर्वद्युः कर्मणे वामिन्द्रो वृत्रमहन्नतोऽपोऽवधूतं घृष्टि-
 देवस्येत्वाह संवपामि देवस्य स्फ्यमाददे वज्रो वै स्फ्यो दशं ॥

तृतीयस्यां यज्ञस्थानतिरेकाय पविश्रंवत्यध्वर्युं चाधिपवणमस्यन्तरिक्ष एव रसांताम-
 न्तर्हित्यै द्वौ वाव पुरुषौ यद्ददश्चन्द्रमसि मेध्यं पश्चाशीतिः ॥

हरिः ॐ ॥

इति कृष्णयजुर्वेदीयतैत्तिरीयब्राह्मणे तृतीयाष्टके
 द्वितीयोऽध्यायः ॥ २ ॥

(अष्ट० ३ अध्या० २ (१८) अनु० १० (१७९))

अथ तृतीयोऽध्यायः ।

तत्र प्रथमोऽनुवाकः ।

हरिः ॐ ।

प्रत्युष्टं रक्षः प्रत्युष्टा अरांतय इत्याह । रक्षसामपंहत्यै ।
 अग्नेर्वस्तेजिष्ठेन तेजसा निष्टंपामीत्याह मेध्यत्वाय । सुचः
 संमार्ष्टि । सुवमग्रे । पुमांससमेवाऽऽभ्यः सश्रयति मिथुनत्वाय ।
 अथ जुहूम् । अथोपभृतम् । अथ ध्रुवाम् । असौ वै जुहूः
 (१) । अन्तरिक्षमुपभृत् । पृथिवी ध्रुवा । इमे वै लोकाः
 सुचः । वृष्टिः संमार्जनानि । वृष्टिर्वा इमाँल्लोकाननुपूर्वं
 कल्पयति । ते ततः ऋषाः समेधन्ते । समेधन्तेऽस्मा इमे
 लोकाः प्रजयां पशुभिः । य एवं वेद । यदि कामयेत्
 वर्षिकः पर्जन्यः स्यादिति । अग्रतः संमृज्यात् (२) ।
 वृष्टिमेव नियच्छति । अर्वाचीनां ग्रा हि वृष्टिः । यदि काम-
 येतावर्षिकः स्यादिति । मूलतः संमृज्यात् । वृष्टिमेवोद्य-
 च्छति । तदु वा आहुः । अग्रत एवोपरिष्ठात्संमृज्यात् ।
 मूलतोऽधस्तात् । तदनुपूर्वं कल्पते । वर्षिको भवतीति
 (३) । प्राचीमभ्याकारम् । अग्रैरन्तरतः । एवमिव ह्यन्न-
 मद्यते । अथो अग्राद्वा ओपधीनामूर्जे प्रजा उपजीवन्ति ।
 ऊर्जे एवान्नाद्यस्यावर्द्ध्यै । अधस्तात्प्राचीनाम् । दण्डमुत्त-

मतः । मूलेन मूलं प्रतिष्ठित्यै । तस्मादरुत्नौ प्राङ्गुपरिष्ठा-
 लोमानि । प्रत्यङ्ग्यधस्तात् (४) । सुग्ध्वेषा । प्राणो वै
 सुवः । जुहूर्दक्षिणो हस्तः । उपभृत्सव्यः । आत्मा ध्रुवा ।
 अन्नं संमार्जनानि । सुखतो वै प्राणोऽपानो भूत्वा ।
 आत्मानमन्नं प्रविश्य । बाह्यतस्तनुवः शुभयति । तस्मात्सु-
 वमेवाग्रे संमार्ष्टि । सुखतो हि प्राणोऽपानो भूत्वा । आत्मा-
 नमन्नमाविशति । तौ प्राणापानौ । अव्यर्थुकः प्राणापा-
 नाभ्यां भवति । य एवं वेद (५) ॥

जुहूर्मृज्याद्भवतीति प्रत्यङ्ग्यधस्तान्मार्ष्टि पद्यं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीया-
 ध्याये प्रथमोऽनुवाकः ॥ १ ॥

अथ तृतीये द्वितीयोऽनुवाकः ।

दिवः शिल्पमवंततम् । पृथिव्याः ककुभिं श्रितम् । तेन
 वयः सहस्रवल्शेन । सपत्नं नाशयामसि स्वाहेति । सुक्सं-
 मार्जनान्यग्नौ प्रहरति । आपो वै दर्भाः । रूपमेवैषामेत-
 न्महिमानं व्याचष्टे । अनुष्टुभर्चा । जानुष्टुभः प्रजापतिः ।
 प्राजापत्यो वेदः । वेदस्याग्रं सुक्संमार्जनानि (१) ।
 स्वेनैवैनानि छन्दसा । स्वयां देवतया समर्धयति । अथो
 ऋग्वाव योषां । दर्भो वृषां । तन्मिथुनम् । मिथुनमेवास्य

तद्यज्ञे करोति प्रजननाय । प्रजायते प्रजयां पशुभिर्य-
जमानः । तान्येके वृथैवापास्यन्ति । तत्तथा न कार्यम् ।
आरब्धस्य यज्ञिर्यस्य कर्मणः स विदोहः (२) । यद्ये-
नानि पशवोऽभितिष्ठेयुः । न तत्पशुभ्यः कम् । अद्धिर्मा-
र्जयित्वात्करे न्यस्येत् । यद्वै यज्ञिर्यस्य कर्मणोऽन्यत्राऽऽहु-
तीभ्यः संतिष्ठते । उत्करो वाव तस्य प्रतिष्ठा । एताः हि
तस्मै प्रतिष्ठां देवाः समभरन् । यदद्धिर्मारजयन्ति । तेन
शान्तम् । यदुत्करे न्यस्यति । प्रतिष्ठामेवैनानि तद्रमयति (३) ।
प्रतितिष्ठति प्रजयां पशुभिर्यजमानः । अथो स्तम्बस्य वा
एतद्रूपम् । यत्स्रुक्संमार्जनानि । स्तम्बशो वा ओषधयः ।
तासां जरत्कक्षे पशवो न रमन्ते । अप्रियो ह्येषां जरत्कक्षः ।
यावदाप्रियो ह वै जरत्कक्षः पशूनाम् । तावदाप्रियः पशूनां
भवंति । यस्यैतान्यन्यत्राग्नेर्दधाति । नवदाव्यासु वा ओष-
धीषु पशवो रमन्ते (४) । नवदावो ह्येषां प्रियः । याव-
त्प्रियो ह वै नवदावः पशूनाम् । तावत्प्रियः पशूनां भवंति ।
यस्यैतान्यग्नौ प्रहरन्ति । तस्मादेतान्यग्नावेव प्रहरेत् । यतर-
स्मिन्त्संमृज्यात् । पशूनां धृत्यै । यो भूतानामधिपतिः ।
रुद्रस्तन्तिचरो वृषा । पशूनस्माकं मा हिंसीः । एतदस्तु
हुतं तव स्वाहेत्याग्निसंमार्जनान्यग्नौ प्रहरति । एषा वा
एतेषां योनिः । एषा प्रतिष्ठा । स्वामेवैनानि योनिम् ।

स्वां प्रतिष्ठां गमयति । प्रतितिष्ठति प्रजयां पशुभिर्यज-
मानः (५) ॥

वेदस्याग्रं स्तुक्संमार्जनानि विदोहो गमयति पशुर्वा रमन्ते हिंसीः पद् च ॥

इति कृष्णयजुर्वेदीयतैत्तिरीयब्राह्मणे तृतीयाष्टके
तृतीयाध्याये द्वितीयोऽनुवाकः ॥ २ ॥

अथ तृतीये तृतीयोऽनुवाकः ।

अयंज्ञो वा एषः । योऽपत्नीकः । न प्रजाः प्रजायेरन् ।
पत्न्यन्वास्ते । यज्ञमेवाकः । प्रजानीं प्रजननाय । यत्तिष्ठन्ती
संनद्येत । प्रियं ज्ञातिः रुन्ध्यात् । आसीना संनद्यते ।
आसीना ह्येषा वीर्यं करोति (१) । यत्पश्चात्प्राच्यन्वा-
सीत । अनयां समदं दधति । देवानां पत्न्यां समदं दधति ।
देशाद्दक्षिणत उदीच्यन्वास्ते । आत्मनो गोपीथार्य ।
आशासाना सौमनसमित्याह । मेध्यामेवैनां केवलीं कृत्वा ।
आशिषा समर्धयति । अग्नेरनुव्रता भूत्वा संनद्ये सुकृताय
कमित्याह । एतद्वै पत्न्यै व्रतोपनयनम् (२) । तेनैवैनां
व्रतमुपनयति । तस्मादाहुः । यश्चैवं वेद यश्च न । योक्त्र-
मेव युंते । यमन्वास्ते । तस्यामुष्मिँल्लोके भवतीति योक्त्रेण ।
यद्योक्त्रम् । स योगः । यदास्ते । स क्षेमः (३) । योगक्षेमस्य
क्लृप्स्ये । युक्तं क्रियाता आशीःकामे युज्याता इति । आशिषः
समृद्धये । ग्रन्थिं ग्रन्थाति । आशिषं एवास्यां परिगृ-

ह्लाति । पुमान्वै ग्रन्थिः । स्त्री पत्नी । तन्मिथुनम् । मिथु-
नमेवास्य तद्यज्ञे करोति प्रजननाय । प्रजायते प्रजया पशु-
भिर्यजमानः (४) । अर्थो अर्थो वा एष आत्मनः । यत्प-
त्नी । यज्ञस्य धृत्या अशिथिलंभावाय । सुप्रजसंस्त्वा
वयं सुपत्नीरुपसेदिमेत्याह । यज्ञमेव तन्मिथुनी करोति ।
ऊनेऽतिरिक्तं धीयाता इति प्रजात्यै । महीनां पयोऽस्योपधी-
नां रस इत्याह । रूपमेवास्यैतन्महिमानं व्याचष्टे । तस्य
तेऽक्षीयमाणस्य निर्वपामि देवयज्याया इत्याह । आशिषमे-
वैतामाशास्ते (५) ॥

करोति व्रतोपनयने क्षेमो यजमानः शास्ते ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीयाध्याये
तृतीयोऽनुवाकः ॥ ३ ॥

अथ तृतीये चतुर्थोऽनुवाकः ।

घृतं च वै मधुं च प्रजापतिरासीत् । यतो मध्वासीत् ।
ततः प्रजा असृजत । तस्मान्मधुंपि प्रजननमिवास्ति ।
तस्मान्मधुपा न प्रचरन्ति । यातर्याम हि । आज्येन प्रच-
रन्ति । यज्ञो वा आज्यम् । यज्ञेनैव यज्ञं प्रचरन्त्ययातया-
मत्वाय । पत्न्येवेक्षते (१) । मिथुनत्वाय प्रजात्यै । यद्वै
पत्नीं यज्ञस्य करोति । मिथुनं तत्र । जथो पत्न्या एवैप
यज्ञस्यान्वारम्भोऽनवच्छिद्यै । अमेध्यं वा एतत्करोति ।

यत्पत्न्यवेक्षते । गार्हपत्येऽधिश्चयति मेध्यत्वार्य । आहवनी-
 यमभ्युद्भवति । यज्ञस्य संतत्यै । तेजोऽसि तेजोऽनुप्रेही-
 त्याह (२) । तेजो वा अग्निः । तेज आज्यम् । तेजसैव
 तेजः समर्धयति । अग्निस्ते तेजो मा विनैदित्याहाहिंसायै ।
 स्फ्यस्य वर्त्मन्त्सादयति । यज्ञस्य संतत्यै । अग्नेर्जिह्वाऽसि
 सुभूर्देवानामित्याह । यथायजुरेवैतत् । धाम्ने धाम्ने देवेभ्यो
 यजुषे यजुषे भवेत्याह । आशिपमेवैतामाशांस्ते (३) ।
 तद्वा अतः पवित्राभ्यामेवोत्पुनाति । यजमानो वा आज्यम् ।
 प्राणापानौ पवित्रे । यजमान एव प्राणापानौ दधाति ।
 पुनराहारम् । एवमिव हि प्राणापानौ संचरतः । शुक्रमसि
 ज्योतिरसि तेजोऽसित्याह । रूपमेवास्यैतन्महिमानं व्याचष्टे ।
 त्रिर्यजुषा । त्रय इमे लोकाः (४) । एषां लोकानामाप्त्यै ।
 त्रिः । ज्यावृद्धि यज्ञः । अथो मेध्यत्वार्य । अथाऽऽज्यवतीभ्या-
 मपः । रूपमेवाऽऽसामेतद्वर्णं दधाति । अपि वा उताऽऽहुः ।
 यथा ह वै योषां सुवर्णं हिरण्यं पेशलं विभ्रती रूपा-
 ण्यास्ते । एवमेता एतर्हीति । आपो वै सर्वा देवताः (५) ।
 एषा हि विश्वेषां देवानां तनूः । यदाज्यम् । तत्रोभयोर्भि-
 मांसा । जामिः स्यात् । यद्यजुषाऽऽज्यं यजुषाऽप उत्पुनी-
 यात् । छन्दसाऽप उत्पुनात्यजामित्वाय । अथो मिथुनत्वार्य ।
 सावित्रियर्चा । सवितृप्रसूतं मे कर्मांसदिति । सवितृप्रसूत-

मेवास्य कर्म भवति । पच्छो गायत्रिया त्रिः पमृद्धत्वाय ।
अद्भिरेवौर्षधीः संनयति । ओर्षधीभिः पशून् । पशुभिर्य-
जमानम् । शुक्रं त्वां शुक्रायां ज्योतिस्त्वा ज्योतिष्यर्चिस्त्वाऽ-
र्चिषीत्याह सर्वत्वाय । पर्याप्त्या अनन्तरायाय (६) ।

ईक्षत आह शास्त्रे लोका देवता भवति यद् च ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीयाध्याये
चतुर्थोऽनुवाकः ॥ ४ ॥

अथ तृतीये पद्योऽनुवाकः ।

देवासुराः संयत्ता आसन् । स एतमिन्द्र आज्यस्यावका-
शमपश्यत् । तेनवैक्षत । ततो देवा अभवन् । पराऽसुराः ।
य एवं विद्वानाज्यमवेक्षते । भवत्यात्मना । पराऽस्य भ्रातृव्यो
भवति । ब्रह्मवादिनां वदन्ति । यदाज्येनान्यानि हवीऽप्य-
भिघारयति (१) । अथ केनाऽऽज्यमिति । सत्येनेति ब्रूयात् ।
चक्षुर्वै सत्यम् । सत्येनैवेनदभिघारयति । ईश्वरो वा एषोऽन्धी
भविंतीः । यश्चक्षुषाऽऽज्यमवेक्षते । निमीलयावेक्षेत । दाघा-
राऽऽत्मन्चक्षुः । अभ्याज्यं घारयति । आज्यं गृह्णाति (२) ।
छन्दाऽसि वा आज्यम् । छन्दाऽस्येव प्रीणाति । चतु-
र्जुह्वां गृह्णाति । चतुष्पादः पशवः । पशूनेवावरुन्धे ।
अष्टावृषभृति । अष्टाक्षरा गायत्री । गायत्रः प्राणः । प्राण-

मेव पशुषु दधाति । चतुर्ध्रुवायाम् (३) । चतुष्पादः
 पशवः । पशुष्वेवोपरिष्ठात्प्रतितिष्ठति । यजमानदेवत्या वै
 जुहूः । भ्रातृव्यदेवत्योपभृत् । चतुर्जुह्वां गृह्णभूयो गृही-
 यात् । अष्टावुपभृतिं गृह्णन्कनीयः । यजमानायैव भ्रातृ-
 व्यमुपस्ति करोति । गैर्वि सुचः । चतुर्जुह्वां गृह्णाति ।
 तस्माच्चतुष्पदी (४) । अष्टावुपभृतिं । तस्माद्दृष्टाशफा ।
 चतुर्ध्रुवायाम् । तस्माच्चतुस्तना । गामेव तत्संस्करोति ।
 साऽस्मै सःस्कृतेपमूर्जे दुहे । यज्जुह्वां गृह्णाति । प्रयाजेभ्य-
 स्तत् । यदुपभृतिं । प्रयाजानूयाजेभ्यस्तत् । सर्वस्मै वा
 एतद्यज्ञाय गृह्यते । यद्ध्रुवायामाज्यम् (५) ॥

अभिवारयति गृह्णाति ध्रुवायां चतुष्पदी प्रयाजानूया-
 जेभ्यस्तद्वे च ॥

इति कृष्णयजुर्वेदीयतैत्तिरीयब्राह्मणे तृतीयाष्टके
 तृतीयाध्याये पञ्चमोऽनुवाकः ॥ ५ ॥

अथ तृतीये षष्ठोऽनुवाकः ।

आपो देवीरग्रे पुवो अग्रे गुव इत्याह । रूपमेवाऽऽसामेत-
 न्महिमानं व्याचष्टे । अग्रं इमं यज्ञं नयताग्रं यज्ञपतिमि-
 त्याह । अग्रं एव यज्ञं नयन्ति । अग्रं यज्ञपतिम् । युष्मा-
 निन्द्रो वृणीत वृत्रतूर्यं यूयमिन्द्रंमवृणीध्वं वृत्रतूर्य इत्याह ।
 वृत्रं हं हनिष्यन्निन्द्र आपो वव्रे । आपो हेन्द्रं वव्रिरे ।

संज्ञामेवाऽऽसामेतत्सामानं व्याचष्टे । प्रोक्षिताः स्येत्याह
 (१) । तेनाऽऽपः प्रोक्षिताः । अग्निर्देवेभ्यो निला-
 यत । कृष्णो रूपं कृत्वा । स वनस्पतीन्प्राविंशत् । कृष्णोऽ-
 स्यात्खरेष्टोऽग्रेयं त्वा स्वाहेत्याह । अग्रय एवैनं जुष्टं
 करोति । अथो अग्रेरेव मेधमवर्हन्धे । वेदिरसि बर्हिषे
 त्वा स्वाहेत्याह । प्रजा वै बर्हिः । पृथिवी वेदिः (२) ।
 प्रजा एव पृथिव्यां प्रतिष्ठापयति । बर्हिरसि सुग्भ्यस्त्वा
 स्वाहेत्याह । प्रजा वै बर्हिः । यजमानः सुचः । यजमान-
 मेव प्रजासु प्रतिष्ठापयति । दिवे त्वाऽन्तरिक्षाय त्वा पृथिव्यै
 त्वेति बर्हिरासाद्य प्रोक्षति । एभ्य एवैनंलोकेभ्यः प्रोक्षति ।
 अथ ततः सह सुचा पुरस्तात्प्रत्यञ्चं ग्रन्थिं प्रत्युक्षति । प्रजा
 वै बर्हिः । यथा सूत्यै काल आपः पुरस्ताद्यन्ति (३) ।
 तादृगेव तत् । स्वधा पितृभ्य इत्याह । स्वधाकारो हि पितृ-
 णाम् । ऊर्ध्वं वै बर्हिपद्म इति दक्षिणायै श्रोणरोत्तरस्यै
 निनयति संतस्यै । मासा वै पितरो बर्हिपदः । मासानेव
 प्रीणाति । मासा वा ओषधीर्वर्धयन्ति । मासाः पचन्ति
 समृद्धयै । अनन्तिस्कन्दन्ह पर्जन्यो वर्षति । यत्रैतदेवं क्रियते
 (४) । ऊर्जा पृथिवीं गच्छतेत्याह । पृथिव्यामेवोर्जे दधाति ।
 तस्मात्पृथिव्या ऊर्जा भुञ्जते । ग्रन्थिं विस्रंसयति । प्रजन-
 यत्येव तत् । ऊर्ध्वं प्राञ्चमुद्गूढं प्रत्यञ्चमायच्छति । तस्मात्प्रा-

चीनः॒ रेतो॑ धीयते । प्र॒तीचीः॑ प्र॒जा जा॑यन्ते । वि॒ष्णोः॑
 स्तूपोऽसीत्याह । य॒ज्ञो वै वि॒ष्णुः (५) । य॒ज्ञस्य॑ धृ॒त्यै ।
 पु॒रस्ता॑त्प्र॒स्तरं॑ गृह्णाति । मु॒ख्यमे॒वैनं॑ करोति । इ॒यन्तं॑ गृह्णाति ।
 प्र॒जाप॑तिना य॒ज्ञमु॒खेन॑ संमितम् । इ॒यन्तं॑ गृह्णाति । य॒ज्ञप॒-
 रूपा॑ संमितम् । इ॒यन्तं॑ गृह्णाति । ए॒ताव॒द्वै पु॒रुषे॑ वी॒र्यम् ।
 वी॒र्यसं॑मितम् (६) । अ॒परि॑मितं गृह्णाति । अ॒परि॑मित॒स्या-
 व॑रुद्ध्ये । तस्मि॑न्प॒वित्रे॑ अपि॑स्तृजति । य॒ज॑मानो वै प्र॒स्तरः॑ ।
 प्रा॒णापा॑नौ प॒वित्रे॑ । य॒ज॑मान ए॒व प्रा॑णापा॒नौ द॑धाति ।
 ऊ॒र्णाभ्र॑दसं त्वा स्तृणा॒मीत्या॑ह । य॒थाय॒जुरे॑वैतत् । स्वा॒स॒स्थं
 दे॒वेभ्य॑ इत्याह । दे॒वेभ्य॑ ए॒वैन॑त्स्वा॒स॒स्थं करोति॑ (७) । ब॒र्हिः
 स्तृ॒णाति॑ । प्र॒जा वै ब॒र्हिः । पृ॒थि॒वी वेदिः॑ । प्र॒जा ए॒व
 पृ॒थि॒व्यां प्रति॑ष्ठापयति । अ॒न॒ति॒दृश्रं॑ स्तृणाति । प्र॒जयै॒-
 वैनं॑ प॒शुभि॑र॒न॒ति॒दृश्रं॑ करोति । धा॒र्य॑न्प्र॒स्तरं॑ प॒रिधी॑न्प॒-
 रि॒दधा॑ति । य॒ज॑मानो वै प्र॒स्तरः॑ । य॒ज॑मान ए॒व तत्स्व॑यं
 प॒रिधी॑न्प॒रि॒दधा॑ति । ग॒न्ध॒र्वोऽसि॑ विश्वाव॑सुरि॒त्याह (८) ।
 विश्व॑मे॒वाऽऽयु॑र्ध॒ज॒माने॑ दधाति । इन्द्र॑स्य बा॒हुर॑सि॒ दक्षि॑ण
 इत्याह । इन्द्रि॒यमे॒व य॒ज॑माने दधाति । मि॒त्राव॑रु॒णौ त्वोत्त॑-
 र॒तः प॑रि॒धत्ता॑मित्याह । प्रा॒णापा॑नौ मि॒त्राव॑रु॒णौ । प्रा॒णापा॑-
 ना॒वेवा॑स्मि॒न्दधा॑ति । सूर्य॑स्त्वा पु॒रस्ता॑त्पा॒त्वित्या॑ह । रक्ष॑-
 सा॒मप॑हरत्यै । कस्या॑श्चिद्भि॒शस्त्या॑ इत्याह । अ॒परि॑मितादे॒-

वैनं पाति (९) । वीतिहोत्रं त्वा क्व इत्याह । अग्निमेव
होत्रेण समर्धयति । ह्युमन्तः समिंधीमहीत्याह समिद्ध्यै ।
अग्नें बृहन्तमध्वर इत्याह वृद्ध्यै । विशो यन्त्रे स्थ इत्याह ।
विशां यत्यै । उदीचीनाग्रे निदधाति प्रतिष्ठित्यै । वसूनाः
रुद्राणामादित्यानाः सदसि सीदित्याह । देवतानामेव सदने
प्रस्तरः सादयति । जुहूरसि घृताची नाम्नेत्याह (१०) ।
असौ वै जुहूः । अन्तरिक्षमुपभृत् । पृथिवी ध्रुवा । तासामे-
तदेव प्रियं नाम । यद्घृताचीति । यद्घृताचीत्याह ।
प्रियेणैवेना नाम्नां सादयति । एता असदन्तसुकृतस्य लोक
इत्याह । सत्यं वै सुकृतस्य लोकः । सत्य एवेनाः सुकृतस्य
लोके सादयति । ता विष्णो पाहीत्याह । यज्ञो वै विष्णुः ।
यज्ञस्य धृत्यै । पाहि यज्ञं पाहि यज्ञपतिं पाहि मां यज्ञ-
नियमित्याह । यज्ञाय यजमानायाऽऽत्मने । तेभ्यं एवाऽऽ-
शिपमाशास्तेऽनार्थै (११) ॥

स्येत्याह पृथिवी वेदिर्यन्ति क्रियते विष्णुर्वीर्यसमितं करोत्याह पाति
नाम्नेत्याह लोके सादयति पद च ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीयाध्याये
षष्ठोऽनुवाकः ॥ ६ ॥

अथ तर्तये सप्तमोज्जुवाक् ।

अग्निना वै होत्रा । देवा असुरानभ्यभवन् । अग्नये समि-
 ध्यमानायानुब्रूहीत्याह भ्रातृव्याभिभूत्ये । एकविंशतिमि-
 ध्मदारूणि भवन्ति । एकविंशो वै पुरुषः । पुरुषस्याऽऽप्त्यै ।
 पञ्चदशेध्मदारूण्यभ्यादधाति । पञ्चदश वा अर्धमासस्य
 रात्रयः । अर्धमासशः संवत्सर आप्यते । त्रीन्परिधीन्परि-
 दधाति (१) । ऊर्ध्वे समिधावादधाति । अनूयाजेभ्यः
 समिधमतिंशिनष्टि । पट्संपद्यन्ते । पड्वा ऋतवः । ऋतूनेव
 प्रीणाति । वेदेनोपवाजयति । प्राजापत्यो वै वेदः । प्राजा-
 पत्यः प्राणः । यजमान आहवनीयः । यजमान एव प्राणं
 दधाति (२) । त्रिरुपवाजयति । त्रयो वै प्राणाः ।
 प्राणानेवास्मिन्दधाति । वेदेनोपयत्यं सुवेणं प्राजापत्यमाघा-
 रमाघारयति । यज्ञो वै प्रजापतिः । यज्ञमेव प्रजापतिं
 मुखत आरभते । अथो प्रजापतिः सर्वा देवताः । सर्वा एव
 देवताः प्रीणाति । अग्निर्मग्नीत्रिस्त्रिः समृद्धीत्याह । त्र्यावृद्धि
 यज्ञः (३) । अथो रक्षंसामर्षहृत्थै । परिधीन्त्संमार्ष्टि । पुना-
 त्येवैनान् । त्रिस्त्रिः संमार्ष्टि । त्र्यावृद्धि यज्ञः । अथो मेध्य-
 त्वायं । अथो एते वै देवाश्वाः । देवाश्वानेव तत्संमार्ष्टि ।
 सुवर्गस्य लोकस्य समष्ट्यै । आसीनोऽन्यमाघारमाघारयति
 (४) । तिष्ठन्नन्यम् । यथाऽनो वा रथं वा युङ्ग्यात् । एव-

मेव तदध्वर्युर्यज्ञं युनक्ति । सुवर्गस्य लोकस्याभ्यूढ्यै । वह-
न्त्येनं ग्राम्याः पशवः । य एवं वेद । भुवनमसि विप्रथस्वे-
त्याह । यज्ञो वै भुवनम् । यज्ञ एव यजमानं प्रजयां पशुभिः
प्रथयति । अग्ने यष्टरिदं नम इत्याह (५) । अग्निर्वै देवानां
यष्टा । य एव देवानां यष्टा । तस्मा एव नमस्करोति । जुह्वे
ह्यग्निस्त्वाऽऽह्वयति देवयज्याया उपभृद्देहिं देवस्त्वा सविताऽऽ-
ह्वयति देवयज्याया इत्याह । आग्नेयी वै जुहूः । सावि-
त्र्युपभृत् । ताभ्यामेवैने प्रसूत आर्दते । अग्नाविष्णू माऽऽवा-
मवक्रमिषमित्याह । अग्निः पुरस्तात् । विष्णुर्गज्ञः पश्चात्
(६) । ताभ्यामेव प्रति प्रोच्यात्याक्रामति । विजिहाथां
मा मा संताप्तमित्याहाहिंसायै । लोकं मे लोककृतौ
कृणुतमित्याह । आशिपमेवैतामाशास्ते । विष्णोः स्थानं-
मसीत्याह । यज्ञो वै विष्णुः । एतत्सल्लु वै देवानामपराजि-
तमायतनम् । यद्यज्ञः । देवानामेवापराजित आयतने
तिष्ठति । इत इन्द्रो अकृणोद्वीर्याणीत्याह (७) । इन्द्रि-
यमेव यजमाने दधाति । समारभ्योर्ध्वो अर्ध्वरो दिविस्पृश-
मित्याह वृद्ध्यै । आघारमाघार्यमाणमनुसमारभ्य । एतस्मि-
न्काले देवाः सुवर्गं लोकमायन् । साक्षादेव यजमानः सुवर्गं
लोकमेति । अथो समृद्धेनैव यज्ञेन यजमानः सुवर्गं लोक-
मेति । अहुतो यज्ञो यज्ञपतेरित्याहानार्थ्यै । इन्द्रावान्स्वा-

हेत्याह । इन्द्रियमेव यजमाने दधाति । बृहद्रा इत्याह
 (८) । सुवर्गो वै लोको बृहद्राः । सुवर्गस्य लोकस्य
 समष्ट्यै । यजमानदेवत्या वै जुहूः । भ्रातृव्यदेवत्योपभृत् ।
 प्राण आघारः । यत्संस्पर्शयेत् । भ्रातृव्येऽस्य प्राणं
 दध्यात् । असंस्पर्शयन्नत्याक्रामति । यजमान एव प्राणं
 दधाति । पाहि मांऽग्ने दुश्चरितादामा सुचरिते भजेत्याह
 (९) । अग्निर्वाव पवित्रम् । वृजिनमनृतं दुश्चरितम् ।
 ऋजुकर्म सत्यं सुचरितम् । अग्निरेवैनं वृजिनादनृताद्दु-
 श्चरितात्पाति । ऋजुकर्म सत्ये सुचरिते भजति । तस्मां-
 देवमाशास्ते । आत्मनो गोपीथायं । शिरो वा एतद्यज्ञस्यं ।
 यदाघारः । आत्मा ध्रुवा (१०) । आघारमाघार्यं ध्रुवाः
 समनक्ति । आत्मन्नेव यज्ञस्य शिरः प्रतिदधाति । द्विः
 समनक्ति । द्वौ हि प्राणापानौ । तदाहुः । त्रिरेव समञ्ज्यात् ।
 त्रिधातु हि शिर इति । शिरं इवैतद्यज्ञस्यं । अथो त्रयो वै
 प्राणाः । प्राणानेवास्मिन्दधाति । मखस्य शिरोऽसि सं-
 ज्योतिपा ज्योतिरेङ्कामित्याह । ज्योतिरेवास्मां उपरिष्ठा-
 दधाति । सुवर्गस्य लोकस्यानुख्यात्यै (११) ॥

परिदधाति प्राणं दधाति हि यज्ञो घारयति नम इत्याह पश्चाद्वीर्याणीत्याह
 मा इत्याह मनेत्याह ध्रुवैवास्मिन्दधाति त्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीयाध्याये
 सप्तमोऽनुवाकः ॥ ७ ॥

स्यैव वर्हिपदो मीमांसा । यजमानं देवा अंबुवन् ।
 हविर्नो निर्वपेति । नाहमभागो निर्वप्स्यामीत्यब्रवीत् ।
 (५) । न मयाऽभागयाऽनु वक्ष्यथेति वागब्रवीत् । नाहम-
 भागा पुरोनुवाक्या भविष्यामीति पुरोनुवाक्या । नाह-
 मभागा याज्या भविष्यामीति याज्या । न मया भागेन वर्ष-
 ट्कारिष्यथेति वषट्कारः । यद्यजमानभागं निधाय पुरो-
 ङाशं वर्हिपदं करोति । तानेव तद्वागिनः करोति ।
 चतुर्धा करोति । चतस्रो दिशः । दिक्ष्वेव प्रतितिष्ठति ।
 वर्हिपदं करोति (६) । यजमानो वै पुरोडाशः ।
 प्रजा वर्हिः । यजमानमेव प्रजासु प्रतित्थापयति ।
 तस्माद्स्थान्याऽन्याः प्रजाः प्रतितिष्ठन्ति । मांसेनान्याः ।
 अथो खल्वाद्भुः । दक्षिणा वा एता हविर्यज्ञस्यान्तर्वेद्यव-
 रुध्यन्ते । यत्पुरोडाशं वर्हिपदं करोतीति । चतुर्धा
 करोति । चत्वारो ह्येते हविर्यज्ञस्यत्विजः (७) ।
 ब्रह्मा होताऽध्वर्युरग्नीव । तमग्निमृशेत् । इदं ब्रह्मणः ।
 इदं होतुः । इदमध्वर्योः । इदमग्निथ इति । यथैवादः
 सौम्येऽध्वरे । आदेशमृत्विग्भ्यो दक्षिणा नीयन्ते ।
 तादृगेव तव । अग्निथे प्रथमाया दधाति (८) । अग्नि-
 मुखा ह्यद्विः । अग्निमुखामेवद्विं यजमान ऋध्नोति । सकृ-
 दुपस्तीर्य द्विरादधत् । उपस्तीर्य द्विरभिधारयति । पद-

संपद्यन्ते । पङ्का ऋतवः । ऋतून्नेव प्रीणाति । वेदेन ब्रह्मणे
 ब्रह्मभागं परिहरति । प्राजापत्यो वै वेदः । प्राजापत्यो ब्रह्मा
 (९) । सविता यज्ञस्य प्रसूत्यै । अथ काममन्येन । ततो
 होत्रे । मध्यं वा एतद्यज्ञस्यं । यद्धोता । मध्यत एव यज्ञं
 प्रीणाति । अथाध्वर्यवे । प्रतिष्ठा वा एषा यज्ञस्यं । यद-
 ध्वर्युः । तस्माद्धविर्यज्ञस्यैतामेवाऽऽवृतमनुं (१०) । अन्या
 दक्षिणा नीयन्ते । यज्ञस्य प्रतिष्ठित्यै । अग्निमग्नीत्सकृत्संकृत्सं-
 मृद्धीत्याह । पराङ्घ्रि ह्येतर्हि यज्ञः । इषिता दैव्याहोतार
 इत्याह । इषितं हि कर्म क्रियते । भद्रवाच्याय प्रेषितो
 मानुषः सूक्वाकायं सूक्ता ब्रूहीत्याह । आशिपमेवैतामा-
 शास्ते । स्वगा दैव्याहोतृभ्य इत्याह । यज्ञमेव तत्स्वगा
 करोति । स्वास्तिमानुषेभ्य इत्याह । आशिपमेवैतामा-
 शास्ते । शंयोर्ब्रूहीत्याह । शयुमेव वार्हस्पत्यं भागधेयेन सम-
 र्धयति (११) ॥

चरत्यध्वर्युं प्रजातिर्ह्वयते वेदां ब्रवीद्धर्हिपद करोत्युत्विजो दधाति

ब्रह्माऽनुं करोति चत्वारि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीयाध्यायेऽ-

ष्टमोऽनुवाकः ॥ ८ ॥

अथ तृतीये नवमोऽनुवाकः ।

अथ सुचावनुष्टुभ्यां वार्जवतीभ्यां व्यूहति । प्रतिष्ठा

वा अनुष्टुप् । अन्नं वाजः प्रतिष्ठित्यै । अन्नाद्यस्यावरुद्ध्यै ।
 प्राचीं जुहूमूहति । जातानेव भ्रातृव्यान्प्रणुदते । प्रतीचीमुप-
 भृतम् । जनिष्यमाणानेव प्रतिनुदते । स विपूच एवापोह्य
 सपत्नान्यजमानः । अस्मिँल्लोके प्रतितिष्ठति (१) । द्वाभ्याम् ।
 द्विप्रतिष्ठो हि । वसुभ्यस्त्वा रुद्रेभ्यस्त्वाऽऽदित्येभ्यस्त्वेत्याह ।
 यथायजुरेवैतत् । सुक्षु प्रस्तरमनक्ति । इमे वै लोकाः सुचः ।
 यजमानः प्रस्तरः । यजमानमेव तेजसाऽनक्ति । त्रेधाऽनक्ति ।
 त्रयं इमे लोकाः (२) । एभ्य एवैनं लोकेभ्योऽनक्ति ।
 अभिपूर्वमनक्ति । अभिपूर्वमेव यजमानं तेजसाऽनक्ति ।
 अक्तं रिहाणा इत्याह । तेजो वा आज्यम् । यजमानः
 प्रस्तरः । यजमानमेव तेजसाऽनक्ति । वियन्तु वय इत्याह ।
 वयं एवैनं कृत्वा । सुवर्गं लोकं गमयति (३) । प्रजां
 योनि मा निर्मृक्षमित्याह । प्रजायै गोपीथाय । आप्याय-
 न्तामाप ओषधय इत्याह । आपं एवोषधीराप्याययति ।
 मरुतां पृषतयः स्येत्याह । मरुतो वै वृष्ट्या ईशते । वृष्टिमेवा-
 वरुन्धे । दिवं गच्छ ततो नो वृष्टिमेरयेत्याह । वृष्टिर्वै द्यौः ।
 वृष्टिमेवावरुन्धे (४) । यावद्वा अध्वर्युः प्रस्तरं प्रहरति ।
 तावदस्याऽऽयुर्मोयते । आयुष्पा अग्नेऽस्याऽऽयुर्म पाहीत्याह ।
 आयुरेवाऽऽत्मन्धत्ते । यावद्वा अध्वर्युः प्रस्तरं प्रहरति । ताव-
 दस्य चक्षुर्मोयते । चक्षुष्पा अग्नेऽसि चक्षुर्म पाहीत्याह । च-

क्षुरेवाऽऽत्मन्धत्ते । ध्रुवाऽसीत्याह प्रतिष्ठित्यै । यं परिधिं पर्य-
 धत्था इत्याह (५) । यथायजुरेवैतत् । अग्नें देवपणिभि-
 र्वीयमाण इत्याह । अग्नयं एवैनं जुष्टं करोति । तं तं एतमनु-
 जोपं भ्रामीत्याह । सजातानेवास्मा अनुकान्करोति । नेदेष
 त्वदपचेतयां ता इत्याहानुस्वयास्यै । यज्ञस्य पाथ उपसमि-
 तमित्याह । भूमानंमेवोपति । परिधीन्प्रहरति । यज्ञस्य समि-
 ष्यै (६) । सुचौ संप्रसावयति । यदेव तत्र क्रूरम् ।
 तत्तेनं शमयति । जुह्वासुपभृतम् । यजमानदेवत्यां वै जुहूः ।
 भ्रातृव्यदेवत्योपभृत् । यजमानायैव भ्रातृव्यमुपस्ति करोति ।
 सञ्ज्ञावभागाः स्थेत्याह । वसवो वै रुद्रा आदित्याः सञ्ज्ञा-
 वभागाः । तेषां तद्भागधेयम् (७) । तानेव तेनं प्रीणाति ।
 वैश्वदेव्यर्चा । एते हि विश्वे देवाः । त्रिष्टुभंवति । इन्द्रियं
 वै त्रिष्टुक् । इन्द्रियमेव यजमाने दधाति । अग्नेर्वामपन्नगृहस्य
 सदासि सादयामीत्याह । इयं वा अग्निरपन्नगृहः । अस्या
 एवैने सदने सादयति । सुम्रायं सुमिनी सुम्ने मां धत्तमि-
 त्याह (८) । प्रजा वै पशवंः सुम्नम् । प्रजामेव पशूनात्म-
 न्धत्ते । धुरि धुर्यौ पालमित्याह । जायापत्योर्गोपीथायं ।
 अग्नें दग्धायोशीततनो इत्याह । यथायजुरेवैतत् । पाहि
 माऽथ दिवः पाहि प्रसित्यै पाहि दुरिष्ठ्यै पाहि दुर्ब्रान्यै पाहि
 दुश्चरितादित्याह । आशिर्पमेवैतामाशांस्ते । अविषं नः पितुं

कृणु सुपदा योनिः स्वाहेतीध्मसंवृश्चनान्यन्वाहार्यपचनेऽ-
 भ्याधार्य फलीकरणहोमं जुहोति । अतिरिक्तानि वा इध्मसं-
 वृश्चनानि (९) । अतिरिक्ताः फलीकरणाः । अतिरिक्तमा-
 ज्योच्छेषणम् । अतिरिक्त एवातिरिक्तं दधाति । अथो अति-
 रिक्तेनैवातिरिक्तमाप्त्वाऽवस्वये । वेदिदेवेभ्यो निलायत । तां
 वेदेनान्वंविन्दन् । वेदेन वेदिं विविदुः पृथिवीम् । सा पंप्रथे
 पृथिवी पार्थिवानि । गर्भं विभर्ति भुवनेष्वन्तः । ततो यज्ञो
 जायते विश्वदानिरिति पुरस्तास्तम्बयजुषो वेदेन वेदिः
 समाष्ट्वर्नुविच्यै (१०) । अथो यद्देदश्च वेदिश्च भवतः ।
 मिथुनत्वाय प्रजात्यै । प्रजापतेर्वा एतानि शमश्रूणि । यद्देदः ।
 पत्निया उपस्थ आस्यति । मिथुनमेव करोति । विन्दते
 प्रजाम् । वेदः होताऽऽहवनीयास्तृणन्नैति । यज्ञमेव तत्संतनो-
 त्योत्तरस्मादर्थमासाव । तः संतंतमुत्तरेऽर्थमास आलभते
 (११) । तं काले काल आगते यजते । ब्रह्मवादिनां
 वदन्ति । स त्वा अध्वर्युः स्याव । यो यतो यज्ञं प्रयुङ्क्ते ।
 तदेनं प्रतिष्ठापयतीति । याताद्वा अध्वर्युर्यज्ञं प्रयुङ्क्ते । देवा
 गातु विदो गातृं वित्वा गातृमितेत्याह । यत एव यज्ञं प्रयु-
 ङ्क्ते । तदेनं प्रतिष्ठापयति । प्रतितिष्ठति प्रजया पशुभिर्य-
 जमानः (१२) ॥

घत्तमित्याह वा इध्मसंश्रुतान्यतुवित्त्यै लभते यजमानः ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीयाध्याये
नवमोऽनुवाकः ॥ ९ ॥

अथ दशमोऽनुवाकः ।

यो वा अयथादेवतं यज्ञमुपचरति । आ देवताभ्यो
वृश्च्यते । पापीयान्भवति । योऽयथादेवतम् । न देवताभ्य
आवृश्च्यते । वसीयान्भवति । वारुणो वै पाशः । इमं
विप्यामि वरुणस्य पाशमित्याह । वरुणपाशादेवेनां
मुञ्चति । सवितृप्रसूतो यथादेवतम् (१) । न देवताभ्य
आवृश्च्यते । वसीयान्भवति । धातुश्च योनौ सुकृतस्य
लोक इत्याह । अग्निर्वै धाता । पुण्यं कर्म सुकृतस्य
लोकः । अग्निरेवेनां धाता । पुण्ये कर्मणि सुकृतस्य लोके
दधाति । स्योनं मे सह पत्यां करोमीत्याह । आत्मनश्च यज-
मानस्य चानात्यै संत्वार्यं । समार्युषा संप्रजयेत्याह (२) ।
आशिपमेवैतामाशास्ते पूर्णपात्रे । अन्ततोऽनुष्टुभा । चतु-
ष्पद्वा एतच्छन्दः प्रतितिष्ठितं पत्नियै पूर्णपात्रे भवति ।
अस्मिँल्लोके प्रतितिष्ठानीति । अस्मिन्नेव लोके प्रतितिष्ठति ।
अथो वाग्वा अनुष्टुक् । वाङ्मिथुनम् । आपो रेतः प्रज-
ननम् । एतस्माद्द्वै मिथुनाद्विद्योतमानस्तनयन्वर्षति । रेतः
सिञ्चन् (३) । प्रजाः प्रजनयन् । यद्वै यज्ञस्य ब्रह्मणा

युज्यते । ब्रह्मणां वै तस्य विमोकः । अग्निः शान्तिः ।
 विमुक्तं वा एतर्हि योक्त्रं ब्रह्मणा । आदायै नत्पत्नीं सहाप
 उपगृहीते शान्त्यै । अञ्जलौ पूर्णपात्रमानयति । रेत एवास्यां
 प्रजां दधाति । प्रजया हि मनुष्यः पूर्णः । मुखं विमृष्टे ।
 अवभृथस्यैव रूपं कृत्वोत्तिष्ठति (४) ॥

सवितृप्रसूतो यथादेवतं प्रजयेत्याह सिद्ध-
 न्मृष्ट एकं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीयाध्याये
 दशमोऽनुवाकः ॥ १० ॥

अथैकादशोऽनुवाकः ।

परिवेषो वा एष वनस्पतीनाम् । यदुपवेषः । य एवं
 वेदं । विन्दते परिवेषारम् । तमुत्करे । यं देवा मनु-
 ष्येषु । उपवेषमधारयन् । ये अस्मदपचेतसः । तानस्म-
 श्यमिहाकुरु । उपवेषोपविद्धि नः (१) ।
 प्रजां पुष्टिमथो धनम् । द्विपदो नश्वतुप्पदः । ध्रुवान-
 नपमान्कुरिति पुरस्तात्प्रत्यञ्चमुपगूहति । तस्मात्पुरस्ता-
 त्प्रत्यञ्चः शूद्रा अवस्यन्ति । स्थविमत उपगूहति ।
 अप्रतिवादिन एवैनांकुरुते । धृष्टिर्वा उपवेषः ।
 शुचर्तो वज्रो ब्रह्मणा सशितः । योपवेषे शुक् । साऽमुमृ-
 च्छतु यं द्विप्म इति (२) । अथास्मै नामगृह्य प्रह-

रति । निरमुं नुद ओकंसः । सपरतो यः पृतन्यति ।
निर्वाध्येन हविषा । इन्द्र एणं परांशरीव । इहि तिस्रः परा-
वतः । इहि पञ्चजनाः अति । इहि तिस्रोऽतिरोचनायावत् ।
सूर्यो असद्विवि । परमां त्वां परावतम् (३) । इन्द्रो नयतु
वृत्रहा । यतो न पुनरायंसि । शश्वतीभ्यः समाभ्य इति ।
त्रिवृदा एप वज्रो ब्रह्मणा सशिशितः । शुचैवैनं विद्ध्वा ।
एभ्यो लोकेभ्यो निर्णुद्य । वज्रेण ब्रह्मणा स्तृणुते । हतोऽ-
सावर्वाधिष्मामुमित्याह स्तृत्यै । यं द्विष्यात्तं ध्यायेत् । शुचै-
वैनमर्पयति (४) ॥

नो द्विष्म इति परावतमर्पयति ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीयाध्याय
एकादशोऽनुवाकः ॥ ११ ॥

प्रत्युष्टं दिवः शिल्पमयज्ञो घृतं च देवामुराः स एतमिन्द्र आपो देवीरग्निना
धिष्ण्या अप्य सुचौ यो वा अययादेवतं परिवेषो वा एकादश ॥

प्रत्युष्टमयज्ञ एषा हि विश्वेषां देवानामूर्जा पृथिवीमथो रक्षंसां तां प्रनोति द्वाभ्यां
तं काले काले नर्वससतिः ॥

हरिः ॐ ।

इति कृष्णयजुर्वेदीयतैत्तिरीयब्राह्मणे तृतीयाष्टके
तृतीयोऽध्यायः ॥ ३ ॥

यन्त्युपाकृतान्दक्षिणतोऽवस्थाय ब्रह्मा सहस्रशीर्षा पुरुष इति पुरुषेण नारा-
यणेन पराचाऽनुशंसति पर्यग्निकृतानुदीचीं नीत्वोत्सृज्याऽऽज्येन तद्देवता
आहुतीर्हुत्वा द्वयैरेकादशिनान्संस्थापयन्ति” इति । तत्र मनुष्यरूपाणां
पशूनां विधायके चतुर्थप्रपाठके एकोनविंशतिसंख्याका अनुवाकाः सन्ति । तत्र
प्रथमानुवाकमाह—

हरिः ॐ ।

ब्रह्मणे ब्राह्मणमालभते । क्षत्राय राजन्यम् ।
मरुद्भ्यो वैश्यम् । तपसे शूद्रम् । तमसे
तस्करम् । नारंकाय वीरहणम् । पाप्मने
क्लीवम् । आक्रयायायोग्म् । कामाय पुंश्च-
लूम् । अतिक्रुष्टाय माग्धम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये
प्रथमोऽनुवाकः ॥ १ ॥

अत्र चतुर्थ्यन्ता देवता द्वितीयान्ताः पशवः । आलभत इति सर्वत्रानु-
वर्तते । ब्रह्म ब्राह्मणजात्यभिमानी देवस्तस्मै कंचिद्ब्रह्मवर्चसगुक्तं ब्राह्मण-
जातीयं पुरुषमालभते । क्षत्रियजात्यभिमानीदेवाय कंचित्क्षत्रियजातीयम् ।
देववैश्येभ्यो मरुद्भ्यो मनुष्यवैश्यम् । कृच्छ्रवान्द्रायणाद्रिदुःखरूपतपोदे-
वाय दुःखजातं शूद्रम् । अन्धकारदेवाय तमःमिर्यं चोरम् । नरकस्त्रामिने वीर-
हणमभ्युद्वासिनम् । “वीरहा वा एष देवानां योऽग्निमुद्रासपते” इति हि ब्राह्म-
णम् । पापस्त्रामिने नपुंसकम् । आक्रयाप सर्वद्रव्यक्रयाभिमानीदेवाया-
योग्म् । अयोग्यस्याशास्त्रीयस्य कर्तारम् । कामदेवाय पुंश्चलं साधारणस्त्रियम् ।
अतिक्रुष्टायातिनिन्दितदेवाय माग्धं क्षत्रियायां वैश्येनोत्पादितम् ॥

इति श्रीमत्सायणान्तर्यामिने माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये तृतीयाष्टके चतुर्थप्रपाठके प्रथमोऽनुवाकः ॥ १ ॥

अथ चतुर्थे द्वितीयोऽनुवाक ।

अथ द्वितीयानुवाकमाह—

गीताय सुतम् । नृत्ताय शैलूपम् । धर्माय
सभाचरम् । नर्माय रेभम् । नरिष्टायै भीम-
लम् । हसाय कारिम् । आनन्दाय स्त्रीप-
खम् । प्रमुदे कुमारीपुत्रम् । मेधायै रथ-
कारम् । धैर्याय तक्षाणम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये
द्वितीयोऽनुवाकः ॥ २ ॥

गीताभिमानीने सूतं ब्राह्मण्यां क्षत्रियेणोत्पादितं गानजीविनम् । नृत्ताभि-
मानिने शैलूपमन्यस्मै स्वभार्या प्रदाय तेन जीविनम् । धर्माभिमानीने सभार्या
नित्यं चरन्तं धर्मस्य प्रवक्तारम् । नर्माय विनोदाभिमानीने रेभं मेधाविनं
चाट्टिकुशलम् । नरिष्टायै नरि पुरुषेऽन्यस्मिन्नवास्थिता नरिष्टा परतन्त्राभि-
मानिनी तस्यै देवतायै भीमलं भीरुं चपलाक्षम् । हास्याभिमानीने कारिं नृत्य-
न्निव धो गच्छति तादृशं विकटगमनकारिणम् । आनन्दाभिमानीने स्त्रीपखं
स्त्रीणां मियम् । प्रमुदे प्रकृष्टदर्पाभिमानीने कुमारीपुत्रं दुहितुः पुत्रम् । मेधायै
ग्रन्थार्थधारणाभिमानीन्यै रथकारं रथस्य कर्तारं निपुणमतिम् । धैर्याभिमानीने
तक्षाणं वर्षकिम् ॥

इति श्रीमत्सायणाचार्यविरचिते माघवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे चतुर्थप्रपाठके द्वितीयोऽनुवाकः ॥ २ ॥

अथ चतुर्थे तृतीयोऽनुवाक ।

अथ तृतीयानुवाकमाह—

श्रमाय कौलालम् । मायायै कामारम् ।
रूपाय मणिकारम् । शुभे वपम् । शरव्याया

इपुकारम् । हेत्यै धन्वकारम् । कर्मणे ज्याका-
रम् । दिष्टाय रज्जुसर्गम् । मृत्यवे मृग-
युम् । अन्तकाय श्वनितम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये
तृतीयोऽनुवाकः ॥ ३ ॥

श्रमाभिमानीने कुलालपुत्रम्, मायायै विचित्रकरणशक्त्यै कार्मारं लोहका-
रम् । रूपाय शुक्लकृष्णादिरूपाभिमानीने मणिकारं मणिमुक्तादिसंस्कर्तारम् ।
शुभाभिमानीन्यै वपं वीजानां वप्पारम् । शरण्यायै घाणसमूहाभिमानीन्यै
घाणानां संस्कर्तारम् । हेत्या आयुधाभिमानीन्यै धन्वकारं धनुषां संस्कर्तारम् ।
कर्मणे व्यापाराभिमानीने ज्याकारं ज्यानां संस्कर्तारम् । दिष्टाय भवितव्या-
भिमानीने रज्जुसर्गं रज्जूनां स्रष्टारम् । मृत्यवे मरणाभिमानीने मृगयुं मृगाणां
हन्तारम् । अन्तकाय भाणापहारिणे श्वनितं श्वभिः सह क्रीडाजीविनम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये तृतीयकाण्डे चतुर्थप्रपाठके तृतीयोऽनुवाकः ॥ ३ ॥

अथ चतुर्थे चतुर्थोऽनुवाकः ।

अथ चतुर्थाऽनुवाकमाह—

संधयै जारम् । गेहायोपपतिम् । निःक्रीडत्यै
परिवित्तम् । आर्यै परिविविदानम् । अराध्व्यै
दिधिपूपतिम् । पवित्राय भिपजम् । प्रज्ञा-
नाय नक्षत्रदर्शम् । निष्कृत्यै पेशस्कारीम् ।
वलायोपदाम् । वर्णांयानूरुधम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये
चतुर्थोऽनुवाकः ॥ ४ ॥

संघये संघटनाभिमानिन्यै जारं पारदारिकम् । गेहाय गृहाभिमानिन
 उपपत्तिं प्रज्ञातजारम् । पूर्वो जारस्त्वविज्ञातोऽयं तु भर्त्रा विज्ञात इति विशेषः ।
 निर्ऋत्यै निर्ऋतिदेवतायै परिवित्तं ज्येष्ठात्पूर्वमेवोदभार्यं कनिष्ठम् । आत्यै
 दुःखदेवतायै परिविविदानं प्रथमतो विवाहशीलम्, कनिष्ठः संस्तदाग्रहयुक्त-
 मित्यर्थः । अराध्यै कार्यसिद्धिप्रतिबन्धाभिमानिन्यै दिधिपूपतिं द्विविवाहं कृत-
 वती स्त्री दिधिपूस्तस्याः पतिम् । पवित्राय शुद्धाभिमानिने भिषजं चिकित्स-
 कम् । प्रज्ञानाय कालज्ञानाभिमानिने नक्षत्रदर्शं ज्योतिःशास्त्रविदम् । निष्कृत्यै
 कार्यनिष्पादनाभिमानिन्यै पेशस्कारिं सुवर्णकारस्य भार्याम् । वलाय वला-
 भिमानिन उपदाम् । अन्नमात्रप्रदानेन या कन्या गृह्यते सेयमुपदा । वर्णाय
 शुक्लकृष्णवर्णाभिमानिनेऽनूरुधं स्वकीयप्रयोजनमन्तरेणैव परानुरोधेन यः प्रव-
 र्त्तते तादृशम् ॥

इति श्रीमत्सायणाचार्यविरचिते माघवीये वेदार्थप्रकाशे कृष्णयजुर्वेदीयतैत्तिरीय-
 ब्राह्मणभाष्ये तृतीयकाण्डे चतुर्थप्रपाठके चतुर्थोऽनुवाकः ॥ ४ ॥

अथ चतुर्थे पञ्चमोऽनुवाकः ।

अथ पञ्चमानुवाकमाह—

नदीभ्यः पौञ्जिष्टम् । ऋक्षीकाभ्यो नैपादम् ।
 पुरुषव्याघ्राय दुर्मदम् । प्रयुद्भ्य उन्मत्तम् ।
 गन्धर्वाप्सराभ्यो व्रात्यम् । सर्पदेवजनेभ्योऽ-
 प्रतिपदम् । अवेभ्यः कितवम् । इर्यताया
 अकितवम् । पिशाचेभ्यो विदलकारम् ।
 यातुधानेभ्यः कण्टककारम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये
 पञ्चमोऽनुवाकः ॥ ५ ॥

नदीभ्यो नदीदेवताभ्यः पौञ्जिष्टं कैवर्तम् । ऋक्षीकाभ्यः शून्यस्यलीदेव-

ताभ्यो नैपादं निपाद एव नैपादस्तम् । पुरुषव्याघ्राय पुरुषश्रेष्ठाभिमानिने
दुर्मदमत्यन्तमदान्धम् । प्रयुद्ध्यः प्रकर्षेण योद्धुदेवेभ्य उन्मत्तमुन्मादयुक्तम् ।
गन्धर्वाप्सराभ्यो गन्धर्वेभ्यस्तदीययोपिद्ध्यश्च ब्राह्म्यं शास्त्रीयसंस्कारहीनं पुरु-
षम् । सर्पदेवजनेभ्यः सर्पाभिमानिभ्यो देवजनशब्दवाच्यगारुडिकाभिमानि-
भ्यश्चाप्रतिपदं प्रतिपत्तिः संस्कारस्तदयोग्यम् । अवेभ्यो रक्षाभिमानिभ्यः
कितवं घृतासक्तम् । इर्यतायै, इराऽन्नं तत्र साधुरियोऽन्नसमृद्धस्तद्भावस्तत्ता
तदभिमानिन्या अकितवं घृतादिव्यसनरहितम् । पिशाचेभ्यो देवयोनिविशे-
षेभ्यो विदलकारं वंशान्विदलीकृत्य कुसूलशूर्पादिकं यः करोति तज्जातीयं
पुरुषम् । यातुधानेभ्यो रक्षोविशेषेभ्यः कण्टककारमारामादिषु कण्टकावृ-
त्तिकर्तारम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणमाप्त्ये तृतीयकाण्डे चतुर्थप्रपाठके पञ्चमोऽनुवाकः ॥ १ ॥

अथ चतुर्थे षष्ठोऽनुवाकः ।

अथ षष्ठानुवाकमाह—

उत्सादेभ्यः कुब्जम् । प्रमुदे वामनम् । द्वाभ्यः
सामम् । स्वप्रायान्धम् । अथर्माय वधि-
रम् । संज्ञानाय स्मरकारीम् । प्रकामोर्वायो-
पसदेम् । आशिक्षायै प्रश्नितम् । उपशिक्षायां
अभिप्रश्नितम् । मर्यादायै प्रश्नविवाकम्, इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये
षष्ठोऽनुवाकः ॥ ६ ॥

उत्सादेभ्यः कार्यविनाशाभिमानिभ्यः कुब्जं बकपृष्ठभागं पुरुषम् । प्रमुदे
मकृष्टहर्षाभिमानिने वामनं खर्वशरीरं पुरुषम् । द्वाभ्यो द्वाराभिमानिनीभ्यः सामं
रौगिणम् । स्वप्राय स्वप्राभिमानिनेऽन्धं दृष्टिहीनम् । अथर्माय पापाभिमानिने
वधिरं श्रवणशक्तिरहितम् । संज्ञानाय सम्यग्गोपाभिमानिने स्मरकारीं मर्षो-

पथादिभिर्भर्तुः कामोत्पादिकाम् । प्रकामोद्याय प्रकामं स्वेच्छानुसारेणैव वद-
तीति प्रकामो यो बहुप्रलापी तदभिमानिन उपसदं प्रयोजनप्रन्तरेणैव बहुभा-
षिणं सभायामुपविष्टम् । आशिक्षायै वेदशास्त्रेष्वल्पपरिचय आशिक्षा तदभि-
मानिन्यै प्रशिक्षनं शास्त्रार्थेषु संदेहेन प्रश्नकर्तारम् । उपशिक्षायै वेदशास्त्रविषय-
परिचय उपशिक्षा तदभिमानिन्या अभिप्रशिक्षनं पृष्टस्योपरि पुनः प्रश्नोऽभिप्र-
श्नस्तद्युक्तं पूर्वप्रश्ननिराकर्तारमित्यर्थः । मर्पादायै शास्त्रार्थव्यवस्थाभिमानिन्यै
प्रश्नविवाकं परकीयप्रश्नं सम्यग्विविच्योत्तरस्य वक्तारम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे चतुर्थप्रपाठके षष्ठोऽनुवाकः ॥ ६ ॥

अथ चतुर्थे सप्तमोऽनुवाकः ।

अथ सप्तमानुवाकमाह—

ऋत्यै स्तेनहृदयम् । वैरहत्याय पिशुनम् ।
विविच्यै क्षत्तारम् । औपद्रष्टाय संग्रहीतारम् ।
बलायानुचरम् । भूम्ने परिष्कन्दम् । प्रियाय
प्रियवादिनम् । अरिष्ठ्या अश्वसादम् । मेधाय
वासःपल्पूलीम् । प्रकामाय रजयित्रीम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये
सप्तमोऽनुवाकः ॥ ७ ॥

ऋत्यै चोरस्य चौर्यादूर्ध्वं गमनमृतिस्तदभिमानिन्यै स्तेनहृदयं चौर्ये तात्प-
र्यवन्तम् । वैरहत्याय वीरहत्याभिमानिने पिशुनं प्रभोः कर्णे परदोषसूचकम् ।
विविच्यै विशेषलाभाभिमानिन्यै क्षत्तारं सारथिम् । औपद्रष्टाय य उपद्रष्टा राज-
धनं प्रत्यवेक्षिता तदभिमानिने संग्रहीतारं भाण्डागाराध्यक्षं करसंग्रहकारिणं वा ।
बलाय बलाभिमानिनेऽनुचरं सेवकम् । भूम्ने महत्त्वाभिमानिने परिष्कन्दं परि-
चारकम् । प्रियाय प्रियाभिमानिने प्रियवादिनं मृदुभाषिणम् । अरिष्ठ्या
अरिस्ताभिमानिन्या अश्वसादमश्वारोहिणम् । मेधाय यज्ञबुद्ध्याभिमानिने वासः-

पल्पूर्ला वाससः शोधयित्रीं रजकस्त्रियम् । प्रकामाय प्रकृष्टकामाभिमानीने
रजयित्रीं वस्त्रेषु रञ्जनकारिणीम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे चतुर्थप्रपाठके सप्तमोऽनुवाकः ॥ ७ ॥

अथ चतुर्थेऽष्टमोऽनुवाकः ।

अथाष्टमानुवाकमाह—

भा॒र्यै दा॒र्वाहा॒रम् । प्र॒भा॒यां आ॒ग्ने॒न्ध॒म् ।
ना॒क॒स्य पृ॒ष्ठाया॑भि॒पे॒क्ता॒रम् । ब्र॒ह्म॒स्य वि॒ष्ट-
पा॒य पा॒त्रनि॒र्णे॒गम् । दे॒व॒लो॒काय॑ पे॒शिता॒रम् ।
म॒नु॒प्य॒लो॒काय॑ प्र॒करि॒ता॒रम् । स॒र्वे॒भ्यो लो॒के-
भ्य॑ उप॒से॒क्ता॒रम् । अ॒व॒स्यै॑ व॒धाया॑प॒मन्थि॒ता-
र॑म् । सु॒व॒र्गाय॑ लो॒काय॑ भा॒गदु॒र्वम् । वा॒पि-
ष्ठा॒य ना॒काय॑ परि॒वे॒ष्टार॑म् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्यायेऽ-
ष्टमोऽनुवाकः ॥ ८ ॥

भार्यै दीप्यभिपानिन्यै दार्वाहारमिन्द्रराजापाह्वारम् । प्रभायै प्रकृष्टदी-
प्यभिमानीन्वा आग्नेन्धमग्नेः प्रज्वलनकर्तारम् । नाकस्य पृष्ठाया स्वर्गस्योपरि-
भागस्वादिनेऽभिपेक्तां राजाभिपेकस्य कर्तारम् । ब्रह्मस्य विष्टपायाऽऽदित्यस्य
लोकं पालयित्रे पात्रनिर्णेगं कांस्यताम्रादिपात्राणां शोधकम् । देवलोकाय
देवलोकाभिमानीने पेशितारं प्रशान्तस्य वैरस्योत्पादयितारम् । मनुष्य-
लोकाय मनुष्यलोकाभिमानीने प्रकरितारं स्निग्धानां वैरस्योत्पादनेन विश्ले-
षयितारम् । सर्वेभ्यो लोकेभ्यः सर्वलोकाभिमानीभ्य उपसेक्तां वैरस्य शप-
यितारम् । अवस्यै वधाया कृच्छ्रापत्तिलक्षणवधाभिमानीन उपमन्थितारं स्वय-
मुपेत्य वैरस्य जनयितारम् । सुवर्गाय लोकाय स्वर्गलोकाभिमानीने भागदुर्वं

प्रजाभ्यो राजभागस्य संपादकम् । वरिष्ठाय नाकायातिमृद्धस्वर्गाभिमानीने
परिवेष्टारं भोजनकाले परिवेषणस्य कर्तारम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे चतुर्थप्रपाठकेऽष्टमोऽनुवाकः ॥ ८ ॥

अथ चतुर्थे नवमोऽनुवाकः ।

अथ नवमानुवाकमाह—

अर्षेभ्यो हस्तिपम् । जवायांश्वपम् । पुष्ट्यै
गोपालम् । तेजसेऽजपालम् । वीर्यायावि-
पालम् । इरायै कीनाशम् । कीलालाय
सुराकारम् । भद्राय गृहपम् । श्रेयसे वित्त-
पम् । अध्यक्षायानुक्षत्तारम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये
नवमोऽनुवाकः ॥ ९ ॥

अर्षेभ्यो गतिविशेषाभिमानीभ्यो हस्तिपं गजपालकम् । जवाय वेगाभिमा-
निनेऽश्वपमश्वपालकम् । पुष्ट्यै पुष्ट्यभिमानीभ्यै गोपालं गवां पालकम् । तेजसे
तेजोऽभिमानीनेऽजपालमजानां पालकम् । वीर्याय वीर्याभिमानीनेऽविपाल-
मवीनां पालकम् । इराया अन्नाभिमानीभ्यै कीनाशं कर्षकम् । कीलालाय
जलाभिमानीने सुराकारं सुराया जत्पादयितारम् । भद्राय कल्याणाभिमानी-
निने गृहपं गृहाणां पालकम् । श्रेयसे श्रेयोऽभिमानीने वित्तपं धनस्य पाल-
कम् । अध्यक्षाय प्रत्यक्षकारणाभिमानीनेऽनुक्षत्तारं सारथेरनुचरम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे चतुर्थप्रपाठके नवमोऽनुवाकः ॥ ९ ॥

अथ चतुर्थे दशमोऽनुवाकः ।

अथ दशमानुवाकमाह—

मन्येर्वेऽयस्तापम् । क्रोधाय निसरम् ।
शोकायाभिसरम् । उत्कूलविकूलाभ्यां
त्रिस्थिनम् । योगाय योक्तारम् । क्षेमाय
विमोक्तारम् । वपुषे मानस्कृतम् ।
शीलायाञ्जनीकारम् । निर्ऋत्यै कोश-
कारीम् । यमायासूम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये
दशमोऽनुवाकः ॥ १० ॥

मन्यवे मानसकोपाभिमानिनेऽयस्तापमयस्तापयितारं लोहकारम् ।
क्रोधाय बाह्यक्रोपाभिमानिने निसरं बध्यानां बर्हिर्निसारयितारम् । शोकाय
शोकाभिमानिनेऽभिसरं रथस्य पुरतो गन्तारम् । उत्कूलविकूलाभ्यां काङ्-
क्षितादधिकलाभ उत्कूलस्तस्मादल्पलाभो विकूलस्तदभिमानिभ्यां त्रिस्थिनं
त्रिभिः पादाभ्यां दण्डेन च तैरपि गन्तुमशक्त एकत्रैवावस्थितस्त्रिस्थिन-
स्तादृशम् । योगपालब्धलाभाभिमानिने योक्तारं रथेऽश्वानां योजयितारम् ।
क्षेमाय लब्धपालनाभिमानिने विमोक्तारं रथे योजितानामश्वानां विमोचयि-
तारम् । वपुषे शरीराभिमानिने मानस्कृतं मनसैव लावण्यं विषये योजयिता
मनस्कृतस्य पुत्रं मानस्कृतम् । शीलाय स्वभावविशेषः शीलं तदभिमानिनेऽ-
ञ्जनीकारमक्षणोरञ्जनेनालंकारम् । निर्ऋत्यै पापदेवतायै कोशकारीं ताम्रलो-
हाध्मानकुशलां स्त्रियम् , खड्गादीनां चर्ममयकोशकारीं वा । यमाय प्राणाप-
हारिणेऽसूं सूतिरुत्पत्तिस्तद्रहितां बन्ध्यामित्यर्थः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे चतुर्थप्रपाठके दशमोऽनुवाकः ॥ १० ॥

अथ चतुर्थं एकादशोऽनुवाकः ।

अथैकादशानुवाकमाह—

यम्यै यमसूम् । अथर्वभ्योऽवतोक्ताम् ।
 संवत्सराय पर्यारिणीम् । परिवत्सरा-
 याविजाताम् । इदावत्सरायापस्कद्व-
 रीम् । इद्वत्सरायातीत्वरीम् । वत्स-
 राय विजर्जराम् । संवत्सराय पलि-
 क्नीम् । वनाय वनपम् । अन्य-
 तोऽरण्याय दावपम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये
 एकादशोऽनुवाकः ॥ ११ ॥

यम्यै यमस्य स्त्रियै यमसूं पुत्रयुगलप्रसवित्रीम् । अथर्वभ्योऽथर्वशाखागतम-
 ञ्चाभिमानिभ्योऽवतोक्तां गर्भस्त्राविर्णीं स्त्रियम् । संवत्सराय प्रपवादिष्व-
 द्देषु प्रथमोऽब्दः संवत्सरस्तदभिमानिने पर्यारिणीं प्रसवकालातिक्रमेण या
 प्रसूते सा पर्यारिणीताम् । परिवत्सराय द्वितीयोऽब्दः परिवत्सरस्तदभिमा-
 निनेऽविजातां विशेषेण जाता विजाता द्वितीयप्रसवयुक्ता तद्रहिताम् । इदाव-
 त्सराय तृतीयोऽब्द इदावत्सरस्तदभिमानिनेऽपस्कद्वरीं गर्भपरिणामात्प्रागेव
 प्रसवप्रतिबन्धोऽपस्कत्स्मिन्कुशलाऽपस्कद्वरीताम् । इद्वत्सराय चतुर्थोऽब्द
 इद्वत्सरस्तदभिमानिनेऽतीत्वरीं प्रसवकालात्ययकरणकुशलाताम् । वत्सराय
 पञ्चमोऽब्दो वत्सरस्तदभिमानिने विजर्जरामप्रसूत्यैव जीर्णाम् । संवत्सराय
 सर्वस्य जगतश्छन्नकारिणे देवाय पलिक्नीं प्रथमे वयस्यैव पलिताद्गीम् । वनाय
 वनाभिमानिने वनपं वनस्य पालकम् । अन्यतोऽरण्यायैकपार्श्ववर्त्थरण्या-
 भिमानिने दावपमारण्याग्नेः पालकम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
 यब्राह्मणभाष्ये तृतीयकाण्डे चतुर्थप्रपाठके एकादशोऽनुवाकः ॥ ११ ॥

अथ चतुर्थे द्वादशोऽनुवाकः ।

अथ द्वादशानुवाकमाह—

सरो॒भ्यो धै॒वरम् । वेश॑न्ताभ्यो दा॒शम् ।
उप॒स्थाव॑रीभ्यो वै॒न्दम् । न॒ह्वला॑भ्यः
शौ॒ष्कल॑म् । पा॒र्याय॑ कै॒वर्तम् । अवा॒-
र्या॑य मा॒र्गार॑म् । ती॒र्थेभ्य॑ आ॒न्दम् ।
विष॑मेभ्यो मै॒नाल॑म् । स्व॒नेभ्यः॑ पर्ण॑कम् ।
गुहा॑भ्यः कि॒रात॑म् । सा॒नु॒भ्यो ज॑म्भ॒-
कम् । पर्व॑तेभ्यः कि॒ंपूरु॑पम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये
द्वादशोऽनुवाकः ॥ १२ ॥

सरोभ्यः सरोभिमानिभ्यो धैवरमुभयतो जलं वद्ध्वा तत्रानां मत्स्यग्राहिणम् । वेशन्ताभ्यः पल्ललाभिमानिभ्यो दाशं वदित्सेन मत्स्यग्राहिणम् । उपस्थावरीभ्यस्तर्हणां समीपेषु प्रवाहमन्तरेण स्थिता या आपस्तद्भिमानिनीभ्यो वैन्दं विन्दुर्जालं तेन जीवतीति वैन्दस्तम् । नह्वलाभ्यस्तृणसंयुक्तदेशवर्तिजलाभिमानिनीभ्यः शौष्कलं शुष्कलं वदित्सेन तेन जीवतीति शौष्कलस्तम् । पार्याय परतीराभिमानिने कैवर्तं कूले मत्स्यानां पुञ्जीकृत्य हन्तारम् । अवार्यावरतीराभिमानिने मार्गारमन्तर्जलं हस्ताभ्यां मत्स्यमार्गणशीलम् । तीर्थेभ्योऽवतरस्थानाभिमानिभ्य आन्दं तीर्थे शङ्कुबन्धनेन मत्स्यग्राहिणम् । विषमेभ्योऽतीर्थाभिमानिभ्यो मैनालं जालजीविनम् । स्वनेभ्यः सशब्दजलाभिमानिभ्यः पर्णकं सविषं पर्णं जलस्योपरि स्थापयित्वा मत्स्यग्राहिणम् । गुहाभ्यः पर्वतगुहाभिमानिनीभ्यः किरातं मृगघातिनम् । सानुभ्यः पर्वतशिखराभिमानिभ्यो जम्भकं गात्राणां जृम्भयितारम् । पर्वतेभ्यः पर्वताभिमानिभ्यः किंपूरुपं वनवासिनं गायकम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये तृतीयकाण्डे चतुर्प्रपाठके द्वादशोऽनुवाकः ॥ १२ ॥

अथ चतुर्थे त्रयोदशोऽनुवाकः ।

अथ त्रयोदशानुवाकमाह—

प्रतिश्रुत्काया ऋतुलम् । घोषाय भषम् ।
अन्ताय बहुवादिनम् । अनन्ताय मूकम् ।
महसे वीणावादम् । क्रोशाय तूणव-
धम् । आक्रन्दाय दुन्दुभ्याघातम् ।
अवरस्पराय शङ्खधम् । ऋभुभ्योऽजि-
नसंधायम् । साध्येभ्यश्चर्मणम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये
त्रयोदशोऽनुवाकः ॥ १३ ॥

प्रतिश्रुत्कायै प्रतिध्वन्यभिमानीन्या ऋतुलं देशराजवार्ताकथनशीलम् ।
घोषाय ध्वन्यभिमानीने भषमसंबद्धमलापिनम् । अन्तायान्तवच्छब्दाभिमानीने
बहुवादिनमधिकभाषणकुशलम् । अनन्तायापर्यवसितशब्दाभिमानीने
मूकं वाग्व्यवहाररहितम् । महसे कूजितशब्दाभिमानीने वीणावादं वीणावादाने
कुशलम् । क्रोशाय महाशब्दाभिमानीने तूणवधं वेणुं वादयन्तम् । आक्रन्दाय
समन्ताद्घोषणाभिमानीने दुन्दुभ्याघातं भेर्या वादयितारम् । अवरस्पराय
हीनोत्तमशब्दाभिमानीने शङ्खधं शङ्खस्य धमातारम् । ऋतुभ्यः कालसंधानहे-
तुभ्यो देवविशेषेभ्योऽजिनसंधायं चर्मचीरसंधानजीविनम् । साध्येभ्यः काल-
सानुष्यहेतुभ्यो देवविशेषेभ्यश्चर्मणं वीणादिमहारनिवारकचर्मनिर्मातारम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणमाध्वे तृतीयकाण्डे चतुर्थप्रपाठके त्रयोदशोऽनुवाकः ॥ १३ ॥

अथ चतुर्थे चतुर्दशोऽनुवाकः ।

अथ चतुर्दशानुवाकमाह—

वीभ्रत्सायं पौल्कसम् । भूत्यं जागरणम् ।

अभूत्यै स्वपनम् । तुलायै वाणिजम् । वर्णाय
हिरण्यकारम् । विश्वेभ्यो देवेभ्यः सिध्मलम् ।
पश्चाद्दोषाय ग्लवम् । ऋत्यै जनवादिनम् ।
व्यूद्ध्या अपगल्भम् । संशराय प्रच्छिदम्, इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये
चतुर्दशोऽनुवाकः ॥ १४ ॥

वीभत्सायै वीभत्सा दृष्टवस्तुषु हेयत्वबुद्धिस्तदभिमानिन्यै पौलकसमति-
निकृष्टजातियुक्तम् । भूत्यै भूतिरैश्वर्याभिमानिनी तस्यै जागरणं प्रबोधशीलं
सर्वदा सावधानमित्यर्थः । अभूत्यै दारिद्र्याभिमानिन्यै स्वपनं निद्रालुं सर्वदा
प्रमादभूयिष्ठमित्यर्थः । तुलायै सुवर्णादिपरिमाणनिश्चयहेतुस्तुला तदभिमा-
निन्यै वाणिजं क्रयकारिणम् । वर्णाय हिरण्यमणिमुक्तादिगतभास्वरत्वाभा-
स्वरत्वाभिमानिने हिरण्यकारं कटकमुकुटादिनिष्पादकम् । विश्वेभ्यो देवेभ्यो
विश्वे देवाः प्रसिद्धास्तेभ्यः सिध्मलं कुष्ठरोगिणम् । पश्चाद्दोषाय कुष्ठव्यति-
रिक्तरोगाभिमानिने ग्लवं नित्यकृशवपुषम् । ऋत्यै गत्यभिमानिन्यै जनवा-
दिनं जनानां परिवादनशीलम् । व्यूद्ध्यै समृद्ध्यभावाभिमानिन्या अपगल्भं
षाड्यरहितम् । संशराय संशीर्णत्वाभिमानिने प्रच्छिदं प्रकर्षेण छेत्तारम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरो-
यब्राह्मणभाष्ये तृतीयकाण्डे चतुर्थप्रपाठके चतुर्दशोऽनुवाकः ॥ १४ ॥

अथ चतुर्थे पञ्चदशोऽनुवाकः ।

अथ पञ्चदशानुवाकमाह—

हसाय पुंश्चलूमालंभते । वीणावाद्दं गणकं
गीताय । यादंसे शाबुल्याम् । नर्माय भद्रव-
तीम् । तूणवध्मं ग्राम्ण्यं पाणिसंघातं नृत्ताय ।

मोदायानुक्रोशकम् । आनन्दाय तलवम्, इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थध्याये

पञ्चदशोऽनुवाकः ॥ १५ ॥

हसायापहासाभिमानिने पुंश्रुलं स्वेच्छाचारिणीम् । आलभत इति शब्दस्य सर्वत्रानुवृत्तिविवक्षां दर्शयितुं पुनः पुनरुपन्यासः । वीणावादं गणकं वीणां वादयितुं कुशलो वीणावादः, श्रुतिजातिस्वरमण्डलादिगणनकुशलो गणकः, तावुभौ गीताभिमानिने द्रष्टव्यौ । यादसे जलचारिप्राण्यभिमानिने शालुल्यां शवलवर्णशरीराम् । नर्माय प्रियवचनाभिमानिने भद्रवतीं भद्रलक्षणयुक्तशरीरोपेताम् । तूणवध्मं मुखवादिनं वेषुवादिनं वा, ग्रामर्ष्यं ग्रामस्य नेतारम्, पाणिसंघातं पाणिद्वयसंयोगनिर्वर्तिततालकृत्यम्, एतांस्त्रीन्पुरुषानृत्ताय नृत्ताभिमानिने कुर्यात् । मोदाय हर्षाभिमानिनेऽनुक्रोशकं नृत्तसभायां जनानामाहातारं नृत्यसमाप्तिद्योतकञ्चनिकर्तारं वा । आनन्दाय मानसतुष्ट्यभिमानिने । हर्षस्तु बाह्यलिङ्गगम्यः परितोप आनन्दस्त्वनुभवैकगम्य इति विशेषः । तलवं काहलवादिनं मुखवाद्यकारिणं वा ॥

इति श्रीमत्सायणाचार्यविरचिते माघवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये तृतीयकाण्डे चतुर्थप्रपाठके पञ्चदशोऽनुवाकः ॥ १५ ॥

अथ चतुर्थे षोडशोऽनुवाकः ।

अथ षोडशानुवाकमाह—

अक्षराजायं कितवम् । कृतायं सभाविनम् ।
त्रेताया आदिनवदर्शम् । द्वापरायं वहिःस-
दम् । कलथे सभास्थाणुम् । दुष्कृतायं चर-
काचार्यम् । अध्वने ब्रह्मचारिणम् । पिशा-
चेभ्यः सैलगम् । पिपासायै गोव्यच्छम् ।
निर्ऋत्यै गोघातम् । धुवे गोविकर्तम् ।

क्षुत्तृष्णाभ्यां तम् । यो गां विकृन्तन्तं
मांसं भिक्षमाण उपतिष्ठते , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये
षोडशोऽनुवाकः ॥ १६ ॥

अक्षा द्यूतसाधनविशेषास्तेषां राजा तदभिमानी देवविशेषस्तस्मै कितवं
द्यूतकुशलम् । कृताय कृतयुगाभिमानीने सभाविनं द्यूतसभाया अधिष्ठा-
तारम् । त्रेतायै त्रेतायुगाभिमानीने आदिनवदर्शं मर्यादायां देवनस्य द्रष्टारं
परीक्षकम् । द्वापराय द्वापरयुगाभिमानीने वहिःसदं वहिःसदनशीलं स्वय-
मदीव्यन्तम् । कलये कलियुगाभिमानीने सभास्थाणुमदेवनकालेऽपि सभां
यो न मुञ्चति सोऽयं स्तम्भसमानत्वात्सभास्थाणुस्तम् । दुष्कृताय दुर्घटका-
र्यकरणाभिमानीने चरकाचार्यं वंशाग्रवर्तनस्य शिक्षयितारम् । अध्वने मार्गा-
भिमानीने ब्रह्मचारिणमुपनीतम् । पिशाचेभ्यो भूतावान्तरविशेषेभ्यः शैलं
पथिकानां वस्त्रादिकमपहृत्य यः शैलं पर्वतं गच्छति तादृशम् । पिपासायै
पानेच्छाभिमानीन्यै गोव्यच्छं गवां विवासयितारम् । निर्ऋत्यै पापदेवतायै
गोघातं विषकण्टकादिभिर्गवां मारयितारम् । क्षुधे क्षुदभिमानीन्यै गोविकर्तं
गवां विशसितारम् । क्षुत्तृष्णाभ्यां मिलिताभ्यां बुभुक्षापिषामाभिमानी-
नीभ्यां यो नीचजातिर्द्विद्रः पुमान्क्षुत्पीडितः सन्, गां विशसति तं पुरुषं
प्रति तदीयं मांसं भिक्षितुमागत्य सेवते तं नीचं पूर्वोक्तद्वयाय कुर्यात् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे चतुर्थप्रपाठके षोडशोऽनुवाकः ॥ १६ ॥

अथ चतुर्थे सप्तदशोऽनुवाकः ।

अथ सप्तदशानुवाकमाह—

भूम्यै पीठसर्पिणमालंभते । अग्र्येऽऽसलम् ।
वायवे चाण्डालम् । अन्तरिक्षाय वःशनर्ति-
नम् । दिवे खलतिम् । सूर्याय हर्यक्षम् ।

चन्द्रमसे मिर्मिरम् । नक्षत्रेभ्यः किलासम् । अह्नं
शुक्लं पिङ्गलम् । रात्रिये कृष्णं पिङ्गाक्षम्, इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये
सप्तदशोऽनुवाकः ॥ १७ ॥

भूम्यै भूमिदेवतायै पीठसर्पिणं यो भयचरणो दारुमयपीठावलम्बी भूम्यां
सर्पति तादृशम् । अग्नयेऽग्निदेवताया अंसलं बलवन्तम् । वायवे चाण्डालं चण्डा-
लजातीयम् । अन्तरिक्षदेवतायै वंशनर्तिनं वंशाप्रवृत्तजीविनम् । दिवे घुलोक-
देवतायै खलतिं केशहीनशिरस्कम् । सूर्यदेवतायै हरितवर्णाक्षियुक्तम् । चन्द्र-
देवतायै मिर्मिरं निमिषदृष्टिम् । नक्षत्रदेवताभ्यः श्वेतविन्दुसमाभ्यः किलासं
कुष्ठविन्दुयुक्तम् । अहर्देवतायै शुक्लं पिङ्गलं शुक्लवर्णदेहं पिङ्गलाक्षम् । रात्रिदेव-
तायै कृष्णं पिङ्गाक्षं कृष्णवर्णदेहं पिङ्गवर्णाक्षियुक्तम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे चतुर्थप्रपाठके सप्तदशोऽनुवाकः ॥ १७ ॥

अथ चतुर्थेऽष्टादशोऽनुवाकः ।

अथाष्टादशानुवाकमाह—

वाचे पुरुषमालंभते । प्राणमपानं व्यान-
मुदानं समानं तान्वायवे । सूर्याय चक्षु-
रालंभते । मनश्चन्द्रमसे । दिग्भ्यः
श्रोत्रम् । प्रजापतये पुरुषम्, इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्यायेऽ-
ष्टादशोऽनुवाकः ॥ १८ ॥

वाग्देवतायै पुरुषं पूरकं स्थूलशरीरमित्यर्थः । तच्छरीरवर्तिनः
प्राणाद्याः पञ्च वायुवृत्तिविशेषा ये सन्ति तान्सर्वान्वायुदेवतायै कुर्यात् ।
प्राणो मुखनासिकावर्ती । अपानोऽधोद्वारवर्ती । व्यानः सर्वदेहव्यापी ।

उदान उत्क्रान्तिहेतुः । समानः सर्वशरीरसाम्बेनान्नरसप्रेरणहेतुः । यद्यपि
प्राणादयस्तस्मात्पुरुषशरीरात्पृथक्कर्तुमशक्यास्तथाऽपि तत्रैवावस्थितान्वायवे
समर्पयेत् । एवं चक्षुर्मनःश्रोत्राण्यपि तत्र स्थितान्येव सूर्यचन्द्रमोदिग्भ्यः
समर्पयेत् । प्रजापतये तु तच्छरीरस्थं पुरुषं जीवात्मानं समर्पयेत् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये चतुर्थप्रपाठकेऽष्टादशोऽनुवाकः ॥ १८ ॥

अथैकोनविंशोऽनुवाकः ।

अथैकोनविंशानुवाकमाह—

अथैतानरूपेभ्य आलभते । अतिह्रस्वमतिदी-
र्घम् । अतिकृशमत्यंसलम् । अतिशुक्लमति-
कृष्णम् । अतिश्लक्ष्णमतिलोमशम् । अतिकि-
रिटमतिदन्तुरम् । अतिमिर्मिरमतिमेमिपम् ।
आशायै जामिम् । प्रतीक्षायै कुमारीम्, इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याय
एकोनविंशोऽनुवाकः ॥ १९ ॥

पूर्वोक्तेभ्यः पुरुषेभ्यस्तत्तद्देवताभ्यश्चात्यन्तवैलक्षण्यद्योतनायायशब्दः । एता-
न्वक्ष्यमाणानतिह्रस्वादीन्पुरुषानरूपेभ्यः समीचीनरूपरहितेभ्यः कुत्सितरूपा-
भिमानीभ्य आलभेत । अतिह्रस्वादयः प्रसिद्धाः । अतिकिरिटोऽत्यल्पदन्तः ।
अतिदन्तुरोऽत्युन्नतदन्तः । अतिमिर्मिरोऽत्यर्थं निमिपट्टिः । अतिमेमिपः
सदाविस्फारिताक्षस्तब्धदृष्टिर्वा । एतान्सर्वानरूपेभ्य आलभत इति पूर्वत्रा-
न्वयः । आशया अलभ्यवस्तुविषयतृष्णाभिमानीभ्यै जामिं निहृत्तरजस्कां
भोगायोग्यां स्त्रियम् । प्रतीक्षायै लब्धव्यस्य वस्तुनो लाभप्रतीक्षणाभिमानीभ्यै
कुमारीमनूढां कन्यामालभते । ब्राह्मणादयः कुमार्यन्ताः प्रोक्ता मनुष्यविशेष-
रूपाः पशवोऽस्मिन्पुरुषमेधे पश्वाहे सोमयागविशेषे मध्यमेऽहनि सवनीयपशुभिः
समुचित्वाऽऽलब्धव्याः । तथा च सूत्रं पूर्वमेवोदाहृतम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये तृतीयपाठके चतुर्थप्रपाठके एकोनविंशोऽनुवाकः ॥ १९ ॥

ब्रह्मणे गीताय श्रमाय संधये नदीम्यं उत्सादेम्य ऋत्वे माया अंभ्यो मन्येवं
यम्यै दश दश सरोम्यो द्वादश प्रतिश्रुत्कायै बीभत्सायै दश दश हर्षाय सप्ताक्षरा-
जाय त्रयोदश भूम्यै दश वाचे पडय नवैकाक्षविंशतिः ।

ब्रह्मणे यम्यै नवदश ।

हरिं ॐ ।

इति कृष्णयजुर्वेदीयतैत्तिरीयब्राह्मणे तृतीयाष्टके

चतुर्थोऽध्यायः ॥ ४ ॥

वेदार्थस्य प्रकाशेन नमो हार्दं निवारयन् ।

पुमर्याश्रतुरो देयाद्विद्यातीर्थमहेश्वरः ॥ १ ॥

इति श्रीमद्राजाधिराजपरमेश्वरश्रीबीरबुक्कभूपालसाम्राज्यधुरंधरसाय-
णाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणे तृतीयकाण्डे चतुर्थः प्रपाठकः समाप्तः ॥ ४ ॥

अथ कृष्णयजुर्वेदीयतैत्तिरीयब्राह्मणे

तृतीयकाण्डे पञ्चमप्रपाठकस्याऽऽरम्भः ।

तत्र प्रथमोऽनुवाकः ।

यस्य निश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

चतुर्थे नरमेघस्य पशवो विहिता अथ ।

इष्टिहौत्रस्य मन्त्रोक्तिः पञ्चमेऽस्मिन्प्रपाठके ॥ २ ॥

संहितायामेव मन्त्राः प्रसङ्गाद्वाकृताः पुरा ।

देवा वैनर्चिनेत्याद्या मत्तुरित्यादिकाश्च ये ॥ ३ ॥

अनुवाकास्तत्र तेषां मन्त्राणां ब्राह्मणं धृतम् ।

तद्ब्राह्मणं विना मध्वैर्यारुपातुं नैव शक्यते ॥ ४ ॥

अतो मन्त्रा उदाहृत्य व्याकृता ब्राह्मणैः सह ।

तत्राक्षरार्थो विज्ञेयोऽनुवाकार्थस्तु वर्ण्यते ॥

त्रयोदशानुवाकाः स्युः पञ्चमेऽस्मिन्प्रपाठके ॥ ५ ॥

होतुर्नपः सामिधेन्यो निविदादापनमृचोः ॥

मयाजा आज्यभागौ च मुख्या याज्यानुवाक्यगाः ॥ ६ ॥

इडाहानमनूयाजाः सूक्तवाकः शंयुवाकः ॥

पत्नीसंयाजकाश्चैडाहानं पाठक ईरितः ॥ ७ ॥

हरि ॐ ।

सत्यं प्रपद्ये । ऋतं प्रपद्ये । अमृतं प्रपद्ये । प्रजा-
पतेः प्रियां तनुवमर्नातीं प्रपद्ये । इदमहं पञ्चदशेन
वज्रेण । द्विषन्तं भ्रातृव्यमवक्रामामि । योऽस्मान्द्वेष्टिं ।
यं च वयं द्विष्मः । भूर्भुवः सुवः । हिम् (१) ॥

सत्य दर्श ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये
प्रथमोऽनुवाकः ॥ १ ॥

अथ पञ्चमे द्वितीयोऽनुवाकः ।

प्र वो वाजा अभिधंवः । हविष्मन्तो घृताच्या ।
देवाङ्घ्रिगाति सुम्रयुः । अग्न आयाहि वीतये । गृणानो
हव्यदांतये । निहोता सत्सि बर्हिषिं । तं त्वां समि-
द्धिरङ्घ्रिः । घृतेनं वर्धयामसि । बृहच्छां चाय विष्टय ।
स नः पृथुः श्रवाच्यम् (१) । अच्छां देव विवाससि ।
बृहदंमे सुवीर्यम् । ईडेऽन्यो नमस्यंस्तिरः । तमांसि
दर्शतः । समग्निरिंध्यते वृषां । वृषां अग्निः समिं-
ध्यते । अश्वो न देववाहनः । तश्च हविष्मन्त ईडते ।
वृषणं त्वा वयं वृषन् । वृषाणः समिंधीमहि (२) ।

एतस्मिन्पाठके ये मन्त्रा आम्नातास्तेषां मध्ये को मन्त्रः कुत्रोदाहृत

अग्ने दीद्यतं बृहव । अग्निं दूतं वृणीमहे । होतारं
 विश्ववेदसम् । अस्य यज्ञस्य सुक्रतुम् । समिध्यमानो
 अध्वरे । अग्निः पावक ईड्यः । शोचिष्केशस्तमी-
 महे । समिद्धो अग्न आहुत । देवान्यसि स्वध्वर ।
 त्वः हि हव्यवाडसि । आजुहोत दुवस्यत । अग्निं
 प्रयत्यध्वरे । वृणीध्वः हव्यवाहनम् । त्वं वरुण उत
 मित्रो अग्ने । त्वां वर्धन्ति मतिभिर्वसिष्ठाः । त्वेवसुं
 सुपणनानि सन्तु । यूयं पात स्वस्तिभिः सदा
 नः (३) ॥

श्रवाय्यमिधोमदसि सप्त च ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये
 द्वितीयोऽनुवाकः ॥ २ ॥

अथ पञ्चमे तृतीयोऽनुवाकः ।

अग्नें महाः असि ब्राह्मणभारत । असावसौ । देवे-
 द्धो मन्विद्धः । ऋषिष्टुतो विप्रानुमदितः । कविशस्तो
 ब्रह्मसःशितो घृताहवनः । प्रणीर्यज्ञानाम् । रथी-
 रध्वराणाम् । अनूर्तो होता । तूर्णिर्हव्यवाट् ।
 आस्पात्रं जुहूर्देवानाम् (१) । चमसो देवपानः ।
 अराः इवाग्ने नेमिर्देवाःस्त्वं परिभूरसि । आवंह

व्याख्यात इति तत्सर्वं विविच्यते । योऽयं—“ सत्यं प्रपद्ये ” इत्यनुवाकः
 सोऽयं “ देवा वै नचिना ” इत्यत्रोदाहृत्य व्याख्यातः । “ म वो वाजाः ”

• देवान्यजमानाय । अग्निमग््न आवंह । सोममावंह ।
 • अग्निमावंह । प्रजापतिमावंह । अग्नीषोमावावंह ।
 इन्द्राग्नी आवंह । इन्द्रमावंह । महेन्द्रमावंह । देवां
 आज्यपां आवंह । अग्निं होत्रायाऽऽवंह । स्वं मंहि-
 मानमावंह । वा चाग्ने देवान्वहं । सुयजां च यज
 जातवेदः (२) ॥

देवानामिन्द्रमावह पदं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये
 तृतीयोऽनुवाकः ॥ ३ ॥

अथ पञ्चमे चतुर्थोऽनुवाकः ।

अग्निर्होता वेत्त्वग्निः । होत्रं वैत्तु प्रावित्रम् । स्मो
 वयम् । साधु ते यजमान देवर्ता । वृत्तवंतीमध्वर्यो
 सुवमास्यस्व । देवायुवं विश्ववाराम् । ईडा-
 महै देवां ईडेऽन्यान् । नमस्यामं नमस्यान् । यजांम
 यज्ञियान् (१) ॥

अग्निर्होता नव ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये
 चतुर्थोऽनुवाकः ॥ ४ ॥

अथ पञ्चमे पथमोऽनुवाकः ।

समिधो अग्ने आज्यस्य विद्यन्तु । तन्नूपादग्ने

इति षेपमृत्सोऽपि तत्रैवोदाहृत्य व्याख्याता । 'सत्यं प्रपद्यते' इत्यनुवाके

आज्यस्य वेतु । इडो अग्र आज्यस्य वियन्तु । वहि-
रंम आज्यस्य वेतु । स्वाहाऽग्निम् । स्वाहा सोमम् ।
स्वाहाऽग्निम् । स्वाहा प्रजापतिम् । स्वाहाऽग्नीषोमौ ।
स्वाहेन्द्राग्नी । स्वाहेन्द्रम् । स्वाहा महेन्द्रम् । स्वाहा
देवाः आज्यपान् । स्वाहाऽग्निः होत्राज्जुषाणाः ।
अग्र आज्यस्य वियन्तु (१) ॥

इन्द्राग्नी पञ्च च ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये
पञ्चमोऽनुवाकः ॥ ५ ॥

अथ पञ्चमे पद्येऽनुवाकः ।

अग्निर्वृत्राणि जङ्घनत् । द्रविणस्युर्विपन्यया ।
समिद्धः शुक्र आहुतः । जुषाणो अग्निराज्यस्य वेतु ।
त्वः सोमासि सत्पतिः । त्वः राजोत वृत्रहा । त्वं
भद्रो असिः क्रतुः । जुषाणः सोम आज्यस्य हविषो
वेतु । अग्निः प्रत्नेन जन्मना । शुम्भानस्तनुवः
स्वाम् । कविर्विप्रेण वावृधे । जुषाणो अग्निराज्यस्य
वेतु । सोमगीभिर्घ्ना वयम् । वर्धयामो वचोविदः ।

“म वो वाजाः” इत्यृगपि । तद्वयं “देवा वै नचिनः” इत्यत्रोदाहृत्य
व्याख्यातम् । “अग्र आयाहि” इत्यादय एकादशर्चस्तु “अयज्ञो वा एयः”
इत्यत्र व्याख्याताः । “अग्ने महानग्निर्दोता” इत्यनुवाकद्वयं—“अग्ने महा-
असि” इत्यत्र व्याख्यातम् । “समिधो अग्र आज्यस्य” इत्यनुवाकः
“समिधो यजति” इत्यत्र व्याख्यातः । “अग्निर्वृत्राणि” इत्यनुवाकः

सुमृडीको न आविंश । जुपाणः सोम जाज्यस्य
हविषो वेतु (१) ॥

स्वा२ पद० च ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये
पष्ठोऽनुवाकः ॥ ६ ॥

अथ पञ्चमे सप्तमोऽनुवाकः ।

अग्निमूर्धा दिवः ककुव । पतिः पृथिव्या अयम् ।
अपा२ रेता२सि जिन्वति । भुवो यज्ञस्य रजसश्च
नेता । यत्रानियुद्धिः सचंसे शिवाभिः । दिवि मूर्धानं
दधिषे सुवर्षाम् । जिह्वामग्ने चकृषे हव्यवाहम् ।
प्रजापते न त्वदेतान्यन्यः । विश्वा जातानि परि ता
बभूव । यत्कामास्ते जुहुमस्तन्नो अस्तु, (१) ।
वय२ स्याम पतयो रयीणाम् । स वेद पुत्रः पितर२
स मातरम् । स सुनुभुवत्स भुवत्पुनर्मघः । स
द्यामौर्णोदन्तरिक्ष२ स सुवः । स विश्वा भुवो अभ-
वत्स आभवत् । अग्नीपोमा सवेदसा । स हूती वनतं
गिरः । स देवत्रा बभूवथुः । युवमेतानि दिवि रोच-
नानि । अग्निश्च सोमसक्रेतू अधत्तम् (२) । युव२
सिन्धू२रभिशस्तेरवद्याव । अग्नीपोमावमुञ्चतं गृभी-

“चक्षुषी वा एते” इत्यस्योपक्रमे व्याख्यातः । “अग्निमूर्धा” “भुवः”
इति मन्त्रद्वयं—“मूर्धन्वती पुरोनुवाक्या भवति” “नियुत्वत्या यजति” इत्यत्र

तान् । इन्द्राग्नी रोचना दिवः । परिवाजेषु भूपथः ।
 तदाञ्चेति प्रवीर्यम् । श्रथद्रवृत्रमुत संनोति वाजम् ।
 इन्द्रायो अग्नी सहस्री सपर्याव । इरज्यन्तावसव्यस्य
 भूरैः । सहस्तमा सहसा वाजयन्ता । एन्द्रसानसिः
 रयिम् (३) । सजित्वानः सदासहम् । वर्षिष्ठमु-
 तये भर । प्रसंसाहिषे पुरुहूत शत्रून् । ज्येष्ठस्ते शुष्म
 इह रातिरस्तु । इन्द्राऽऽभर दक्षिणेनावसूनि । पतिः
 सिन्धूनामसि रेवतीनाम् । महाः इन्द्रो य ओजसा ।
 पर्जन्यो वृष्टिमाः इव । स्तोमैर्वत्सस्य वावृधे ।
 महाः इन्द्रो नृवदाचर्षणिप्राः (४) । उत द्विवर्हा
 अग्नि नः सहोभिः । अस्मद्रियंग्वावृधे वीर्याय । उरुः
 पृथुः सुकृतः कर्तृभिर्भूत् । पिप्रीहि देवाः उंशतो
 यविष्ठ । विद्राः ऋतूःऋतुपते यजेह । ये दैव्या
 ऋत्विजस्तेभिरग्ने । त्वः होतृणामस्या यजिष्ठः ।
 अग्निः स्विष्टकृतम् । अयाडग्निग्नेः प्रिया धामानि ।
 अयाडसोमस्य प्रिया धामानि (५) । अयाडग्नेः
 प्रिया धामानि । अयाडप्रजापतेः प्रिया धामानि ।
 अयाडग्नीषोमयोः प्रिया धामानि । अयाडिन्द्राग्नियोः
 प्रिया धामानि । अयाडिन्द्रस्य प्रिया धामानि ।

प्यारुपातम् । “ प्रजापते न त्वदेतानि ” इत्यारभ्य कृत्स्नोऽप्यनुवाकशेषः

अयाण्महेन्द्रस्य प्रिया धामानि । अयाङ्देवानामा-
ज्यपानां प्रिया धामानि । यक्षदग्नेर्होतुः प्रिया
धामानि । यक्षत्स्वं महिमानम् । आर्यजता मे ज्या
इपः । कृणोतु सो अंध्वरा जातवेदाः । जुपताः हविः ।
अग्ने यद्य विशो अंध्वरस्य होतः । पावक शोचे वेष्टः
हि यज्वा । ऋता यजासि महिना वियद्मः । हव्या
वह यविष्ठया ते अद्य (६) ।

अस्त्वघत्तः रविं चर्षणिप्राः सोमस्य प्रिया धामानीपः पदू च ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये
सप्तमोऽनुवाकः ॥ ७ ॥

अथ पञ्चमोऽष्टमोऽनुवाकः ।

उपंहूतः रथंतरः सह ष्ठीव्या । उपं मा रथंत-
रः सह ष्ठीव्या ह्वयताम् । उपंहूतं वामदेव्यः सहा-
न्तरिक्षेण । उपं मा वामदेव्यः सहान्तरिक्षेण ह्वयताम् ।
उपंहूतं बृहत्सह दिवा । उपं मा बृहत्सह दिवा ह्वय-
ताम् । उपंहूताः सप्त होत्राः । उपं मा सप्तहोत्रां ह्वय-
न्ताम् । उपंहूता धेनुः सहर्षभा । उपं मा धेनुः सह-
र्षभा ह्वयताम् (१) । उपंहूतो भक्षः सर्वा । उपं मा
भक्षः सर्वा ह्वयताम् । उपंहूताः ३ हो । इडोपंहूता ।
चक्षुपी घो एते ” इत्यस्यावसाने व्याख्यातः । “ उपंहूतं रथंतरम् ”

उपहूतेडा । उपो अस्माः इडा ह्यताम् । इडोपहूता ।
 उपहूतेडा । मानवी घृतपदी मैत्रावरुणी । ब्रह्मदेव-
 कृतमुपहूतम् (२) । दैव्या अध्वर्यव उपहूताः ।
 उपहूता मनुष्याः । य इमं यज्ञमवान् । ये यज्ञपतिं
 वर्धन् । उपहूते द्यावापृथिवी । पूर्वजे ऋतावरी ।
 देवी देवपुत्रे । उपहूतोऽयं यज्ञमानः । उत्तरस्यां
 देवयज्यायामुपहूतः । भूर्यसि हविष्करण उपहूतः ।
 दिव्ये धामन्नुपहूतः । इदं मे देवा हविर्जुपन्तामिति
 तस्मिन्नुपहूतः । विश्वमस्य प्रियमुपहूतम् । विश्वस्य
 प्रियस्योपहूतस्योपहूतः (३) ।

सहर्षमा ह्यतामुपहूतः हविष्करण उपहूतश्चत्वारि च ।

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्यायेऽ-
 ष्मोऽनुवाकः ॥ ८ ॥

अथ पञ्चमे नवमोऽनुवाकः ।

देवं वहिः । वसुवने वसुधेयस्य वेतु । देवो नरा-
 शंसः । वसुवने वसुधेयस्य वेतु । देवो अग्निः
 स्विष्टकृत् । सुद्रविणा मन्द्रः कविः । सत्यमन्माऽऽयजी
 होता । होतुर्होतुरायजीयान् । अग्नेऽयान्देवानयाद् ।
 याः अपिप्रेः । ये ते होत्रे अमत्सत । ताः ससनुषीः
 इत्यनुवाको “ मनुः पृथिव्याः ” इत्यत्र न्याय्यातः । “ देवं वहिः ” ।

होत्रां देवंगमाम् । दिवि देवेषु यज्ञमेरयेमम् । स्व-
ष्टकृच्चाम्रे होताऽभूः । वसुवने वसुधेर्यस्य नमोवाके
वीहिं (१) ।

अभिप्रेः पञ्च च ।

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये
नवमोऽनुवाकः ॥ ९ ॥

अथ पञ्चमे दशमोऽनुवाकः ।

इदं द्यावापृथिवी भद्रमभूत् । आधर्मं सूक्तवाकम् ।
उत नमोवाकम् । ऋध्यास्मं सूक्तोच्यमग्ने । त्वः
सूक्तवागंसि । उपश्रितो दिवः पृथिव्योः । ओमन्वती-
तेऽस्मिन्यज्ञे यजमान द्यावापृथिवी स्ताम् । शङ्गये
जीरदानू । अत्र स्तू अप्रवेदे । उरुगव्यूती अभय-
कृतौ (१) । वृष्टिद्यावारीत्यापा । शंभुवौ मयो-
भुवौ । ऊर्जस्वती च पर्यस्वती च । सूपचरणा च
स्वाधिचरणा च । तयोराविदिं । अग्निरिदं हविरंजु-
पत । अवीवृधत् महोज्यायोऽकृत । सोमं इदं हवि-
रंजुपत । अवीवृधत् महोज्यायोऽकृत । अग्निरिदं
हविरंजुपत (२) । अवीवृधत् महोज्यायोऽकृत ।
प्रजापतिरिदं हविरंजुपत । अवीवृधत् महोज्यायोऽ-
कृत । अग्नीषोमाविदं हविरंजुपताम् । अवीवृधेतां
द्यावापृथिवी ” इत्यनुवाकद्वयं—“ अग्नीष आदधाते ” इत्यनुवाकमध्ये

महो॒ज्यायोऽ॒क्राताम् । इन्द्रा॒ग्नी इ॒दꣳ ह॒विरंजु॒पेताम् ।
 अवी॑वृ॒धेतां॒ महो॒ज्यायोऽ॒क्राताम् । इन्द्रं॑ इ॒दꣳ ह॒विरं-
 जु॒पत । अवी॑वृ॒धत॒ महो॒ज्यायोऽ॒कृत । महेन्द्र॑ इ॒दꣳ
 ह॒विरंजु॒पत (३) । अवी॑वृ॒धत॒ महो॒ज्यायोऽ॒कृत । दे॒वा
 आ॒ज्यपा॒ आ॒ज्यम॒जु॒पन्त । अवी॑वृ॒धन्त॒ महो॒ज्या-
 योऽ॒कृत । अ॒ग्निर्हो॒त्रेणे॒दꣳ ह॒विरंजु॒पत । अवी॑वृ॒धत॒
 महो॒ज्यायोऽ॒कृत । अ॒स्यामृ॒धद्वो॒त्रायां॑ दे॒वग॒मायां॑म् ।
 आशा॑स्तेऽयं यज॑मानोऽसौ । आ॒युराशा॑स्ते । सु॒प्रजा-
 स्वमाशा॑स्ते । स॒जात॒वन॒स्यामाशा॑स्ते (४) । उत्तरां
 दे॒वय॒ज्यामाशा॑स्ते । भूयो॑ ह॒विष्कर॑णमाशा॑स्ते ।
 दि॒व्यं धामा॑ऽऽशा॑स्ते । विश्वं॑ प्रि॒यमाशा॑स्ते । यद॒नेनं
 ह॒विषा॑ऽऽशा॑स्ते । तद॑श्यात्तद॑ध्यात् । तद॑स्मै दे॒वा
 रा॑सन्ताम् । तद॒ग्निर्दे॒वो दे॒वेभ्यो॑ वन॑ते । व॒यमग्ने॑र्मा-
 नु॒पाः । इष्टं॑ च॒ वी॒तं च॑ । उ॒भे च॑ नो द्यावा॑पृथि॒वी
 अ॒हंसः॑ स्पाताम् । इ॒ह गति॑र्वा॒मस्येदं॑ च॑ । नमो॑
 दे॒वेभ्यः॑ (५) ॥

अपयंकृतावकृताग्निरिदꣳ ह॒विरंजु॒पत महेन्द्र॑ इ॒दꣳ ह॒विरंजु॒पत सजा-
 तवन॒स्यामाशा॑स्ते वी॒तं च॒ त्रीणि॑ च ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये
 दशमोऽनुवाकः ॥ १० ॥

“एतदुर्वै नामासुर आसीत्” इत्येतस्याख्यानात्पूर्वत्र व्याख्यातम्

अथैकादशोऽनुवाकः ।

तच्छं योरावृणीमहे । गातुं यज्ञाय । गातुं यज्ञ-
पंतये । देवीं स्वस्तिरस्तु नः । स्वस्तिर्मानुषेभ्यः ।
ऊर्ध्वं जिगातु भेषजम् । शं नो अस्तु द्विपदे । शं
चतुष्पदे (१) ॥

तच्छं योरष्टौ ।

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याय
एकादशोऽनुवाकः ॥ ११ ॥

अथ द्वादशोऽनुवाकः ।

आप्यायस्व सं ते । इह त्वष्टारमग्रियं तन्नस्तुरी-
पम् । देवानां पत्नीरुशतीरंवन्तु नः । प्रावन्तु नस्तुजये
वाजसातये । याः पार्थिवासो या अपामपिं व्रते । ता
नो देवीः सुहवाः शर्मं यच्छत । उतग्ना विंयन्तु देव-
पत्नीः । इन्द्राण्यग्नाय्यश्विनी राट् । आ रोदसी वरुणानी
शृणोतु । विंयन्तु देवीर्य ऋतुर्जनीनाम् । अग्निर्होता
गृहपतिः स राजा । विश्वा वेद् जनिमा जातवेदाः ।
देवानामुत यो मर्यानाम् । यजिष्ठः स प्रयजतामृता-
वा । वयमुं त्वा गृहपते जनानाम् । अग्ने अकर्म

“तच्छं योः” इत्यनुवाको “देवा वै यज्ञस्य स्वगा कर्तारम्” इत्यनुवाकस्य
मध्ये “एतावता ह्येनसा भवति” इत्येतस्माद्वाक्यादूर्ध्वं व्याख्यातः ।

समिधा वृहन्तम् । अस्थूरिणो गार्हपत्यानि सन्तु ।
तिग्मेन नस्तेजसा सशंशाधि (१) ॥

जनीनामष्टौ च ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये
द्वादशोऽनुवाकः ॥ १२ ॥

अथ त्रयोदशोऽनुवाकः ।

उपंहूतः रथंतरः सह पृथिव्या । उपं मा रथं-
तरः सह पृथिव्या ह्वयताम् । उपंहूतं वामदेव्यः सहान्-
न्तरिक्षेण । उपं मा वामदेव्यः सहान्तरिक्षेण ह्वय-
ताम् । उपंहूतं बृहत्सह दिवा । उपं मा बृहत्सह
दिवा ह्वयताम् । उपंहूताः सप्तहोत्राः । उपं मा सप्त-
होत्रा ह्वयन्ताम् । उपंहूता धेनुः सहर्षभा । उपं मा धेनुः
सहर्षभा ह्वयताम् (१) । उपंहूतो भक्षः सखा ।
उपं मा भक्षः सखा ह्वयताम् । उपंहूतांश्हो । इडोपं-
हूता । उपंहूतेडा । उपो अस्माः इडा ह्वयताम् ।
इडोपहूता । उपंहूतेडा । मानवी घृतपदी मैत्राव-
रुणी । ब्रह्मं देवकृतमुपंहूतम् (२) । देव्यां अध्व-
र्यव उपंहूताः । उपंहूता मनुष्याः । य इमं यज्ञम-
वान् । ये यज्ञपत्नीं वर्गान् । उपंहूते द्यावापृथिवी ।

“भाष्यायस्त्र” इत्यनुवाकस्तन्समीप एव “अथो मियुनत्त्राय” इत्येत-
स्माद्भवं व्याख्यातः । “उपंहूतम्” इत्यनुवाकोऽपि तत्रैव व्याख्यातः ॥

पूर्वजे ऋतावरी । देवी देवपुत्रे । उपहूतेयं यजमाना ।
 इन्द्राणीवाविधवा । अदितिख सुपुत्रा । उत्तरस्यां
 देवयज्यायामुपहूता । भूर्यसि हविष्करण उपहूता ।
 दिव्ये धामन्नुपहूता । इदं मे देवा हविर्जुषन्तामिति
 तस्मिन्नुपहूता । विश्वमस्याः प्रियमुपहूतम् । विश्वस्य
 प्रियस्योपहूतस्योपहूता (३) ॥

सहर्षमा ह्ययतामुपहूतं सुपुत्रा पद् च ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये
 त्रयोदशोऽनुवाकः ॥ १३ ॥

सत्यं प्रवोऽग्नें महानग्निर्होता समिधोऽग्निर्वृत्राण्यग्निर्मुधोपहूतं देवं वहिरिदं द्यावा-
 पृथिवी तच्छं योराप्यापस्वोपहूतं त्रयोदश ॥ सत्यं वयं स्पाम वृष्टि द्यावा नवविं-
 शतिः ॥

हरिः ॐ ।

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमः
 प्रपाठकः समाप्तः ॥ ५ ॥

वेदार्थस्य प्रकाशेन तमो हार्दं निवारयन् ।
 पुमर्थाश्चतुरो देयाद्विद्यातीर्थमहेश्वरः ॥ १ ॥

इति श्रीमद्वीरयुक्कणसाभ्राज्यपुरंधरश्रीमत्सायणाचार्यविरचिते
 माधवीये वेदार्थप्रकाशे कृष्णयजुर्वेदीयतैत्तिरीयब्राह्मण-
 भाष्ये पञ्चमः प्रपाठकः समाप्तः ॥ ५ ॥

अथ कृष्णयजुर्वेदीयतैत्तिरीयब्राह्मणभाष्ये

पष्ठः प्रपाठकः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

इष्टिर्होत्रं पञ्चमेऽस्मिन्नुक्त्वा पष्ठे प्रपाठके ।

वक्ष्यते पाशुकं होत्रमुक्त्वाऽऽदौ यूपसंस्कृतित्म् ॥ २ ॥

तत्र वीधायन आह—“यदाऽनुजानाति यूपायज्यमानायानुब्रूहीति, तज्जघनेनोत्तरे वेदिनृपं निरस्योपविश्य मूपाञ्जनीया अन्वाह “अञ्जन्ति त्वामध्वरे देवयन्तः” इति सप्त, तासां त्रिः प्रथमामन्वाहोत्तमेन वचनेनार्थे च उपरमति । यदा जानात्युच्छ्रीयमाणायानुब्रूहीति “यदूर्ध्वस्तिष्ठात्” इति प्रतिपद्य “स मर्ये आ विदथे वर्धमानः” इत्यर्थे च उपरमति । यदा जानाति पारिविधायणायानुब्रूहीति “पुनन्ति धीरा अपसो मनीषा” इति प्रतिपद्योत्तमया त्रिः परिदधाति” इति । यद्यप्यत्राञ्जनार्थं एको मन्त्र उच्छ्रयणार्थाः पञ्च मन्त्राः परिव्ययणार्थं एको मन्त्रस्तथाऽप्यञ्जनस्य प्राधान्याच्छत्रिन्यायेन सप्तापि मन्त्रा यूपान्जनीया इत्युच्यन्ते । तत्राञ्जनार्थं प्रथमामृचमाह—

अञ्जन्ति त्वामध्वरे देवयन्तः । वनस्पते

मधुना देव्येन । यदूर्ध्वस्तिष्ठाद्द्रविणेह

धत्ताव । यद्वा क्षयो मातुरस्या उपस्थे, इति ।

हे वनस्पते वनस्पतिविकार यूप देवयन्तो देवानिच्छन्त ऋत्विजो देव्येन देवयोग्येन मधुना मधुरेणाऽऽज्येनाध्वरे, पागे त्वा त्वामञ्जन्ति शृङ्गणी कुर्वन्ति । यद्यस्मात्कारणादूर्ध्वस्तिष्ठाद्द्रविणः स्थास्यसि । इह कर्मणि द्रविणा घनानि धत्तासंपादयिष्यसि । यद्वा यस्माच्च कारणादस्या मातुः श्रेयसां निर्मात्या वेदेरुपस्थे पार्श्वस्थिते देशे क्षयस्तव निवासो भविष्यति । तस्मात्कारणात्तद्योग्यतायै त्वामञ्जन्तीति पूर्वत्रान्वयः । यूपायज्यमानायानुब्रूहीत्येवमन्वयुणा प्रेषितो होतैतामृचमनुब्रूयात् ।

अथ यूपायोच्छ्रयमाणायानुद्धृत्येवं प्रेषितेन होत्रा या ऋचः पञ्चानुवक्त-
व्यास्तासां मध्ये प्रथमामाह—

उच्छ्रयस्व वनस्पते । वर्ष्मन्पृथिव्या अर्थि ।

सुमिती मीयमानः । वर्चोधा यज्ञवाहसे, इति ।

हे वनस्पते यूप त्वं पृथिव्याः संबन्धिनि वर्ष्मन्प्रधानभूतेऽस्मिन्देशेऽध्युपर्यु-
च्छ्रयस्वोत्तिष्ठ । कीदृशस्त्वं सुमी(मि)त्या शोभनेन प्रक्षेपेण स्थापनेन मीयमानः
स्थाप्यमानः । यज्ञवाहसे यज्ञनिर्वाहकाय यजमानाय वर्चोधा वर्चसो दीप्ते-
र्घाता संपादयिता ।

अथ द्वितीयामाह—

समिद्धस्य श्रयमाणः पुरस्तात् । ब्रह्म वन्वानो

अजरः सुवीरम् (१) । आरे, अस्मदमति

बाधमानः । उच्छ्रयस्व महते सौभगाय, इति ।

हे यूप त्वं महते सौभगाय यजमानस्याधिकसौभाग्यसिद्धयर्थमुच्छ्रयस्वो-
च्छ्रितो भव । कीदृशस्त्वं समिद्धस्य सम्यक्प्रदीप्तस्याऽऽहवनीयस्य पुरस्तात्पु-
र्वस्यां दिशि श्रयमाण आश्रित्य वर्तमानस्तथाऽजरमविनाशं सुवीरं कल्याणपु-
त्रादिसमृद्धिकारणं ब्रह्म परिवृढमिदं कर्म वन्वानः संभजमानस्तथाऽपतियस्म-
दीयमज्ञानमस्पदारेऽस्मत्तो दूरे बाधमानो नाशाय ।

अथ तृतीयामाह—

ऊर्ध्व ऊ पु ण ऊतये । तिष्ठा देवो न

सविता । ऊर्ध्वो वाजस्य सनिता यद्-

ञ्जिभिः । वाघद्विर्विह्वयामहे, इति ।

हे यूप न ऊतयेऽस्माकं रक्षणायोर्ध्व उ त्वमूर्ध्वाकार एव सुतिष्ठा सुष्ठु स्थितिं
कुरु । तत्र दृष्टान्तः । ऊर्ध्व उपरिदेशे वर्तमानः सविता देवो न मूर्धो देव इव ।
कीदृशस्त्वं वाजस्य सनिताऽन्नस्य दाता । यद्यस्मात्कारणादञ्जिभिः क्रत्वभि-
न्यक्त(क्ति)कारिभिर्वाघद्विः क्रत्वनुष्ठानभारं बहोर्द्धर्कस्त्रिभिः सहिता वयं
विह्वयामहे विशेषेण त्वामाह्वयामः ।

अथ चतुर्थीमाह—

ऊर्ध्वो नः पाह्यः हंसो नि केतुना । विश्वः
समत्रिणं दह । कृधी न ऊर्ध्वान् च रथाय
जीवसे । विदा देवेषु नो दुर्वः (२) , इति ।

हे यूप त्वमूर्ध्वः सन्केतुना प्रज्ञया नोऽस्मानंहसः पापान्निपाहि नितरां
पालय । अत्रिणं भक्षणशीलं राक्षसादि विश्वं सर्वमपि संदह सपूहीकृत्य भस्मी
कुरु । किंच रथाय जीवसे रथारोहणपूर्वकाय जीवनाय नोऽस्मानूर्ध्वानुच्छि-
तान्कृधी कुरु । नो दुर्वोऽस्मदीयां परिचर्यां देवेषु विदा वेदय कथय ।

अथ पञ्चमीमाह—

जातो जायते सुदिनत्वे जह्नाम् । स मर्य आ
विदथे वर्धमानः । पुनन्ति धीरा अपसो मनी-
षा । देवया विप्र उदियति वाचम् , इति ।

अयं यूपो जातो नित्यम्राडुर्भूतोऽप्यह्नां दिवसानां मध्ये सुदिनत्वे यागयु-
क्तस्याहः सुदिनत्वाय पुनरप्याजायतेऽस्मदर्थमाभिमुख्येन प्राडुर्भवति । स
यूपो मर्यैर्भन्नुप्यैजमानादिभिर्युक्ते विदथे यज्ञदेश आसमन्ताद्वर्धमान आस्ते ।
धीरा धीमन्तो यजमानादयोऽपसः कर्मणो निमित्तीभूतान्मनीषा स्वकीयया
बुद्ध्या पुनन्ति तमिमं यूपं शोधयन्ति । विप्रो ब्राह्मण ऋत्विक्संघो देवया
देवगाभिर्नो वाचं यूपस्तुतिपुदियत्युद्गमयत्युच्चारयतीत्यर्थः ।

अथ यूपाय परिवीयमाणायानुद्धीति प्रेषितेन होत्रा पठनीयामृचमाह—

युवा सुवासाः परिवीत आगात् । स उ
श्रेयान्भवति जायमानः । तं धीरांसः कवय
उन्नयन्ति । स्वाधियो मनसा देवयन्तः, इति ।

यया लोके सुवासाः शोभनवा[स]सोपेतो युवा यौवनयुक्तः पुरुषोऽग्रत
आगच्छति । एवमयं यूपः परिवीतो रसनया वेष्टित आगादिह कर्मण्यागतः ।
स उ स एव यूपो जायमान इह कर्मणि निष्पद्यमानः श्रेयान्दिने दिने प्रशस्य-
तरो भवति । तं यूपं धीरासो बुद्धिमन्तः, कवयो विद्वांसो यजमानादय उन्न-

यन्ति स्तूयमानैर्गुणैरुच्छ्रितं कुर्वन्ति । कीदृशा यजमानादयः स्वाधियः स्वयमेव बुद्ध्या यन्ति स्वतन्त्रबुद्धय इत्यर्थः । मनसा स्वकीयेन देवयन्तो देवान्मासुमिच्छन्तः ।

कल्पः—“समिध्यमानवर्ती समिद्धवर्ती चोत्तरेण पृथुपाजवर्तौ धाय्ये दधाति, पृथुपाजा अमर्त्यस्तं सबाधो यतः स्रुचः” इति । तत्र प्रथमामृचमाह—

पृथुपाजा अमर्त्यः । घृतनिर्णिक्स्वा-
हुतः । अग्निर्यज्ञस्य हव्यवाद् , इति ।

अयमग्निः पृथुपाजत्वादिगुणकः । पृथुपाजा विस्तीर्णबलः । अमर्त्यो मरणरहितः । घृतनिर्णिग्घृतस्य शोधकः । स्वाहुतः सुष्ठु होमेन पूजितः । यज्ञस्य हव्यवाद्ब्रह्मसंबन्धि हविर्वहति ।

अथ द्वितीयामाह—

तं सबाधो यतस्रुचः । इत्था धिया
यज्ञवन्तः । आचक्रुरग्निमृतये , इति ।

तमेवाग्निमृतये रसार्थमाचक्रुराहानं कुर्वन्ति । कीदृशा ऋत्विजः सबाधो वाधासहिता यज्ञविघ्नं वाधमाना इत्यर्थः । यतस्रुचो होमव्यापृतस्रुचो होमाय स्रुचं सर्वदा व्यापारयन्तीत्यर्थः । इत्येत्थमनेन प्रकारेण धिया यज्ञया यज्ञवन्तः सम्पण्यागं कुर्वन्तः ।

कल्पः—“त्वं वरुण इति वसिष्ठराजन्याना परिदधाति”[इति] । पाठस्तु—

त्वं वरुण उत मित्रो अग्ने । त्वां वर्धन्ति मति-
भिर्वसिष्ठाः । त्वे वसुं सुपणनानि सन्तु ।
यूयं पांत स्वस्तिभिः सदा नः (३) , इति ॥

सुषोर इव स्वाहुतोऽष्टी च ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये
प्रथमोऽनुवाकः ॥ १ ॥

हेऽग्ने त्वमनिष्टनिवारकत्वाद्गुरुणोऽसि । उतापि चेष्टप्रापकत्वान्मित्रोऽसि ।
वसिष्ठा वसिष्ठगोत्रोत्पन्नाः पुरुषा मतिभिर्भननीयाभिः स्तुतिभिस्त्वां पोष-
यन्ति । सुपणनानि सुष्टुदानयोग्यानि वसूनि धनानि त्वे त्वयि सन्तु । यूयं
सपरिवाराः स्वस्तिभिः क्षेमैर्नोऽस्मान्सदा पात ।

अत्र विनियोगसंग्रहः—

हौत्रे तु पाशुकेऽञ्जन्ति यूपस्याभ्यञ्जने वदेत् ।

उच्छ्रेति पशोच्छ्रयणे परिष्वाने युवास्विति ॥

पृथु धाय्ये उभे त्वं व परिधानीयका भवेत् ॥ १ ॥

अथ मीमांसा । द्वादशाध्यायस्य तृतीयपादे चिन्तितम्—

उच्चिवेत्पुच्छ्रयस्वेति विकल्पो वा समुच्चयः ।

विकल्पः स्मारकत्वैक्यात्प्रकारान्यत्वतोऽन्तिमः ॥

यूपस्योच्छ्रयणे करणभूत एव मन्त्रोऽध्वर्युणा पठ्यते—“उद्विव९ स्तभाना-
न्तरिसं पृण पृथिवीमु परेण दृ९ह” इति । उच्छ्रीयमाणाय यूपाय प्रेषितेन
होत्राज्यं मन्त्रः पठ्यते—“उच्छ्रयस्व वनस्पते । वर्ष्मन्पृथिव्या अधि” इति ।
अनयोर्मन्त्रयोर्यूपोच्छ्रयणस्मारणमेकमेव कार्यम् । तस्माद्विकल्प इति चेत् ।
मैवम् । करणमन्त्र उच्छ्रयणं करोमीत्येवं स्मारयति । हौत्रस्तु क्रियमाणमुच्छ्रय-
णमनुवदन्नध्वर्योर्यूपोच्छ्रयणं कर्तव्यमित्येवंविधां स्मृतिं जनयति । तत्र स्मार्य-
स्योच्छ्रयणस्यैकत्वेऽपि कर्तव्यमित्यस्य करोमीत्यस्य च स्मृतिप्रकारस्यान्वत्वा-
त्कार्यैक्याभावेन समुच्चयः ।

तत्रैवान्यचिन्तितम्—

उच्छ्रयस्व समिद्धस्येत्यादीनां किं विकल्पनम् ।

समुच्चयो वा कार्यैक्यादाद्योऽनुस्यूतयेऽन्तिमः ॥

“उच्छ्रयस्व” इत्युक्तेः । “समिद्धस्य श्रयमाणः” इति द्वितीया ।
“ऊर्ध्व ऊ पु णः” इति तृतीया । “ऊर्ध्वो नः पाहि” इति चतुर्थी । ता
एताः क्रियमाणमनुवदन्त्यो होत्रा पठ्यन्ते । तासां यूपोच्छ्रयणकर्तव्यतास्मा-
रणस्य कार्यस्यैकत्वाद्विकल्प इति चेत् । मैवम् । प्रथमं मन्त्रेणोत्पन्नायाः स्मृते-
रुत्तरोत्तरमनुस्यूतेः पृथक्प्रयोजनत्वात् । तस्मात्समुच्चयः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-
रीयब्राह्मणभाष्ये तृतीयकाण्डे षष्ठ्यपाठके षष्ठ्योऽनुवाकः ॥ १ ॥

अथ द्वितीयोऽनुवाकः ।

प्रथमेऽनुवाके यूपसंस्कारा उक्ताः । अथ द्वितीये प्रयाजविषया मैत्रावरुण-
मैषाः । तृतीये च होतुर्याज्याश्रोच्यन्ते । तथा च बोधायन आह—“यदा
जानाति समिद्धाः प्रेष्येति तं मैत्रावरुणः प्रेष्यति “ होता यक्षदग्निः समिधा
सुपमिधा समिद्धम् ” इति, अथ होता यजति “ समिद्धो अथ मनुषे
दुरोणे ” इति, ताविमावेव व्यतिपद्गमुत्तरेणोत्तरेण मैत्रावरुणः प्रेष्यत्युत्तरेणो-
त्तरेण होता यजति ” इति । अत्राध्वर्युः समिद्धाः प्रेष्येति मन्त्रेण यदा मैत्रावरुणं
प्रेष्यति तदानीमयं मैत्रावरुणो “ होता यक्षत् ” इत्यादिभिरनुवाकोक्तैर्म-
न्त्रैर्होतारं प्रेष्यति । तत्र प्रथमं मन्त्रमाह—

होता यक्षदग्निः समिधा सुपमिधा समिद्धं
नाभां पृथिव्याः संगथे वामस्य । वर्ष्मन्दिव
इडस्पदे वेत्वाज्यस्य होतर्यज, इति ।

योऽयं दैव्यो होता सोऽयं समिधा समिधारूपया प्रथमप्रयाजदेवतया
सहितमग्निं यक्षयजतु पूजयतु । कीदृशमग्निं, पृथिव्या वेदिरूपायाः संवन्धिन्यां
नाभावुत्तरवेदिमध्यगतायामुत्तरनाभां सुपमिधा शोभनसमिन्वनेन समिद्धं
सम्पग्दीपितम् । कीदृशे नाभिस्थाने, वामस्य वननीयस्य घनस्य संगथे
सम्पक्माग्निनिमित्ते । दिवो वर्ष्मन्द्युलोकवासिनामुच्छ्रयकारिणे । इडस्पदेऽन्नस्य
प्रापके । आज्यस्य वेतु समिद्धेवतायुक्तोऽग्निरिदमाज्यं पिबतु । तदर्थं हे मानुष
होतर्यज याज्यां पठ ।

अथ द्वितीयं मन्त्रमाह—

होता यक्षत्तनूनपातमादितेर्गर्भे भुवनस्य
गोपाम् । मध्वाऽद्य देवो देवेभ्यो देवयाना-
न्पथो जंनक्तु वेत्वाज्यस्य होतर्यज, इति ।

तनूनपातं तनूनपात्रामकं द्वितीयप्रयाजदेवं दैव्यो होता पूजयतु । कीदृशम-
दितेर्गर्भे भूमेः पुत्रम् । भुवनस्य गोपां भूतजातस्य पालकम् । स देवस्तनूनपा-
त्रामकोऽग्निविशेषोऽद्यास्मिन्कर्षणि देवयानान्ययो देवानामागमनमार्गान्देवेभ्यो
देवार्थं मध्वा मधुरेणाऽऽज्येनानक्त्वक्तान्करोतु । वेत्वाज्यस्येत्यादि पूर्ववत् ।

अथ तृतीयं मन्त्रमाह—

होता यक्षन्नराशंसं नृशस्त्रं नृशःप्रणेत्रम् ।
गोभिर्वपावान्त्स्याद्वीरैः शक्तीवान्त्रयैः प्रथम-
यावा हिरण्यैश्चन्द्री वेत्वाज्यस्य होतर्यजं, इति ।

दैव्यो होता नराशंसारूप्यमग्निं विकल्पितद्वितीयप्रयाजदेवं पूजयतु । कीदृ-
शमग्निं नृशस्त्रं नृभिर्यजमानादिभिः स्तुतम् । नृशःप्रणेत्रं मनुष्याणां प्रकर्षेण
नेतारम् । स च नराशंसारूप्योऽग्निर्गोभिर्वपावान्समृद्धिमान्स्याद्गोसमृद्धिहेतु-
र्भवत्वित्यर्थः । तथा वीरैः पुत्रादिभिः शक्तीवान्सर्वकार्यसाधनसमर्थो भवतु ।
रथैर्नानाविधैः प्रथमयावा सर्वेभ्यः प्रथमतो गन्ता भवतु । हिरण्यैर्वहुभिश्चन्द्र्या-
ह्लादवान्भवतु । यजमानाय गोपुत्ररथहिरण्यानि प्रयच्छत्वित्यर्थः । वेत्वाज्य-
स्येति पूर्ववत् ।

अथ चतुर्थं मन्त्रमाह—

होता यक्षदग्निमिड ईडितो देवो देवाः आव-
क्षहूतो हव्यवाडमूरः । उपेमं यज्ञमुपेमां देवो
देवहूतिमवतु वेत्वाज्यस्य होतर्यजं, इति ।

इडेत्येतन्नामकमग्निं तृतीयप्रयाजदेवं दैव्यो होता यजतु । स च देव
ईडितो यजमानादिभिः स्तुतो देवान्सर्वानावक्षदिह कर्मण्यावहतु । दूतो दूत-
वद्वितकारी । हव्यवाड्विषो बोद्धा । अपूरोऽमूढः । स देव इमं यज्ञमुपावतूपेत्य
रक्षतु । इमां चोपावतु देवहूतिं मदीयं देवाह्वानमप्यवतु । वेत्वित्यादि पूर्ववत् ।

अथ पञ्चमं मन्त्रमाह—

होता यक्षद्वर्हिः सुष्टरीमोर्णम्रदा अस्मिन्यज्ञे
वि च प्र चं प्रथताः स्वासस्थं देवेभ्यः । एमेन-
दद्य वसवो रुद्रा आदित्याः संदन्तु प्रियमि-
न्द्रस्यास्तु वेत्वाज्यस्य होतर्यजं (१), इति ।

सुष्टरीम शोभनेन वेद्यास्तरणेन युक्तं वहिर्नामकं चतुर्थप्रयाजदेवमग्निं दैव्यो होता यजतु । ऊर्णम्रदाः कम्बलवन्मृदुमूर्तिः स देवोऽस्मिन्मदीये यज्ञे विप्रयतां प्रप्रयतां च विविधमपि प्रसरतु प्रकर्षेण प्रसरतु । देवेभ्यो देवार्थे स्वासस्यं सुखासनत्वेन स्थातुं योग्यम् । ईमित्यंभूतमृदुत्वादिगुणयुक्तम् । एनद्राहिरद्यास्मिन्यज्ञे वसुद्रादित्या आसदन्त्वासीदन्तु । तच्च वहिरिन्द्र-स्यापि भियमस्तु ।

अथ षष्ठं मन्त्रमाह—

होता यक्षहुरं ऋष्वाः कवप्योऽकोषधावनी-
रुदाताभिर्जिहतां वि पक्षोभिः श्रयन्ताम् ।
सुप्रायणा अस्मिन्यज्ञे विश्रयन्तामृता-
वृधो वियन्त्वाज्यस्य होतर्यजं, इति ।

दुरो द्वारसंज्ञकाः पञ्चमप्रयाजदेवतास्तद्रूपमग्निं दैव्यो होता यजतु । ताश्चर्वा महतीर्ह्रस्वा वा कवप्यः कवाटवतीर्द्वाराभिमानित्वात् । अकोषधावनीर्याः सुच्छिद्रैर्धावन्ति ताः कोषधान्यस्तद्विपरीतास्ता द्वार उदाताभिर्दिग्भिर्दी-
प्तिभिर्वोज्जिहतामुद्गच्छन्तु । पक्षोभिः पार्श्वैर्विश्रयन्तां विविधं श्रयन्ताम् । अस्मिन्यज्ञे सुप्रायणाः सुखेन प्रापणीया ऋतावृष ऋतस्य सत्यस्य यज्ञस्य वा वर्षापित्र्यो विश्रयन्तां विविधं सेवन्ताम् ।

अथ सप्तमं मन्त्रमाह—

होता यक्षदुपासानक्तां बृहती सुपेशसा नृः-
पतिभ्यो योनिं कृष्वाने । सस्मर्यमाने इन्द्रेण
देवैरेदं वहिः सीदतां वीतामाज्यस्य होतर्यजं, इति ।

उपासानक्ताऽहश्च रात्रिश्रेति षष्ठप्रयाजदेवते तद्रूपमग्निं दैव्यो होता यजतु । कीदृशयो देवते, बृहती गुणैर्महत्वा सुपेशसा शोभनरूपयुक्ते नृःप-
तिभ्यो नृणां पतयो ये राजानस्तदर्थं योनिं कृष्वाने स्थानं कुर्वाणे इन्द्रेण देवैश्च सह संस्मर्यमाने सम्यगर्थेण स्मितं कुर्वाणे तथाविधदेवते इदं वाह-
र्यज्ञमासीदताम् । वीतामित्यादि पूर्ववत् ।

अथाष्टमं मन्त्रमाह—

होता यक्षद्वैव्या होतारा मन्द्रा पोतारा कवी
प्रचेतसा । स्विष्टमद्यान्यः करदिषा स्वभि-
गूर्तमन्य ऊर्जा सतवसेमं यज्ञं दिवि देवेषु
धत्तां वीतामाज्यस्य होतर्यजं, इति ।

द्वैव्यहोतृनामकौ सप्तमप्रयाजदेवौ तदात्मकमग्निं द्वैव्यो होता यजतु । कीदृशौ देवौ मन्द्रा हर्षयुक्तौ पोतारा शोधयितारौ कवी विद्वांसौ शास्त्रज्ञावत एव प्रचेतसा प्रकृष्टज्ञानौ । तयोरन्य एको देवोऽद्यास्मिन्कर्मणीपाऽग्नेन हविषा स्विष्टं करतु । सुष्ठु यागो यथा भवति तथा करोतु । अन्य इतरो देव ऊर्जा रसेन स्वभिगूर्तं शोभनाभिप्रेतफलसंबन्धं करोतु । कीदृश्या ऊर्जा सतवसा बलसहितया । तौ चोभौ देवौ दिवि घुलोके स्थितेषु देवेष्विमं यज्ञं धत्तां स्थापयताम् । वीतामित्यादि पूर्ववत् ।

अथ नवमं मन्त्रमाह—

होता यक्षत्तिस्रो देवीरपसामपस्तमा अच्छि-
द्रमद्येदमपस्तन्वताम् । देवेभ्यो देवीर्दे-
वमपो वियन्त्वाज्यस्य होतर्यजं, इति ।

इडा सरस्वती भारतीत्वेवंरूपास्त्रिस्रोऽष्टमप्रयाजदेव्यस्तद्रूपमग्निं द्वैव्यो होता यजतु । कीदृशो देव्योऽपसामपस्तमाः । अपःशब्दः कर्मवाची तेन सद्गतीरूपलक्ष्यन्ते । अपसां कर्मवतीनां मध्येऽतिशयेन कर्मवत्यस्तादृश्यो देव्योऽपस्मिन्दिन. इदमपोऽस्मदीयं, कर्मोच्छिद्रं वैकृत्यरहितं, यथा भवति, नाप, तन्वतां संपादयन्तु । किंच देवीस्ता देव्यो देवेभ्यो देवार्थमपोऽस्मदीयं कर्म देवं देवनशीलमभिमतफलमदानसमर्प्य कुर्वताम् । विपन्निवत्त्यादि पूर्ववत् ।

अथ दशमं मन्त्रमाह—

होता यक्षत्त्वष्टारमचिष्टुमपां कः रेतोधां
विश्रवसं यशोधाम् । पुरुरूपम-

कामकर्शनः सुपोषः पोषैः स्यात्सु-
वीरौ वीरैर्वेत्वाज्यस्य होतर्यजं, इति ।

त्वष्टा नवमप्रयाजदेवस्तद्रूपमग्निं दैव्यो होता यजतु । कीदृशं त्वष्टारमचिदुं
चेष्टनरहितं चाक्षल्परहितं स्थिरमित्यर्थः । अपाकमवालं प्राज्ञमित्यर्थः । रेतोर्धां
रेतसः पुत्रादिवीजस्य यजमाने धारयितारम् । विश्रवसं विविधकीर्तियुक्तम् ।
यशोर्धां यजमाने यशसो धारयितारम् । पुरु रूपं बहुरूपम् । अकामकर्शनं
कामानामनाशयितारम् । सोऽस्मिन्यजमाने पोषैर्धनादिसमृद्धिभिः सुपोषः
स्यात् । सुधु पोषको भवतु । वीरैः पुत्रादिभिः सुवीरः शोभनापत्यमदो भवतु ।
वेत्त्विति पूर्ववत् ।

अथैकादशं मघमाह—

होता यक्षद्वनस्पतिमुपावस्रक्षद्वियो जोष्टारं
शशमन्नरः । स्वदात्स्वधितिर्ऋतुथाऽद्य देवो
देवेभ्यो हव्याऽवाङ्वेत्वाज्यस्य होतर्यजं, इति ।

वनस्पतिं यूपधारभूतं दशमप्रयाजदेवतात्मरूपमग्निं दैव्यो होता यजतु ।
धियो जोष्टारं बुद्धेः भीणयितारं त्वष्टारं देवं शशमत्पशोः शमिता नरः पुरुष
उपावस्रक्षत्पश्वर्थं यूपत्वेनोपावस्रजतु संयोजयत्वित्यर्थः । किंच स वनस्प-
तिर्देवः स्वधितिः स्वधितिपान्यूपस्तक्षणेन स्वधितिना संस्कृत इत्यर्थः ।
ऋतुथा, ऋतौ विहिते कालविशेषेऽद्यास्मिन्कर्मणि स्वदादस्माभिर्दीयमानं हविः
स्वदयतु । किंच स देवो वनस्पतिर्देवेभ्यो देवार्थं हव्या हवींष्यवाङ्मुहतु ।
वेत्त्वित्यादि पूर्ववत् ।

अथ द्वादशमघमाह—

होता यक्षदग्निः स्वाहाऽज्यस्य स्वाहा मेदसः
स्वाहा स्तोत्रकानां स्वाहा स्वाहाकृतीनां
स्वाहा हव्यसूक्तीनाम् । स्वाहा देवाः
वाज्यपान्स्वाहाऽग्निः होत्राञ्जुपाणा जम्

आज्यस्य विद्यन्तु होतर्यजं(२), इति ।

प्रियमिन्द्रस्यास्तु वेत्वाज्यस्य होतर्यजं सुवीरो वीरैर्वेत्वाज्यस्य होतर्यजं चत्वारि च ।

अग्निं तनूनपातं नराशस्तमग्निमिह ईडितो वहिर्दुरं उपामानक्ता देव्यां तिस्रस्त्व-
ष्टारं वनृष्पनिर्मग्निम् ।

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये

द्वितीयोऽनुवाकः ॥ २ ॥

शोऽयं ध्यातात्रश्रंदिर्षं उच्यमयाजदेवोऽग्निस्तं दैव्यो होता यजतु । तद-
प्रियीत्यर्थं प्राज्यस्य ध्यातृनिरस्तु । मेदोरूपस्य मांसविशेषस्य स्वाहुतिरस्तु ।
स्वाकानां कृन्नानां ध्यातृनिरस्तु । स्वाहाकृतीनां स्वाहाकारेण दीयमानानां
सर्वाहुतिद्रव्याणां ध्यातृनिरस्तु । हव्यसूक्तीनां हविःस्तावकमन्नाभिमानी-
देवतानामर्थं ध्यातृनिरस्तु । ये त्वाज्यं पिबन्तो देवास्तान्सर्वानुद्दिश्य स्वाहु-
तिरस्तु । शोत्राद्धामनिमित्तभूतादग्निं जुपाणाः सेवमाना ये देवास्तेषां
स्वाहुतिरस्तु । अयमग्निरन्ये च सर्वे देवा आज्यं पिबन्तु । हे मानुष होतस्त्व-
दर्थं याज्यां पठ ॥

इति श्रीमत्सायणाचार्यविरचिते माववीये वेदार्थप्रकाशे कृष्णयजुर्वेदीयतैत्तिरीय-
ब्राह्मणमाध्याये तृतीयकाण्डे षष्ठप्रपाठके द्वितीयोऽनुवाकः ॥ २ ॥

घास्मिन्कर्मणि समिद्धः प्रज्वालितः सन्देवान्यजसि यज हविषा पूजय । हे मित्रमही मित्राणां पूजयितः, चिकित्वानभिज्ञस्त्वमावह च देवानामावाहनमपि कुरु । त्वं इतो देवानां हितकारी कविः शास्त्राभिज्ञोऽत एव भवेताः प्रकृष्टज्ञानश्चासि ।

अथ द्वितीयामाह—

तनूनपात्पथ ऋतस्य यानान् । मध्वां समञ्ज-
न्त्स्वदया सुजिह्व । मन्मानि धीभिरुत यज्ञमृ-
न्धन् । देवत्रा च कृणुह्यध्वरं नः, इति ।

हे तनूनपाश्रामकाग्रे हे सुजिह्व शोभनज्वाल, ऋतस्य यज्ञस्य यानान्फ-
लप्राप्तिहेतूपथो मार्गान्हविलक्षणान्मध्वा मधुना रसेन समञ्जन्तस्यक्वल-
ङ्गी कुर्वन्स्वदया स्वादू कुरु । किंच मन्मानि मननीयान्यस्माकमभिप्रेतानि
धीभिरात्मीयबुद्धिभिर्ऋन्धन्समृद्धानि कुर्वन्, उतापि च यज्ञमृन्धन्यज्ञमपि
समृद्धं कुर्वन्, नोऽध्वरं चास्मदीयं यज्ञमपि देवत्रा कृणुहि देवेषु कुरु ।

अथ तृतीयामाह—

नराशंसस्य महिमानंमेषाम् । उपस्तोपाम
यजतस्य यज्ञैः (१) । ते सुक्रतवः शुचयो
धियंधाः । स्वदन्तु देवा उभयानि हव्याः, इति ।

नराशंसनामकस्याग्रेर्महिमानं माहात्म्यमुपस्तोपापोपेत्य स्तुमः । कीदृश-
स्यैषामृत्विग्यजमानानां संबन्धिभिर्यज्ञैर्यजतस्य पूजनीयस्यैवं नराशंसे स्तुते
सति देवा उभयानि हव्या आज्यपुरोडाशलक्षणानि द्विविधानि हवींषि,
स्वदन्त्वास्वदन्ताम् । कीदृशा देवाः सुक्रतवः शोभनयज्ञाः शुचयः शुद्धा
धियंधा ज्ञानानां धारयितारः । द्वितीयतृतीययोरनयोर्मध्योरधिकारिभेदेन
व्यवस्थितविकल्पो द्रष्टव्यः । तथा चाऽऽपस्तम्ब आह—“ नराशंसो
द्वितीयः प्रयाजो वशिष्ठशुनकानां तनूनपादितरेषां गोत्राणाम् ” इति ।

अथ चतुर्थीमाह—

आजुह्वान ईड्यो वन्द्यश्च । आयाह्यग्रे वसुभिः

सजोषाः । त्वं देवानामसि यद्ब्र होता ।

स एनान्यक्षीपितो यजीयान्, इति ।

हेऽग्ने त्वमायाह्वास्मिन्कर्मण्यागच्छ । कीदृशस्त्वमाजुहानो देवानामाहाता, ईद्व्यः स्तुत्यो बन्धश्च नमस्कार्योऽपि । वसुभिर्देवैः सजोषाः समानप्रीतिः । हे यद्ब्र प्रभूतसत्त्व देवानां होताऽऽहाताऽसि । स त्वमेनान्देवान्यक्षि यज । ईपितोऽस्माभिरध्वेपितः प्रार्थितो यजीयान्मनुष्यादप्पतिशपेन यष्टा ।

अथ पञ्चमीमाह—

प्राचीनं बर्हिः प्रदिशां पृथिव्याः । वस्तोरस्या

वृज्यते अग्ने अह्नाम् । व्युप्रथते वितरं वरीयः ।

देवेभ्यो अदितये स्योनम् (२), इति ।

यदिदं प्राचीनं प्रागग्रत्वेनाऽऽस्तीर्णं बर्हिरस्ति तदिदं प्रदिशा प्रकर्षेण दिश्यमानेन मन्त्रेण पृथिव्या वेदिरूपाया वस्तोराच्छादनार्थमह्नामग्ने प्रातः-कालेऽस्याः प्राच्या दिशः सकाशावृज्यत आहियते । तथा च मन्त्रान्तरम्— “ त आवहन्ति कवयः पुरस्तात् ” इति । तच्चाऽऽहृतं बर्हिर्देवेभ्यो देवार्थमदितये भूम्यर्थं वितरं विस्तीर्णतरं वरीयोऽत्यन्तश्रेष्ठं स्योनं सुखं यथा भवति तथा व्युप्रथते वेद्यां प्रसृतं भवति ।

अथ षष्ठीमाह—

व्यचस्वतीरुर्विया विश्रयन्ताम् । पतिभ्यो न

जनयः शुम्भमानाः । देवीर्द्वारो बृहतीर्विश्व-

मिन्वाः । देवेभ्यो भवथ सुप्रायणाः, इति ।

या द्वारदेवताः सन्ति ता अस्मिन्कर्मणि विश्रयन्तां विशेषेण स्थिता भवन्तु । कीदृश्यो व्यचस्वतीर्व्यासिमत्योऽत एवोर्विया अत्यन्ताविस्तृताः शुम्भमानाः शोभनाः । तत्र दृष्टान्तः पतिभ्यो नै यथा पतीनामर्थाय संभोगकाले शुम्भमानाः शोभमाना जनयो जाता विश्रयन्ति तद्वत् । देवीरित्यादीनि

चत्वारि संबुद्ध्यन्तानि । बृहतीर्गुणैर्महत्यो विश्वमिन्वा विश्वस्य प्रीणयिष्यो
द्वारो देवीर्द्वाराभिमानिन्यः । हे देव्यो देवेभ्यो देवार्थं सुमायणाः सुसुग-
मनक्षमा भवथ ।

अथ सप्तमीमाह—

आ सु॒प्वय॑न्ती यज॒ते उ॒पा॒के । उ॒पा-
सा॒नक्ता॑ स॒दतां॑ नि यो॒नौ । दि॒व्ये
यो॒षणे॑ बृह॒ती सु॒रुक्मे॑ । अ॒धि
श्रिय॑ः शु॒क्रपि॑शं द॒धाने॑, इति ।

उपासानक्ताऽहोरात्रे देव्यो योनावस्मिन्यज्ञस्थाने नि नितरां नियमेन
चाऽऽसदतामासीदताम् । कीदृश्यां, सुप्वयन्ती सुप्वायन्त्यौ गच्छन्त्यौ ।
यजते यजनीये । उपाके जनाञ्छितुमुपक्रान्ते । दिव्ये दिवि भवे । योषणे
योपिताविव प्रीणयिष्यौ । यद्वा योषणे संपिश्रे परस्परतोऽविविक्ते । बृहती गुणै-
र्महत्यौ । सुरुक्मे सुसुदीप्ते । शुक्रपिशं निर्मलरूपां श्रियमधिदधाने अधिकं
धारयन्त्यौ ।

अथाष्टमीमाह—

दै॒व्या हो॒तारा॑ प्रथ॒मा सु॒वाचा॑ ।
मि॒माना॑ य॒ज्ञं मनु॑पो यज॒ध्वै (३) ।
प्र॒चो॒दय॑न्ता वि॒दथे॑षु का॒रु । प्रा॒चीनं॑
ज्योतिः॑ प्र॒दिशां॑ दि॒शन्तां॑, इति ।

दैव्या देवसंबन्धिनी होतारी होतृनामर्का देवावराऽऽसीदतामिति शेषः ।
कीदृशौ प्रथमा मनुष्यहोतुः पूर्वभाविनी । सुवाचा शोभनस्तोत्रां । मनुपो यज-
मानस्य यजध्वै यष्टं यज्ञं मिमाना उत्पादयन्ती । प्रचोदयन्ता विदथेषु यज्ञेषु
सर्वावृत्तिवजः प्रेरयन्ती । कारु स्वयं च कर्तारौ । प्राचीनं ज्योतिः प्राच्यां
दिशि प्रणीतमाहवनीयाख्यमग्निं प्रदिशां मरुष्टेनोपदिष्टमग्नेण दिशन्तीं
निर्वाहकौ ।

अथ नवमीमाह—

आ नो यज्ञं भारती तूयमेतु । इडां मनुष्व-
दिह चेतयन्ती । तिस्रो देवीर्बर्हिरेदः स्यो-
नम् । सरस्वतीः स्वपसः सदन्तु, इति ।

भारत्याख्या देवी नोऽस्मदीयं यज्ञं तूयं क्षिप्रमेत्वागच्छतु । इहास्मिन्कर्मणि मनुष्वच्चेतयन्ती यथा मनुष्यो मयाऽस्योपकर्तव्यमिति जानाति तद्दृज्जानती-
द्याख्या देवी चाऽऽगच्छतु । तथा सरस्वती चाऽऽगच्छतु । एवमेतास्तिस्रो देव्यः स्वपसः शोभनकर्माणः स्योनं सुखकरमिदं बर्हिरिमं यज्ञमासदन्तु प्राप्नुवन्तु ।

अथ दशमीमाह—

य इमे द्यावापृथिवी जनित्री । रूपैरपिंशद्-
भुवनानि विश्वा । तमद्य होतरिपितो यजी-
यान् । देवं त्वष्टारमिह यक्षि विद्वान्, इति ।

यस्त्वष्टा देवो जनित्री विश्वस्य जनयित्र्याविमे द्यावापृथिव्यौ रूपैर्देव-
तिर्यङ्गानुप्याधाकारैरपिंशद्द्रूपवत्यावकरोत् । तथा विश्वा भुवनानि सर्वाणि भूतजातान्यपिंशद्द्रूपयुक्तान्यकरोत् । हे होतर्यजीयान्यष्टमस्त्वं विद्वान-
भिज्ञः सन्निपितोऽस्माभिः मार्थितोऽद्यास्मिन्दिन इह कर्मणि, तं त्वष्टारं देवं यक्षि यज ।

अथैकादशीमाह—

उपावंसृजत्तमन्यां समञ्जन् । देवानां
पाथ ऋतुथा हवीरपिं । वनस्पतिः
शमिता देवो अग्निः । स्वदन्तु
हृद्यं मधुना घृतेनं, इति ।

वनस्पतिर्देवो यूपो त्मन्याऽऽत्मनैव परनिरपेक्षयैवर्तुथा तत्तद्वती देवानां
पाथः पशुलक्षणमन्नमन्यानि च हवीरपिं समञ्जन्सम्यक्प्रकाशयष्टुपावसृजदेवेभ्यः

मयच्छतु । किंच योऽयं वनस्पतिर्यूपदेवो यश्च शमिता शमिता देवो योऽप्यग्निर्देव एते सर्वे मधुना मधुरेण घृतेन हव्यं स्वदन्तु स्वाद् कुर्वन्तु ।

अथ द्वादशीमाह—

सद्योजातो व्यमिमीत यज्ञम् ।
अग्निर्देवानामभवत्पुरोगाः । अस्य
होतुः प्रदिश्यृतस्य वाचि । स्वाहा-
कृतं हविरदन्तु देवाः, इति ।

यज्ञैः स्योनं यजंष्ये विद्वानष्टौ च ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये
तृतीयोऽनुवाकः ॥ ३ ॥

सद्योजातो जातमात्र एवायमग्निर्यज्ञं व्यमिमीत विशेषेणोत्पादयति । अत एवायमग्निर्देवानां मध्ये पुरोगाः प्रथमगामी मुख्योऽभवत् । प्रदिशि प्रकृष्टायां पूर्वस्यां दिशि स्थितस्य र्तस्य यज्ञनिष्पादकस्यास्याऽऽहवनीयाख्यस्य होतु-
रग्नेर्वाचि वागुपलक्षित आस्ये स्वाहाकृतं स्वाहाकारेण प्रक्षिप्तं हविः सर्वे देवा-
श्चदन्तु भक्षयन्तु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे षष्ठप्रपाठके तृतीयोऽनुवाकः ॥ ३ ॥

अथ चतुर्थोऽनुवाकः ।

तृतीये प्रयाजपात्र्या आभीसंज्ञका अभिरिताः । चतुर्थे पर्यमीकरणीया उच्यन्ते । कल्पः—“यदा जानाति पर्यग्नये किञ्चमाणायानुग्हीति, तदा वैत्रावरुणः पर्यमिकरणायान्वाहाभिर्होता नो अध्वरे” इति । तत्र मय-
मामृचमाह—

अग्निर्होता नो अध्वरे । वाजी सन्परिणी-
यते । देवो देवेषु यज्ञियः, इति ।

देवेषु मध्ये यज्ञियो यज्ञार्हो देवोऽग्निर्नोऽध्वरेऽस्मदीये यज्ञे होता होमनि-
ष्पादको वाजी हविल्लक्षणाद्युक्तः सन्परिणीयते परितो नीयते ।

अथ द्वितीयामृचमाह—

परिं त्रिविष्टयध्वरम् । यात्यग्नी रथी-
रिव । आ देवेषु प्रयो दधत्, इति ।

रथीरिव रथवानिवायं पर्यग्निकरणार्थं उल्मुकरूपोऽग्निरध्वरं यागसाधनं
पशुं त्रिविष्टि वेष्टनत्रयं यथा भवति तथा परियाति । किमर्थं प्रयः प्रापणीयं
हविर्देवेष्वदाधदादधात्वित्येवमर्थम् ।

अथ तृतीयामृचमाह—

परि वाजपतिः कविः । अग्निर्हव्यान्थ-
क्रमीत् । दधद्रत्नानि दाशुषे, इति ।

अग्निर्होता नो नव ।

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये
चतुर्थोऽनुवाकः ॥ ४ ॥

वाजपतिरन्नस्य पालकः कविर्विद्वानयमग्निर्हव्यानि पुररूपाणि पर्यक्रमी-
त्परिक्रान्तवान् । किं कुर्वन्दाशुषे हविर्दधते यजमानाय रत्नानि दधत्सं-
पादयन् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणमाप्ये तृतीयकाण्डे षष्ठप्रपाठके चतुर्थोऽनुवाकः ॥ ४ ॥

अथ पञ्चमोऽनुवाकः ।

चतुर्थे पर्यग्निकरणीया ऋच उक्ताः । पञ्चमेऽग्निगुप्तैपवादिनं होतारं मति
मैत्रावरुणमैषोऽभिधीयते । कल्पः—“यदा जानात्युप मेप्य होतर्हव्या देवेभ्य
इति तदा मैत्रावरुणः प्रेष्यत्यजैदग्निः” इति । पाठस्तु—

अजैदग्निः । असनद्वाजं नि । देवो देवेभ्यो
हव्यावाद् । प्राञ्जोभिर्हिव्वानः । धेनाभिः

कल्पमानः । यज्ञस्याऽऽयुः प्रतिरन् । उप-
प्रेष्य होतः । हव्या देवेभ्यः (१) , इति ।

अजैदृष्टौ ।

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये
पञ्चमोऽनुवाकः ॥ ५ ॥

अथ संज्ञपनार्थं नीयमानस्य पशोः पुरतो योऽयमुल्मुकारुयोऽग्निः सोऽयम-
जैज्जयतु । हावेःसंपादनसामर्थ्यमत्र जयः । वाजमन्नं हविलक्षणं न्यसनत्रीय-
मानं संभजतु । देवो घोटनात्मकोऽयमग्निर्देवेभ्यो देवार्थं हव्या हवींष्यवाङ्-
हतु । किं कुर्वन् , अङ्गोभिर्ऋत्विग्भिर्गतिभिः प्रहिन्वानोऽग्रतो गच्छन् ,
धेनाभिः प्रीणापित्रीभिर्दातिभिर्धारणादिभिर्वा कल्पमानः सामर्थ्यं संपादयन्प-
ज्ञस्य यज्ञवतो यजमानस्याऽऽयुः प्रतिरन्मकर्षेण वर्धयन् । एवमयमग्निर्हव्यानि
बहतु । हे होतरुपमेप्य प्रेर्यमाणमैत्रावरुणेन प्रेषितः सन्पश्चात्प्रेष्य ज्ञापय । किं
ज्ञापितव्यमिति तदुच्यते—देवेभ्यो हव्या देवार्थं हवींषि ज्ञापय ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे षष्ठप्रपाठके पञ्चमोऽनुवाकः ॥ ५ ॥

अथ षष्ठोऽनुवाकः ।

पञ्चमे मैत्रावरुणमैपोऽभिहितः । षष्ठे होतुरग्निगुमैपोऽभिधीयते । कल्पः—
“अथ मैत्रावरुणेन प्रेषितो होताऽग्निगुमन्वाह दैव्याः शमितारः” इति ।
पाठस्तु—

दैव्याः शमितार उत मनुष्या जारंभध्वम् ।
उपनयत मेध्या दुरः । आशासाना मेधपतिभ्यां
मेधम् । प्रास्मां जग्निं भरत । स्तृणीत वहिः ।
जन्वेनं माता मन्यताम् । अनु पिता । अनु
श्राता सर्गर्भ्यः । अनु सखा सयूध्यः । उदी-

चीनां० अस्य पदो निर्धत्ताव (१) । सूर्ये चक्षु-
 र्गमयताव । वाते प्राणमन्वर्वसृजताव । दिशः
 श्रोत्रम् । अन्तरिक्षमसुम् । पृथिवीं० शरी-
 रम् । एकधाऽस्य त्वचमाच्छद्यताव । पुरा
 नाभ्यां अपिशसो वपामुत्खिन्दताव । अन्तरेवो-
 ष्माणं वास्यताव । श्येनमस्य वक्षः कृणुताव ।
 प्रशसो बाहू (२) । शला दोषणी । कश्यपे-
 वाऽसां । अच्छिद्रे श्रोणी । कवपोरु स्रेकपर्णाऽ-
 ष्ठीवन्ता । पाङ्क्तिंशतिरस्य वङ्कयः । ता अनु-
 ष्योच्योवयताव । गात्रं गात्रमस्यानूनं कृणु-
 ताव । ऊवध्यगोहं पार्थिवं खनताव । अस्त्रा
 रक्षः सःसृजताव । वनिष्ठुमस्य मा रांविष्ट (३) ।
 उरुकं मन्यमानाः । नेद्वंस्तोके तनये । रवि-
 ता र्वच्छमितारः । अध्रिगो शमीध्वम् ।
 सुशमिं शमीध्वम् । शमीध्वमध्रिगो , इति ।

शमितारो विशसनकर्तारस्ते च द्विविधा देवरूपा मनुष्यरूपाश्च । ते च
 संबोध्यन्ते । हे देव्याः शमितारः, अपि च हे मनुष्याः शमितारो य्यमुभयेऽपि
 वक्ष्यमाणं कर्म कर्तुमारभध्वम् । किं कर्तव्यमिति तदुच्यते—मेध्या मेधार्हा
 दुरो द्वारो हविर्मार्गान्विशसनहेतीर्चोपनयत संनिधापयत । मेधपतिभ्यां यज्ञ-
 स्वामिभ्यां पत्नीयजमानार्थमग्नीषोमदेवतार्थं वा मेधं यज्ञमाशासानाः प्रार्थय-
 माना य्यमस्मै संज्ञपनस्थानमुपनीयमानाय पशवेऽग्निमुल्मुकारयं प्रभरत प्रक-
 षेण श्रपणार्थं हरत । अथ संज्ञपनस्थानं नीतस्य पशोरघस्ताद्गर्हस्तृणीतोपा-

करणयोर्विदिपोरन्यतरदुपक्षिपत । अथैनं संज्ञप्यमानं पशुं मात्रादयोऽनुमन्य-
न्तामङ्गी कुर्वताम् । समाने गर्भे भवः सगर्भ्यो भ्राता । समाने यूधे भवः
सयूध्यः सखा । संज्ञप्यमानस्यास्य पदः पादानुदीचीनानुत्तरदिग्गतात्रिध-
त्तात्स्थापयत । सूर्यं चक्षुर्गमयताचक्षुः सूर्यदेवतां प्रापयत । प्राणमसुं वायुदे-
वतां मत्स्यन्ववसृजतादनुप्रापयत । श्रोत्रं दिग्देवताः प्रापयत । अमुं जीवमन्त-
रिक्षं प्रापयत । शरीरं पृथिवीं प्रापयत । एकधैकविधया विच्छेदराहित्येनास्य
त्वचमाच्छद्यताच्छिन्नां कुरुत । नाभ्या अपिशसम्भेदात्पूर्वमेव वपामुत्सिद्धता-
दुद्धरत । ऊष्माणमुच्छ्वासमन्तरेव वारयतात्पिहितास्यं संज्ञपयेदित्यर्थः । श्येनं
श्येनाकृतिकमस्य पशोर्वक्षः कुरुत । वाहू प्रशसा मच्छेदनौ कुरुत । दोषणी
मकोष्ठौ शला कृणुताच्छलाकाकारे कुरुत । अंसा कश्यपा, उभावप्यंसौ कच्छ-
पाकारौ कुरुत । शोणी उभे अप्यच्छिद्रे अन्यूने कुरुत । कवपा कपाटाकारौ
सैकपर्णा करवीरपत्राकारावृक्ष अष्टौवन्ता मूलयुक्तौ कुरुत । अस्य पशोर्विद्भूयो
वक्राणि पार्श्वस्थीनि षड्विंशतिर्भवन्ति ताः सर्वा अनष्टवाऽनुक्रमेण
स्वस्थानगतान्युच्चावयतादुद्धरत । गात्रं गात्रं सर्वमप्यवदानीयमद्भमनूनं
कृणुतादविकलं कुरुत । ऊवध्यगोहं पुरीपगृहनस्थानं पार्थिवं खनतात्पृ-
थिवीसंबन्धमवटं खनत । अस्ता रुधिरेण रक्षः संसृजतात्पिशित-
लोलुपं राक्षसाद्रि संयोजयत । अस्य पशोर्वनिष्ठुं गुदसदृशमात्रं मांसं मा
राविष्ट लूनं छिन्नं मा कुरुत । उरुकं मन्यमानाः पक्षिविशेषाकारमवगच्छन्त
उलूकसदृशं वनिष्ठुं तथैवोद्धरत न तु मध्यतश्छिन्नं कुरुतेत्यर्थः । वो युष्माक-
मेवं कुर्वतां संबन्धिनि तोके पुत्रे तनये तदीयापत्ये च रविता शमयिता नैत्रैव
रवद्व्यात् । यथाशास्त्रं छेदने क्रियमाणे भवतां गृहे पुत्रपौत्रादिनिमित्तं रोदनं
न भवतीत्यर्थः । हे शमितारो देव्या मनुष्याश्च हेऽग्निगो तेषु मुख्यदेव यूयं
सर्वेऽपि शमीध्वं विशासनादिना पशुं संस्कुरुध्वम् । पुनरपि विशेषाकारेणो-
च्यते । सुशमि सुष्ठुशमनं शास्त्रीयविशासनं यथा भवति तथा शमीध्वं पशुं शम-
यत संज्ञपयत । हेऽग्निगो, इतरैः सह यूयं सर्वे शमीध्वं सर्वथा शमयत । न
तृपचरितं शमनं कुरुत । मूर्ं कर्मेति मत्वा तदुपेक्षणं मा भूदिति पुनः
पुनर्वचनम् ।

कल्पः—“ अयाप्येतं जपं जपत्यग्निगुथ ” इति । पाठस्तु—

अग्निगुश्वापापश्च । उभौ देवानां शमि-

तारौ । ताविमं पशुं श्रपयतां प्रविद्वांसौ ।

यथा यथाऽस्य श्रपणं तथा तथा, इति ॥

घृत्ताद्वाहू मा रविष्ट तथा तथा ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये

षष्ठोऽनुवाकः ॥ ६ ॥

योऽयमधिगुनामको देवो यथापापनामकस्तावुभौ देवानां मध्ये शमितारौ विशनस्य कर्तारौ तावुभाविमं पशुं श्रपयतां श्रपणं पाकं कुरुताम् । कीदृशौ यथा यथाऽस्य श्रपणं तथा तथा प्रविद्वांसौ येन येन प्रकारेणास्य पशोः श्रपणं भवति तं तं प्रकारं प्रकर्षेण जानन्तौ ।

अत्र मीमासां । नवमाध्यायस्य तृतीयपादे चिन्तितम्—

अविकारो विकारो वा स्यान्मेघपतिशब्दयोः ।

विकारं स्वामिदेवार्थं एकार्यो वाऽन्तिमेऽपि किम् ॥

स्वाम्यर्थो देवतार्थो वा स्यादन्याय्यत्वतोऽग्निषः ।

अर्धसत्त्वाद्विकारोऽत्र द्वावर्धौ शब्दभोर्द्वयोः ॥

मन्त्रव्यादर्थं एकोऽत्र स्वाम्यस्मिञ्ज्यायया द्विता ।

देवार्थाऽऽशीर्देव एकोऽधिष्ठाने द्वे द्विधेरणम् ॥

अग्निगुमैपनिगदस्याऽऽदाविदमाम्नायते—“ दैव्याः शमितार उत मनु-
ष्या आरभध्वम् । उपनयत मेध्या दुरः । आशासाना मेघपतिभ्यां मेधम् ”
इति । शाखान्तरे तु—“ मेघपतये मेधम् ” इति । अयमर्थः—शमितारः पशुघातिनो
द्विविधा दैव्या मनुष्याश्च तानुभयान्संबोध्य होता कर्तव्यविशेषान्निदिशति—
प्रारम्भः कर्तव्यः । मेधो यज्ञस्तद्योग्यान्दुरः पदार्थान्निहाहेतूनिहाऽऽनयत । किं
कुर्वन्तो यज्ञपतिभ्यां यज्ञपतये वा यज्ञमाशासाना इति । तत्रैकवचनान्तस्य द्विव-
चनान्तस्य मेघपतिशब्दस्य बहुपशुयुक्तासु विकृतिष्वनूह ऊहो वेति संशयः ।
ऊहपक्षेऽपि किमेकवचनान्तस्य यजमानोऽर्थो द्विवचनान्तस्याग्नीषोमी दैवते
इत्येवमर्थभेदः । किंवा शब्दद्वयस्यैक एवार्थ इति संशयः । एकार्थत्वपक्षेऽपि
यजमान एवार्थो देवतैव वेति संशयः । तत्राग्नीषोमीये पशौ यजमानोऽग्नी-
षोमी चेति त्रयो मेधस्य पतयस्तेष्वेकवचनस्य द्विवचनस्य वाऽन्यायनिगद-
त्वेन प्रकृतावधिवक्षितस्य वचनस्य विकृतावनूह इत्याद्यः पक्षः । प्रकृतौ सैम-

वेतार्थत्वे संपादयितुं शक्ये सत्यन्यायनिगदत्वाभावाद्विकृताबूहः कर्तव्य इति द्वितीयः पक्षः । अस्मिन्द्वितीयपक्षेऽपि प्रकृतावुपन्यस्तप्रकारेणार्थभेदाद्विकृतिषु बहुयजमानयुक्तास्वहीनादिषु यजमानानुसारेणैकवचनान्त ऊहनीयः । अनेक-पशुयुक्तासु विकृतिषु देवतानुसारेण द्विवचनान्त ऊहनीयः । सोऽयं शाखाविकल्पेन प्रथमः पक्षः । शाखाभेदेन पाठभेदेऽपि मन्त्रभेदाभावादर्थभेदो न युक्तः, किंत्वेक एवार्थ इति पक्षान्तरम् । तथाऽपि देवतायाः संप्रदानत्वेन स्वामित्वाभावात्मेधपतिशब्दयोग्यता नास्तीति यजमान एव तच्छब्दार्थः । तस्मिंश्च यजमाने स्वत एकत्वं जायया सह द्वित्वमित्येकवचनद्विवचने उभे अपि समवेतार्थे । ततो यजमानद्वयोपेतायां विकृतावेकवचनान्तो द्वित्वेनोहनीयः । यजमानबहुत्वोपेतायां विकृतौ द्विवचनान्तो बहुत्वेनेति पूर्वः पक्षः । मेधस्य यजमानार्थत्वं नैवाऽऽशासनीयम् । तस्य सिद्धत्वात् । देवतार्थत्वं त्वाशासनीयम् । ततो मेधमाशासना इत्येते देवतायां समवेतार्थम् । संप्रदानस्याप्युद्देश्यत्वेन प्राधान्यान्मेधपतित्वमविरुद्धम् । देवत्वाकारेणैकत्वादग्नित्वसोमत्वाकारेण द्वित्वाच्चैकवचनद्विवचने उपपद्यते । तस्माद्देवतानुसारेण विकृताबूह इति राजान्तः ।

तत्रैवान्यच्चिन्तितम्—

आदित्येष्वेकवाच्येष ऊहो नो वोहतेऽन्यवत् ।

गणार्थत्वाद् ऊहोऽतो विकल्पः प्रकृताविव ॥

प्रजापशुसंपत्तिकामस्य बहुदेवत्यः पशुराभ्रायते—“ यः कामयेत् प्रथेय पशुभिः प्र प्रजया जायेयेति स एतामविं वशामदित्येभ्यः कामायाऽऽलभेत् ” इति । वशा वन्ध्या । कामाय कामुकेभ्य इत्यर्थः । अत्र चोदकमाप्तो मेधपतय इत्येकवचनान्तः शब्द आदित्यानां बहुत्वाद्बहुवचनान्तत्वेनोहनीयः । यया मेधपतिभ्यामिति द्विवचनान्त ऊहते । यया वा पाशमित्येकवचनान्त ऊहते । तद्ददिति चेत् । पूर्वम् । प्रकृतावग्नीषोमयोर्गणैकत्वमेकवचनान्तो धृते । आदित्यानामपि गणैकत्वं समानमित्यनूहः । तस्माद्विकृत एकवचनान्त इतरेण सह प्रकृतात्रिरात्रापि विकल्प्यते ।

- तत्रैवान्यच्चिन्तितम्—

कृष्णप्रीवादिके नोह ऊहो वाऽऽस्य न पूर्ववत् ।

देवत्वं न गणस्यात् ऊहो बहोभिधित्तया ॥

यूपैकादिशिन्यामग्न्यादिदेवताकाः पशव आभ्राताः—“ प्रैवाऽऽग्नेयेन वापयति । पिपुनर सारस्वत्या करोति । रेतः सौम्येन दधाति । प्रजनयति पांष्णे-

न” इत्यादिना । ते च स्वनामभिरन्यत्राऽऽभ्राताः—“आग्नेयः कृष्णग्रीवः । सारस्वती मेधी । बभ्रुः सौम्यः । पौष्णः श्यामः” इत्यादिना । तत्रास्यैकवचनान्तस्य मेधपतिशब्दस्याऽऽदित्वेऽपि नोह इति चेत् । मेवम् । वेपम्यात् । आदित्यगणस्य तत्र देवत्वमिह त्वेकैकस्यैव पृथग्देवत्वम् । अतो बहुदेवान्-भिधातुं बहुवचनान्तत्वमूहनीयम् ।

तत्रैवान्यचिन्तितम्—

द्विपश्वोश्चक्षुराशूहो न वोहः पशुभेदतः ।

तेजोमात्रस्य सूर्यादावेकीभावादनुहनम् ॥

अग्नीषोमीयपशुनाधिगुमैपे पशुसंबन्धिचक्षुरादीनां सूर्यादिसंसर्ग आभ्रा-यते—“सूर्यं चक्षुर्गमयतात् । वातं प्राणमन्ववसृजतात् । दिशः श्रोत्रम्” इत्यादि । “मैत्रं श्वेतमालभेत । वारुणं कृष्णम्” इति विहितयोर्द्वयोः पश्वोर्ध्वगताश्चक्षुरादिशब्दा द्विवचनान्तत्वेनोहनीयाः । कुतः—पशुभेदेन चक्षुरादीनां भिन्नत्वात् । इति चेत् । मेवम् । न खल्वनेन्द्रियाधिष्ठानं शरीरगतं गोलकं चक्षुःशब्देन विवक्षितम् । तद्विवक्षायामेकस्मिन्नपि पशौ गोलकभेदादेकवचनान्तचक्षुःशब्दस्यानन्वयप्रसङ्गात् । गोलकस्य सूर्यादिप्राप्त्यसंभवाच्च । यत्तु रूपदर्शनादिसामर्थ्यलक्षणं तेजोमात्रं तदत्र चक्षुरादिशब्दैर्विवक्षितम् । तच्च पश्वने-कत्वेऽपि ततो निर्गत्य सूर्यादावेकीभूतत्वात्समुद्रप्रविष्टनदीवन्न भेदेनावतिष्ठते । तस्मान्नास्त्यूहः ।

तत्रैवान्यचिन्तितम्—

एकधेत्यविकारः स्यादभ्यासो वा सहत्वतः ।

आद्यो मैवं प्राकृतस्य सकृत्त्वस्योचितत्वतः ॥

तस्मिन्नेवाधिगुमैपे श्रूयते—“एकधाऽस्य त्वचमाच्छ्रयतात्” इति । छिन्धीत्यर्थः । तत्र द्वयोः पश्वोरेकधेत्यस्य शब्दस्य नास्ति विकारः । कुतः—तस्य शब्दस्पर्श सहत्ववाचित्वात् । “एकत्रा गाः पाययति” इत्यत्रायौग-पधे प्रयोगदर्शनात् । पश्वनेकत्वेऽपि त्वगुत्पाटनस्यैककालीनत्वं बहुपुरुषकर्तृ-कस्य घटत इति प्राप्तं द्रुमः । प्रकृतानेकस्मिन्पशौ यौगपद्यलक्षणोऽर्थो न संभ-वति । ततः सकृत्त्वं तस्य शब्दस्यार्थः । त्वगियमवयवशो बहुकृत्यो न च्छेत्तव्या किंतु सर्वाऽपि सकृदेकप्रयत्नेनेत्युक्तं भवति । यत्प्रकृतौ सकृत्त्वं तदेव विकृतानुचितम् । ततः प्रतिपशु सकृत्त्वमभिधातुमेकधेत्ययं मन्त्रोऽभ्यसितव्यः ।

तत्रैव चतुर्थपादेऽन्यचिन्तितम्—

सादृश्यमुत साकलयं श्येनाद्युक्त्या विवक्षितम् ।

प्रसिद्धसंनिधेराद्यस्तत्सत्त्वादखिलोद्धृतिः ॥

अग्निगुणैषवचन एतद्गाम्नायते—“ श्येनमस्य वक्षः कृणुतात् ” इति । तत्र यथाऽपी विष्टपिण्डाः सिंहाः क्रियन्तामित्युक्ते प्रसिद्धसिंहसंनिधानात्पिष्टपिण्डेषु सिंहसादृश्यं कर्तव्यतया प्रतीयते तथैवास्य पशोर्वक्षः श्येनं कृणुतादित्यत्र श्येनसादृश्यं वक्षसि कर्तव्यतया प्रतीयते । ततो वक्ष उद्धृत्य कर्तनाद्युपायेन पक्षचरणचञ्चवादिकं संपाद्य श्येनसंस्थानं कर्तव्यमिति प्राप्ते दूमः । वक्षसि श्येनसादृश्यं स्वत एव पूर्वमस्ति ततो यथा तन्न नश्यति तथा साकल्पेनोद्धरणीयमिति विवक्षया श्येनशब्दः प्रयुज्यते । तथा सति हविरविकलं भवति । अंसादिष्वनेन न्यायेन साकलयविवक्षया तत्तद्रूपकोक्तिर्द्रष्टव्या । एतदेवाभिमेत्य श्रूयते—“ गात्रं गात्रमस्यानूनं कृणुतात् ” इति ।

तत्रैवान्यचिन्तितम्—

प्रशसेत्यसिरर्थः स्यात्स्तुतिर्वा छेदनादासिः ।

स्तुतिः कात्स्न्याय वाहोः स्यात्स्वधितिच्छेदसाधनम् ॥

अग्निगुणैष वाक्यान्तरगाम्नायतम्—“ प्रशसा वाहू ” इति । तत्र शशु हिंसायामित्यस्माद्धातोः सोपसर्गादुत्पन्नस्य सकारान्तप्रातिपदिकस्य तृतीयैकवचनान्तस्य प्रशसेति रूपं भवति । तच्चासेर्वाचकम् । तदेतत्केनचिद्ब्राह्मणवाक्येनानूयते—“ दश मयाजानिष्ट्वाऽऽह शासमाहरेति, असिर्वै शास इत्याचक्षते ” इति । सोऽपमसिर्वाहोऽछेदनहेतुः । तस्माद्दृष्टार्थलाभादासिः प्रशसेत्यस्य पदस्यार्थ इति चेत् । मैवम् । शंशु स्तुतावित्यस्माद्धातोऽयमुत्पन्नः । प्रशसावित्यस्य द्वितीयाद्विवचनान्तस्य शब्दस्य च्छान्दस आकारलोप आकारादेशे च कृते प्रशसेति भवति । वाहोः प्रशस्तत्वं नाम कात्स्न्यम् । प्रशस्तौ वाहू कृणुतादित्युक्ते निःशेषेणोद्धर्तव्यौ । वाहू इत्येतादृशो दृष्टार्थो लभ्यते । नात्र च्छेदनसाधनत्वमसेः संभयति । स्वधितेस्तत्साधनत्वेन विहितत्वात् । तस्मात्स्तुतिरेवास्य शब्दस्यार्थः । तथा सति वाहूदृष्टौ बहुवचनान्तत्वेन प्रशसेति पदमूहनीयम् ।

तत्रैवान्यचिन्तितम्—

पद्मविंशतिर्वहक्रपोऽस्येत्यनूहः स्यादुतोद्यने ।

ऊहेऽपि वचनान्यत्वमस्येत्यावर्ततेऽथवा ॥

पद्द्विंशतेरुताभ्यासः समस्तोक्तिर्भवेद्दुत ।

अतूहोऽकरणत्वेन दृष्टलाभात्तदूहनम् ॥

संख्यायाश्च पशोर्युक्तेर्वह्क्रीणां मुख्यतावशात् ।

अपी पक्षां युज्यन्तेऽन्त्यस्ता अनुष्ठेयेति शेषतः ॥

अग्निगुप्तैरे वाक्यमिदमाम्नायते—“पद्द्विंशतिरस्य बह्कयः । ता अनु-
ष्ठोऽव्यावयतात्” इति । अयमर्थः । बह्कयो वक्राणि पार्श्वस्थीनि तान्यस्य
पशोः पद्द्विंशतिसंख्यानि । एकैकस्मिन्पार्श्वे त्रयोदशानामवस्थितत्वात् । ताश्च
बह्करीनुष्ठधानुष्ठायानुक्रमेण गणयित्वेति यावत्, उच्चावयतादुद्धरतादिति ।
सोऽयं मन्त्रो बह्क्रीणामुद्धरणे करणतया न विनियुक्तः । किंतु संज्ञपनात्प्रा-
वपशौ नीयमाने होत्रा प्रयुज्यते । ततोऽसमवेतार्थत्वादनूह इत्याद्यः पक्षः ।
अकरणत्वेऽपि नादृष्टार्थत्वं शमितृणामुद्धरणीयार्थस्य स्मारकत्वेन दृष्टार्थला-
भात् । तस्मात्प्रकृतौ समवेतार्थतया विकृतावूहः । तदाऽपि चत्वारः पक्षाः ।
तत्र संख्या मुख्यत्वेन प्रकाश्यते । तेन द्वयोः पशोर्द्विगुणितां पद्द्विंशतिसंख्यां
प्रकाशयितुं द्विवचनान्ततया पद्द्विंशतिशब्द ऊहनीय इत्याद्यः पक्षः । पशो-
श्चोदितत्वेन मुख्यत्वात्तद्वाचकं पद्यन्तमस्येति पदं पश्वनुसारेणाऽऽवर्तनीयमिति
द्वितीयः पक्षः । युक्तिर्योगः । पद्द्विंशतिसंख्यायाः पशुना सह संबन्धः ।
तस्य मुख्यत्वात्प्रतिपशु विभक्तां संख्यां प्रकाशयितुं पद्द्विंशतिपदस्याभ्यास
इति तृतीयः पक्षः । अत्र सर्वत्र मुख्यानुसारेण पदान्तराण्यूहनीयानि । संख्ये-
यानां बह्क्रीणां मुख्यत्वात्तासामियत्ता समस्य वक्तव्या । ततो द्विपञ्चाशद-
नयोर्वह्कयोऽष्टसप्ततिरेपां बह्कय इत्येवं यथायोगमूहनीयमिति चतुर्थः पक्षः ।
अयमेव सिद्धान्तो वाक्यशेषानुगुण्यात् । ता अनुष्ठेयेत्ययं वाक्यशेषः । स च
व्याख्यातः ।

तत्रैवान्यच्चिन्तितम्—

पक्षी वपाऽथवोरूको रलयोरविशेषतः ।

पक्षी वपा संनिधानाद्वाग्निच्छेदनिषेधतः ॥

अग्निगुप्तैरे वचनमिदमाम्नायते—“वनिष्ठमस्य मा राविष्ट । उरूकं मन्य-
मानाः” इति । वनिष्ठुर्वपासमीपवर्ती कश्चित्पश्वह्कविशेषस्तं मा राविष्ट तस्य
लवनं मा कुरुत । व्यत्ययेन लकारस्य रेफः । किं कुर्वन्तः—उरूकं मन्यमाना
वनिष्ठाबुलकबुद्धिं कुर्वन्त इत्यर्थः । अत्रोरूकशब्देन काकविरोधी कश्चिद्बुलक-
नामा पक्षिविशेषोऽभिधीयते । कुतः—रलयोरविशेषात् । पर्यङ्कः पत्यङ्कः

रोमाणि लोपानीत्यादिदर्शनात् । उरुकशब्दः सादृश्यलक्षकः । पक्षिसदृशं वनिष्ठं विवेकेन मन्यमाना मा राविष्टेति वाक्यार्थः । तस्मादुरुकः पक्षीति प्राप्ते द्रुमः । उरुकशब्देनात्र वपा लक्ष्यते । कुतः—वनिष्ठुसंनिधानात् । सति हि संनिधावुरुकत्वभ्रान्तिर्वनिष्ठौ संभवति । भ्रान्तिप्राप्तं च लवनमत्र निषिध्यते । उरुकं मन्यमाना वनिष्ठुं मा राविष्टेत्युक्तत्वात् । वपालवनकाले भ्रान्त्या वनिष्ठोर्यल्लवनं तस्य निषेधे सति दृष्टार्थो लभ्यते । भ्रान्तिनिवारणस्य दृष्टत्वात् । त्वत्पक्षे तु वनिष्ठोर्लवनमेव नास्ति । तच्चायुक्तम् । हृदयाद्यङ्गवल्लवितच्यत्वात् । “वनिष्ठुमश्रीधे पठवत्तं संपादयति” इत्याद्यनुष्ठानविधानात् । ततो लवननिषेधस्य समवेतार्थत्वेनादृष्टार्थो मन्त्रपाठः प्राप्नुयात् । तस्माद्वावचन उरुकशब्दः । यद्यपि वपायामपसिद्ध उरुकशब्दस्तथाऽप्युरु विस्तीर्णमूको भेदो यत्रेत्यवयवार्थद्वारा मेदस्विन्यां वपायां युक्त उरुकशब्दः । एवं सत्यनेकवपासु विकृतिष्वेकवचनान्त उरुकशब्द ऊहनीयः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे षष्ठप्रपाठके षष्ठोऽनुवाकः ॥ ६ ॥

अथ सप्तमोऽनुवाकः ।

षष्ठेऽध्रिगुप्रैपोऽभिहितः, सप्तमे स्तोत्रविषयं मैत्रावरुणानुवचनमुच्यते । कल्पः—“यदा जानाति स्तोत्रेभ्योऽनुमूहीति तदा मैत्रावरुणस्तोत्रीया अन्वाह जुपस्व सप्रथस्तमम्” इति । तत्र प्रथमामृचमाह—

जुपस्व सप्रथस्तमम् । वचो देवप्सरस्त-
मम् । हव्या जुह्वान आसनि, इति ।

हेऽग्रे त्वं हव्या हवीष्यस्मादीयान्यासन्यास्ये मुखे जुह्वानः पक्षिण्वचोऽ-
स्मदीयं स्तोत्रं जुपस्व सेवस्व । कीदृशं वचः सप्रथस्तममतिशयेन विस्तृतम् ।
देवप्सरस्तमं देवानां प्रीणयितृतमम् ।

अथ द्वितीयामृचमाह—

इमं नो यज्ञममृतेषु धेहि । इमा हव्या जात-
वेदो जुपस्व । स्तोत्रानामग्ने मेदसो घृतस्य ।

होतः प्राशान प्रथमो निपद्य, इति ।

हे जातवेदो नोऽस्मदीयमिमं यज्ञममृतेषु देवेषु धेहि स्यापय । इमा ह्यप्येमान्य-
स्मदीयानि हवींषि जुपस्व । हे होतर्होमनिष्पादकाम्ने मेदसो वपायाः
संवन्धि यद्घृतं तस्य स्तोकानां विन्दूनां मध्ये स्याद्विन्दून्मयमस्तमेव मुख्यः
सन्निपद्यान्नोपविश्य प्राशान प्रकर्षेण भक्षय ।

अथ तृतीयामृचमाह—

घृतवन्तः पावक ते । स्तोकाः श्रोतन्ति
मेदंसः । स्वधर्मं देववीतये (१) ।
श्रेष्ठं नो धेहि वार्यम् , इति ।

हे पावक शोधकाम्ने त्वदर्धमेदसो वपायाः संवन्धिनो घृतवन्तो घृतसहिताः
स्तोका विन्दवः श्रोतन्ति क्षरन्ति । देववीतये देवानां भक्षणाय । नोऽस्माकं
स्वधर्मं कुलोचितं यागाद्यनुष्ठानरूपं धर्मं धेहि संपादय । कीदृशं श्रेष्ठमतिम-
शस्तमत एव वार्यं सर्वैर्वरणीयम् ।

अथ चतुर्थामृचमाह—

तुभ्यं स्तोका घृतश्रुतः । अग्ने विप्राय
सन्त्य । ऋषिः श्रेष्ठः समि-
ध्यसे । यज्ञस्यं प्राविता भव, इति ।

सन्तिर्दानं तापहतीति सन्त्यः । हे सन्त्य फलदानकुशलाग्ने विप्राय मेधा-
विने तुभ्यं त्वदर्धं स्तोका विन्दवो घृतश्रुतो घृतस्राविणो वर्तन्ते । त्वमप्यु-
षिर्मन्त्रद्रष्टा श्रेष्ठः प्रशस्यतमथास्माभिः समिध्यसे । अतो यज्ञस्यास्मदीयस्य
प्राविता प्रकर्षेण रक्षिता भव ।

अथ पञ्चमामृचमाह—

तुभ्यं श्रोतन्त्यग्निगो शचीवः ।
स्तोकासो अग्ने मेदंसो घृतस्यं ।
कविशस्तो बृहता भानुनाऽऽगाः ।

हव्या जुषस्व मेधिर, इति ।

हेऽधिगवाधृतरश्मे हे शचीवः शक्तिमन्त्रे मेदसो वपायाः संबन्धिनो घृतस्य स्तोकासो विन्दवस्तुभ्यं त्वदर्थं श्रोतन्ति क्षरन्ति । त्वं च कवि-
शस्तो विद्वद्भिर्ऋत्विग्भिः स्तुतः सन्वृहता भानुना महता तेजसा युक्तः
आगा आगच्छ । हे मेधिर यज्ञयोग्य हव्या जुषस्यास्मदीयानि हवीषि
जुषस्व ।

अथ पष्ठीमृचमाह—

ओजिष्ठं ते मध्यतो मेद् उद्भृतम् । प्र ते वयं
ददामहे । श्रोतन्ति ते वसो स्तोका अधि-
त्वचि । प्रति तां देवशो विहि (२), इति ।

देवशोऽपि उद्भृतं त्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये
सप्तमोऽनुवाकः ॥ ७ ॥

हेऽग्ने ते त्वदर्थमोजिष्ठं बलवत्तमं मेदो वपारूपं मध्यतः पशोर्मध्यभागादु-
द्भृतमुत्कृष्य संपादितं वयं यजमानास्ते तुभ्यं मददामहे प्रकथेण दशः । हे
वसो सर्वेषां निवासहेतोऽधित्वचि वपायामधिश्रिताः स्तोका विन्दवस्ते च
त्वदर्थं श्रोतन्ति क्षरन्ति । देवशस्तच्चदेवतुष्यर्थं स्तोकान्विदून्प्रति विहि
प्रत्येकं पिव ॥

इति श्रीमत्सायणाचार्यविरचिते ब्राह्मणीये वेदार्थप्रकाशे कृष्णयजुर्वेदीयतैत्ति-
रीयब्राह्मणभाष्ये षष्ठप्रपाठके सप्तमोऽनुवाकः ॥ ७ ॥

अष्टमोऽनुवाकः ।

सप्तमे स्तोकविषयं मैत्रावरुणानुवचनमुक्तम् । अष्टमे वपापुरोडाशस्त्रिष्टुक्तां
मैत्रावरुणवक्त्रुकाः पुरोनुवाक्याः मैत्राश्वाभियन्ते । कल्पः—“यदा जाना-

१०१६ श्रीमेत्सायणाचार्यविरचितभाष्यसमेतम्— [३तृतीयकाण्डे—

तीन्द्राग्नीभ्यां छागस्य वर्षाया मेदसीऽवदीयमानस्यानुद्गीहीति तदा मैत्राव-
रुणः पुरोनुवाक्यामन्वाह—आ वृत्रहणा” इति । पाठस्तु—

आ वृत्रहणा वृत्रहभिः शुष्मैः । इन्द्रं यातं
नमोभिरग्ने अर्वाक् । युव५ राधोभिरकवेभि-
रिन्द्र । अग्ने अस्मे भवतमुत्तमेभिः, इति ।

हे इन्द्र हेऽग्ने युवामुभौ वृत्रहभिः पापघातिभिः “पाप्मानमेव वृत्रं तीर्त्वा”
इति ध्रुतेः । शुष्मैर्वर्षावृत्रहणा पापघातिनौ सन्तौ नमोभिरस्मदीयैर्मस्कारै-
रर्वागस्मदाभिमुख्येनाऽऽयातमागच्छतम् । हे इन्द्र हेऽग्ने युवं युवामुभावकवेभि-
रकुत्सितैरुत्तमेभिः श्रेष्ठै राधोभिर्धनैरस्मे भवतमस्मानु तिष्ठतम् ।

अथ प्रैपमाह—

होता यक्षदिन्द्राग्नी । छागस्य वर्षाया
मेदसः । जुषेता५ हविः । होतर्यज, इति ।

इन्द्राग्नी उभौ देवौ दैव्यो होता यजतु । तौ चेन्द्राग्नी छागस्य संवन्धिनी
मेदस्विनी या वर्षा तस्याः संवन्धि हविर्जुषेताम् । तदर्थं हे मानुष होतर्यज
याज्यां पठ ।

अथ पुरोडाशस्य पुरोनुवाक्यामाह—

विं ह्यख्यन्मनसा वस्यं इच्छन् । इन्द्राग्नी ज्ञास
उत वां सजातान् (१) । नान्या युवत्प्रमंतिरस्ति
मह्यम् । स वां धियं वाजयन्तीमतक्षम्, इति ।

यो यजमानो मनसा वस्यो वसीयः श्रेष्ठं धनमिच्छन्वर्तते । उत वाऽथवा
सजातान्वन्धूनिच्छन्वर्तते । हे इन्द्राग्नी स हि यजमानो युवामेव व्यख्यद्विशो-
पेण प्रकाशयतीति ज्ञास एवं वृत्तान्तमहं जाने । पक्षं युवदन्त्या युवाभ्यामन्यः
कश्चिदपि प्रमतिः प्रकर्षेण मन्तव्यो नास्ति । सोऽहं वां युनयोर्धियं बुद्धिं
वाजयन्तीमस्मदर्थमन्नमिच्छन्तीमतक्षं भजामि संस्कृत्योत्पादयामि ।

अथ प्रैपमाह—

होता यक्षादन्द्राग्ना । पुगडाशंस्य
जुषेताः हविः । होतर्यजं, इति ।

पुरोडाशसंबन्धि हविरिति विशेषः । अन्यत्पूर्वव्याख्येयम् ।
अथ स्विष्टकृतः पुरोनुवाच्यामाह—

त्वामीडते अजिरं द्रुत्याय । हविष्मन्तः
सदमिन्मानुषासः । यस्य देवैरासदो बर्हि-
रग्ने । अहान्यस्मै सुदिना भवन्तु, इति ।

हविष्मन्तो हविर्युक्ता मानुषासो मनुष्या यजमानाः सदमित्सर्वदेव द्रुत्याय
देवान्प्रत्याहानादिद्रुतकार्थमग्नेऽजरं गमनागमनसमर्थं त्वामीडते स्तुवन्ति ।
हेऽग्ने त्वं देवैः सह यस्य यजमानस्य बर्हिर्यज्ञमासद आसीदस्यधितिष्ठसि,
अस्मै यजमानायाहानि सर्वाणि सुदिना सुदिनानि भवन्तु ।

अथ प्रैपमाह—

होता यक्षदग्निम् । पुरोडाशंस्य
जुषताः हविः । होतर्यजं(२), इति ।

सजातानग्निं द्वे च ।

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्यायेऽ-
ष्टमोऽनुवाकः ॥ ८ ॥

पूर्वव्याख्येयम् । स्विष्टकृतपुरोडाशस्येति विशेषः ॥

इति धीमत्सापणाचार्यविरचिते माधवायै वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे षष्ठप्रपाठकेऽष्टमोऽनुवाकः ॥ ८ ॥

अथ नवमोऽनुवाकः ।

अष्टमे वपापुरोडाशस्विष्टकृतां पुरोनुवाक्याः प्रैपाश्रोक्ताः । नवमे तेपामेव याज्या उच्यन्ते । कल्पः—“अथ होता यजति गीर्भिः” इति । पाठस्तु—

गीर्भिर्विप्रः प्रमंतिमिच्छमानः । इद्वे रयिं
यशसं पूर्वभाजम् । इन्द्राग्नी वृत्रहणा सुवज्रा ।

प्र णो नव्येभिस्तिरतं देष्णैः, इति ।

विप्रो यजमानो गीर्भिः स्तुतिभिरिदं इन्द्राग्नी स्तौति । कीदृशो विप्रो रयि-
मिच्छमानो धनमिच्छन् । कीदृशं रयिं प्रमतिं प्रकर्षेण माननीयम् । यशसं
यशोहेतुम् । पूर्वभाजं पूर्वान्त्रिवादीन्भजतीति पूर्वभाक्, यादृशं पित्रादीनां धन-
मासीत्तादृशमित्यर्थः । वृत्रहणा पापघातिनौ सुवज्रा शोभनवज्रयुक्तौ तादृशौ
हे इन्द्राग्नी नव्येभिर्नूतनैर्देष्णैर्धनदानैर्नोऽस्मान्प्रतिरतं प्रकर्षेण वर्धयताम् ।

अथ पुरोडाशस्य याज्यामाह—

मा च्छेद्म रश्मीरिति नार्थमानाः । पितृणां
शक्तीरनुयच्छमानाः । इन्द्राग्निभ्यां कं वृषणो
मदन्ति । तां ह्यग्नीं धिपणाया उपस्थे, इति ।

वृषणा(णो) विद्वद्वृषभा यजमाना इन्द्राग्नीभ्यामन्यं कं नाम देवं मदन्ति
तोषयन्ति । हि यस्मात्कारणात्ताविन्द्राग्नी धिपणाया यजमानानां बुद्धेरुपस्थ
उपर्यग्नी आदरणीया केनाप्यनभिभाव्या वर्तन्ते । तस्मादेतावेवाऽऽदरणीया
नान्यः कश्चिदित्यर्थः । कीदृशा विद्वद्वृषभाः पितृणां शक्तीरनुयच्छमानाः
पितृपितामहादीनां याः कर्मानुष्ठानशक्तयस्ताः सर्वा अनुवर्तमानाः । तदनुवृ-
त्त्यर्थमेव रश्मीन्मा च्छेप्तेति नार्थमाना रश्मिवत्संतता ये कर्मविशेषास्तेषां
विच्छेदं मा कार्पण्येनैनाभिप्रायेण ताविन्द्राग्नी प्रति प्रार्थयमानाः ।

अथ स्विष्टकृतो याज्यामाह—

अग्निं सुदीतिं सुदृशं गृणन्तः । नमस्याम-

स्वेद्यं जातवेदः । त्वां दूतमरतिं हव्यवाहम् ।

देवा अकृण्वन्नमृतस्य नाभिम् (१) , इति ।

जातवेदो द्वे-चं ॥ १ ॥ १८

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये

नवमोऽनुवाकः ॥ ९ ॥ १८

हे जातवेद ईदृश्यं स्तुत्यं त्वा त्वां नमस्यामो नमस्कुर्मः । कीदृशा वयं सुदीर्तिं शोभनदानयुक्तं सुदृशं सुष्टु द्रष्टुं शक्यमग्निं स्विएकद्रूपं गृणन्तः स्तुवन्तः । देवाः सर्वे त्वां स्विएकतपग्निं दूतमकृण्वन्देवान्प्रति दूतकर्मयोग्यं कृतवन्तः । अत एवा-
न्यत्राऽऽभ्रातम्—“अग्निदेवानां दूत आसीत्” इति । कीदृशं त्वामरतिं रति-
रुपरमस्तद्रहितमालस्यहीनमित्यर्थः । हव्यवाहं हविषो वाढारम् । अमृतस्य
नाभिं कर्मफलस्य नाभिस्थानीयं संपादकमित्यर्थः ॥

इति श्रीमत्सायणाचार्यविरचिते माधवीये-वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे षष्ठप्रपाठके नवमोऽनुवाकः ॥ ९ ॥

अथ दशमोऽनुवाकः ।

नवमे-वपापुरोडाशस्विएकृता याज्या उक्ताः । अथ दशमे मनोतासूक्तम-
भिधीयते । कल्पः—“यदा जानाति मनोतायै हविषोऽवदीपमानस्पातुद्गृहीति
तदा मैत्रावरुणो मनोतामन्वाह त्वं ह्यमे प्रथमः” इति । तत्र प्रथमामृचमाह—

त्वं ह्यमे प्रथमो मनोता । अस्या धियो अन्नं वो

दस्म होता । त्वं सीं वृषन्नकृणोर्दुष्टरीतु ।

सहो विश्वस्मै सहसे सहध्वै, इति ।

हेऽमे प्रथमो मुख्यस्त्वं हि त्वमेव मनोता धनसोता रक्षिता सर्वदेवैः
प्रार्थिता देवता । हे दस्म दंसपितः कर्मकुशल, अस्या धियः कर्मानुष्ठानविष-
याया एतस्या अस्मद्बुद्धेरनुसारेण होता त्वमेवाभवः । हे वृषन्कामानां वधि-
तस्त्वं सीं त्वमेव दुष्टरीतु दुस्तरमिदं जगदकृणोर्यागद्वारेण करोषि । विश्वस्मै

सहसे सर्वस्मादपि बलात्सहोऽधिकं बलं त्वमेवासीति शेषः । किमर्थं सहस्रै
घञूनभिभवितुम् ।

अथ द्वितीयामृचमाह—

अथा होता न्यसीदो यजीयान् । इडस्पद
इपयन्नीड्यः सन् । तं त्वा नरः प्रथमं देव-
यन्तः । महो राये चितयन्तो अनुगमन्, इति ।

अथेत्यानन्तर्यार्थः । हेऽग्रे त्वमेवैपयन्निपमन्नं सर्वस्य कुर्वन्नीड्यः स्तुत्यः
सन्यजीयान्यघृतमो होता भृत्वेडस्पदेऽन्नस्य प्रापके यागस्थाने न्यसीदो निय-
मिनोपविष्टवानसि । नरो मनुष्या ऋत्विग्यजमाना देवयन्तो देवानिच्छन्तो
महो राये महते धनाय चितयन्तश्चिन्तयमानाः प्रथमं मुख्यं तं त्वामनुगमन्तु-
गताः सेवन्त इत्यर्थः ।

अथ तृतीयामृचमाह—

वृतेव यन्तं बहुभिर्वसव्यैः । त्वे रायिं जागृवांसो
अनुगमन् (१) । रुशन्तमग्निं दर्शतं बृह-
न्तम् । वपावन्तं विश्वहा दीदिवांसम्, इति ।

जागृवांसः प्रबुद्धा यजमाना रायिं धनवन्तं त्वे त्वामग्निपनुगमन्ननुग-
च्छन्ति । तत्र दृष्टान्तो बहुभिर्वसव्यैर्धनसमूहैर्युक्तं वृता यन्तमिव वृता वर्तेत्या
सन्मार्गेण गच्छन्तं राजानमिव । यथा धनवन्तं दानशीलं राजानं धनाधि-
नोऽनुगच्छन्ति तद्वत् । कीदृशं त्वां रुशन्तं शत्रून्निहसन्तम् । अग्निमग्रे नेता-
रम् । दर्शतं दर्शनीयम् । बृहन्तं महान्तम् । वपावन्तं वपाभिर्हविर्भिर्युक्तम् ।
विश्वहा सर्वेष्वहःसु दीदिवांसं दीप्यमानम् ।

अथ चतुर्थामृचमाह—

पदं देवस्य नमसा वियन्तः । श्रवस्यवः श्रवं
आपन्नमृक्तम् । नामानि चिदधिरे यज्ञि-
यानि । भद्रायां ते रणयन्त संदृष्टौ, इति ।

देवस्य तव पदं नमसा नमस्कारेण वियन्तो विशेषेण प्राप्नुवन्तः श्रवस्यवः

श्रवोऽन्नं यशो वा तदिच्छन्तो यजमानाः श्रव आपन्प्राप्तवन्तः । कीदृशं श्रवोऽमृतममृदितमत्रिनश्वरमित्यर्थः । यज्ञियानि यज्ञार्हाणि त्वदीयानि नामानि चिदाधिरे यजमाना धारयन्ति । ते यजमानास्ते तत्र भद्रायां कल्याण्यां संह-
ष्टावनुग्रहदृष्टौ रणयन्त रमन्ते । किमु वक्तव्यमनुष्ठातारो रमन्त इत्यभिप्रायः ।

अथ पञ्चमीमृचमाह—

त्वां वर्धन्ति क्षितयः पृथिव्याम् । त्वञ्च रायं
उभयासौ जनानाम् । त्वं त्राता तरणे चेत्योऽभूः ।
पिता माता सदमिन्मानुपाणाम् (२), इति ।

पृथिव्यां भूमौ क्षितयो निवसन्तो यजमानास्त्वां वर्धन्ति हेऽग्ने स्तुतिभि-
र्हविर्भवा त्वां परितोपयन्ति । जनानां सर्वेषां त्वमुभयासौ रायस्त्वमेव द्विवि-
धानि धनानि दिव्यानि पार्थिवानि च तत्संपादक इत्यर्थः । हे तरणे दुरि-
तानां तरणकुशल त्वं त्राता त्वमेवास्माकं रक्षिता चेत्यः सर्वदाऽस्माभिः
स्मर्तव्योऽभूभर्वासि । तथा मानुपाणां सर्वेषां सदमित्सर्वदेव पिता माता
सदुभयसदृशः पालकस्त्वमेवासि ।

अथ षष्ठीमृचमाह—

स पर्येण्यः स प्रियो विश्वंमिः । होता मन्द्रो
निर्पसादा यजीयान् । तं त्वां वयं दम वा
दींदिवांसम् । उपञ्जु वाधो नमसा सदेम, इति ।

योऽग्निः स पर्येण्यः परितो भेन्नव्यः स एवाग्निर्विश्वं प्रजासु सर्वासु मिय-
स्तया होता देवानामाहाता मन्द्रो हर्षहेतुर्नृजीपान्यष्टमः सन्निपसाद नियमेनो-
पविशेत् । दमे यज्ञशुद्धे दींदिवांसं दीप्यमानयुपहृयज्ञातं सुप्रसिद्धं तं त्वा तादृश-
मग्निं त्वां वाधः संसारेण बाध्यमाना वयं नमसा नमस्कारेणाऽऽसदेम भजामहे ।

अथ सप्तमीमृचमाह—

तं त्वां वयञ्च सुधियो नव्यंमग्ने । सुन्ना-
यवं ईमहे देवयन्तः । त्वं विशो जनयो

दीधानः । दिवो अग्ने वृहता रोचनेन, इति ।

हेऽग्ने सुधिषः शोभनबुद्धिपुक्ताः मुन्नायवः मुग्धमिच्छन्तो देवयन्तो देवा-
निच्छन्तो वयं नव्यं सर्वदा नूतनं तं त्वा तादृशमग्ने त्वामीमहे मामुमो
भजाम इत्यर्थः । हेऽग्ने वृहता रोचनेन महता प्रकाशेन दीधानः प्रकाश-
मानस्त्वं विशः सर्वाः प्रजा दिवो द्योतमानान्स्वर्गादिलोकांश्चानयो नयसि
प्रापयसि ।

अथाष्टमीमृचमाह—

विशां कविं विशपतिं शश्वतीनाम् । नितो-
शनं वृषभं चर्पणीनाम् (३) । प्रेतीपणिमिपयन्तं
पावकम् । राजन्तमग्निं यजत रयीणाम्, इति ।

ईमह इत्यनुवर्तते । अग्निमीमहे मामुमः । कीदृशं शश्वतीनां निरन्तरम-
वृत्तीनां विशां प्रजानां पालकमित्यध्याहारः । अत एव 'विदपतिं प्रजास्वा-
मिनम् । कविं विद्वांसम् । नितोशनं शश्वतीनां नितरां हन्तारम् । चर्पणीनां
मनुष्याणां वृषभं कामाभिवर्षकम् । प्रेतीपणिं मरुष्टाया इतेर्गतेः सनितारं
दातारम् । इपयन्तमग्निं कुर्वन्तम् । पावकं शोधकम् । राजन्तं दीप्यमानम् ।
यजतं यजनीयम् । रयीणां धनानां दातारमिति शेषः ।

अथ नवमीमृचमाह—

सो अग्ने ईजे शशमे च मर्तः । यस्तु आनद-
समिधां हव्यदातिम् । य आहुतिं परिवेदा
नमोभिः । विश्वेत्स वामा दधते त्वोतः, इति ।

हेऽग्ने यो मर्तो मनुष्यो यजमानः समिधा सह हव्यदातिं हविर्दानमानद्,
व्याप्नोति हविर्ददातीत्यर्थः । स यजमान ईजे यजति शशमे च वागफलभूतां
शान्तिमपि प्राप्नोति । शान्तिः सुखम् । यो यजमानो नमोभिर्नमस्कारैः
सहाऽऽहुतिं परिवेदा ददातीत्यर्थः । स यजमानस्त्वोतस्त्वया रक्षितो विश्वे-
दिश्वान्येव वामा वननीयानि धनानि दधते धत्ते प्राप्नोतीत्यर्थः ।

अथ दशमीमृचमाह—

अस्मा उं ते महिं महे विधेम । नमोभिरग्ने समि-
धोत हव्यैः । वेदीं सूनो सहसो गीर्भिरुक्थैः ।
आ ते भद्रायां सुमता यतेम (४), इति ।

हेऽग्ने महे महतेऽस्मा उ अस्मा एव ते तुभ्यं नमोभिर्नमस्कारैरुक्तापि च समिधा हव्यैश्च महि विधेम पूजां करवाम । हे सहसः सूनो मयन-जन्यत्वेन बलस्य पुत्र वेदी वेद्यामस्यां गीर्भिः स्तोत्ररूपैरुक्थैः शस्त्ररूपैश्च वाक्समूहैर्भद्रायां कल्याण्यां ते तव सुमतावनुग्रहात्मिकायां बुद्धावापतेम सर्वतः प्रयतामहे । त्वदनुग्रहनिमित्तं प्रयत्नं कुर्मः ।

अथैकादशीमृचमाह—

आ यस्ततन्थ रोदसी वि भासा ।
श्रवोभिश्च श्रवस्यंस्तरुत्रः । बृह-
द्विर्वाजैः स्थविरेभिरस्मे । रेव-
द्रिग्ने वितरं विभाहि, इति ।

हेऽग्ने यस्त्वं भासा स्वकीयया दीप्त्या रोदसी चावापृथिव्यौ व्याततन्थ व्याप्नोपि तथा श्रवोभिरन्वैथ व्याप्नोपि । स त्वं श्रवस्यः प्रजार्थं श्रवोऽन्न-मिच्छुस्तरुत्रो दुःखेभ्यः स्तारयिता चासि । तादृशस्त्वं रेवद्विर्धनपुक्तैः स्थविरेभिश्चिरंतनैर्वृहद्विर्वाजैर्भद्रिर्नैर्पुक्तोऽस्मे अस्मासु वितरमत्यन्तविशिष्ट-मनुग्रहं कुर्वन्विभाहि विशेषेण दीप्यस्व ।

अथ द्वादशीमृचमाह—

नृवदंसो सदमिद्वे ह्यस्मे । भूरिं तोकाय तन-
याय पश्वः । पूर्वोरिपो बृहतीरारे जंघाः ।
अस्मे भद्रा सौश्रवसानि सन्तु, इति ।

हे वसो जगन्निवासहेतो वद्वे नृबभ्रुभिर्भृत्यैर्युक्तं भूरि मभूतं धनं सदमि-
त्सर्वदेवास्मे अस्मासु धेहि संपादय । तोक्त्रायास्पत्पुत्राय तनयाय तदीयपुत्राय
च पश्वः पशून्संपादय । किञ्च पूर्वोच्चिरंतनाः पूर्वपुरुषोचिता बृहतीः मभूता
इपोऽन्नान्यारेऽस्मत्समीपेऽद्याः क्षारय संपादयेत्यर्थः । अस्मे अस्मासु भद्रा
कल्याणरूपाणि सांश्रवसान्यतिशोभनकीर्त्यादीनि सन्तु ।

अथ त्रयोदशीमृचमाह—

पुरुष्यंमे पुरुषा त्वाया । वसूनि
राजन्वसुताते अश्याम् । पुरुणि
हि त्वे पुरुवार सन्ति । अग्ने
वसुं विद्यत्ते राजानि त्वे (५), इति ॥

जागृवाश्मो अनुगमन्मानुपाणां चर्पणीनां यंतेमाश्यां द्वे चं ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये
दशमोऽनुवाकः ॥ १० ॥

हे वसुताते धनस्य विस्तारयितर्हे राजन्दीप्यमानाग्रे त्वाया त्वया निमि-
त्तभूतेन पुरुषा बहुमकाराणि पुरुणि मभूतानि वसूनि धनान्यश्यां व्यासु-
पाम् । हे पुरुवार बहुभिर्वरणीयाग्रे त्वे त्वयि हि यस्मात्कारणात्पुरुणि बहूनि
धनानि सन्ति तस्मात्कारणाद्विद्यत्ते परिचरते यजमानाय वसु धनं राजनि त्वे
त्वयि प्राप्नुयामिति शेषः ।

अत्र भीमांसा । दशमाध्यायस्य चतुर्थपादे चिन्तितम्—

मनोतामन्न ऊहोऽस्ति वायव्ये नास्ति वाऽस्त्यसौ ।

आग्नेय्ये वेति वचनं प्रकृतौ सार्थकं यतः ॥

अग्नीषोमावग्निनैव लक्षेतां वचनं विना ।

अनर्थकात्तत्र वाक्याद्विकृताब्रह्मवारणम् ।

“ त्वं ह्यग्ने प्रथमो मनोता ” इत्यर्थं मनोतामन्नोऽग्नीषोमीयपशौ पठितः ।
वायव्यपशावप्ययं चोदकमाप्तः । तत्र “ त्वं हि वायो प्रथमः ” इत्येवमु-
होऽस्ति । यच्च वचनं यद्यप्यन्यदेवत्यः पशुराग्नेय्येव मनोता वार्येति तत्प्रकृतौ

पठितं तत्रैव च सार्थकम् । द्विदेवत्वपशावेकदेवत्वमन्त्रस्य प्रकरणपठितस्याप्ययोग्यत्वशङ्कायां पुनर्विधानार्थत्वात् । मैत्रम् । छत्रिणो गच्छन्तीत्यादिवन्मन्त्रगतस्याग्निशब्दस्याग्नीषोमलक्षकत्वेनायोग्यत्वशङ्काया अनुदयात् । अतः प्रकृतावनर्थकं तद्वाक्यं विकृतावृहनिवारणेन चरितार्थं भवति । तस्माद्ब्रह्मो नास्ति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये तृतीयकाण्डे षष्ठप्रपाठके दशमोऽनुवाकः ॥ १० ॥

अर्थकादशोऽनुवाकः ।

दशमे मनोतासूक्तमभिहितम् । एकादशे हविर्वनस्पतिस्विष्टकृता मैत्रावरुणेन वक्तव्याः पुरोनुवाक्याः प्रेषाश्चोच्यन्ते । कल्पः—“यदा जानातीन्द्राग्निभ्यां छागस्य हविषोऽवदीयमानस्यानुब्रूहीति तदा मैत्रावरुणः पुरोनुवाक्यामन्वाह, आभरतः शिक्षतम्” इति । पाठस्तु—

आभरतः शिक्षतं वज्रवाहू ।
अस्माः इन्द्राग्नी अवतः शचीभिः ।
इमे नु ते रश्मयः सूर्यस्य । येभिः
सपित्वं पितरो न आयन्, इति ।

हे वज्रवाहू वजायुधपाणी इन्द्राग्नी आभरतं धनमाहरतम् । आहृत्य च शिक्षतं संस्फुरतम् । शचीभिः स्वकीयशक्तिभिरवतमस्मावक्षतम् । नोऽस्माकं पितरो येभिर्यैः सूर्यस्य रश्मिभिः सपित्वमायन्संबन्धित्वं प्राप्तास्ते सूर्यस्य रश्मय इमे नु इम एव भवदर्शना वर्तन्ते । अतः पितृनिवास्मान्पालयतम् ।

अथ प्रैपमाह—

होता यक्षदिन्द्राग्नी । छागस्य हविष आत्ता-
मद्य । मध्यतो मेद् उद्धृतम् । पुरा द्वेषोभ्यः ।
पुरा पौरुषेय्या गृभः । घस्तां नूनम् (१) । घासे
अज्राणां यवंसप्रथमानाम् । सुमर्क्षराणाः

शतरुद्रियाणाम् । अग्निष्वात्तानां पीवोपवस-
 नानाम् । पार्श्वतः श्रोणितः शितामत उत्सा-
 दतः । अङ्गादङ्गादवत्तानाम् । करत एवे-
 न्द्राग्नी । जुपेता हविः । होतर्यज, इति ।

दैव्यो होता यक्षत्पूजयतु । हे इन्द्राग्नी युवां हविषो हविर्भूतस्य च्छागस्य मध्यतो
 मध्यदेशादुद्भूतं मेद उत्कृष्य संपादितं मेदःप्रभृति सारमद्यास्मिन्कर्मण्यात्तां
 भक्षयताम् । द्वेषोभ्यः पुरा द्वेषेभ्यो रक्षोभ्यः पूर्वं रक्षांसि यावन्नोपैन्नन्ति
 ततः पुरा , तथा पौरुषेय्या गृभः पुरा पुरुषसंबन्धिनो ग्रहणात्पूर्वं विरोधिनः
 पुरुषा यावद्गृहीत्वा न गच्छन्ति ततः पूर्वमेव नूनं घस्तामवश्यं भुञ्जाताम् ।
 घस्यन्ते भक्षयन्ते हवींष्यस्मिन्कर्मणीति घातो यागस्तस्मिन्घातेऽज्जाणामज-
 नीयानां क्षेप्यमाणानां सुसंस्कृतानामिति यावत् । यवसप्रथमानां यवसमन्नं
 प्रथमं मुख्यं येषां हविषां तानि यवसप्रथमानि तेषां सुमत्सराणां सुष्ठु माद-
 यति येषां क्षरणं मुखान्दुदरमवेशस्तादृशानां शतरुद्रियाणां शतं रुद्रा
 देवा येषामधिष्ठानभूतास्तेषामग्निष्वात्तानामग्निना जाठरेणाऽऽहवनीयेन वा
 स्वादितानां पीवोपवसनानां पीवा स्थूला त्वक्सैवोपवसनमाच्छादनस्थानीयं
 येषां हविषां तानि पीवोपवसनानि तेषाम् । तथा पार्श्वतः पार्श्वीदिभ्यः प्रथम-
 मवत्तानाम् । पार्श्वश्रोणी प्रतिद्धे । शितामतशब्देन दोर्यकृद्वाऽभिधीयते ।
 उत्सादशब्देन गुदकाण्डम् । तत ऊर्ध्वमङ्गादङ्गात्सर्वस्मादन्यस्मादवयवाद्-
 वत्तानां हविषां यान्यवदानानि तानि सर्वाणीन्द्राग्नी एव करतः कुरुताम् ।
 ततो हविरिदं जुपेताम् । तदर्थं हे मनुष्यहोतर्यज याज्यां पठ ।

अथ वनस्पतेः पुरोनुवाक्याभाह—

देवेभ्यो वनस्पते हवींषि । हिरण्यपर्ण
 प्रदिवस्ते अर्थम् । प्रदक्षिणिद्रंशनयां
 नियूयं । ऋतस्य वक्षि पथिभी रजिष्ठैः, इति ।

हेवनस्पते यूपोत्पन्नमे हिरण्यपर्णं सुवर्णवर्णपत्रोपेतं सुवर्णसदृशज्वालोपेतं
 वा । त्वं देवेभ्यो हवींषि वक्षि वहसि । कीदृशानि हवींषि तेऽर्थं तव प्रयोज-

नभूतानि प्रदिवः प्रवराणि यथापूर्वं प्रवृत्तानीत्यर्थः । किं कृत्वा रशनया यूप-
वेष्टनहेतुभूतया प्रदक्षिणित्प्रदक्षिणाकारेण नियूय नितरामात्मानं वद्भ्या तत
ऋतस्य यज्ञस्य संबन्धीनि हवींषि रजिष्ठैः पथिभिर्ऋजुत्तमैर्मागिर्वहसीत्यन्वयः ।

अथ प्रैपमाह—

होता यक्षद्वनस्पतिमभि हि । पिष्टतमया
रभिष्टया रशनयाऽधित । यत्रेन्द्राग्नेयोश्छा-
गस्य हविषः प्रिया धामानि । यत्र वनस्पतेः
प्रिया पाथांसि । यत्र देवानामाज्यपानां
प्रिया धामानि । यत्राग्नेर्होतुः प्रिया धामानि ।
तत्रैतं प्रस्तुत्येवोपस्तुत्येवोपावस्रक्षत्र । रभीयांस-
समिव कृत्वी (३) । करदेवं देवो वन-
स्पतिः । जुपतां हविः । होतर्यज, इति ।

दैव्यो होता वनस्पतिरूपं देवं यजतु । हि यस्मात्कारणात्पिष्टतमया
ऋक्षगतमया रभिष्टया रभस्वत्तमया शीघ्रतमं प्रवृत्तया रशनयाऽभ्यधित
वनस्पतिनामात्मकमवधात् । अत एव रशनया नियूयेत्युक्तम् । तस्मात्कार-
णात्तादृशोऽयं यूप एतं पशुं तत्रोपावस्रक्षत्तस्मिन्स्थान उपसंप्रापयतु । कुत्रेति
तदुच्यते—इन्द्राग्नयोर्देवयोः संबन्धिनश्छागरूपस्य हविषः प्रियाणि धामानि
स्थानानि यत्र विद्यन्ते । वनस्पतेर्देवस्य च प्रियाणि पाथांस्युदकानि यत्र
विद्यन्ते । आज्यपानां प्रयाजादिदेवानां च प्रियाणि स्थानानि यत्र विद्यन्ते ।
होतुर्होमनिष्पादकस्याग्नेः प्रियाणि स्थानानि यत्र विद्यन्ते । तत्रैतमुपावस्रक्ष-
दित्यन्वयः । किं कृत्वा प्रस्तुत्येव प्रथममेव थपयित्वा किंचोपस्तुत्येव सेनि-
धावेव प्रज्ञस्य रभीयांसमिव कृत्वा देवानां प्रीत्युत्पादनेन रभस्वत्तरामिव
कृत्वा । उपावस्रक्षदित्यन्वयः । वनस्पतिर्देव एव करदुक्तप्रकारं करोतु । इदं
हविश्च जुपताम् । हे मनुष्यहोतस्तदर्थं याज्यां पद ।

अथ स्विष्टकृतः पुरोतुवाक्यामाह—

पिप्रीहि देवांस उशतो यंविष्ट । विद्वांस

ऋतूँ ऋतुपते यजेह । ये दैव्यां ऋत्विजस्ते-
भिरग्ने । त्वँ होतॄणामस्याऽऽयंजिष्टः, इति ।

हे यविष्ट युवतमाप्ते, उशतः कामयमानान्देवान्प्रीत्यतिशयेन प्रीणय । हे ऋतुपते सूर्यात्मना कालपरिपालक त्वमृतून्कालविशेषान्विद्वाञ्जानन्वर्तसे तस्मादिहोचिते काले यज । देवेषु भवा ये दैव्या ऋत्विजः सन्ति—“अग्निर्होताऽ-
श्विनाऽध्वर्यू त्वष्टाऽग्नीत्” इत्यादिनाऽऽम्रातास्तेभिस्तेदैव्यैः सह त्वमस्य यजमानस्य संबन्धिनां होतॄणामृत्विजां मध्य आयजिष्टः सर्वतो यष्टमोऽसि ।

अथ प्रैपमाह—

होता यक्षदग्निँ स्विष्टकृतम् । अयाँडग्निरि-
न्द्राग्नियोश्छागंस्य हविषः प्रिया धामानि ।
अयाँड्वनस्पतेः प्रिया पाथाँसि । अयाँडदे-
वानांमाज्यपानां प्रिया धामानि । यक्षदग्ने-
र्होतुः प्रिया धामानि । यक्षस्त्वं महिमानम् ।
आयजतामेज्या इपः । कृणोतु सो अध्वरा
जातवेदाः । जुषताँ हविः । होतर्यजं (४), इति ॥

नूनमर्थं हृत्वी पाथाँसि सप्त च ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याय

एकादशोऽनुवाकः ॥ ११ ॥

दैव्यो होता स्विष्टकृतमग्निं यजतु । इन्द्राग्नियोः संबन्धिनश्छागरूपस्य हविषो यानि प्रियाणि स्थानानि तान्ययमग्निरयाद्भूजितवान् । तथा वनस्पतेः प्रियाणि पाथाँसि जलानि हवीँपि वाऽयाँडिष्टवान् । आज्यपानां मयाजादिदेवानां प्रियाणि स्थानानि पूजितवान् । होतुर्होमनिष्पादकस्याग्नेः प्रियाणि स्थानानि स्विष्टकृतमग्निः पूजितवान् । उक्तानां सर्वेषां देवानां स्वकीयो महिमा योऽस्ति तमुद्दिश्य दैव्यो होता यक्षयजतु । आयजतामाभिमुख्येन यागं कुर्वता यजमानानामेज्या आभिमुख्येन यष्टव्या इषोऽभीष्टा

या देवताः सन्ति ताः सर्वा अध्वराऽस्मिन्यज्ञे स जातवेदाः स्विष्टकृद्द्रुपः
सोऽग्निः कृणोतु स्विष्टाः करोतु । तदर्धमयं स्विष्टकृदग्निरिदं हविर्जुपताम् ।
हे मनुष्यहोतॄयज तदर्धं याज्यां पठ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये तृतीयकाण्डे षष्ठप्रपाठक एकादशोऽनुवाकः ॥ ११ ॥

अथ षष्ठे द्वादशोऽनुवाकः ।

एकादशे हविषां वनस्पतेः स्विष्टकृतश्च पुरोनुवाक्याः प्रैपाश्वाभिहिताः ।
अथ द्वादशे तेषां याज्या उच्यन्ते । कल्पः—“अथ होता यजतु ‘उपोह
यत्’ इति । पाठस्तु—

उपोह॑ यद्विदथं॑ वा॒जिनो॑ गूः । गी॒र्भिर्वि॒प्राः
प्रम॑त्तिमिच्छमा॒नाः । अ॒र्वन्तो॑ न का॒ष्टां नक्ष॑-
माणाः । इन्द्रा॑ग्नी जोहु॒वतो॑ नर॒स्ते, इति ।

यथे विमा ऋत्विज उपोह समीप एव विदथं सूर्यज्ञं गच्छन्तो वर्तन्ते ।
कीदृशा विमा वाजिनो वाजेनाग्नेन हविर्भक्षणेन युक्ताः । गीर्भिः स्तुतिभिः
प्रमत्तिं प्रकृष्टां मतिं देवतौहानविषयां मतिमिच्छमानाः । काष्टां कर्मसपत्तिं
नक्षमाणा गच्छन्तः । तत्र दृष्टान्तः—अर्वन्तो नाश्वा यथा स्वकीयां गमनस-
पत्तिं प्राप्नुवन्ति तद्वत् । ते नरस्तादृशा ऋत्विज इन्द्राग्नी देवौ जोहुवतो होमे-
नाऽऽराधयन्तो वर्तन्ते ।

अथ वनस्पतेर्याज्यामाह—

व॒नस्प॑ते र॒शनया॑ऽभि॒धाय॑ । पि॒ष्ट-
त॑मया व॒युना॑नि वि॒द्वान् । व॒हं
दे॒वत्रा॑ दि॒धिषो॑ ह॒वीःऽपि॑ । प्र
चं॑ दा॒तारं॑म॒मृते॑षु वोचः, इति ।

हे वनस्पते शूय पिष्टतमया श्लक्ष्णतमया रशनयाऽभिधायाऽऽत्मानं बह्व्याऽ-

स्मार्कं देवानां वयुनानि ज्ञानान्यभिप्रायान्वा विद्वाञ्जानन्देवत्रा देवेषु हवींषि
बह प्रापय । किंच हे दिधिषो धारणाकुशल वनस्पते दातारं हविर्दाने प्रवृत्तं
यजमानमपृतेषु देवेषु प्रबोचोऽनेनैतानि हवींषि दत्तानीति प्रहृदि ।

अथ स्विष्टकृतो याज्यामाह—

अग्निं स्विष्टकृतंम् । अयांङ्गिरिन्द्राग्नियोश्छा-
गस्य हविषः प्रिया धामानि (१) । अयाङ्घ्व-
नस्पतेः प्रिया पाथांसि । अयाङ्देवानांमा-
ज्यपानां प्रिया धामानि । यक्षदग्नेर्होतुः प्रिया
धामानि । यक्षत्स्वं महिमानंम् । आयजता-
मेज्या इषः । कृणीतु सो अंध्वरा जातवेदाः ।
जुषतां हविः । अग्ने यद्य विशो अंध्व-
रस्य होतः । पावक शोचे वेष्ट्वं हि
यज्वा । ऋता यजासि महिना वि यद्भूः ।
हव्या बह यविष्ठ या तं अद्य (२), इति ॥

धामानि मूकं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये

द्वादशोऽनुवाकः ॥ १२ ॥

स्विष्टकृतमकर्मणि चयं यजामह इति शेषः । अयाङ्गिरित्सादिकं पूर्वानु-
वाकव्याख्येयम् । हे स्विष्टकृदग्ने विशः प्रविष्टस्यानुष्ठितस्याध्वरस्य संबन्धि
यद्भविरस्ति तद्य वेरशान भक्षय । होतर्होमकर्तः पावक शोधक शोचे दीप्य-
मान, एतान्यग्निविषयाणि विशेषणानि । हि यस्मात्त्वं यज्वा यागस्य कर्ता
तस्माद्दत्ताऽस्मदीये यज्ञे महिना महिन्ना यजासि देवान्प्रीणयसि । यद्यस्मा-

त्कारणाद्भिर्भविष्येति भवसि तस्यात्कारणाद्धे यविष्ठ युवतम, अथ ते तव
या हव्या यानि हव्यान्यस्माभिर्दीयन्ते तानि सर्वाणि बह स्वीकुरु ॥

इति श्रीमत्सायणाचार्यविरचिते माववीये वेदार्थप्रकाशे कृष्णयजुर्वेदीयतैत्तिरीय-
ब्राह्मणमाप्ये तृतीयकाण्डे षष्ठप्रपाठके द्वादशोऽनुवाकः ॥ १२ ॥

अथ त्रयोदशोऽनुवाकः ।

द्वादशे हविर्वनस्पतिस्विष्टकृतां याज्या, नभिहिताः । त्रयोदशेऽनूयाजानां
मैत्रावरुणप्रैषा उच्यन्ते । कल्पः—“यदा जानाति देवेभ्यः प्रेष्येति तन्मैत्राव-
रुणः प्रेष्यति देवं वहिः सुदेवमिति । अथ होता यजति—‘ देवं वहिः ।
वसुवने वसुधेयस्य वेतु ’ इति, तमेव व्यतिपद्गमुत्तरेणोत्तरेण मैत्रावरुणः
प्रेष्यत्युत्तरेणोत्तरेण होता यजति” इति । तत्रास्मिन्ननुवाके प्रैषाः । उत्तरा-
नुवाके याज्याः । प्रैषाणां मध्ये प्रथमं प्रैषमाह—

देवं वहिः सुदेवं देवैः स्यात्सुवीरं वीरैर्वस्तो-
वृज्येताक्तोः प्रभ्रियेतात्यन्यात्राया वहिष्मतो
मदेम वसुवने वसुधेयस्य वेतु यज, इति ।

देवं देवनशीलं वहिः प्रथमानूयाजदेवस्वरूपं वहिर्नामकं यदस्ति तदेवै-
रन्यैः सह सुदेवं स्याच्छोभनदीप्तिकमस्तु । वीरैस्मदीयैः पुत्रैः सह सुवीरं
स्याच्छोभनवीरोपेतमस्तु । वस्तोर्देवानां वासाय वेद्यामाच्छादनाय च
वृज्येत वहिर्भवेत् । अक्तोः क्षुचां हविषां वाऽभिव्यक्तये प्रभ्रियेत प्रकर्षेण
धार्येत । यदेतद्वेद्यामास्तरणीयं वहिस्त्वदभिमानी वहिर्नामकोऽनूयाजदेवः,
तस्माद्देवप्रसङ्गाद्दर्ववर्णनं युक्तम् । अस्य वहिर्देवस्य प्रसादादन्यान्वहिष्मत
इतरान्यागयुक्तान्पुरुषाघ्राया धनेनातिक्रम्य मदेम हृष्याम । वसुधेयस्य धन-
प्रदातुर्देवस्य वसुवने धनदानाय वेत्वाज्यं पिबतु । यज तदर्थं हे होत-
र्याज्यां षठ् ।

अथ द्वितीयं प्रैषमाह—

देवीर्हारिः संवाते विड्वीर्यामञ्छिरा ध्रुवा
देवहृतौ वत्स ईमेनास्तरुणं जामिमीयात्कुमारो.

वा नवजातो मैना अर्वा रेणुककाटः पृष्णव-
सुवने वसुधेयस्य वियन्तु यज, इति ।

द्वारशब्दाभिधेयाः स्त्रीमूर्तयो द्वितीयानूयाजदेवतास्ता देव्यः संघाते विद्वीद्वीराभिमानिनीत्वात्कवाटद्वयमेलने दृढशक्तयो यामन्याने निर्गमनकाले शिथिराः कवाटोद्घाटनेन शैथिल्यं प्राप्ता देवहृतौ देवानामाह्वाने प्रवेशने वा ध्रुवा नित्यं प्रवृत्तास्तिष्ठन्ति । एना द्वारो वत्सादिरामिमीयादागत्य प्रविशेयुः । महावकाशतया सर्वेषां प्रवेशं द्वारदेवता अनुमन्यन्ते न तु कश्चिदपि तत्र प्रति-
चध्यत इत्यर्थः । वत्स ई वत्सोऽपि तिर्यग्जातिरपि प्रविशेत्, तत्र मनुष्यः प्रविशेदिति किमु चक्तव्यम् । स च मनुष्योऽनेकविधस्तरुणो युवा कुमारो बालो नवजातस्तदानीमेवात्पन्नः स सर्वोऽपि ता द्वारः प्रविशेत् । रेणुककाटो दुर्दान्तो भूमिं रेणुं कृत्य यः संचरति तादृगर्वा धूर्तोऽश्वः कवाटमद्भ्रम एना द्वारो मा पृष्णगाभिर्द्वाभिः संपृक्तो मा भूत् । वसुवन इत्यादि पूर्ववत् । द्वारमूर्-
तीनां बहुत्वादियन्त्विति बहुवचनम् ।

अथ तृतीयं प्रैपमाह—

देवी उपासानक्ताऽद्यास्मिन्यज्ञे प्रयत्यहेतामपि
नूनं देवीर्विशः प्रायाशिष्टां सुप्रीते सुधिते
वसुवने वसुधेयस्य वीतां यज, इति ।

उपासानक्तशब्दाच्चे अहोरात्राभिमानिन्यौ तृतीयानूयाजदेव्यौ ते उभे अद्यास्मिन्नहन्यस्मिन्यज्ञे पशुयागे प्रयति भवतमाने सत्यहेतां देवादीनाह्वये-
ताम् । अपि देवीर्विशो देवसंबन्धिनीरपि प्रजाः सर्वा नूनमवश्यं प्रायाशिष्टां प्रकर्षेण गतवत्यौ देवीः प्रजा आहातुं तत्समीपं प्रतिगच्छत इत्यर्थः । कीदृशौ सुप्रीते स्वयं सुष्ठु प्रीते न तु वैमुख्यं भजमाने । सुधिते सुस्थिरे सुष्ठुमा-
रब्धनिर्वहणपरे । वसुवन इत्यादि पूर्ववत् । देव्योर्द्वित्वाद्दीतामिति द्विवचनम् ।

अथ चतुर्थं प्रैपमाह—

देवी जोष्री वसुधिति यथोरन्याऽघा द्वेषांसि
यूयवदान्यावंक्षद्वसु वार्याणि यजमानाय

वसुवने वसुधेयस्य वीतां यजं, इति ।

जोषीशब्दवाच्ये चतुर्थानूयाजदेवमूर्ती द्वे देव्यौ वसुधेयी मुखप्राप्तियुक्ते ययोर्देव्योर्जोषुर्चोर्मध्येऽन्यैका देव्यघा पापानि द्वेषांसि द्वेष्याणि च रक्षःप्रभृतीनि च यूपवत्पृथक्कुर्यान्नाशयेदित्यर्थः । अन्येतरा जोषी देवी यजमानाय वार्याणि वसु वरणीयानि धनान्पावक्षत्सर्वतो वहति ।

अथ पञ्चमं प्रैपमाह—

देवी ऊर्जाहुती इपमूर्जमन्याऽऽवक्ष-
त्सग्धिं सपीतिमन्या नवेन पूर्वं
दयमाना स्याम पुराणेन नवं तामूर्ज-
मूर्जाहुती ऊर्जयमाने अधातां वसु-
वने वसुधेयस्य वीतां यजं, इति ।

ऊर्जाहुतीशब्दवाच्ये पञ्चमानूयाजदेवते स्त्रीमूर्ती द्वे देव्यौ विद्येते । तयोर्मध्येऽन्यैका देवीपञ्चमूर्जं क्षीरादिरसं चाऽऽवक्षदावहति । अन्येतरा देवी सग्धिं सहभोजनं सपीतिं सहशानं चोभयोः प्रापितवती । तयोर्देव्योः प्रसादादेव वयं नवेन व्रीह्यादिना सहैव पुराणं व्रीह्यादिकं दयमाना रसन्तः कुसुलादिषु स्थापयन्तः स्याम तिष्ठेम । तथा पुराणेन धान्येन सहैव नवं धान्यं दयमानाः स्याम । ऊर्जाहुती एवनाभिके देव्यौ तां नवपुराणधान्यजातिमुपर्युपधीयमानवहुविधनवपुराणधान्यपूर्णांमूर्जमन्नसमुद्भिर्मूर्जयमाने सर्वस्य लोकस्य संपादयन्त्यावस्मभ्यमप्पधातां संपादयेताम् ।

अथ षष्ठं प्रैपमाह—

देवा देव्याहोतारा नेष्टारा पोतारा हताशंशा-
सावाभरदसू वसुवने वसुधेयस्य वीतां यजं, इति ।

देव्याहोतृशब्दवाच्यौ षष्ठानूयाजदेवस्य द्वौ देहौ । तद्देहधारिणी देवी नेष्टारा यज्ञस्य नेतारी पोतारा शोधयितारी हताशंशौ हता अघशंसाः पापबुद्ध्यो याभ्यां तादृशावाभरदसू आह्वयमाणधनौ तां वीतामित्यन्वयः ।

अथ सप्तमं त्रैपमाह—

दे॒वी॒स्ति॒स्रस्ति॒स्रो दे॒वी॒रि॒डा सर॑स्वती॒ भार॑ती
द्यां भार॑त्यादि॒त्यैर॑स्पृक्षत्सर॑स्वती॒मꣳ रु॒द्रैर्ये-
ज्ञमा॑वीदि॒हैवे॑डया॒ वसु॑मत्या स॒धमा॑दं मदे॒म
वसु॑वने॒ वसु॑धेय॑स्य वि॒यन्तु॒ यजं॑, इति ।

इडादिनामयुक्तास्ति स्रो देव्यः सप्तमानूयाजदेवतास्तासां मध्य एकैकस्या मूर्तित्रययुक्तत्वात्पुनरपि तिस्रो देवीरित्युच्यन्ते । तासां मध्ये या भारती सेय-
मादित्यैः सह द्यां द्युलोकमस्पृक्षत्स्पृशतु हविषा देवांस्तर्पयितुं तत्र गच्छतु ।
सरस्वती तु देवी रुद्रैः सहैमं यज्ञमावीदवतु रसस्वत्रैव स्थित्वा यज्ञं निर्वर्त-
यतु । अथ वसुमत्या धनयुक्तयेडया देव्या सधमादं सहैकस्थाने हर्षो यथा
भवति तथा मदेम तृप्ता भूयास्व । इहैव यज्ञफलेनास्मान्योजयत्वित्यर्थः ।

अथाष्टममाह—

दे॒वो न॒राश॑ꣳसंस्त्रि॒शीर्षा पंड॑क्षः श॒त-
मि॒दे॒नꣳ शि॒ति॒पृ॒ष्ठा आ॑द॒वति॒ सह-
स्र॑र्षीं प्र॒वह॑न्ति मि॒त्रावरु॑णे॒दस्य॒ होत्र-
म॒र्हतो॑ वृ॒हस्प॑तिः॒ स्तोत्र॑म॒श्विनाऽऽध्व-
र्य॑वं वसु॑वने॒ वसु॑धेय॑स्य वे॒तु यजं॑, इति ।

नराशंसाख्येऽष्टमानूयाजदेवो यः सोऽयं त्रिभिः शिरोभिः पट्टविरश्चि-
मिश्च युक्तः, एनं नराशंसं शतमिच्छतसंख्याका एव शितिपृष्ठाः श्वेतपृष्ठा
गावो यज्ञे दक्षिणा योग्या आदधत्पाभिमुख्येन धारयन्ति । सहस्रर्षीं सहस्रमेव
सहस्रसंख्याका एव शितिपृष्ठाः प्रवहन्ति यज्ञात्मकमेनं नराशंसं फलसाधन-
समर्थं कुर्वन्ति । मित्रावरुणेन्मित्रावरुणावेवास्य नराशंसस्य होत्रं होमव्यापारं
कर्तुमर्हतो न त्वन्यः कश्चित् । वृहस्पतिरेव स्तोत्रमर्हति । अश्विनावेवाऽऽध्व-
र्यवमर्हतः ।

अथ नवममाह—

देवो वनस्पतिर्वर्षप्रावा घृतनिर्णिग्द्यामग्नेणा-
स्पृक्षदान्तरिक्षं मध्येनाऽऽप्राः पृथिवीमुपरेणा-
दृहीद्वसुवने वसुधेयस्य वेतु यजं, इति ।

वनस्पत्याख्यो नवमानूयाजदेवो योऽस्ति सोऽयं वर्षप्रावा यज्ञद्वारेण वर्षस्य पूरयिता । घृतनिर्णिग्घृतस्य शोधयिता । यां द्युलोकमग्नेणास्पृक्षचूपरूपस्य स्वस्याग्रभागेण स्पृशतु । मध्येन भागेनान्तरिक्षमाप्राः पूरयतु । पृथिवीमुपरेण तक्षणराहितेन मूलप्रदेशेनादृहीदृही करोतु ।

अथ दशममाह—

देवं बर्हिर्वारितीनां निधे धासि प्रच्यु-
तीनामप्रच्युतं निकामधरणं पुरुस्पाहं
यशस्वदेना बर्हिषाऽन्या बर्हिष्यभि-
प्याम वसुवने वसुधेयस्य वेतु यजं, इति ।

बर्हिराख्यं दशमानूयाजदेवतारूपं तदेवं द्योतमानं सद्धारितीनां वारां जलानामितयो गतयो वारितयस्तांसां निधे निधानाय संपादनाय धासि स्वकीयं मनो धारयति । कीदृशं बर्हिः, प्रच्युतीनामप्रच्युतं त्रिनाशवतां वस्तूनामविनाशकारणम् । निकामधरणं स्वेच्छया सर्ववस्तूनां धारणसमर्थम् । पुरुस्पाहं बहुभिः स्पृहणीयम् । यशस्वयशस्करम् । एना बर्हिषाऽनेन बर्हिरभिमानि-देवेनान्या बर्हिषातरयजमानसंबन्धीनि यज्ञानिष्ठानि बर्हिष्यभिप्यामाभिभक्तिं चर्यं समर्थाः स्याम ।

अथैकादशमाह—

देवो अग्निः स्विष्टकृत्सुद्रविणा मन्द्रः कविः
सत्यमन्माऽऽयजी होता होतुर्होतुरायजीयानग्ने
यान्देवानयाड्याः अपिंप्रैये तं होत्रे जर्म-

त्सत तां ससनुषीं होत्रां देवंगमां दिवि देवेषु
 यज्ञमेरंयेमं स्विष्टकृचाग्ने होताऽभूर्वसुवने
 वसुधेयस्य नमोवाके वीहि यज्ञं (१), इति ॥

यज्ञैर्कं च ॥

देवं बर्हिर्देवीर्द्वीरो देवा उपामानक्तो देवा जोष्टो देवी ऊर्जाहुंती देवा दैव्या
 होतारा देवास्त्रिस्त्रिस्तो देवीर्देवो नराशस्ते देवो वनस्पतिर्देवं बर्हिर्वारितीना देवो
 अग्निः स्विष्टकृत्सद्रविणा वीहि यज्ञं ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये
 त्रयोदशोऽनुवाकः ॥ १३ ॥

यस्तु स्विष्टकृत्नामकोऽग्निर्देवः सोऽयं सुद्रविणा सुद्रविणः शोभनधनो मन्द्रो
 हर्षगशीलः कविर्बिद्वान्सत्यमन्मा सत्यमनन आयजी शास्त्रीयया मर्यादया
 यष्टा होता देवानामाहता होतुहोंतरायजीयाऽङ्गोके यो यो होताऽस्ति तस्मा-
 त्सर्वस्मादतिशयेन शास्त्रीयमर्याद्रामनुद्भूय यष्टा । हेऽग्न ईदृशस्त्वं यान्देवान-
 पाडिष्टवानसि यांश्च देवानपिभेः प्रीणितवानसि ये च देवास्ते तव होत्रे होतृ-
 कृत्येऽमदसतामाघन्हृष्टवन्तो दिवि स्थितेषु तेषु देवेषु ससनुषीं हवींषि दत्तवर्ती
 देवंगमां देवानेव गच्छन्तीं तां होत्रां होतृक्रियामिममस्मदीयं यज्ञं मत्ये-
 रयाऽऽभिमुख्येन मापयास्मदीये यज्ञे सर्वदैव तुष्टिकरीं होतृक्रियां त्वमनुति-
 ष्ठेदि(रि)त्यर्थः । हेऽग्ने त्वं स्विष्टकृद्धोता चाभूः । यदस्मदिष्टं तच्छोभनं त्वया
 कृतं तादृशो होमस्य कर्ताऽभूः । अतो नमोवाके यजमाननमस्कारोक्तौ सत्यां
 वसुधने धनस्य संभजनाय च वसुधेयस्य वीह्यन्नावाधीयमानमिदमाज्यरूपं द्रव्यं
 भक्षय । हे मनुष्य होतस्तदर्थं त्वं यज याज्यां पठ ॥

इति श्रीमत्सायणाचार्यविरचिते माधवीये षडर्षब्रह्मणो कृष्णयजुर्वेदीयतैत्तिरी-
 यब्राह्मणभाष्ये तृतीयकाण्डे षष्ठ्यष्टके त्रयोदशोऽनुवाकः ॥ ३ ॥

अथ चतुर्दशोऽनुवाकः ।

अथोदशे मैत्रावरुणमैषा अनुयाजविषया उक्ताः । चतुर्दशे होतुर्याज्या अनुयाजविषया उच्यन्ते । ता एता एकादश याज्या आह—

दे॒वं व॒र्हिः । व॒सु॒वने॑ व॒सु॒धेय॑स्य वेतु । दे॒वी-
 र्हा॒रः । व॒सु॒वने॑ व॒सु॒धेय॑स्य वियन्तु । दे॒वी
 उ॒पा॒सा॒न॒क्ता । व॒सु॒वने॑ व॒सु॒धेय॑स्य वीताम् ।
 दे॒वी जो॒ष्टी । व॒सु॒वने॑ व॒सु॒धेय॑स्य वीताम् ।
 दे॒वी ऊ॒र्जा॒हु॒ती । व॒सु॒वने॑ व॒सु॒धेय॑स्य वीताम् (१) ।
 दे॒वा दै॒व्या हो॒ता॒रा । व॒सु॒वने॑ व॒सु॒धेय॑स्य
 वीताम् । दे॒वीस्ति॒स्रस्ति॒स्रो दे॒वीः । व॒सु॒वने॑
 व॒सु॒धेय॑स्य वियन्तु । दे॒वो न॒रा॒श॒स्रः । व॒सु॒वने॑
 व॒सु॒धेय॑स्य वेतु । दे॒वो व॒न॒स्प॒तिः । व॒सु॒वने॑ व॒सु॒-
 धेय॑स्य वेतु । दे॒वं व॒र्हिर्वी॒रि॒तीना॑म् । व॒सु॒वने॑
 व॒सु॒धेय॑स्य वेतु (२) । दे॒वो अ॒ग्निः स्वि॒ष्ट॒कृ॒च । सु॒द्र-
 वि॒णा म॒न्द्रः क॒विः । स॒त्यम॑न्माऽऽय॒जी हो॒ता ।
 हो॒तुं हो॒तुरा॑य॒जीया॑न् । अ॒ग्ने या॒न्दे॒वान॑या॒ह ।
 या॒ अ॒पि॒प्रेः । ये ते॑ हो॒त्रे अ॒म॒र॒स॒त । ता॒
 स॒स॒नु॒षी॑ हो॒त्रां दे॒व॒ग॒मा॑म् । दि॒वि दे॒वेषु॑
 य॒ज्ञमे॑र॒येम॑म् । स्वि॒ष्ट॒कृ॒च्चाग्ने॑ हो॒ताऽभूः । व॒सु॒-
 वने॑ व॒सु॒धेय॑स्य नमोवा॒के वी॒र्हिं (३), इति ॥

वीता वेत्वभूरेकं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये
चतुर्दशोऽनुवाकः ॥ १४ ॥

पूर्वानुवाकोक्तमैषवाक्यवदेतानि याज्यावाक्यानि सर्वाण्यपि व्याख्येयानि ।
मैषरूपत्वाभावाद्यजेति पदं न प्रयुज्यते ॥

इति श्रीमत्सायणाचार्यविरचिते माधवीये तेदार्थप्रकाशे कृष्णयजुर्वेदीयतैत्तिरी-
यब्राह्मणमान्ये तृतीयकाण्डे षष्ठप्रपाठके चतुर्दशोऽनुवाकः ॥ ४ ॥

अथ पञ्चदशोऽनुवाकः ।

चतुर्दशोऽनूपाजानां याज्या अभिहिताः । पञ्चदशे सूक्तवाकविषयो मैत्रा-
वरुणर्मयोऽभिधीयते । कल्पः—“यदा जानाति सूक्तवाकाय सूक्ता प्रेष्येति
तन्मैत्रावरुणः प्रेष्यति ‘अग्निमद्य’ इति । पाठस्तु—

अग्निमद्य होतारमवृणीतायं यजमानः पचं-
न्पक्तीः पचंपुरोडाशं वध्नन्निन्द्राग्निभ्यां छामश्
सूपस्था अद्य देवो वनस्पतिरभवदिन्द्राग्निभ्यां
छागेनार्धस्तां तं मेदस्तः प्रति पचताऽग्रभीष्टा-
मवीवृधेतां पुरोडाशेन त्वामद्यर्षे आर्षेयर्षीणां
नपादवृणीतायं यजमानो बहुभ्य आसंगतेभ्य
एष मे देवेषु वसु वार्यायक्ष्यत इति ता या
देवा देवदानान्यदुस्तान्यस्मा आ च शास्स्वाऽऽ
चं गुरस्वेपितश्च होतरसिं भद्रवाच्याय प्रेषितो
मानुषः सूक्तवाकार्यं सूक्ता ब्रूहि (१), इति ॥

अग्निमद्यैकम् ।

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये

पञ्चदशोऽनुवाकः ॥१५॥ *

अजन्ति होतां यस्तत्समिद्धो अद्याग्निर्नैद्वैव्या जुपस्वाऽऽवृत्रहणा गीर्भित्स्व
ह्यभरतमुपोहयद्देवं चार्हिः सुदेवं देवं बहिरग्निमद्य पञ्चदश ॥

हारिः ॐ ।

इति कृष्णयजुर्वेदीयतैत्तिरीयब्राह्मणे तृतीयाष्टके

षष्ठाध्यायः समाप्तः ॥ ६ ॥

अद्यास्मिन्नहन्यथं यजमानोऽग्निमेव होतारं होमनिष्पादकमवृणीत । किं कुर्वन्, पक्तीः पक्त्व्यानि हवींषि पचन् । तथा पुरोडाशं विशेषेण पचन् । तथेन्द्राग्निभ्यां छागं यूपे वज्रन् । अद्यास्मिन्नहनि यूपरूपो वनस्पतिर्देव इन्द्राग्निभ्यां छागेन निमित्तेन तद्वधाय सूपस्या सुस्थिरा हि(?) स्थितिरभवत् । तं पशुं मेदस्तो वपाया आरभ्य ताविन्द्राग्नी अघस्तामभक्षयताम् । पचता पक्वानि सर्वाणि हवींषि मत्यग्रभीष्टामिन्द्राग्नी प्रतिशृहीतवन्तौ । किंच ताविन्द्राग्नी पुरोडाशेनाऽऽत्मानमवीष्टधेतामवर्धयताम् । अथास्मिन्कर्मणि हे ऋपेऽतीन्द्रियर्दग्निन्होतस्त्वाभयं यजमानोऽवृणीत वृत्तवान् । आप्येय हे ऋपिकुलोद्भव, ऋषीणां नपाद्धे ऋपिनसर्गोत्रमवर्तकमृषिं प्रति चतुर्थ इत्यर्थः । एतदुभयमृषिविशेषणम् । किमर्थं वृत्तवानिति तदुच्यते—आसंगतेभ्यो बहुभ्य आगत्यास्मिन्कर्मणि संवद्धानां बहूनां देवानामर्चनाभिप्रायेण वृत्तवानिति सोऽभिप्राय उच्यते । एष होता मे वसु वारि पशुरूपं वसु पृपदाज्वरूपं वारि च देवेष्वायक्ष्यते समन्ताघ्रागं करिष्यतीति । ता या देवदानानि यानि तानि देवेभ्यो दयानि हवींषि देवा अदुर्कृत्वित्जो दत्तवन्तः, तानि सर्वाणि हविष्फलान्यस्मै यजमानायाऽऽ च शास्त्वानापासेन सिध्यन्त्वित्येवमाशिषं च कुरु । आगुरस्व च तरिस्त्वर्थमुद्यमं च कुरु । हे होतरिपितो मयाऽभिलपितः प्रेषितश्चासि । भद्रवा-

* एतदमे वैदिकपाठे प्रतिद्वन्द्विक विधित्तयया—“अजन्त्यग्निर्होता नो गीर्भित्प्र उपोहयद्विदधत्तानिनां सप्तत्रिंशत् ॥ अजन्त्युपावसृजज्ञान्याकरदेव देवो वनस्पतिरष्टत्रिंशत् ॥ अजन्ति ते सृग्भ्यो जुपस्वाऽऽभरतं देवो वनस्पतिः पञ्चचत्वारिंशत्” इति ।

च्याय कल्याणवचनाय प्रेषितो मानुषो होता त्वं सूक्तस्य वाको वचनं यस्य सोऽयं देवः सूक्तवाकस्तस्मै सूक्तवाकाय देवाय सूक्ता ब्रूहि “ इदं वावापृथिवी ” इत्यनुवाकोक्तानि शोभनानि वचनानि कथय ॥

इति श्रीमत्सायणाचार्यविरचिते माघवौये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये तृतीयकाण्डे षष्ठप्रपाठके पञ्चदशोऽनुवाकः ॥ १९ ॥

वेदार्थस्य प्रकाशेन तपो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥ १ ॥

इति कृष्णयजुर्वेदीयतैत्तिरीयब्राह्मणभाष्ये तृतीयकाण्डे

षष्ठः प्रपाठकः समाप्तः ॥ ६ ॥

अथ कृष्णयजुर्वेदीयतैत्तिरीयब्राह्मणे

तृतीयकाण्डे सप्तमप्रपाठकस्याऽऽरम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं चन्द्रे विद्यातीर्थमहेश्वरम् ॥ १ ॥

कथितं पाशुकं ह्यत्रं षष्ठे पूर्वप्रपाठके ।

प्रपाठके सप्तमेऽस्मिन्नच्छिद्रं काण्डमुच्यते ॥ २ ॥

प्रायश्चित्तेन मन्त्रैश्च यज्ञच्छिद्रं मपूयते ।

तत्सर्वमुक्तमत्रेति काण्डमच्छिद्रमीरितम् ॥ ३ ॥

तत्राऽऽद्येनानुवाकत्रयेण प्रायश्चित्तमुच्यते । उपरितनैरेकादशभिरनुवाकैस्तत्र तत्रापेक्षिता मन्त्रा उच्यन्ते । तत्र प्रथमानुवाके दर्शपीर्णमासविषयाणि कानिचिदुच्यन्ते । यदुक्तं सूत्रकारेण—“ तुभ्यं ता अद्भिरस्तमेत्यन्वाहिताग्निः प्रयास्यञ्जुयात्पृथगरपीध्वनीन्समारोप्य प्रयाति यत्र वसेत्तदेतामिष्टिं सस्थापयेत् ” इति । तैमनं होमं विधत्ते—

हरिः ॐ ।

सर्वा_{न्वा} ए_{षो}ऽग्नी_ः कामान्प्रवेशयति । योऽग्नी-

न_{न्वा}धार्यं व्रतमुपैति । स यदनिष्ट्वा प्रयायात् ।

अकामप्रीता एनं कामा नानुप्रयायुः ।
 अतेजा अवीर्यः स्यात् । स जुहुयात् ।
 तुभ्यं ता अङ्गिरस्तम । विश्वाः सुक्षितयः
 पृथक् । अग्ने कामाय येमिर इति । कामा-
 नेवास्मिन्दधाति(१) । कामप्रीता एनं कामा
 अनुप्रयान्ति । तेजस्वी वीर्यावान्भवति, इति ।

दर्शपूर्णमासाभ्यां धियक्षुः पर्वणि मातरग्निहोत्रादूर्ध्वमाहवनीयं प्रणीय
 देवा गातुविद इति मन्त्रं जपित्वा ममाम इत्यादिभिर्मन्त्रैरग्नीनामुपसमि-
 न्धनं करोति । तदिदमग्नीनामन्वाधानमध्वर्युणा क्रियते । यजमानस्तु दक्षि-
 णेनाऽऽहवनीयमवस्थाय व्रतमुपैष्यन्समुद्रं मनसा ध्यायत्यथ जपति—“ अग्ने
 व्रतपते व्रतं चरिष्यामि ” इति । तदिदं व्रतोपायनं यः पुमानेवमग्नीनन्वाधाय
 व्रतं कर्मानुष्ठानलक्षणं करोत्येष पुमान्सर्चानपि स्वकीयान्कामानभिलषिता-
 र्थानग्नौ प्रवेशयति । अग्निरेव मम सर्वेषामर्थानां साधक इत्येवं निश्चित्य
 प्रवर्तते । अत एवाग्निविषयो मन्त्र एवमाच्यते—“ त्वयाऽध्यक्षेण पृतना
 जयेम ” इति । एवं सति सोऽन्वाहिताग्निर्वेदीष्टिमकृत्वा प्रयाणं कुर्यात्तदा-
 नीमेनं कामा अपेक्षिता अर्था न प्राप्नुयुः । कीदृशाः कामा अकामप्रीताः
 कामेन प्रीताः कामप्रीता न कामप्रीता अकामप्रीताः । पूर्वमग्नौ प्रवेशकाले
 यजमानसंबन्धिना कामेन सर्वेऽपि काम्याः पदार्थाः प्रीता इदानीं तस्याना-
 दरेण सा प्रीतिर्घृणगता । तस्मात्कामाप्रीताः काम्यपदार्था एनं यजमानं
 परित्यजन्ति । ततश्चायं तेजोवीर्यादिकामरहितः स्यात् । तस्मात्सोऽन्वाहिता-
 ग्निर्देवाननिष्ट्वा प्रयास्यक्षुक्कदोषवान्स्यात्तस्य शरिहारार्थं ‘तुभ्यं ताः’ इति
 मन्त्रेण जुहुयात् । प्रयास्यतो वास्तोष्पनीयहोमोऽप्यन्यत्राऽऽघ्नातः—“ यद्-
 हुत्वा वास्तोष्पतीयं प्रयायात् । रुद्र एनं भूत्वाऽग्निरनृत्याय हन्याद्वास्तोष्प-
 तीयं जुहोति ” इति । सोऽयपाहिताग्निमात्रसाधारणः । अयं त्वन्वाहिताग्नि-
 विषय इति विशेषः । मन्त्रार्थस्त्वतिशयेनाद्गसौष्टवयुक्तोऽङ्गिरस्तमस्तादृश हेऽग्ने
 कामाय सर्वकाममदत्त्वेन कामरूपाय तुभ्यमग्नेये ता लोकवेदमसिद्धा विश्वाः
 सर्वाः सुक्षितयः कामभोगहेतवः सुभूमयः पृथक्प्रत्येकं यमिरे प्रजापतिना

नियमिताः समर्पिताः । अतः कामानां त्वदधीनत्वान्मह्यं कामान्मयच्छेत्यर्थः ।
अनेन होमेन तुष्टुः सोऽग्निरस्मिन्यजमाने कामितानर्थान्संपादयत्येव । ते च
कामिता अर्धा अन्वाधानकालवत्काममीताः सन्त एनं यजमानमनुप्रयान्ति ।
ततोऽयं तेजोवीर्यादिकामयुक्तो भवति ।

यदुक्तं सूत्रकारेण—“यद्यन्वाहिताग्नेराहवनीयोऽनुगच्छेत्—अन्वाग्निरुप-
सामग्रमख्यदित्यन्यं प्रणीय भूरित्युपस्थाय ” इति । तदिदं विधत्ते—

संततिर्वा एषा यज्ञस्य । योऽग्नीन्वाधाय
व्रतमुपैति । स यदुद्वायति । विच्छित्तिरे-
वास्य सा । तं प्राञ्चमुद्धृत्य । मनसोपतिष्ठेत् ।
मनो वै प्रजापतिः । प्राजापत्यो यज्ञः (२) ।
मनसैव यज्ञश्च संतनोति । भूरित्याह ।
भूतो वै प्रजापतिः । भूतिमेवोपैति, इति ।

यो यजमानः प्रथममग्नीन्वाधायानन्तरं व्रतमुपैति तस्य यजमानस्यैषाऽ-
न्वाधानव्रतोपायनानुष्ठितिर्यज्ञस्य संततिर्वै, अविच्छेद एव संपद्यते । एवं सति
सोऽन्वाहिताग्निर्दुद्वायति विनश्येत्तदानीमस्य यज्ञस्य सा बह्विविनाशरूपा
विच्छित्तिरेव संपद्यते । अनुष्ठानसांतत्याभावात् । अतो विच्छेदपरिहाराय
तमग्निं प्राञ्चमुद्धृत्य गार्हपत्यादाहवनीयं प्रणीयेत्यर्थः । प्रणयनादूर्ध्वं
मनसा तमग्निमुपतिष्ठेत् भूरिति मन्त्रं जपेदित्यर्थः । चाक्षुषव्यक्तरूपमूर्त्यभावेना-
व्यक्तत्वात् । मन एव प्रजापतेः स्वरूपम् । यज्ञश्च प्रजापतिना सृष्टत्वात्प्राजा-
पत्यः । अतो मनसोपस्थाने सति प्रजापतिरूपेण मनसा प्राजापत्यं यज्ञं
विच्छित्तिपरिहारेण संततं करोति । तस्माद्भूरिति मन्त्रं जपेत् । भूतो नित्य-
सिद्धः प्रजापतिरेव भूशब्दवाच्योऽतस्तन्मन्त्रपाठेनैश्वर्यमेव प्राप्नोति ।

यदुक्तं सूत्रकारेण—“यद्याहिताग्नेरग्निरपक्षायेदाशम्या परासात्परि वाज-
पतिः कविरग्निरिति त्रिः प्रदक्षिणं परिक्रम्य तं संभरेदिदं त एकम् ” इति ।
तदिदं विधत्ते—

वि वा एष इन्द्रियेण वीर्येणर्धते । यस्याऽऽ-

हिताग्नेरग्निरपक्षायति । यावच्छम्यया प्रवि-
 ध्येत् । यदि तावदपक्षायेत् । तः संभरेत् ।
 इदं त एकं पर उत एकम् (३) । तृतीयेन
 ज्योतिषा संविशस्व । संवेशनस्तनुवै चारु-
 रोधि । प्रिये देवानां परमे जनित्र इति । ब्रह्म-
 णैवैतः संभरति । सैव ततः प्रायश्चित्तिः, इति ।

आहिताग्नेर्यस्य यजमानस्यायमग्निरपक्षायति यदा स्वकीयादापतनादपेत्य
 वहिः पतत्येव यजमान इन्द्रियेण वीर्येण च त्रिपुक्तो भवति तदानीं शम्यां
 हस्ते स्वीकृत्य स्वकीयेन सर्वेणापि बलेन दूरे परास्येत् । तथा शम्यया यावद्भू-
 प्रदेशः प्रविध्येद्ब्रामोति तावतः प्रदेशस्य मध्ये यद्यद्गारोऽपक्षायेतपतितः स्यात्त-
 मद्गारम् 'इदं ते' इति मन्त्रेण संभरेद्दुद्धरेत्पुनरपि स्वकीयापतने स्थापयेत् ।
 मन्त्रस्यायमर्थः—हेऽग्ने ते तव वहिः पतितमिदमेकं ज्योतिरुतापि च परः पर-
 स्तात्स्वकीय एव स्थाने स्थितमेकं ज्योतिस्तदुभयमपि तृतीयेन ज्योतिषा
 परमात्मरूपेण संविशस्व संयोजयस्व । तनुवै स्वकीयस्य शरीरस्य संवेशनः
 परमात्मज्योतिषि संयोजयिता त्वं चारुरोधि मक्षालितदोषो भव । किं निमि-
 त्तमिति तदुच्यते—देवानां प्रिये प्रीतिहेतौ । परमे जनित्रे प्रकृष्टे फलजनके यागे
 निमित्तभूते सति यागसिद्ध्यर्थमित्यर्थः । एवं कुर्वन् यजमानो ब्रह्मणैव मन्त्रे-
 णैव परमात्मनैव वा तमेनमग्निं संभरति पुनः समीचीनं करोति । सैव तथा-
 विधिसंभरणक्रियैव ततः प्रायश्चित्तिस्तस्माद्ब्रह्मिष्पतनदोषादपगमः (महेतुः) ।

यदुक्तं सूत्रकारेण—“यदि परस्तरामपक्षायेत् । अनु प्रयायावस्येत् ।
 तदग्रये पथिकृते पुरोडाशमष्टाकपालं निर्वपेत्” इति । तदिदं विधत्ते—

यदि परस्तरामपक्षायेत् । अनु प्रयाया-
 वस्येत् । सो एव ततः प्रायश्चित्तिः, इति ।

यदि शम्यापतनदेशात्परस्तरामतिशयेन दूरदेशेऽपक्षायेद्गारोऽपगम्य पते-
 त्तदानीं स्वयमपि तद्गारमनु तत्रैव देशे प्रयायं यात्वाऽवस्येद्देवयजनमध्यस्येत् ।

तत्र पाथिकृतीमिष्टिं कृत्वा श्वोभूते गृहेषु म्रत्यवस्यति । सो एव यथोक्तानु-
ष्ठितिरेव प्रायश्चित्तिस्तस्माद्दोषादपगमहेतुः ।

यदुक्तं सूत्रकारेण—“ यस्य हविषे वत्सा अपाकृता धयेयुस्तत्स्थाने
वायव्यां यवागूं निर्वपेदथोत्तरस्मै हविषे वत्सानपाकृत्योपवसेत् ” इति ।
तदिदं विधत्ते—

ओपधीर्वा एतस्य पशून्पयः प्रविंशति । यस्य
हविषे वत्सा अपाकृता धयन्ति (४) ।
तान्यदुह्यात् । यातयाम्ना हविषा यजेत । यन्न
दुह्यात् । यज्ञपरुरन्तरियात् । वायव्यां यवागूं
निर्वपेत् । वायुर्वै पयसः प्रदापयिता । स
एवास्मै पयः प्रदापयति । पयो वा ओप-
धयः । पयः पयः । पयसैवास्मै पयोऽव-
रुन्धे (५) । अथोत्तरस्मै हविषे वत्सा-
नपाकुर्यात् । सैव ततः प्रायश्चित्तिः, इति ।

यस्य यजमानस्य हविषे हविरर्थमपाकृता वत्सा गोभिः संयुज्य घयन्ति
स्तनं पिबन्त्येतस्य यजमानस्य हवीरूपं पय ओपधीः पशून्ध प्रविशति । तत्र
वत्सैः पीतत्वात्पशुमवेशः स्पष्टः । ओपधीदेवतामवेशस्तु शास्त्रसिद्धः । अत्रेदं
चिन्तयते—तान्पीतपयसो वत्सान्पुनरपि सायंकाले गोसमीप उपावस्यज्य ता
गा दुह्यान् वेति । यदि दुह्यात्तदानीं हविर्यातयामं वत्सैः पूर्वं पीतत्वेन गतसारं
भवति । तादृशेन हविषा यजेत । यदि न दुह्यात्तदानीं यज्ञपरुरन्तरियात्सा-
नाय्याभावेन यज्ञावयवो विच्छिद्येत । अतस्तद्दोषपरिहाराय वायुदेवताकां
यवागूं निर्वपेत् । “ वायवः स्थोपायवः स्थ ” इतिमन्त्रानुसारेणापाकृतानां
वत्सानां वाय्वधीनत्वाद्वत्सद्वारेण वायुरेव पयसः प्रदापयिता । ततोऽस्मै
यजमानाय स एव वायुः पयः प्रदापयति । किंच यवागूनिष्पादिका ओप-
धयः पयः एव क्षीरस्थ गोभक्षिततृणजन्यत्वात् । पयस्तु स्वयमेव पयो न तु
तत्रोपचारोऽस्ति । तथा सति यवागूहेत्वोपधिरूपेण पयसैवास्मै यजमानाय

क्षीररूपं पयः संपादयति । अथ यवागूनिर्वापाद्दूर्ध्वमुत्तरस्मै हविषे परेद्युरनु-
ष्ठेयस्य सांनाय्यस्य सिद्धये पुनरपि वत्सानपाकुर्यात्पृथक्कुर्यात् । सैव यवा-
गूरेव ततः प्रायश्चित्तिस्तस्मादोपादपगमहेतुः ।

यदुक्तं सूत्रकारेण—“यस्य सायं दुग्धं हविरार्तिमार्छतीन्द्राय व्रीहीन्निरु-
प्योपवसेद्यत्मातः स्यात्तच्छृतं कुर्यादथेतर ऐन्द्रः पुरोडाशः स्यात्तस्य प्रातर्दोहेन
समवदाय प्रचरेदेतदेष प्रातर्दोह आर्तिगते प्रायश्चित्तं सायंदोहेनास्य समव-
दाय प्रचरेत् ” इति । तदेतद्विधत्ते—

अन्यतरान्वा एष देवान्भागधेयेन व्यर्धयति ।
ये यजमानस्य सायं गृहमागच्छन्ति । यस्य
सायं दुग्धं हविरार्तिमार्छति । इन्द्राय
व्रीहीन्निरुप्योपवसेत् । पयो वा जोषधयः ।
पयं एवाऽऽभ्यं गृहीत्वोपवसति । यत्प्रातः
स्यात् । तच्छृतं कुर्यात् (६) । अथेतर ऐन्द्रः
पुरोडाशः स्यात् । इन्द्रिये एवास्मै समीचीं
दधाति । पयो वा जोषधयः । पयः पयः ।
पयसैवास्मै पयोऽव्रुन्धे । अथोत्तरस्मै हविषे
वत्सानपाकुर्यात् । सैव ततः प्रायश्चित्तिः, इति ।

द्विविधा देवाः । केचन यजमानस्य गृहे सायभागच्छन्ति । अपरे पुनः
प्रातरागच्छन्ति । तत्र सायं दुग्धस्य विनाशे कांश्चिद्देवान्सायभागच्छतो भागेन
विरहितान्करोति । ततस्तत्परिहारायेन्द्रार्थं व्रीहीणां निर्वापमात्रं कृत्वा तस्मि-
न्दिने पुरोडाशमनिष्पाद्य बहिसमीपे निवसेत् । तथा सत्योपधीनां पयोहेतु-
त्वेन पयोरूपत्वादोपधीरूपं पय एवोपक्रम्य देवताश्च स्वाधीनत्वेन गृहीत्वा
समीपे निवसति । ततो यत्प्रातर्दुग्धं स्यात्तच्छृतं पक्वं कुर्यात् । तथा सति
सांनाय्यरूपयोर्दधिकीरयोर्मध्ये क्षीरं मुख्यमेव संपद्यते । अथानन्तरमितरो
हविष्पदार्थः पूर्वद्युर्निरुत्तैर्व्रीहिभिरैन्द्रः पुरोडाश एव भवेत् । तेन क्षीरेण पुरो-

डाशेन चास्मै यजमानायेन्द्रिये हविर्द्वयसाध्ये द्वे फलोत्पादनसामर्थ्ये समीची
अनुकूले संपादयति । पयो वेत्यादि पूर्ववत् ।

यदुक्तं सूत्रकारेण—“यस्योभौ दोहावार्तिमार्छेयातामाग्नेयमष्टाकपालं
निर्वपेद्रेन्द्रं पञ्चशरावमोदनमग्निं पुरोडाशेन यजेतैन्द्रं पञ्चशरावेण ” इति ।
तदेतद्विधत्ते—

उभयान्वा एष देवान्भागधेयेन व्यर्धयति । ये
यजमानस्य सायं च प्रातश्च गृहमागच्छन्ति ।
यस्योभयं हविरार्तिमार्छति (७) । ऐन्द्रं
पञ्चशरावमोदनं निर्वपेत् । अग्निं देवतानां
प्रथमं यजेत् । अग्निमुखा एव देवताः प्रीणाति ।
अग्निं वा अन्वन्या देवताः । इन्द्रमन्वन्याः ।
ता एवोभयीः प्रीणाति । पयो वा ओर्ष-
धयः । पयः पर्यः । पर्यसैवास्मै पयोऽव-
रुन्धे । अथोत्तरस्मै हविषं वत्सानपार्कु-
र्यात् (८) । सैव ततः प्रायश्चित्तिः, इति ।

दधिपयसोरुभयोरप्यार्तौ सायं प्रातश्चाऽऽगतानुभयविधानापि देवान्भाग-
हीनान्करोति । अतस्तत्परिहारार्थेन्द्रदेवताकं शरावपञ्चकपरिमितत्रीहिं निष्पा-
द्योदनं निर्वपेत् । तस्माद्रेन्द्रादोदनात्पूर्वं देवतानां मध्ये मुख्यमग्निमष्टा-
कपालेन पुरोडाशेन यजेत्तेनाग्निमुख्या देवताः सर्वा एव प्रीणयति । काश्चि-
द्देवता अग्निमेवानुवर्तन्ते । अन्यास्त्विन्द्रमेव । हविर्द्वयेन द्विविधा अपि तास्ता-
न्प्रीणयति । पयो वेत्यादि पूर्ववत् ।

यदुक्तं सूत्रकारेण—“यस्य ब्रत्येऽहन्पत्न्यनालम्भुका स्यात्तामपरुध्य यजेत् ।
जघनेन वेदिमन्तर्वेदि वोदशुल्कं संहननं स्तृणीयाद्यद्वा त्रिरात्रीणा स्यादथैना-

हृन्पत्न्यं नालम्भुका भवति । तामपरुह्यं
यजेत । सर्वेणैव यज्ञेन यजते । तामिष्टोपह्व-
येत । अमूहमस्मि । सा त्वम् । द्यौरहम् ।
पृथिवी त्वम् । सामाहम् । ऋक्त्वम् । तावेहि
संभवाव । सह रेतो दधावहे । पुंसे पुत्राय
वेत्तवै । रायस्पोषाय सुप्रजास्त्वाय सुवी-
र्यायेति । अर्ध एवैनामुपह्वयते ।
सैव ततः प्रार्थश्चित्तिः (९), इति ॥

दधाति यज्ञ उत एकं धर्यन्ति रुधे कुर्यादाऽऽत्यपाकुर्व्यात्पृ-
थिवी त्वमष्टौ च ॥

सर्वान्विवै यदि परस्तरामन्वतरानुभयानर्धो वै ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये
प्रथमोऽनुवाकः ॥ १ ॥

प्रत्येऽह्न्यागानुष्ठानदिने यस्य यजमानस्य पत्न्यनालम्भुका स्पृष्टमयोग्या
रजस्वला भवति, एतदीयस्य यज्ञस्यार्ध एको भागो मीयते विनश्यति ।
दंपती हि कर्मणः कर्तारौ तत्र स्त्रियाः कर्मायोग्यत्वादर्थहानिः । तदानीं हानि-
परिहाराय तां स्त्रियमपरुह्य धर्हिर्नःसार्यं जघनेन वेदिमन्तर्वेदि घोदशुल्बं
संनहनं स्तीर्त्वा यजेत । एवं कुर्वन्सर्वेणैव यज्ञेन यजते । अथेष्ट्या अनन्तरं यदा
रजस्वलाया रात्रित्रयमतीतं भवति तदा तां भोगार्थं 'अमूहमस्मि' इत्यनेन मन्त्रेणो-
पह्वयेत । मन्त्रस्यायमर्थः—सामशब्दे योऽयं ममेत्युत्तरभागो यश्च सेति पूर्वभागस्त-
योर्मध्ये हे जायेऽहमुत्तरभागोऽस्मि त्वं पूर्वभागः । द्यावापृथिव्योर्मध्ये द्यौरहम-
स्मि । पृथिवी त्वमसि । ऋक्सामयोर्मध्ये सामाहमस्मि । ऋग्युजा त्वमसि ।
तत्र यथा सामऋक्संज्ञावयवावेकीभवतः, यथा च द्यावापृथिव्या ऋक्सामे
च तद्वावेवाऽऽवाप्तुभौ संभवाव । अतस्त्वमेष्टुभौ सह रेतो धारयाव । किमर्थं

पुंसे पुत्राय वेत्तवै पुंस्त्वसामर्थ्योपेतं पुत्रं लब्धुं तथा धनपुष्ट्यादिसिद्ध्यर्थं च । एवं कुर्वन्वज्रमानो यज्ञस्य यो लुप्तोऽर्थस्तस्मिन्नेवार्थ एनां पत्नीमुपहृतते । सैव तथाविधानुष्ठितेरेव ततः प्रायश्चित्ती रजस्वलादोपादपगमहेतुः ।

अत्र भीमांसा । पष्ठाध्यायस्य चतुर्थपादे चिन्तितम्—

आर्तौ पञ्चशरावो यः स दोहद्वयसंक्षये ।

एकनाशेऽपि वाऽऽद्येऽस्तु हविर्वदुभयोक्तितः ॥

हविरात्युक्तिमात्रेण निमित्तं पर्यवस्यति ।

उभयोकत्यविवक्षायामेकनाशेऽप्यसौ भवेत् ॥

दर्शपूर्णमासयोर्दोहौ प्रकृत्य श्रूयते—“यस्योभयं हविरार्तिमाच्छेदं पञ्चशरावमोदनं निर्वपेत्” इति । सोऽयं यागो दोहद्वयं निमित्तीकृत्यानुष्ठेयो न त्वेकदोहक्षये । कुतः—उभयशब्दस्य श्रुतत्वात् । आर्तिशब्दस्य विशेषणत्वेन श्रूयमाणो हविःशब्दो यथा विवक्षितार्थस्तथा हविःशब्दविशेषणस्योभयशब्दस्यापि विवक्षितार्थत्वाद्दुभयहविरार्तिरेव निमित्तमिति चेत्—मैवम् । आर्तिमात्रोपन्यासे साकाङ्क्षितत्वाद्निमित्तं न पर्यवस्यतीति हविःशब्दार्थो विवक्षितव्यः । तावतैव निमित्तस्य पर्यवसितत्वाद्दुभयशब्दार्थो न विवक्षितः । हविरार्तिमात्रस्य निमित्तत्वे सति सायंदोहमातर्दोहात्यौरुभयोर्निमित्तत्वं सिद्धमेवात्रोभयशब्देनानूद्यते । तस्मादेकनाशे द्वयनाशेऽप्यसावोदनो निर्वपणीयः ।

तत्रैवान्यच्चिन्तितम्—

द्रव्यप्रतिनिधिः पञ्चशरावो भिन्नकर्म वा ।

दोहद्वयार्तितो दर्शे द्रव्यं स्यादीप्सितत्वतः ॥

भाते कर्मणि नैकेन विधिना द्रव्यदेवते ।

शक्ये विधातुं ताभ्यां तु विशिष्टं कर्म चोद्यते ॥

योऽयं पञ्चशराव ओदनः पूर्वमुदाहृतः, नासौ कर्मान्तररूपः, किंतु पूर्वस्मिन्नेव कर्मणि दोहद्वयरूपे द्रव्येऽपचरिते सति तत्प्रतिनिधिद्रव्यत्वेनार्थविधीयते । कुतः—दर्शभागे द्रव्यस्यापेक्षितत्वात् । इति चेत् । मैवम् । “एन्द्रं पञ्चशरावम्” इति द्रव्यदेवतयोः प्रतीतौ कर्मान्तरविधेर्वारयितुमशक्यत्वात् । यदि पूर्वस्मिन्नेव कर्मण्युभयं विधीयते, तदा कर्मणः प्राप्तत्वाद्दुभयोर्द्रव्यदेवतयोर्विधौ वाक्यं भिद्येत । तस्माद्द्रव्यदेवताभ्यां विशिष्टं कर्मान्तरं विधीयते ।

तत्रैवान्यच्चिन्तितम्—

दर्शं प्रत्यान्नाय एतदङ्गं वा हविरार्तितः ।
दर्शयागे निवृत्तेऽस्य प्रत्यान्नायतया विधिः ॥
पूर्वं द्रव्यविनाशेऽपि द्रव्यस्यान्यस्य संभवात् ।
अनिवृत्तेस्तदङ्गं स्यादार्तित्वैगुण्यहानये ॥

पञ्चशरावद्रव्यकमिन्द्रदेवताकं यत्कर्मान्तरं कथितं तदेतद्दर्शयागस्य प्रतिनि-
धित्वेन विधीयते । कुतः । उभयहविरार्त्या दर्शयागस्य निवृत्तत्वात् । इति
चेत् । भैषम् । पूर्वयोर्दधिपयसोर्नाशेऽपि पयोन्तरेण दध्यन्तरेण च दर्शेऽनुष्ठीय-
माने हविरार्तिकृतं वैगुण्यं परिहरन्त्यं पञ्चशरावयागो दर्शयागस्पाङ्गं भवति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणमाष्ये सप्तमप्रपाठके प्रथमोऽनुकः ॥ १ ॥

अथ द्वितीयोऽनुवाकः ।

प्रथमे दर्शपूर्णमासेष्टिविषयाणि प्रायश्चित्तान्यभिहितानि । द्वितीयेऽग्निहोत्र-
सांनार्यसाधारणानि प्रायश्चित्तान्यभिधीयन्ते । यदुक्तं सूत्रकारेण—“यस्या-
ग्निहोत्रं सांनार्यं वा विष्यन्देतोद्दृष्टरेत्य वल्मीकवपामुद्धृत्य ‘प्रजापते न त्वदे-
तानि’ इति प्राजापत्ययर्चा वल्मीकवपामवनीय भूरित्युपस्थायान्यां दुग्ध्वा
पुनर्जुहुयाद्यदि सांनार्यमन्यदा गमयेत्” इति । तदिदं विधत्ते—

यद्विष्पण्णेन जुहुयात् । अप्रजा अपशुर्यज-
मानः स्यात् । यदनायतने निनयेत् । अना-
यतनः स्यात् । प्राजापत्ययर्चा वल्मीकवपा-
यामवनयेत् । प्राजापत्यो वै वल्मीकः । यज्ञः
प्रजापतिः । प्रजापतावेव यज्ञं प्रतिष्ठापयति ।
भूरित्याह । भूतो वै प्रजापतिः (१) । भूति-
मेयोपैति । तत्कृत्वा । अन्यां दुग्ध्वा पुनर्हो-

तव्यम् । सैव ततः प्रार्यश्चित्तिः, इति ।

विष्पणं विष्यन्दितं श्रपणादिकाले पात्राद्बहिः पतितं तदवशिष्टेन हविषा किं होतव्यं किंवा तद्बविरग्न्यायतनादन्यत्र निनयेदिति चिन्तनीयम् । अत्र होमपक्षे यजमानः प्रजापशुरहितः स्यात् । अन्यत्र निनयनपक्षे गृहरहितः स्यात् । तदुभयदोषपरिहाराय वल्मीकवपायां 'प्रजापते न त्वदेतानि' इत्युक्त्वा तदवनयेत् । वल्मीकस्य प्रजापतिवद्बहुप्रायश्चित्त्वात्प्राजापत्यत्वम् । यज्ञश्च प्रजापतिमृष्टत्वात्तद्रूपः । अतो वल्मीके तदवनयनेन वल्मीकरूपे प्रजापतावेव प्रजापतिरूपं यज्ञं प्रतिष्ठापयति । ततो भूरिति मन्त्रेणोपतिष्ठेत् । सत्त्वावाचिनो भूधातोस्तपन्नः शब्दो भूतं नित्यसिद्धं प्रजापतिमाचष्टे । तदुपस्थानेनैश्वर्यमेव प्राप्नोति । तदेतत्कृत्वा पुनरग्निहोत्रार्थमन्यां गां दुग्ध्वा होतव्यम् । सैव तथाविधक्रियैव ततो दोषादपगमहेतुः ।

यदुक्तं सूत्रकारेण—“यदि कीटोऽवपद्येत मध्यमेनान्तिमेन वा पलाशपर्णेन 'मही द्यौः पृथिवी च नः' इति द्यावापृथिव्ययर्चाऽन्तःपरिधि निनीयान्यां दुग्ध्वा पुनर्जुहुयाद्यदि सांनाय्यमन्यदा गमयेत्” इति । तदिदं विधत्ते—

यत्कीटावपन्नेन जुहुयात् । अप्रजा अपशुर्य-
जमानः स्यात् । यदनायतने निनयेत् ।
अनायतनः स्यात् । मध्यमेन पर्णेन द्यावापृथि-
व्ययर्चाऽन्तःपरिधि निनयेत् । द्यावापृथिव्योरे-
वैनत्प्रतिष्ठापयति (२) । तत्कृत्वा । अन्यां दुग्ध्वा
पुनर्होतव्यम् । सैव ततः प्रार्यश्चित्तिः, इति ।

अग्निहोत्रार्थं यद्विः कीटेनोपहतं तस्य होमपक्षान्यत्रनिनयनपक्षौ पूर्ववद्दुष्टौ । ततो मध्यमेन पलाशपर्णेन मही द्यौरिति मन्त्रेण परिधेरन्तःप्रदेशे निनयेत् । ततो द्यावापृथिव्योरेव प्रतिष्ठापितं भवति । तत्कृत्वेत्यादि पूर्ववत् । यदि सांनाय्ये कीटपतनं स्यात्तदानीमन्तःपरिधि निनीयान्यत्सांनाय्यं संपादयेदिति द्रष्टव्यम् ।

यदुक्तं सूत्रकारेण—“यस्याग्निहोत्रमववर्षेन्मित्रो जनान्कल्पयति प्रजानम् ।

मित्रो दाधार पृथिवीमुत द्याम् । मित्रः कृष्टीरनिमिपाऽभिचष्टे । सत्याय हव्यं घृतवञ्जुहोतेति तत्कृत्वाऽन्यां दुग्ध्वा पुनर्जुह्यात् ” इति । तदिदं विधत्ते—

यदववृष्टेन जुहुयात् । अपरूपमस्याऽऽत्म-
 ज्ञायेत । किलासो वा स्यादर्शसो वा । यत्प्र-
 त्येयात् । यज्ञं विच्छिन्धात् । स जुहुयात् ।
 मित्रो जनान्कल्पयति प्रजानन् (३) ।
 मित्रो दाधार पृथिवीमुत द्याम् । मित्रः कृष्टी-
 रनिमिपाऽभिचष्टे । सत्याय हव्यं घृतवञ्जुहो-
 तेति । मित्रेणैवैनत्कल्पयति । तत्कृत्वा । अन्यां
 दुग्ध्वा पुनर्होतव्यम् । सैव ततः प्रायश्चित्तिः, इति ।

अवपतितेन वर्षेण इपितमववृष्टे तादृशं हविर्यदा भवेत्तदा किं तेन होतव्यं किंवा होममकृत्वा प्रत्यागन्तव्यम् । होमपक्षेऽस्य यजमानस्याऽऽत्मनि स्वदे-
 हेऽपरूपं निन्दितं रूपं प्रादुर्भवेत् । किं तन्निन्दितमिति तदुच्यते । किलासः
 कुष्टी । अर्शसा रोगेण युक्तोऽर्शसः । उभयोरन्यतरदपरूपं शरीरे प्रादुर्भवेत् ।
 दोषद्वयनिवृत्त्यर्थं मित्रो जनानिति मन्त्रेण जुहुयात् । मन्त्रस्यावमर्थः—योऽयं
 मित्राख्यो देवः सोऽयं प्रजानंस्तत्तज्जनसामर्थ्यं प्रकर्षेण विद्वान्सज्जनान्सर्वा-
 न्कल्पयति । इष्टसाधनसमर्थान्करोति । स च मित्रः पृथिवीं दाधार । उत
 द्यामपि दाधार । द्यानापृथिव्योर्दार्ढ्यं कृतवानित्यर्थः । किंच स मित्रः कृष्टी-
 र्भुज्जुष्टान्निमिपाऽभिचष्टे । निमिपाऽभिचष्टे । निमिपाऽभिचष्टे । निमिपाऽभिचष्टे ।
 भितः रूपापयति बोधयतीत्यर्थः । बोधप्रकार एव स्पष्टी क्रियते—हे मनुष्याः
 सत्यापावितथाय कर्मफलाय घृतवद्घृतपूर्णं हव्यं जुहोत जुहुतेति । एवं सति
 मित्रदेवतामुखेनैवैनद्भविः कल्पयत्यवर्षेण दौर्षणदौ)परहितं करोति । तत्कृत्वे-
 त्यादि पूर्ववत् ।

यदुक्तं सूत्रकारेण—“यदि पूर्वस्यामाहुत्यां हुतायामुत्तराऽऽहुतिः स्कन्दे-

घादि षोचरया पूर्वामभिजुहुयाद्यत्र वेत्थ वनस्पते” इत्यादि । तदिदं विधत्ते—

यत्पूर्वस्यामाहुत्यां हुतायामुत्तराऽऽहुतिः
स्कन्देव । द्विपाद्भिः पशुभिर्यजमानो व्यृध्येत ।
यदुत्तरयाऽभिजुहुयात् (४) । चतुष्पाद्भिः पशु-
भिर्यजमानो व्यृध्येत । यत्र वेत्थ वनस्पते देवानां
गुह्या नामानि । तत्र हव्यानि गामयेति वान-
स्पत्ययर्चा समिधमाधाय । तूष्णीमेव पुनर्जुहु-
यात् । वनस्पतिर्नैव यज्ञस्याऽऽर्ता चानार्ता
चाऽऽहुती विदाधार । तत्कृत्वा । अन्यां दुग्ध्वा
पुनर्होतव्यम् । सैव ततः प्रार्थश्चित्तिः, इति ।

अग्निहोत्रे हे आहुती होतव्ये, तत्रैकाहुतेरूर्ध्वं द्वितीयाहुतिद्रव्यस्य नाशे सति यजमानसंवन्धिनो द्विपात्पशवो मनुष्या विनश्येयुः । द्रव्यविनाशाभा-
वेऽपि होमकालेऽतिहाय पूर्वामाहुतिं जुहोतीति पूर्वाहुतिस्थानमति लब्ध्या-
न्यत्र होमविधानाद्यादि पूर्वाहुतेरुपर्युत्तराहुतिं जुहुयात्तदा चतुष्पात्पशवो
विनश्येयुः । तस्माद्द्रव्यनाशे पूर्वाहुतिदेशहोमे च दोषपरिहाराय ‘यत्र वेत्थ’
इत्यादिमन्त्रेण समिधमाध्यात् । मन्त्रस्यायमर्थः—हे वनस्पते देवानां
गोप्यानि नामानि यस्मिन्देशे त्वं वेत्थ तस्मिन्देशेऽस्मदीयानि हव्यानि
प्रापय । अनेन मन्त्रेण समिधमाध्यायान्निहोत्रहव्यमवशिष्टं द्रव्यं यत्ररहितमेव
जुहुयात् । तथा सति यज्ञस्य संवन्धिनी येयमर्ता द्वितीयाऽऽहुतिर्थाऽप्यनार्ता
मथमाऽऽहुतिस्तदुभयमपि वनस्पतिदेवतामुख्ये(खे)नैव विभज्य धृतवान्भवति ।
तत्कृत्वेत्यादि पूर्ववत् ।

यदुक्तं सूत्रकारेण—“यदि पुरा प्रयाजेभ्यो वहिष्परिध्यङ्गारः स्कन्देत्तं
शुबस्य वृधेनाभिनिदध्यात् । ‘मा तपो मा’ इत्यादि, तदेतद्विधत्ते—

यत्पुरा प्रयाजेभ्यः प्राङ्ङारः स्कन्देव । अध्व-

यवे च यजमानाय चाकं स्यात् (५) । यद्व-
क्षिणा । ब्रह्मणे च यजमानाय चाकं स्यात् ।
यत्प्रत्यक् । होत्रे च पत्न्यै च यजमानाय
चाकं स्यात् । यदुदङ् । अग्नीधे च पशु-
भ्यश्च यजमानाय चाकं स्यात् । यदभिजु-
हुयात् । रुद्रोऽस्य पशून्वातुकः स्यात् । यत्रा-
भिजुहुयात् । अशान्तः प्रहियेत (६) । सुवस्य
बुध्नेनाभिनिदध्यात् । मा तमो मा यज्ञस्त-
मन्मा यजमानस्तमत् । नमस्ते अस्वायते ।
नमो रुद्र परायते । नमो यत्र निपीदसि ।
अमुं मा हिंसीरमुं मा हिंसीरिति येन
स्कन्देव । तं प्रहरेव । सहस्रशृङ्गो वृषभो
जातवेदाः । स्तोमपृष्ठो घृतवान्सुप्रतीकः । मा
नो हासीन्मेत्थितो नेत्वा जहाम । गोपोषं
नो वीरपोषं च यच्छेति । ब्रह्मणैवैनं प्रह-
रति । सैव ततः प्रायश्चित्तिः (७), इति ॥

वै प्रजापतिः स्थापयति प्रजानन्नभिजुहुयात्स्याद्भिद्येत जहाम त्रीणि च ॥

यद्विष्पण्णेन यत्कीटा यदवशृष्टेन यत्पूर्वस्या यत्पुरा ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये

द्वितीयोऽनुवाकः ॥ २ ॥

अङ्गारस्कन्दनं कालभेदेन द्विषिषम् । प्रजाभ्यः पूर्वमुत्तरं चेति । तत्रोत्तर-

कालीनस्य स्कन्दनस्य पूर्वानुवाकोक्तं प्रायश्चित्तं द्रष्टव्यम् । तत्र हि यस्याऽऽ-
 हिताग्नेरग्निरपक्षायतीत्यादिना प्रायश्चित्तमुक्तं तद्यद्यपि सर्वकालसाधारणं
 तथाऽप्यत्र पुरा भयाजेभ्य इति विशेषाभिधानादेतद्व्यतिरिक्तविषयं द्रष्ट-
 व्यम् । अद्वारादिस्कन्दनं प्राच्यादिदिग्भेदाच्चतुर्विधम् । तत्र प्राच्यां स्कन्दने
 सत्यध्वर्युयजमानयोरकं स्यात् । कं मुखं तद्विपरीतमकं दुःखम् । एवं दक्षि-
 णादिदिक्ष्वपि योज्यम् । तस्य स्कन्नाद्गारस्पोपरि होमाहोमपक्षयोरुभयोरपि
 दोषोऽस्ति । होमपक्षे पशुहानिः । अहोमपक्षे रुद्ररूपोऽग्निरशान्त उग्रः सन्महूतः
 स्यात् । अतस्तदोपपरिहाराय क्षुब्धस्य मूलेन तमद्गारं “मा तपो मा”
 इत्यादिमन्त्रेणाभिनिदध्यात् । मन्त्रस्य चायमर्थः—हेऽग्ने स्कन्नाद्गार त्वं मा
 तपो ग्लानिं मा प्राप्नुहि । यज्ञोऽपि मा तमत्, ग्लानिं मा प्राप्नोति । यज-
 मानोऽपि मा तमत् । आयेत पुनः स्वस्थानं मत्यागच्छते ते तुभ्यं नमोऽस्तु । हे
 रुद्र परापते परतो गच्छते तुभ्यं नमोऽस्तु । अथ यत्र स्थाने गत्वा निपीदसि
 तस्मै च स्थानाय नमोऽस्तु । पूर्वादिदिक्षु मध्ये येन दिग्भागेनायमद्गारः स्कन्दे-
 च्छस्मिन्दिग्भागे पूर्वोक्तस्याध्वर्युयजमानादेर्नाम गृहीत्वा मा हिंसीरित्येवं
 प्रार्थयेत् । अमुं मा हिंसीरिति द्विरुक्तिः सर्वसंग्रहार्था । तद्विवरणं त्वापस्त-
 म्बेन प्रपञ्चितम्—“अध्वर्यु मा हिंसीर्यजमानं मा हिंसीरिति यदि पुरस्ता-
 द्ब्रह्माणं मा हिंसीर्यजमानं मा हिंसीरिति यदि दक्षिणतो होतारं मा
 हिंसीः पत्नीं मा हिंसीर्यजमानं मा हिंसीरिति यदि पश्चादाग्नीध्रं मा
 हिंसीः पशून्मा हिंसीर्यजमानं मा हिंसीरिति यद्युत्तरतः” इति । अनेन
 प्रकारेणाद्गारस्पोपरि क्षुब्धमूलमाक्रम्य तत ऊर्ध्वं सहस्रशृङ्ग इति मन्त्रेण
 तमद्गारं पुनरप्यग्नौ प्रहरेत् । मन्त्रस्यायमर्थः—सहस्रशृङ्गो बहुज्वालो वृषभः
 कामानां वर्षिता जातवेदा जातानां वेदिता स्तोमपृष्ठः स्तोमैस्त्रिहृदादिभिः
 साध्यस्तोत्रो घृतवान्मशस्तेन बहुना घृतेन युक्तः सुप्रतीकः शोभनमुखस्ता-
 दृशो भवान्पेत्यतोऽस्माभिरैकीभूतः सन्नोऽस्मान्मा हासीन्मा परित्यजतु ।
 वयमपि त्वां तथा वर्तमानं नेज्जहाम नैव परित्यजाम । किंच गवादिपुष्टिं
 पुत्रादिपुष्टिं च नोऽस्मभ्यं प्रयच्छ । एवं सति ब्रह्मणैवानेन मन्त्राभिमानिना
 देवेनैवैममग्निमायतने मक्षिपति । इयमेवोक्तिर्दोषस्य प्रायश्चित्तिः ॥

इति श्रीमत्सायणाचार्यविरचिते माधव्ये वेदार्थप्रकाशे कृष्णयजुर्वेदीयतैत्तिरी-
 यब्राह्मणभाष्ये तृतीयकाण्डे सप्तमप्रपाठके द्वितीयोऽनुवाकः ॥ २ ॥

अथ तृतीयोऽनुवाकः ।

द्वितीयेऽग्निहोत्रादिप्रायश्चित्तान्युक्तानि । तृतीये मुख्यान्यसंभवे सत्यनुकल्पा होमाधारा उच्यन्ते । यदुक्तं सूत्रकारेण—“यदि कालसंनिकर्षेऽग्निर्मध्यमानो न जायेत यत्रान्यं पश्येत्तत आहृत्य जुहुयादथात्वरमाणः पुनर्मन्येद्यद्यन्यं न विन्देद्देजाया दक्षिणे कर्णे होतव्यमजस्य तु ततो नाश्रीयात्” इत्यादि । तत्र प्रथममनुकल्पं विधत्ते—

वि वा ए॒प इन्द्रि॒येणं वी॒र्येण॑र्ध्यते । यस्याऽऽ-
हिंताग्ने॒रग्नि॑र्मध्य॒मानो न जा॑यते । यत्रान्यं
पश्ये॑त् । तत आ॒हृत्य॑ होत॒व्यम् ।
अ॒ग्नावे॒वास्यां॑ग्निहोत्रं हु॒तं भ॑वति, इति ।

यस्य यजमानस्यारणिसमारूढो विनष्टो वाऽग्निः प्रत्यासन्ने होमकाले निर्ध-
ध्यमानोऽपि सहसा न जायत एष यजमान इन्द्रियपाटवेन शरीरसामर्थ्येन
च वियुक्तो भवति । तस्य होमकालातिपातो मा भूदिति लौकिकं कंचिदाग्नि-
मानीयाग्निहोत्रे हुते सति शास्त्रीयाग्नावेव हुतं भवति । ततः पुनरग्निसिद्ध्यर्थं
मन्यनं कुर्यात् ।

अथाऽऽहर्तव्यस्याप्यग्नेरसंभवे पक्षान्तरं विधत्ते—

यद्यन्यं न विन्देत् । अजा॒र्याः होत॒व्यम् ।
आग्ने॒यी वा ए॒षा । यद्जा । अ॒ग्नावे-
वास्यां॑ग्निहोत्रं हु॒तं भ॑वति (१), इति ।

यदा लौकिकोऽग्निरपि न लभ्येत तदानीमजामानीयाऽऽहवनीयस्याने
स्थापयित्वा तदीये दक्षिणे कर्णे जुहुयात् । अग्नेरजायाश्च स्राष्टिकाले प्रजापति-
मुखे समद्भूतत्वात्परस्परसंबन्धः । अग्नावित्यादि पूर्ववत् ।

अजाकर्णे हुतवतः कंचिन्नियमं विधत्ते—

अ॒जस्य॑ तु नाश्री॒यात् । यद्ज॒स्याश्ची-

यात् । यामेवाग्नावाहुतिं जुहुयात् ।

तामधात् । तस्माद्दृजस्य नाऽऽशयम्, इति ।

अजासंबन्धि यत्क्षीरादिकं तदयं नाश्रीयात् । तद्भक्षणे त्वाहुतिरेव भक्षिता स्यात् । तस्मान्न भक्षेत् ।

अजाया अप्यलाभे पक्षान्तरमत्र विधत्ते—

• यद्यजां न विन्देत् । ब्राह्मणस्य दक्षिणे हस्ते होतव्यम् । एष वा अग्निर्वैश्वानरः । यद्ब्राह्मणः । अग्नावेवास्याग्निहोत्रं हुतं भवति (१) । ब्राह्मणं तु वंसत्यै नापरुन्ध्यात् । यद्ब्राह्मणं वंसत्या अपरुन्ध्यात् । यस्मिन्नेवाग्नावाहुतिं जुहुयात् । तं भागधेयेन व्यर्धयेत् । तस्माद्ब्राह्मणो वंसत्यै नापरुन्धयः, इति ।

वैश्वानरनामकस्याग्नेर्ब्राह्मणजात्यभिमानिदेवतात्वाद्ब्राह्मणस्य तद्रूपत्वम् । तदस्ते हुतवान्पुरुषः स्वयदे निवासार्यमागतं ब्राह्मणं न परिहरेत् । तत्परिहारे स्वकीयमग्निं भागरहितं कुर्यात् । तस्माद्ब्राह्मणो वासाय नापरुन्धयः ।

अथ ब्राह्मणस्याप्यलाभे पक्षान्तरं विधत्ते—

यदि ब्राह्मणं न विन्देत् । दर्भस्तम्बे होतव्यम् । अग्निवान्वै दर्भस्तम्बः । अग्नावेवास्याग्निहोत्रं हुतं भवति । दर्भास्तु नाध्यासीत् (३) । यद्दर्भानध्यासीत् । यामेवाग्नावाहुतिं जुहुयात् । तामध्यासीत् । तस्माद्दर्भा नाध्यासितव्याः, इति ।

पुनराधानब्राह्मणे दर्भैरादधीत इत्येवमग्न्याधानसाधनत्वेन दर्भाणां श्रुत-
त्वाद्दर्भस्तम्बस्याग्निपुक्तत्वम् । तत्र होता दर्भाणामुपरि न वसेत् ।

अथ दर्भाणामप्यलाभे पक्षान्तरं विधत्ते—

यदि दर्भान् विन्देत् । अप्सु होतव्यम् । आपो
वै सर्वा देवताः । देवतास्वेवास्याग्निहोत्रं हुतं
भवति । आपस्तु न परिचक्षीत । यदापः परिच-
क्षीत (४) । यामेवाप्स्वाहुतिं जुहुयात् । तां
परिचक्षीत । तस्मादापो न परिचक्ष्याः, इति ।

अन्यत्र—“ ते देवा अग्नौ तनूः संन्यदधत ” इत्यभिधानादग्निः सर्वदेवता-
त्मकः । स चाग्निरप्सु प्राविष्टः—“ स निलायत सोऽपः प्राविशत् ” इति श्रुतेः ।
तस्मादापं सर्वदेवतारूपत्वम् । अप्सु होता कदाचिदप्यपो न निन्देत् । अजस्य तु
नाश्रीयादित्यादिनोक्ता व्रतविशेषाः सांवत्सरिकाः । तथा चाऽऽहाऽऽपस्तम्बः—
“ सांवत्सरिकाण्येतानि व्रतानीत्याद्यमरथ्यो यावज्जीवमित्यालेखनः ” इति ।

तदेवं मुख्याग्न्यसंभवेऽनुकल्पपरम्पराऽभिहिता । अथ यदुक्तं सूत्रका-
रेण—“ अग्नये विविचयेऽष्टाकपालं यस्याऽऽहिताग्नेरन्यैरग्निभिरग्नयः सःसृजे-
रन्मियो वा ” इति । तदिदं विधत्ते—

मेध्यां च वा एतस्यामेध्या च तनुवौ सःसृ-
ज्येते । यस्याऽऽहिताग्नेरन्यैरग्निभिरग्नयः
सःसृज्यन्ते । अग्नये विविचये पुरोडाश-
मष्टाकपालं निर्वपेत् । मेध्यां चैवास्यां
मेध्यां च तनुवौ व्यावर्तयति, इति ।

आहिताग्नेर्यस्य यजमानस्य स्वकीया अग्नयोऽग्न्यदीपैः श्रौतस्मार्तलौकिका-
ग्निभिः संसृज्येरन् । एतस्य यजमानस्य मेध्यामेध्यतनुवौ संसृष्टे भवतः ।
स्वकीयाः श्रौताग्नयो यागयोग्यत्वान्मेध्या तनूः । अग्न्यन्तरममेध्या तनूः । तदु-
भयं योऽग्निविविनक्ति सोऽयं विविचिस्तस्मै हविर्निर्वापे सत्यसौ तन्द्रयं पर-
स्परं व्यावृत्तं करोति ।

अथ पूर्वोक्तसंवत्सरव्रतधारणयोर्विशेषः सूत्रकारेणोक्तः—“संवत्सरस्य परस्तादग्नये व्रतपतये पुरोडाशमष्टाकपालं निर्वपेत्” इति । तदिदं विधत्ते—

अग्नेयं व्रतपतये पुरोडाशमष्टाकपालं निर्वपेत् ।

अग्निमेव व्रतपतिः स्वेन भागधेयेनोपधावति ।

स एवैनं व्रतमालम्बयति (५), इति ।

अजस्य तु नाश्रीयादित्यादीनां व्रतानां पालको व्रतपतिः । तथाविधाया-
ग्नये पुरोडाशनिर्वापे सति तमग्निं स्वोचितेन भागेन परितोषयति । स च तुष्ट
एनं यजमानं व्रतसंपूर्तियुक्तं करोति ।

“अथ गर्भं स्रवन्तमित्यारभ्याग्निहोत्रस्थालीं श्रवन्तीमभिमन्त्र्य” इति
सूत्रकारेण यदुक्तं तमभिभेत्याऽऽह—

गर्भं स्रवन्तमगदमकः । अग्निरिन्द्रस्त्वष्टा बृह-
स्पतिः । पृथिव्यामवचुश्चोततत् । नाभिप्राप्नोति

निर्ऋतिं पराचेः । रेतो वा एतद्वाजिनमाहि-
ताग्नेः । यदग्निहोत्रम् । तद्यत्सर्वेव । रेतोऽस्य

वाजिनं स्रवेत् । गर्भं स्रवन्तमगदमकरित्याह ।

रेतं एवास्मिन्वाजिनं दधाति (६), इति ।

अत्र गर्भमित्यारभ्य पराचैरित्यन्तो मन्त्रः, तस्यापमर्थः—अग्निहोत्र-
स्थाल्यां हविलक्षणो यो गर्भो वर्तते स यदि स्थालीभङ्गे सति तच्छिद्रेण स्रवे-
त्तदानीमग्नीन्द्रादिदेवसंघस्तं गर्भमगदं स्रवणरूपरोगरहितमकः करोतु । एत-
दग्निहोत्रहविः पृथिव्यामवचुश्चोत गलितमासीत् । तदिदं गलितं हविर्निर्ऋतिं
पापदेवतां पराचेः पराहृषुसीभूत्वा(य) नाभिप्राप्नोत्याभिमुख्येन तद्दविर्नाऽऽ-
प्नोत्विति । यद्यप्यनेन मन्त्रेण स्थालीमभिमन्त्रयेदिति विधिः साक्षात् श्रुतस्त-
थाऽपि मन्त्रलिङ्गं शास्त्रान्तरं च पर्यालोच्य सूत्रकारेण विधिरुन्नीतः । तस्मि-
न्मन्त्रे प्रथमपादस्य तात्पर्यं रेतो वा इत्यादिनोन्यते । अग्निहोत्राख्यं हविर्य-
दस्ति तदेवदाहिताग्ने रेतो वाजिनं भोज्यान्नस्थानीयं च । अतो हविः-

स्रवणेन तस्योभयस्य स्रवणं भवति । ततो मन्त्रस्य प्रथमपादे—“स्रवन्तमगद-
मकः” इत्युक्त्वा(क्त्या) यजमाने रेतो वाजिनं चेत्युभयमपि स्थापितं भवति ।

द्वितीयपादगतानामग्निरित्यादीनां चतुर्णां पदानां क्रमेण तात्पर्यं दर्शयति—

अग्निरित्याह । अग्निर्वै रेतोधाः । रेतं एव तद्व-

धाति । इन्द्र इत्याह । इन्द्रियमेवास्मिन्दधाति ।

त्वष्टेत्याह । त्वष्टा वै पशूनां मिथुनानां

रूपकृत् । रूपमेव पशुपुं दधाति । बृहस्प-

तिरित्याह । ब्रह्म वै देवानां बृहस्पतिः ।

ब्रह्मणैवास्मै प्रजाः प्रर्जनयति, इति ।

जाठराग्निर्वै रेतः पक्वं कृत्वा गर्भरूपेण धारयत्यतो रेतोधाः । इन्द्रो हीन्द्रि-
यस्याधिष्ठाता । त्वष्टा च रूपनिर्माता । बृहस्पतिश्च ब्रह्मरूपत्वात्मजोत्पादकः ।
तृतीयपादस्य तात्पर्यं दर्शयति—

पृथिव्यामवंचुश्चोतैतदित्याह ।

अस्यामेवैनत्प्रतिष्ठापयति, इति ।

भूम्यां गलितमित्युक्त्वा तद्धविर्भूमौ प्रतिष्ठितं करोति ।

चतुर्थपादस्य तात्पर्यं दर्शयति—

नाभिप्राप्नोति निर्ऋतिं पराचै-

रित्याह । रक्षसांमपंहत्यै (७), इति ॥

अनाग्नावेवास्याग्निहोत्रं हुतं भवति भवत्यासीत् परिनस्तोत् लम्भयति

दधाति देवानां बृहस्पतिः पक्षं च ॥

वि वै यद्यन्यमजायां ब्राह्मणस्य दर्भस्तम्भेऽप्सुं होतव्यम् ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये

तृतीयोऽनुवाकः ॥ ३ ॥

निर्ऋतेरप्राप्तिकथनेन सर्वाण्यपि रक्षांस्यपहतानि भवन्ति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये सप्तमप्रपाठके तृतीयोऽनुवाकः ॥ ३ ॥

अथ चतुर्थोऽनुवाकः ।

तृतीये श्रौताग्निप्रतिनिधौ 'लौकिकान्ग्यजादयः केचित्प्रायश्चित्तविशेषाः श्लोकाः । चतुर्थपञ्चमपष्ठानुवाकैरेष्टिकयाजमानमन्त्रा उच्यन्ते । अनुवाकभेदस्त्वध्ययनसंप्रदायमाप्तः । तत्र चतुर्थानुवाके " याः पुरस्तात् " इति यो मन्त्रस्तस्य विनियोगमापस्तम्ब आह— " प्रणीताः प्रणीयमाना अनुमन्त्रयते " इति, पाठस्तु—

याः पुरस्तात्प्रसूयन्ति । उपरिष्ठात्सर्वतश्च याः ।

ताभिं रश्मिपवित्राभिः । श्रद्धां यज्ञमारभे, इति ।

या आपः पूर्वस्यां दिशि प्रवहन्ति । याश्चोपरिष्ठाद्याश्च सर्वास्तपि दिक्षु प्रवहन्ति । रश्मिपवित्राभिः सूर्यरश्मय एव पवित्रं शुद्धिकारणं यासां तास्ताहशीभिः । अत एवोत्पन्नमन्त्रे समान्नायते— " देवो वः सवितोत्पुनात्यच्छिद्रेण पवित्रेण वसोः सूर्यस्य रश्मिभिः " इति । ताभिरद्भिरहं श्रद्धां माप्ययज्ञं मारब्धं करोमि ।

" देवा गातुविदः " इत्यन्वाधानोपक्रमे जपेत् । पाठस्तु—

देवां गातुविदः । गातुं यज्ञाय

विन्दत । मनसस्पतिना देवेन ।

वाताद्यज्ञः प्रयुज्यताम्, इति ।

गातुर्मागिस्तं विदन्तीति गातुविदस्तादृशा हे देवा यूयं यज्ञानुष्ठानार्थं गातुं विन्दत मार्गं लभध्वम् । सोऽयं यज्ञो मनसस्पतिनाऽस्मदीयमनःपालकेन देवेन परमेश्वरेण वाताद्वायोः सकाशात्प्रयुज्यतां मेर्यताम् । अनुष्ठानस्य क्रियारूपस्य चलनहेतुर्वायुः कारणम् ।

“तृतीयस्यै” इत्यनेन मन्त्रेण पलाशशाखाच्छेदने यः शकलो भूमौ पतितस्तमाददीत । पाठस्तु—

तृतीयस्यै दिवः । गायत्रिया सोम
आभृतः (१) । सोमपीथाय
संनयितुम् । वकलमन्तरमाददे, इति ।

पृथिवीमारभ्य गणनायां धेयं तृतीयलोकरूपा द्यौस्तस्या दिवः सकाशा-
द्गायत्रीछन्दोदेवतया सोमो बल्ल्यात्मक आभृतः समानीतः । सोमपीथाय
दिवः सकाशादानीतस्य सोमस्य पानाय संनयितुं सांनार्यं कर्तुमन्तरं वकलं
पलाशशाखाया अभ्यन्तरं यच्छकलं तदाददे स्वी करोमि । अयमर्थः—पर्णवल्कै-
रातञ्चनं कृत्वा तेन निष्पन्नेन दध्ना सांनार्येण हुत्वा तच्छेषे भक्षिते सोमः
पीतो भवति । दध्नो मन्त्रेण सोमीकरणात् । तथा चाऽऽतञ्चनमन्त्रब्राह्मणे समा-
न्नातम्—“सोमेन ताऽऽतनच्मीन्द्राय दधीत्याह । सोममेवैनत्करोति” इति ।

आपो देवीरिति सांनार्यपात्राणि प्रोक्ष्यमाणान्यभिमन्त्रयेत्, पाठस्तु—

आपो देवीः शुद्धाः स्थं । इमा
पात्राणि शुन्धत । उपातङ्क्याय
देवानाम् । पर्णवल्कमुत शुन्धत, इति ।

देवीद्योतनात्मिका हे आपो यूयं स्वत एव शुद्धाः स्य, तस्मादिमानि सांना-
र्यपात्राणि शोधयत । ततो देवानां संघन्धि यदुपातङ्क्यमातञ्चनं तदर्थं पर्ण-
वल्कं नूतनपलाशशकलमपि शुन्धत शोधयत ।

अथाऽऽतञ्चनमन्त्रमाह—

पयो गृहेषु पयो जघ्नियासु । पयो वत्सेषु
पय इन्द्राय हविषं धियस्व । गायत्री पर्ण-
वल्केर्न । पयः सोमं करोत्विमम् (२), इति ।

अस्मदीयेषु गृहेषु पत्पयो विद्यते यद्य पयो गोषु स्थितं यदपि पयो वत्सेषु

पीतमविनष्टं तथाविध हे पय इन्द्राय हविष इन्द्रसंबन्धिहविरर्थं ध्रियस्व
धृतं भव । गायत्री देवी पर्णवल्केनाऽऽतश्चनार्थं निक्षिप्पमाणेन पानस्थं पय
इमं सोमं करोतु ।

अथाऽऽहवनीयेऽन्वाधीयमाने जप्यं मन्त्रत्रयम्, तत्र प्रथममाह—

अग्निं गृह्णामि सुरथं यो मयोभूः । य उद्यन्त-
मारोहति सूर्यमह्ने । आदित्यं ज्योतिषां ज्योति-
रुत्तमम् । श्वो यज्ञाय रमतां देवताभ्यः, इति ।

योऽग्निर्मयोभूः सुखस्य भावयिता योऽग्निरह्नेऽहसिद्धचर्षमुग्रन्तं सूर्यमा-
रोहति । तथा चाग्निहोत्रब्राह्मणे पठ्यते—“उद्यन्तं वावाऽऽदित्यमग्निरनुत्त-
मारोहति” इति । कीदृशं सूर्यमादित्यमदितेः पुत्रं ज्योतिषां चन्द्रादीनां मध्य
उत्तमं ज्योतिरधिकज्योतिस्वरूपमीदृशं सूर्यं योऽग्निः समारोहति तादृशमग्निं
सुरथं शोभनरथयुक्तं गृह्णामि स्वी करोमि । ततो गृहीतोऽयमग्निः श्वः परेद्युदे-
वताभ्यो देवता आराधयितुं यज्ञाय यज्ञनिष्पत्तये रमतामस्मदृहे ऋदतु ।

अथ द्वितीयमाह—

वसून्ब्रुवानादित्यान् । इन्द्रेण सह
देवताः । ताः पूर्वः परिगृह्णामि ।
स्व आयतने मनीषया, इति ।

वस्वादीनन्यांश्च देवता इन्द्रेण सहितास्ताः सर्वाः पूर्व इतरयजमानेभ्यः
प्रथमभूतोऽहं स्व आयतने स्वकीयस्थाने मनीषया प्रज्ञया परिगृह्णामि ।

अथ तृतीयमाह—

इमामूर्जे पञ्चदशीं ये प्रविंशः । तान्देवान्परि-
गृह्णामि पूर्वः (३) । अग्निहंव्यवाडिह तानाव-
हतु । पौर्णमासं हविरिदमेपां मयि ।
आमावास्यं हविरिदमेपां मयि, इति ।

इमां वर्तमानामूर्जमन्नहेतुं पञ्चदशीं शुक्लपक्षस्य कृष्णपक्षस्य वा पञ्चदशसं-
ख्यापूर्णां तिथिं ये देवाः प्रविष्टास्तान्देवानहमितरयजमानेभ्यः पूर्वभावी
सन्परिगृह्णामि । इव्यवाड्यमग्निरिह कर्मणि तान्देवानिहाऽऽवहतु । एषां
देवानां संवन्धि षोडशमास्यां प्रयोक्तव्यमिदं हविर्मयि वर्तताम् । तथाऽमा-
वास्यां प्रयोक्तव्यमेषां देवानामिदं हविर्मयि वर्तताम् । इदं च मन्त्रमागद्वयं
य(त)योस्तिथ्योर्व्यवस्थया पठनीयम् ।

अथाऽऽहवनीयगार्हपत्ययोर्मध्ये स्थित्वा जप्यं मन्त्रमाह—

अन्तराऽग्नी पशवः । देवसंसद्-
मागमन् । तान्पूर्वः परिगृह्णामि ।
स्व आयतने मनीषया, इति ।

अग्नी अन्तराऽनयोरग्न्योर्मध्ये येषं देवसंसद्देवानां स्थानं तदुद्दिश्य पशवः
सर्वे समागमन् । तस्मात्त्रस्थान्देवान्यूर्ध्वः परिगृह्णामीत्यादि पूर्ववद्ब्राह्मणेयम् ।

अथ गार्हपत्येऽन्वाधीयमाने जप्यं मन्त्रद्वयम्, तत्र प्रथममाह—

इह प्रजा विश्वरूपा रमन्ताम् । अग्निं गृह-
पतिमभिसंवसानाः । ताः पूर्वः परिगृ-
ह्णामि (४) । स्व आयतने मनीषया, इति ।

गृहपतिं गृहस्य पालकमिमं गार्हपत्याग्निमभिसंवसाना अभितः सम्यगा-
च्छाय वर्तमाना विश्वरूपा बहुविधाः पुत्रपौत्रभृत्यादिरूपाः प्रजा इहास्मि-
न्स्थाने रमन्तां क्रीडन्तु । अतस्तत्र स्थितास्ताः सर्वा देवताः पूर्वः परिगृह्णा-
मीत्यादि पूर्ववत् ।

अथ द्वितीयमाह—

इह पशवो विश्वरूपा रमन्ताम् । अग्निं
गृहपतिमभिसंवसानाः । तान्पूर्वः परि-
गृह्णामि । स्व आयतने मनीषया, इति ।

पशवो गवाश्वादयः । अन्यत्पूर्ववत् ।

अथ दक्षिणाशावन्वाधीयमाने जप्यं मन्त्रमाह—

अयं पितॄणामग्निः । अवाङ्ढव्या
पितृभ्य आ । तं पूर्वः परिगृह्णामि ।
अविषं नः पितुं करस्व, इति ।

अयं दक्षिणास्यां दिशि वर्तमानः पितॄणां संवन्धी वह्निः पितृभ्यः पित्र-
र्थमा समन्ताद्ढव्या हवींष्यवाङ्बहु । तं दक्षिणाग्निमितरेभ्यः पूर्वभावी
सन्नहं परिगृह्णामि । सोऽग्निर्नोऽस्मदीयं पितुमन्नमविषं करद्विपरहितं करोतु ।

अथ सभ्याग्नेरुपस्थानमन्त्रमाह—

अजस्रं त्वाꣳ सभापालाः (५) । विजय-
भागꣳ समिन्धताम् । अग्ने दीदाय
मे सभ्य । विजित्यै शरदः शतम्, इति ।

यत्रासौर्दीव्यन्ति विजयन्ते सा सभा तस्यां सभायां साधुः सोऽग्निः
सभ्यः । हे सभ्य त्वामस्मदीयाः सभापालकाः समिन्धतां सम्यग्दीप्यन्ताम् ।
कीदृशं त्वामजस्रमनवरतं विजयभागं विजयेन लभ्यो भागो यस्य तादृशम् ।
हे सभ्याग्ने मे मम शतं शरदः शतसंख्याकान्संवत्सरान्विजित्यै विजयाय त्वं
दीदाय दीप्यस्व ।

अथाऽऽवसथोपस्थानमन्त्रमाह—

अन्नमावसथीर्यम् । अभिहराणि
शरदः शतम् । आवसथे श्रियं
मन्त्रम् । अहिर्बुध्नियो नियच्छतु, इति ।

अह्नि घृते विजयं प्राप्ताः पुरुषा आगत्य यत्र भोजनार्थं निवसन्ति स
प्रदेश आवसथस्तत्राऽऽनीतमावसथीर्यं तादृशमन्नमभिहराण्याभिमुख्येनोपह-
रामि । कंचिदपि न हिनस्तीत्यदिः । बुध्ने मूले जगदादौ भवो बुध्नियः । अहि-
र्बुध्निय इत्येतन्नामकः पञ्चमोऽग्निः शतं शरदः शतसंख्याकान्संवत्सरानावस-
थेऽस्मदीये गृहे श्रियं धनादिसमृद्धिं मन्त्रमृगादिसमृद्धिं च नियच्छतु ददातु ।

अथ पञ्चस्वप्पग्निष्वन्वाहितेषु जप्यं मन्त्रमाह—

इदमहमग्निज्येष्ठेभ्यः । वसुभ्यो यज्ञं प्रव्र-
वीमि । इदमहमिन्द्रज्येष्ठेभ्यः (६) ।
रुद्रेभ्यो यज्ञं प्रव्रवीमि । इदमहं वरुण-
ज्येष्ठेभ्यः । आदित्येभ्यो यज्ञं प्रव्रवीमि, इति ।

अग्निज्येष्ठो मुख्यो येषु ते वसवोऽग्निज्येष्ठास्तदर्थमस्मदीयं यज्ञमिदं मन्त्रवी-
मीदानीमेव भवदीयोऽयं यज्ञ इति कथयामि । एवं रुद्रादित्यवाक्ययोरपि
योजनीयः ।

कल्पः—“पयस्वतीरोपधय इति पुरा वहिष आहर्तोर्जायापती अश्रीतः”
इति । पाठस्तु—

पयस्वतीरोपधयः । पयस्वद्वीरुधां पयः । अपां
पयसो यत्पयः । तेन मामिन्द्र ससृज, इति ।

सारवाची पयःशब्दः । ओपधयः पयस्वत्यः सारवत्यः । वीरुधां
लतानां संबन्धि यत्पयो निर्गतं क्षीरं तदपि पयस्वत्सारवत् । अपां मध्ये
यत्पयः सारं यच्च पयसः गवादिक्षीरस्य पयः सारं तेन सारेण सर्वेण हे इन्द्र
मां संसृज योजय ।

अथ व्रतोपायनमन्त्रानाह—

अग्ने व्रतपते व्रतं चरिष्यामि । तच्छक्यं
तन्मे राध्यताम् । वायो व्रतपत आदित्य-
व्रतपते (७) । व्रतानां व्रतपते व्रतं चरि-
ष्यामि । तच्छक्यं तन्मे राध्यताम्, इति ।

व्रतस्यानुष्ठेयस्य कर्मणः पालको व्रतपतिस्तादृश हेऽग्ने व्रतमिदमहं चरि-
ष्यामि । त्वदनुग्रहेण तद्व्रतं कर्तुमहं शक्यं शक्तो भूयासम् । तद्व्रतं मे मर्दं
राध्यतां समृद्धं भवतु । वाय्वादित्यमन्त्रयोरपि व्रतं चरिष्यामीत्यादिकमनु-

पञ्जनीयम् । अग्निवाच्चादित्येभ्यो व्यतिरिक्तोऽपि यः कश्चिद्देवो व्रतानां सर्वेषां मध्ये विशेषेणास्मदीयस्य व्रतस्य पालकस्तद्विषयश्चतुर्थो मन्त्रः । 'अग्ने व्रतपते' इत्येक एव मन्त्रो ब्राह्मणस्येत्येकः पक्षः । तदनुसारेण 'मम नाम प्रथमम्' इत्यनुवाके स मन्त्र आम्नातः । चत्वारोऽप्येते मन्त्रा ब्राह्मणस्येत्यपरः पक्षः, तथा च सूत्रकार आह—“ सर्वान्ब्राह्मणः ” इति । एतदनुसारेणाऽऽद्यमन्त्रस्यात्र पुनः पाठः ।

अथ वत्सापाकरणहेतोः पलाशशाखाया आहरणमन्त्रमाह—

इमां प्राचीमुदीचीम् । इपमूर्जमभि संस्कृताम् ।

बहुपर्णामशुष्काग्राम् । हरामि पशुपामहम्, इति ।

इमां पलाशशाखामहं हरामि गृहे प्रापयामि । कीदृशीं प्राचीं प्राच्यां दिशि प्रसृताम् । उदीचीमुत्तरस्यां प्रसृतां वा । इपमन्त्रमूर्जं क्षीरादिरसं चाभि संस्कृताम्, “ इपे त्वोर्जे त्वा ” इतिमन्त्रपूर्वकच्छेदनेन संपादिताम् । बहुपर्णत्वमशुष्काग्रत्वं च प्रसिद्धम् । पशुपां पशूनां वत्सानां च पालयित्रीम् । आर्द्रत्वात्पर्णबहुत्वाच्च ताडने वेदनाभावः पालनम् ।

अथ प्रसारिते शुल्बे द्वाधिध्मसंभरणमन्त्रौ, तयोः प्रथमं मन्त्रमाह—

यत्कृष्णो रूपं कृत्वा । प्राविंशस्त्वं

वनस्पतीन् । ततस्त्वामेकविंशतिधा ।

संभरामि सुसंभृतां (८), इति ।

हेऽग्ने त्वं यद्यस्मात्कारणात्कृष्णमृगो भूत्वा तदीयं रूपं कृत्वा वनस्पतीन्प्राविशः प्रविष्टवानसि । तथा च ब्राह्मण आम्नायते—“अग्निर्देवेभ्यो निलायत । कृष्णो रूपं कृत्वा । स वनस्पतीन्प्राविशत् ” इति । ततस्तस्मात्कारणाद्वनस्पतिषु प्रविष्टं त्वामेकविंशतिधा पञ्चदश सामिधेनीकाष्ठानि त्रयः परिधयो द्वे आधारसमिधावनूयाजसमिधेकेत्येकविंशतिमकारम् । सुसंभृता समुभरणसमर्थेन शुल्बेन संभरामि संभूय धारयामि ।

अथ द्वितीयमाह—

त्रीन्परिधीःस्तिन्नः समिधः । यज्ञा-

युरनुसंचरान् । उपवेपं मेक्षणं

धृष्टिम् । संभरामि सुसंभृताः, इति ।

य एते त्रयः परिधयो ये चाऽऽधारसमिधावेकाऽऽनुयाजसामिदिति त्रयः समिद्दिशेषाः । एते पडापि यज्ञस्याऽऽयुरनुसंचरन्ति । उपत्रेपोऽङ्गाराणामुद्दीच्यां दिशि निरूहणहेतुः । मेक्षणं चरौरूपधानसाधनम् । धृष्टिरङ्गाराणां प्रत्यङ्गिनिरूहणसाधनम् । एतत्सर्वं सुसंभृता संभरामि ।

अथ परिस्तरणार्थानां दर्भाणां छेदनाय शस्त्रसंयोजनमन्त्रमाह—

या जाता ओषधयः । देवेभ्यंस्त्रि-
युगं पुरा । तासां पर्वं राध्या-
सम् । परिस्तरमाहरन्, इति ।

युगशब्देन कालविशेषा लक्ष्यन्ते । ते च कालविशेषास्त्रिविधा वर्षाशरद्वसन्तात्मकाः । त्रियुगं यथोक्तकालं देवेभ्यो देवार्थं पुरा सृष्ट्यादौ या ओषधयो जाताः । एतदेवाभिमेत्याऽऽग्रयणप्रकरणे सूत्रकारेणोक्तम्—“वर्षासु श्यामाकैर्यजेत शरदि व्रीहिभिर्वसन्ते यवैः” इति । तासामोषधीनामहं पर्वं च्छेदनयोग्यं संधिस्थानं राध्यासं साधयिष्यामि । किं कुर्वन्परिस्तरमाहरन्परिस्तरणसाधनहेतुं दर्भमानयन् ।

अथ च्छेदनमन्त्रमाह—

अपां मेध्यं यज्ञियम् । सदेवश्च शिव-
मस्तु मे (९) । आच्छेत्ता वो मा
रिपम् । जीवानि शरदः शतम्, इति ।

अपां संबन्धि मेध्यं शुद्धमत एव यज्ञियं यज्ञयोग्यं सदेवं देवैः सहितं देवानां परिस्तरणयोग्यं तादृशं यत्सारमस्ति तन्मे मम शिवमस्तु । तच्चार्षां सारं दर्भरूपम् । तथा चान्यत्रापः प्रकृत्याऽऽज्ञायते—“तासां यन्मेध्यं यज्ञियं सदेवमासीत् । तदपोदक्रामन् । ते दर्भा अभवन्” इति । तादृशा हे दर्भा वो युष्माकमाच्छेत्ताऽप्यहं मारिपं हिंसितो मा भूवं किंतु शतं शरदः संवत्सराङ्गीवानि ।

अथ संनहनमन्त्रमाह—

अपरिमितानां परिमिताः । संनद्ये सुकृ-

ताय कम् । एनो मा निगां कतमञ्च-
नाहम् । पुनरुत्थाय बहुला भवन्तु, इति ।

अपरिमिता अनन्ता ये दर्भास्तेषां मध्ये परिमिताः कतिपये दर्भा मया
गृहीता न तु सर्वे । ततः संतानविच्छेदं न करोमि । सुकृताय शोभनाय
कर्मणे तान्दर्भानहं कं सुखं यथा भवति तथा संनद्ये वध्नामि । कतमञ्चन
किञ्चिदपि स्वल्पमप्येनः पापं मा निगां नितरामहं मा प्राभवानि । पापाभावे
हेतुः—एते दर्भाः पुनरुत्थाय भूयोऽप्याच्छेदनस्थानादुत्पद्य बहुलाः प्रभूता
भवन्तु । अत आच्छेदनं दर्भाणां हितमेव ।

अथ पिण्डपितृयज्ञे बर्हिरास्तरणमन्त्रमाह—

सकृदाच्छिन्नं बर्हिरूर्णामृदु । स्योनं पितृ-
भ्यस्त्वा भराम्यहम् । अस्मिन्त्सीदन्तु
मे पितरः सोम्याः । पितामहाः प्रपि-
तामहाश्चानुगैः सह (१०), इति ।

सकृदाच्छिन्नमेकवारमेव लूनं यद्बर्हिरूर्णामृदु तुलवन्मृदुस्पर्शं स्योनं सुख-
करमस्ति । हे बर्हिस्तादृशं त्वां पितृभ्यः पितृर्धमहं भरामि संस्तुणामि ।
अस्मिन्नास्तीर्णे बर्हिपि सोम्याः सोमार्हा मे पितरः पितामहाः प्रपितामहा-
श्चानुगैः स्वकीयैर्भृत्यैः सह सीदन्तु निवसन्तु ।

अथ शाखापवित्रस्य क्रियमाणस्यानुमन्त्रणार्थं द्वौ मन्त्रौ । तत्र प्रथममाह—

त्रिवृत्पलाशे दर्भः । इयान्प्रादेशंसं-
मितः । यज्ञे पवित्रं पोतृतमम् ।
पयो हव्यं करोतु मे, इति ।

पलाशे पलाशशाखाविशेषे दर्भः पवित्ररूप आश्रित इति शेषः । कीदृशो
दर्भस्त्रिवृत्त्रिगुणः । तद्दर्भस्य परिमाणमियानित्यभिनीय मदद्वयते । प्रादेशसं-
मित इति वचनेनापि स्पष्टी क्रियते । सोऽयं दर्भो मे ममास्मिन्यज्ञे पयोऽस्माभिः

संपाद्यमानं क्षीरं हव्यं होमयोग्यं करोतु । कीदृशं पयः पवित्रं स्वयंशुद्धं
पोतृतममस्माकमतिशयेन शोधकम् ।

अथ द्वितीयमाह—

इ॒मौ प्रा॒णापा॒नौ । य॒ज्ञस्या॒ङ्गानि
सर्व॒शः । आ॒प्याय॑यन्तौ॒ संचर॑-
ताम् । प॒वित्रे॑ ह॒व्यशो॑धने, इति ।

हव्यशोधने हविषां शोधके द्वे पवित्रे दर्भरूपे तद्रूपाविमावस्मदीयौ प्राणा-
पानौ यज्ञस्य सर्वशोऽङ्गानि सर्वानप्यवयवानाप्याययन्तौ वर्धयन्तौ संचरताम् ।

अथ पवित्रकरणमन्त्रमाह—

प॒वित्रे॑ स्थो वैष्ण॒वी । वा॒युर्वा
मन॑सा पुनातु (११), इति ।

हे पवित्रे शुद्धिहेतू युवां वैष्णवी स्यो यज्ञात्मकस्य विष्णोः संबन्धिनी
स्यः । वायुर्देवो युवां मनसा स्मरणमात्रेण पुनातु शोधयतु ।

अथ प्रस्तरे पवित्रसंसर्जनमन्त्रमाह—

अ॒यं प्रा॒णश्चा॑पा॒नश्च॑ । य॒ज॑मान॒मपि॑गच्छताम् ।
य॒ज्ञे ह्य॒भूतां॑ पो॒तारौ॑ । प॒वित्रे॑ ह॒व्यशो॑धने, इति ।

अयं दर्भरूपः प्राणश्चापानश्चेत्युभौ यजमानं प्रस्तररूपमपिगच्छतामनुप्र-
विश्य वर्तेताम् । हि यस्मादेतौ यज्ञे पोतारौ शोधकावप्सभूता तस्मादिमे
पवित्रे । हव्यशोधने सर्वस्यापि हविषः शोधके ।

अथ दर्भमपस्य वेदस्य निष्पादनमन्त्रमाह—

त्वया॒ वेदिं॑ विवि॒दुः पृथि॑वीम् ।
त्वया॑ य॒ज्ञो जा॑यते विश्व॒दानिः॑ ।
अच्छि॑द्रं य॒ज्ञम॒न्वेपि॑ वि॒द्वान् ।
त्वया॒ हीता॑ संत॒नोत्य॑र्ध॒मासान्, इति ।

हे वेद निष्पाद्यमान त्वया सहायभूतेन सर्वे देवाः पृथिवीं विस्तीर्णा भूम्या-

त्मिकां वा वेदिं विविदुर्लब्धवन्तः । अत एव ब्राह्मणमात्रायते—“ वेदेन वै देवा असुराणां वित्तं वेधमविन्दन्त तद्वेदस्य वेदत्वम् ” इति । असुरवित्तं चैयं भूमिः । तथा चान्यत्राऽऽम्नातम्—“ असुराणां वा इयमग्र आसीत् ” इति । “ भूमिरेव वेदिः सा वा इयं सर्वैव वेदिः ” इति ध्रुत्यन्तरात् । तस्माद्वेदेन साधनेन भूम्यात्मिका वेदिर्देवैर्लब्धा । किंच हे वेद त्वया यज्ञो विश्वदानिर्विश्वस्य फलस्य दाता जायते । किंच त्वं विद्वानभिज्ञः सन्नच्छिद्रमविगुणं यज्ञमन्वेप्यनुमासोपि संपादयसीत्यर्थः । किंच त्वया सहायभूतेन होता होमस्य कर्ताऽर्धमासाञ्जुक्कुष्णपक्षरूपान्संतनोति यज्ञानुष्ठानेन संततान्करोति । तथाच ब्राह्मणम्—“ वेदं होताऽऽहवनीयात्स्वृणश्चेति । यज्ञमेव तत्संतनोत्पुत्रस्मादर्धमासात् । तं संततमुत्तरेऽर्धमास आलभते । तं काले काल आगते यजते ” इति । एवं पुनः पुनरनुष्ठानाद्यज्ञविशिष्टानामर्धमासानां सांतत्यं संपद्यते ।

अथ दोहने वत्सबन्धनरज्जुस्वीकारानुमन्त्रणमन्त्रमाह—

त्रयस्त्रिंशोऽसि तन्तूनाम् । पवित्रेण
सहाऽऽगृहि (१२) । शिवेयं रज्जुर-
भिधानी । अघ्नियामुपसेवताम्, इति ।

जायमानरज्ज्वंशा गुणास्तन्तवस्तेषां तन्तूनां त्रयस्त्रिंशोऽसि । हे वत्सबन्धनरज्जुविशेष त्वं त्रयस्त्रिंशत्संख्याविशिष्टः समूहोऽसि, तावद्विस्तन्तुभिर्निष्पादित इत्यर्थः । हविर्भुजां देवानां तत्संख्योपेतत्वात्तदात्मना मशंसितुमियं संख्योच्यते न त्वत्र विहिता काचित्तन्तुसंख्याऽस्ति । हे तथाविध रज्जुविशेष स त्वं पवित्रेण शुद्धिसामर्थ्येन सहाऽऽगृह्यामच्छ । इयमभिधानी बन्धनरज्जुः शिवा मुखकरी सत्यग्निषां गामुपसेवताम् ।

अथ क्षीरपाकार्थमद्वारेषु कुम्भ्यामधिश्रयणे मन्त्रमाह—

अप्रस्रसाय यज्ञस्य । उखे उप-
दधाम्यहम् । पशुभिः संनीतं विभृ-
ताम् । इन्द्राय शृतं दधि, इति ।

हे उखे कुम्भि यज्ञस्य यज्ञार्थस्य सांनायस्यामसंसाय संसनपरिहारार्थं

त्वामहमुपदधाम्यद्गारेषु स्थापयामि । सेयमुखा पशुभिः संनीतं गोभिः संपा-
दितं क्षीरमिन्द्रार्थं शृतं पक्वं दाधि च कृत्वा विभृतां धारयतु । यद्यपि
“ मातरिभ्वनो घर्मोऽसि ” इत्यधिश्रयणमुन्नः संहितायामात्रातस्तथाऽप्ययं
मन्त्रस्तेन सह विकल्प्यते ।

अथ वत्सापाकरणार्थायाः पलाशशाखाया मूलं छिन्वा प्रादेशपरिमितं यमु-
पवेपं करोति तस्य करणे मन्त्रमाह—

उपवेपोऽसि यज्ञाय । त्वां परिवेषम-
धारयन् । इन्द्राय हविः कृण्वन्तः ।
शिवः शग्मो भवासि नः (१३), इति ।

हे पलाशशाखांश यज्ञार्थं त्वमुपवेपोऽस्युपेत्याद्गारनिरूहणादिना व्याप-
कोऽसि तस्मादिन्द्रार्थं हविः कुर्वन्त ऋत्विग्यजमानास्त्वां परिवेषं यज्ञस्य
परितो व्यापकमधारयन् । तादृशस्त्वं नोऽस्माकं शिवः सुखकरः शग्मः शान्तश्च
भवसि ।

अथ दारुपानादिना कुम्भ्यामपिधानकाले यजमानेन जप्यमन्त्रमाह—

जमृणमयं देवपात्रम् । यज्ञस्याऽऽ-
युपि प्रयुज्यताम् । तिरःपवित्रमतिं
नीताः । आपो धारय माऽतिंगुः, इति ।

यदेतद्देवपात्रं देवानां योग्यं पिधानपात्रं तदेतन्मृणमयं न भवति । ‘ न
मृणमयेनापिदध्यात् ’ इति निषेधात् । किं त्वयोमयं दारुमयं वा । ‘ अय-
स्पात्रेण वा दारुपात्रेण वा पिदधाति ’ इति विधानात् । तत्र पात्रं यज्ञस्य
यज्ञाङ्गस्य सांनाय्यस्याऽऽयुष्यायुर्निमित्तं सुरक्षितत्वनिमित्तं प्रयुज्यतां पिधाने
साधनी क्रियताम् । पिधानस्य प्रयोजनमुच्यते । तिरःपवित्रं कुम्भ्यां तिर्य-
चत्वेन स्थापितं यत्पवित्रं तदतिक्रम्याऽऽपो नीता दोहनपात्रसंसारणीया
आपस्तिरःपवित्रव्यवधानेन कुम्भ्यामासिक्ताः । हेऽध्वर्यो ताः पवित्रगता आपो
माऽतिगुर्गुपथा कुम्भीमतिक्रम्य बर्हिर्न गच्छन्ति तथा कर्तुं पिधानपात्रेण धारय ।

अथ श्रोक्ष्यमाणानां सांनाय्यपात्राणामभिमन्त्रणे मन्त्रमाह—

द्वेनेन सवित्रोत्पृताः । वसोः सूर्यस्य

रश्मिभिः । गां दोहपवित्रे रज्जुम् ।

सर्वा पात्राणि शुन्धत, इति ।

एताः प्रोक्षणसाधनभूता आपः सवित्रा सूर्येण देवेन वसोर्जगन्निवासहेतो-
स्तस्य सूर्यस्य रश्मिभिश्चोत्पृता उत्कर्षेण शुद्धाः संपन्नास्तादृश्यो हे आप
इमां गां दोहपवित्रे यदोहनपात्रं यच्च कुम्भ्यां स्थापितं तदुभयं रज्जुं बन्धनहे-
तुमन्यान्यपि सर्वाणि सांनाय्यपात्राणि शुन्धत शोधयत ।

अथ सायंकालेऽरण्यादागच्छन्तीनां गवां प्रतीक्षणे मन्त्रमाह—

एता आचरन्ति मधुमदुहानाः । प्रजा-

वतीर्यशसो विश्वरूपाः (१४) ।

वह्नीर्भवन्तीरुपजायमानाः । इह

व इन्द्रो रमयतु गावः, इति ।

एता दृश्यमाना गाव आचरन्ति, अस्मानाभिमुख्येनाऽऽगच्छन्ति । कीदृश्यो
गावो मधुमन्मधुररसोपेतं दुग्धं दुहानाः प्रजावतीर्वहुवत्सा यशसो हेतुरूपा
विश्वरूपाः शुकृकृष्णादिनानारूपा वह्नीर्भवन्तीः संतानवृद्ध्या बहुभावं
गच्छन्त्य उपजायमानाः कर्मसु पुनः पुनरुपयुज्यमानाः । तादृश्यो हे गावो वो
युष्मानिह मद्रूह इन्द्रो रमयतु क्षीरादिसमृद्ध्या रतिहेतुं करोतु ।

अथ वत्सबन्धने मन्त्रमाह—

पूषा स्थं, इति ।

हे वत्स त्वं पूषा स्य पूषाऽसि क्षीरस्य पुष्टिहेतुरसि ।

अथ दोग्धरूपसादने मन्त्रमाह—

अयक्ष्मा वः प्रजया संसृजामि ।

रायस्पोषेण बहुला भवन्तीः ।

ऊर्जे पयः पिन्वमाना घृतं च । जीवो

जीवन्तीरुप वः सदेयम्, इति ।

हे गावो वो युष्मान्प्रजया संसृजामि वत्सेन संपोषयामि । कीदृशीयुष्मा-

नयक्ष्मा रोगरहिता रायस्पोषेण धनपुष्ट्या बहुला भवन्तीर्वहुलाः प्रथिता भवन्तीः पुष्टिहेतुभूता भवन्त्वित्यर्थः । ऊर्जं रसोपेतं पयो घृतं च पिन्वमानाः सिञ्चतीर्युष्मत्प्रसादाद्दहं जीवश्चिरंजीवी जीवन्तीश्चिरं जीवन्तीर्वीं युष्मानुप-सदेयमुपैत्य भजामि ।

अदुह्यमानाया गोरभिमन्त्रणे मन्त्रमाह—

द्यौश्चे॒मं य॒ज्ञं पृ॒थि॒वी च॒ संदु॑हाताम् ।
धा॒ता सोमे॑न॒ सह वा॒तेन॑ वा॒युः । य॒ज-
मा॒नाय॒ द्रवि॑णं द॒धातु॑ (१५), इति ।

द्यौः पृथिवी चेत्येते उभे देवते इमं यज्ञमेतद्यज्ञसाधनं पयः संदुहाताम् । तथा सोमेनौपधीशेन सहावस्थितो यो धाता वातेन प्राणात्मनाऽवस्थितो यश्च वायुस्तावुभावपि संदुहाताम् । अथ सर्वोऽयं देवतागणो यजमानाय द्रविणं दधातु धनं संपादयतु ।

अथ धाराघोपस्यानुमन्त्रणे मन्त्रमाह—

उ॒त्सं दु॒हन्ति॑ क॒लशं॑ च॒तुर्वि॑लम् ।
इ॒डां दे॒वीं मधु॑मतीं॒ सुव॑र्षि॒दम् ।
तदि॑न्द्रा॒ग्नी जि॑न्वतं॒ सू॒नृता॑वत् ।
तद्य॑ज॒मानम॑मृत॒त्वे द॑धातु, इति ।

दोग्धारः पुरुषा इडां गां कलशं कलशसमानमूधो दुहन्ति । कीदृशं कल-शमुत्सं क्षीरप्रसवणोपेतं चतुर्विलं स्तनचतुष्टयगतैश्चतुर्भिविलैर्युक्तम् । कीदृशी-मिडां देवीं द्योतमानां मधुमतीं मधुररसोपेतां सुवर्षिदं स्वर्गस्य लम्भयित्रीम् । तद्गुग्धमिन्द्राग्नी जिन्वतं प्रीणयतं प्रीतिहेतुं कुरुतम् । कीदृशं तद्गुग्धं सूनृता-वत्प्रियसत्यात्मकवचनयुक्तमिदं क्षीरं मधुरं स्वादुतरमित्यादिशब्दैरुच्यमान-मित्यर्थः । तच्चेन्द्राग्न्यनुगृहीतं क्षीरं यजमानममृतत्वे कर्मफले दधातु स्थापयतु ।

अथ दुग्धमानयन्तं पुरुषं प्रत्याचर्योः मन्त्रमाह—

का॒मं॒धु॒क्षः॒ प्र णो॑ं ब्रूहि ।

इन्द्राय हविरिन्द्रियम्, इति ।

हे दोग्धविद्यमानासु गोषु मध्ये गां कामधुसो दुग्धवानसि नोऽस्मभ्यं घृहि ।
इन्द्रियमिन्द्रियवृद्धिकारणमिदं हविरिन्द्राय संपाद्यते तस्माद्युक्तमाचक्ष्व ।

अथ दोग्धुः मत्सुत्तरमन्त्रमाह—

अमूं यस्यां देवानाम् । मनु-
प्याणां पयो हितम्, इति ।

गद्गायपुनादिनामानि मनुष्यैर्गोषु व्यवहियन्ते । स च नामविशेषोऽमूमि-
तिसर्वनाम्ना निर्दिश्यते । इमां गद्गां दुग्धवानस्मीत्यर्थः । यस्यां गद्गायां
देवानां मनुष्याणां च हितं पयो वर्तते ताममूमिति पूर्वत्रान्वयः ।

अथ वाग्यमनपुक्तस्याध्वर्योर्वाग्विसर्जनमन्त्रमाह—

वहु दुग्धीन्द्राय देवेभ्यः । हव्यमाप्या-
यतां पुनः (१६) । वत्सेभ्यो मनु-
प्येभ्यः । पुनर्दोहाय कल्पताम्, इति ।

हे गौर्वहु क्षीरं दुग्धि । तत्क्षीररूपं हव्यमिन्द्राय देवार्थं च पुनराप्यायतां
भूयो वर्धताम् । ततो वत्सार्थं मनुष्यार्थं च । पुनर्दोहाय गौरियं कल्पतां
शक्ता भवतु ।

अथ दध्याद्यातश्चनस्योपर्यग्निहोत्रोच्छेपणस्याभ्यातश्चने मन्त्रमाह—

यज्ञस्य संततिरसि । यज्ञस्य
त्वा संततिमनु संतनोमि, इति ।

हेऽग्निहोत्रोच्छेपण यत्रस्य संततिरविच्छेदकारणं त्वमसि । तादृशं त्वां
यज्ञस्य संततिमनु यज्ञसंवन्धनमविच्छेदमभिलक्ष्य संतनोमि दुग्धेन संततं
करोमि ।

अथ दारुपात्रादिना कुम्भ्या अपिधाने मन्त्रमाह—

अदस्तमसि विष्णवे त्वा । यज्ञायापि-
दधाम्यहम् । अद्भिररिक्तेन पात्रेण ।

याः पूताः परिशेरते , इति ।

हे क्षीरादस्तमनुपक्षीणं त्वमसि । या आपः पूताः शुद्धाः सत्यः परिशेरतेऽपिधानपात्रस्योपरि वर्तन्ते ताभिरद्भिररिक्तेन जलसहितेन पात्रेण विष्णवे व्याप्तिमते यज्ञाय हे क्षीर त्वामहमपिदधामि ।

अथ परिचासनशकलस्य प्रक्षेपणे मन्त्रमाह—

अयं पयः सोमं कृत्वा । स्वां योनिमपि-
गच्छतु (१७) । पर्णवल्कः पवित्रम् ।
सौम्यः सोमाद्धि निर्मेतः , इति ।

अयं क्षीरे प्रक्षिप्यमाणः पर्णवल्कः पलाशशाखासंबन्धिशकलः पवित्रं शुद्धं पयः सोमं सोमसमानं कृत्वा स्वां योनिं स्वकीयस्थानमपिगच्छतु प्राप्नोतु । कीदृशः पर्णवल्कः सौम्यः सोमसंबन्धी । तदेव स्पष्टी क्रियते—सोमाद्धि निर्मितस्तृतीयस्या दिवो गायत्र्या समानीयमानात्सोमाद्यः पर्णो भूमौ पतितस्तस्मात्सोमपर्णादुत्पन्नः पलाशवृक्षः । अतः पर्णवल्कस्य सोमसंबन्धित्वम् ।

अथ शाखापवित्रस्य प्रज्ञातत्वेन क्वचिदवस्थापने मन्त्रमाह—

इमौ पर्णे च दर्भे च । देवानां हव्य-
शोधनौ । प्रातर्वेपाय गोपाय ।
विष्णोः हव्यं हि रक्षसि, इति ।

योऽयं पर्णः पलाशशाखारूपो यश्च दर्भः पवित्ररूपस्ताविमावुभौ देवानां हविषः शोधकौ । प्रातर्वेपाय प्रातर्दोहात्मने व्यापिने यज्ञाय तौ पर्णदर्भौ गोपाय रक्ष । हि यस्मात्कारणाद्धे विष्णोः त्वं हव्यं रक्षसि तस्मात्तदुपयुक्तस्य शाखापवित्रस्य रक्षणं तवोचितम् ।

सायंकाले वह्निषु परिस्तीर्यमाणेषु जप्यं मन्त्रमाह—

उभावग्नी उपस्तृणते । देवता उपवसन्तु
मे । अहं ग्राम्यानुपवसामि । मह्यं
गोपतये पशून् (१८), इति ॥

आभृत इमं गृह्णामि पूर्वस्ताः पूर्वः परिगृह्णामि समापाला इन्द्रं ज्येष्ठेभ्य आदित्य
व्रताते सुसंभृतां मे सह पुंनातु गहिनो विश्वरूपा दधातु पुनर्गच्छतु पशून् ॥

याः पुरस्तादिमामूर्जेमिह प्रजा इह पशवोऽयं पितृणामग्निः ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये
चतुर्थोऽनुवाकः ॥ ४ ॥

आहवनीयगार्हपत्यावुभावप्पथी उपस्तृणतेऽध्वर्युरुपस्तृणाति । दक्षिणाग्निर-
रपि ताभ्यामुपलक्ष्यते । एतद्यागसंविन्धिन्यो देवता मे मर्दर्थमुपवसन्त्वत्रोपेत्य
निवसन्तु । अहं हि ग्राम्यान्पशून्पवसामि नाश्रामि । किमर्थं मयं गोपतयेऽहं
गोपतिर्गवां स्वामी यथा स्वामिति । अत एवान्यत्राऽऽज्ञातम्—“पद्मा-
म्यानुपवसति तेन ग्राम्यानवहन्धे” इति ।

अत्र विनियोगसंग्रहः—

अथ दार्शिकमन्त्राः स्युर्याः पुरंस्तेत्यथो जपेत् ।

प्रणीयमाना देवा गेत्यन्वाधानात्पुरा जपेत् ॥ १ ॥

तृतीयशकलमादद्यादापः पात्राभिमन्त्रणम् ।

सपर्णवल्करातश्चयादग्निं पूर्वाग्निसंजपः ॥ २ ॥

अन्तर्वह्न्योर्जपेन्मध्य इह प्रेत्यपरानलम् ।

अयं त्रिभिर्जपेद्दक्षिणाग्निसभ्यावसध्यकान् ॥ ३ ॥

इदं जपेच्च सर्वाग्नीन्पयोऽश्रीतोऽत्र दंपती ।

अथ त्रेत्यादिका मन्त्रा व्रतोपायनकर्मणि ॥ ४ ॥

इमामाहरते शाखां यदिधर्मं संभरेद्दयान् ।

याः परिस्तरणे दात्रस्पर्शच्छेदनवन्धनम् ॥ ५ ॥

सकृद्भेण वेदिं तु पितृयज्ञे स्तृणाति हि ।

त्रिवृच्छास्त्रापवित्रे तु क्रियमाणेऽनुमन्त्रयेत् ॥ ६ ॥

पाँवे कृत्वा पाँवत्रे द्वे अये प्रस्तरयोजनम् ।

त्वयेति वेदं कुरुते त्रयो रज्ज्वभिमन्त्रणम् ॥ ७ ॥

अम कुम्भीं क्षिपेद्ब्रह्मावुपवेपं करोत्युप ।

अमृज्जप्यं पिधाने स्यादेवे पात्रोक्षणो जपः ॥ ८ ॥

एताः प्रतीक्षते घेनूः पूषा वत्साभिवन्धनम् ।

अयेति दोग्धोपसीदिद्द्वौश्च दोग्धेति गां जपेत् ॥ ९ ॥

उत्सं धाराघोपमन्नः कामधुसेति पृच्छति ।
 अमुं दोग्धा पतिं मृपाहृद्दु मृपात्रिदोहने ॥ १० ॥
 यज्ञाधिहोत्रशेषं तु क्षिपेदातश्चनोपरि ।
 अदस्तं दारुपात्रेण पिधत्तेऽयं पयस्त्विति ॥ ११ ॥
 शकलं निदधातीमौ गृहेच्छाखापवित्रकम् ।
 उभौ सायं परिस्तीर्यमाणेष्वग्निषु संजपेत् ॥ १२ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
 यब्राह्मणभाष्ये तृतीयकाण्डे सप्तमप्रपाठके चतुर्थोऽनुवाकः ॥ ४ ॥

अथ पञ्चमोऽनुवाकः ।

चतुर्थे दर्शपूर्णमासाद्गभृताः केचिन्मन्त्रा उक्ताः । पञ्चमे त्वपरे मन्त्राः किय-
 न्तोऽप्यभिधीयन्ते । तत्राऽऽहवनीयागारे गार्हपत्यागारे वा शयानेन जप्यं
 मन्त्रमाह—

देवां देवेषु पराक्रमध्वम् । प्रथमा द्विती-
 येषु । द्वितीयास्तृतीयेषु । त्रिरेकादशा इह
 माऽवत । इदं शकेयं यदिदं करोमिं ।
 आत्मा करोत्वात्मने । इदं करिष्ये
 भेषजम् । इदं मे विश्वभेषजा ।
 अश्विना प्रावतं युवम् , इति ।

यावापृथिन्योरन्तरिक्षे च प्रत्येकमेकादशसंख्याका देवा वर्तन्ते । एतच्च
 ये देवा दिव्येकादश स्य इतिमन्त्रे समाह्नातम् । तत्र बुलोकवर्तिन एकादश-
 संख्याका देवाः प्रथमास्तादृशा हे देवा द्वितीयेषु पृथिवीवर्तिषु देवेषु पराक्र-
 मध्वमप्रतिबन्धेन वर्तध्वम् । तथा द्वितीया हे देवास्तृतीयेष्वन्तरिक्षवर्तिषु देवेषु
 पराक्रमध्वम् । हे त्रिरेकादशास्त्रिरावृत्ता एकादशसंख्याका देवाः सर्वेऽपि
 शूयं संभूयेह कर्मणि वर्तमानं मामवत रक्षत । यदिदं कर्मदानो करोमि तदिदं
 कर्म शकेयं संपूर्णं कर्तुं शक्तो भूयासम् । तत्रैतद्देहस्थमात्मैव स्वार्थं करोतु ।

कोऽन्यः सहायो भवितुमर्हति । तद्यथा संपद्यते तथा गुण्याभिः प्रसादनीयम् ।
किंच भेषजं सर्वानिष्टोपशमनमिदं कर्म करिष्ये । हे विश्वभेषजा सर्वानिष्टो-
पशमनकुशलवश्विनौ युवामपि मे मदीयमिदं कर्म प्राप्तं मकर्षेण रक्षतम् ।

अथाङ्गाराणां पुरोडाशादपोहने मन्त्रमाह—

इदमहं सेनाया अमीत्वैर्यै

(१) । मुखमपोहामि, इति ।

अमीत्वैर्या अभिभवितुं पुरोडाशमतिदाहेन हिंसितुं मन्त्रचार्यै सेनाया अङ्गा-
रूपायां सेनायां मुखं प्रधानभूतमङ्गारमहमिदमिदानीमेवापोहाम्यपनयामि ।

अथ पुरोडाशस्याभिमन्त्रणे मन्त्रमाह—

सूर्यं ज्योतिर्विभाहि । महत ईन्द्रियायं, इति ।

हे पुरोडाशाधिकस्येन्द्रियस्य सिद्ध्यर्थं सूर्यसमानदीप्तिः सन्विशेषेण
दीप्यस्व ।

अथाभिधारणे मन्त्रमाह—

आप्यायतां घृतयोनिः । अग्निर्हव्याऽनुमन्य-

ताम् । खमहृक्ष्व त्वचमहृक्ष्व । सुरूपं

त्वां वसुविदंम् । पशूनां तेजसा ।

अग्नये जुष्टमभिधारयामि , इति ।

घृतमेव योनिः कारणं यस्यासौ घृतयोनिः । घृतेन हि ज्वालोद्भवति ।
तादृशोऽग्निराप्यायतां हव्यानि चास्मदीयान्यनुमन्यतामङ्गी करोतु । हे पुरोडाश
त्वमपि खं रन्ध्रं पाकजन्यमहृक्ष्वाञ्जय । तथा त्वचमहृक्ष्वाञ्जय । घृतेन पिहित-
रन्ध्रे म्लिग्धच्छायं चाऽऽत्मानं कुरु । ततोऽहं सुरूपं शोभनरूपं च वसुविदं
धनानां लम्भयितारमग्नये जुष्टं मियं त्वां पशूनां तेजसाऽनेन घृतेनाभिधारया-
म्युपरि घृतधारया संस्करोमि ।

अथ पात्र्यामुपस्तरणमन्त्रमाह—

स्योनं ते सदनं करोमि (२) । घृतस्य

धारया सुशेवं कल्पयामि , इति ।

हे पुरोडाश ते तव स्पानं सुखहेतुं सदनं स्थानं करोमि । घृतस्य धारया सुशेवं सुसेवितुं योग्यं यथा भवति तथा कल्पयामि संपादयामि ।

अथ पुरोडाशस्य सादने मन्त्रमाह—

तस्मिन्त्सीदामृते प्रतितिष्ठ । व्रीहीणां

मेध सुमनस्यमानः , इति ।

हे व्रीहीणां मेध सारभूत पुरोडाश तस्मिन्स्थाने सीदावस्थितिं कुरु । तथा सुमनस्यमानः सुश्रीयमाणोऽमृते निरुपद्रवे तस्मिन्स्थाने प्रतितिष्ठ प्रविष्टो भव ।

अथ पुरोडाशस्पोदासने मन्त्रमाह—

आर्द्रः प्रथस्नुर्भुवनस्य गोपाः । शृत

उत्स्नाति जनिता मतीनाम्, इति ।

आर्द्रो घृतेन शीतीकृतः प्रथस्तुः प्रथनशीलो भुवनस्य गोपा भूतजातस्य गोपायिता शृतः पको मतीनां प्राज्ञानां जनितोत्पादयिता पुरोडाश उत्स्नाति स्वात्मानमग्नेः सकाशादुन्मुञ्चति ।

प्रातर्दोहस्याभिघारणे मन्त्रमाह—

यस्तं आत्मा पशुषु प्रविष्टः । देवानां

विष्टामनु यो वितस्थे । आत्मन्वा-

न्त्सोम घृतवान्हि भूत्वा । देवान्गच्छ

सुवर्षिद् यजमानाय मह्यम्, इति ।

हे प्रातर्दोह ते तव य आत्मा घृतोपलक्षणः पशुषु प्रविष्टः प्रविश्य वर्तते । यश्च देवानां विष्टां विविधमवस्थानमनुलक्षीकृत्य स्वयमपि तदनु रूपं वितस्ये विविधं तिष्ठति । हे सोमसदृश पुरोडाश त्वमात्मन्वान्समीचीनस्वरूपवान्घृतवान्हि घृतयुक्तः प्रसिद्धो भूत्वा देवान्गच्छ प्रादुहि । यजमानाय मह्यं सुवर्षिद् स्वर्गं लभस्व ।

अथ कपालानां प्रत्यङ्गने मन्त्रमाह—

इरा भूतिः पृथिव्यै रसो मोत्कमीव (३), इति ।

इराऽन्नरूपो भूतिः प्रजानां भवनहेतुः पृथिव्यै रसः कपालरूपायाः पृथिव्याः सारांशो मोत्कमीत्कपालेभ्य उक्रान्तो मा भूत् ।

अथ होतृप्रवरेऽध्वर्युप्रवरे च यजमानेन जप्यं मन्त्रमाह—

देवाः पितरः पितरो देवाः । योऽहमस्मि
स सन्यजे । यस्यास्मि न तमन्तरेमि । स्वं
मं इष्टं स्वं दत्तम् । स्वं पूर्तं स्वं
श्रान्तम् । स्वं हुतम् । तस्य मेऽग्निरुप-
द्रष्टा । वायुरुपश्रोता । आदित्योऽनुख्याता ।
द्याः पिता (४) । पृथिवी माता । प्रजाप-
तिर्वन्धुः । य एवास्मि स सन्यजे, इति ।

हे देवाः पितरः पालयितारो हे पितरो देवा द्योतनात्मका उभयविधा यूयं महिष्ठापनां शृणुतेति शेषः । योऽहमस्मि पुरा वर्षाश्रमाभ्यां यादृशाचारीऽहमस्मि स सन्यजे तादृशाचार एव सन्स्वोचिताचारस्य लोपमकृत्वा युष्मान्यजे । किंच यस्यास्मि यस्य पितुरहं पुत्रोऽस्मि तं पितरं नान्तरेमि तदीयस्याऽऽचारस्यान्तरायं न करोमि । 'अवश्यं पितुराचारं मनसाऽपि न लङ्घयेत्' इति हि सर्वे वदन्ति । तादृशस्य मे यदिष्टं नत्स्वं भवतु । इह लोके वपुष्कारेण देवेभ्यो यदत्तं तद्युष्मत्प्रसादात्परलोकं भोगाय ममैव स्वं भवतु । तथा दत्तं दक्षिणाद्रुग्नादिकं मम स्वं भवतु । पूर्तं पशुपन्नादि पितृभ्यो दत्तं मम स्वं भवतु । श्रान्तं तपो रूपेणानुष्ठितं मम स्वं भवतु । तथा हुतं स्वाहाकारेण दत्तं मम स्वं भवतु । सर्वमेतद्यथा भवति तथा हे देवाः पितरश्च यूयमनुमन्यध्वम् । तस्य यथा ज्ञात्वं कुर्वतो मेऽयमग्निरुपद्रष्टा समीपे स्थित्वा द्रष्टा साक्षीत्वर्थः । अयं वायुरुपश्रोता समीपे स्थित्वा मृत्तान्तं साक्षित्वेन शृणोति । आदित्यथानुख्याता मदीयस्य वृत्तान्तस्यानुक्रमेण ख्यापयित्वा । द्याः पिता मम पितृस्थानीया पृथिवी च मानृस्थानीया प्रजापतिश्च वन्धुस्थानीयः । यस्मादेवं तस्माद्दं य एवास्मि

यादृशाचारो यदीयपुत्रो यदेवतासाक्षिकश्चास्मि स तादृश एव सन्यजे यष्टुं योग्यतां मम कुरुतेत्यभिप्रायः ।

अथ हविरवदाने मन्त्रमाह—

मा भेर्मा संविक्था मा त्वां हिंसिषम् ।

मा ते तेजोऽपक्रमीव । भरतमुद्धरेम-

नुषिञ्च । अवदानानि ते प्रत्यवदास्यामि ।

नमस्ते अस्तु मा मां हिंसीः, इति ।

हे पुरोडाश मा भेर्मा भैषीर्भयं मा कार्षीः । मा च संविक्था मा कम्पिष्ठाः कम्पं मा कार्षीः । कम्पमानं त्वामहं मा हिंसिषं हिंसां न करोमि । अतो भीतस्य ते तव तेजो माऽपक्रमीद्भयस्यास्माभिर्निराकृतत्वात् । अतस्तं भरतमिमं यजमानमुद्धर । देवेभ्यो हविर्भरणायजमानो भरतः । ततोऽनुषिञ्च वृष्टिद्वारेण “ईम्” इमां छान्दसोऽयं भवर्णलोपः । पृथिवीमनुक्रमेण सिक्तां कुरु । त्वदीयान्यवदानानि प्रत्यवदास्यामि प्रत्येकमवदानं करिष्यामि । ते तुभ्यं नमोऽस्तु । मा मां हिंसीः प्रतिकूलस्यानाचरणात् ।

अथ हविषः प्रत्यभिधारणे मन्त्रमाह—

यदवदानानि तेऽवद्यन् । विलीमाका-

र्षमात्मनः (५) । आज्येन प्रत्यन-

ज्येनव । तत्त आप्यायतां पुनः, इति ।

अवदानान्यवद्यन् इति तत्र इति लोपः प्रतिकूलमकार्षीः तद्द्वारेणोऽऽचान्तो मयापि प्रतिकूलमकार्षमेतदुभयमप्याज्येन प्रत्यनज्यि प्रतिसमाहितं यथा भवति तथाऽञ्जनं करोमि । किञ्च ते तव विकृतमङ्गं पुनराप्यायतां भूयो वर्धताम् ।

अथ प्राशिनावदाने मन्त्रमाह—

अज्यायो यवमात्रात् । आव्याघात्कृत्यतामिदम् । मा

रूरुपाम यज्ञस्यं । शुद्धं स्विष्टमिदं हविः, इति ।

पुरा कदाचिद्द्रो यज्ञस्य साधनस्य पुरोडाशस्य कंचिदंशमविध्यत् । तथा

च ब्राह्मणमात्रायते—“देवा वै यज्ञाद्ब्रह्मन्तरायन् । स यज्ञमविध्यत्” इति । तस्मादाव्याधाद्विद्धमदेशादिदं हविः कृत्यतां छिद्यताम् । कियद्धविर्यवमात्रादज्यायो यवपरिमितमेव न तु ततोऽधिकं चयं यज्ञस्य पुरोडाशरूपस्य शरीरं मा रूपाय रोपणं विमोहनमुषद्रवस्तद्युक्तं न करवाम । यवमात्रादधिकावदाने ह्युषद्रवः स्यात् । तथा चान्यत्राऽऽम्नातम्—“यज्ज्यायोऽवद्येद्रोपयेत्तद्यज्ञस्य” इति । इदं तु यवमात्रं हविर्देवद्विच्छन्नत्वाच्छुद्धम् । तथा चाऽऽम्नायते—“तस्याऽऽविद्धं निरकृन्तन्ययेन संमितं तस्माद्यवमात्रमवद्येत्” इति । किंचेदं हविः स्निष्टं शोभनयागहेतुः । तदप्याम्नातम्—“स्निष्टं वै न इदं भविष्यति” इति ।

अधेडावदाने मन्त्रमाह—

मनुना दृष्टां घृतपदीम् । मित्रावरु-
णसमीरिताम् । दक्षिणार्धादिसंभिन्दन् ।
जवंद्याम्येकतोमुखाम् (६), इति ।

दक्षिणार्धात्पुरोडाशस्य दक्षिणभागात्संभिन्दन्निरावदानैरसंमिश्रयन्नह-
मिडामुद्दिश्यावद्यामि पुरोडाशांशमवखण्डयामि । कीदृशीमिडां मनुना प्रथमं
दृष्टां तथा घृतं पादान्निष्पीडितं यस्याः सा घृतपदी तादृशी मित्रावरुणाभ्यां
सम्यक्प्रेरिता मित्रावरुणसमीरिता ताम् । तथा च मन्त्रान्तरमात्रातम्—
“मानवी घृतपदी मैत्रावरुणी” इति । पदानां ब्राह्मणमेवमात्रायते—“मान-
वीत्याह । मनुर्वोवामग्रेऽपश्यद्घृतपदीत्याह । यदेवास्यै पदाद्घृतमपीड्यत तस्मा-
देवमाह । मैत्रावरुणीत्याह । मित्रावरुणी ह्येना० समैरयताम्” इति । तथैकतोमु-
खामेकदिङ्मुखप्रभवां दक्षिणदिशयेवावस्थितां न तु दिगन्तर इत्यर्थः ।

अथ यजमानपञ्चमानामृत्विजामिडाभक्षणे मन्त्रमाह—

इडं भागं जुषस्व नः । जिन्व गा जिन्वावितः । तस्यास्ते
भक्षिवाणः स्याम । सर्वात्मानः सर्वगणाः, इति ।

हे इड इडारूपे देवि नोऽस्माकं भागं जुषस्व प्रीतिं पूर्वकमनुमन्यस्व ।
ततो गा जिन्व गोमहिष्यादीन्भीषण समर्थयेत्यर्थः । अर्बतोऽश्वांश्च जिन्व
तस्यास्तादृश्यास्ते तव भक्षिवाणो भक्षयितारः सर्वात्मानोऽविकल्पस्वरूपाः
सर्वगणाः सर्वैः पुत्रपौत्रादिगणैश्च सहिताः[स्याम] ।

अथ वहिपदः पुरोडाशस्याभिमर्शने मन्त्रमाह—

व्रध्म पिन्वस्व । ददतो मे मा क्षायि । कुर्वतो
मे मोषदसत् । दिशां कृत्तिरसि । दिशो मे
कल्पन्ताम् । कल्पन्तां मे दिशाः (७) ।
दैवीश्च मानुषीश्च । अहोरात्रे मे कल्पेताम् ।
अर्धमासा मे कल्पन्ताम् । मासा मे कल्प-
न्ताम् । ऋतवो मे कल्पन्ताम् । संवत्सरो मे
कल्पताम् । कृत्तिरसि कल्पतां मे, इति ।

यज्ञो वै व्रध इति श्रुतेः, हे व्रध यज्ञसाधकपुरोडाश पिन्वस्व त्वं प्रीतो भव । देवेभ्यस्त्वा ददतो मे मम मा क्षायि विद्यमानस्वरूपादुपक्षीणो मा भूः । यागं कुर्वतो मम फलं मोषदसत्क्षीणं मा भूत् । पूर्वावाक्येन(ण)साधनस्य यज्ञ-स्योपक्षयाभावः । उत्तरवाक्येन(ण) साध्यस्य फलस्याप्युपक्षयाभावः । हे पुरो-डाश त्वं दिशां दिग्वासिजनानां कृत्तिः सामर्थ्यं स्वस्वव्यापारक्षमता सैव त्वमसि । अतस्त्वत्प्रसादान्मे मदर्थं दिशो दिग्वासिजनाः । आदरार्थं पुन-र्वचनम् । ताश्च दिशो द्विविधा दैव्यो मानुष्यश्च । आदित्यगत्या संपादिताः प्राच्यादयो दैव्यः । मनुष्याणां परस्परावस्थानापेक्षया परिकल्पिताः प्राच्या-दयो मानुष्यः । यद्वा दिशो देशकालव्यवस्थाः ताश्च मजापत्यादिकृता दैव्यः । मन्वादिकृता मानुष्यः । अहोरात्रादयः स्पष्टाः । किं बहुना सर्वत्र त्वमेव कृत्तिः सामर्थ्यमसि । त्वज्जनितयज्ञाधीनत्वात्सर्वव्यवहारसामर्थ्यस्य । अतो मे मदर्थं सर्वं दिगादिकं कल्पताम् ।

अथ चतुर्धाकृतस्य पुरोडाशस्य दिक्षु व्यूहने मन्त्रमाह—

आशानां त्वाऽऽशापालेभ्यः । चतुर्भ्यो अमृ-
तेभ्यः । इदं भूतस्याध्यक्षेभ्यः (८) ।
विधेम हविषा वयम् । भजतां भागी भागम् ।
माऽभागो भंक्त । निरंभागं भंजामः । अप-

स्विन्व । ओषधीर्जिन्व । द्विपात्पाहि । चतु-
 प्पादव । दिवो वृष्टिमेरय । ब्राह्मणानामिदं
 हविः (९) । सोम्यानां सोमपीथिनाम् ।
 निर्भक्तो ब्राह्मणः । नेहाब्राह्मणस्यास्ति, इति ।

हे पुरोडाश त्वामाशानां सर्वासां दिशां संवन्धिभ्य आशापालेभ्यो
 दिक्पालकेभ्यश्चतुर्भ्य इन्द्रपमवरुणकुबेरेभ्योऽमृतेभ्यो देवेभ्यः समर्पयामीति
 शेषः । भूतस्य सिद्धस्यास्य पुरोडाशस्याध्यक्षेभ्यः स्वामिभ्य इदमिदानीं वयं
 हविषा विधेम परिचरेम । अत्र भागी भागयोग्यः पुमान्स्वकीयं भागं भज-
 ताम् । अभागस्तदयोग्यः पुमान्मा भक्त भागं मा प्राप्नोतु । अभागं पुरुषं
 निर्भजामो वयं भागरहितं कुर्मः । अपः क्रियमाणमिदं कर्म पिन्व हे पुरोडाश
 त्वं वर्धय । ओषधीश्च जिन्व प्रीणय । द्विपात्पुत्रभृत्यादिकं पाहि । चतुष्पा-
 द्भोमहिष्यादिकमव रक्ष । दिवः सकाशाद्दृष्टिमेरय प्रवर्तय । सोम्यानां सोम-
 योग्यानामत एव सोमपीथिना सोमपानयुक्तानां ब्राह्मणानामृत्विजामिदं चतु-
 र्धाकृतं हविः संपादितम् । अब्राह्मणस्तु निर्भक्तो भागाग्निःसारितः । इहास्मि-
 न्भार्त्विज्ये कर्मण्यब्राह्मणस्य भागो नास्ति याजनस्य ब्राह्मणैकविषयत्वात् ।

अथ क्षुब्धु प्रस्तरस्याज्यमानस्यानुमन्त्रणे मन्त्रमाह—

समंङ्क्तां वहिर्हविषा घृतेन । समा-
 दित्यैर्वसुभिः सं मरुद्भिः । समि-
 न्द्रेण विश्वेभिर्देवेभिरङ्क्ताम् । दिव्यं
 नभो गच्छतु यत्स्वाहा, इति ।

इदं प्रस्तरारूपं वहिर्घृतरूपेण हविषा समङ्गं सम्पगक्तं भवतु । तथाऽऽ-
 दित्यवसुमेरुदादिभिर्देवैर्घृतेन सम्पगज्यमानमस्तु । ततो दिव्यं द्योतमानं
 नभ आदित्यारूपं यत्तेजोऽस्ति तत्तेजोऽयं प्रस्तरः प्राप्नोतु । स्वाहा सम-
 पितोऽयं प्रस्तरः ।

अथ गार्हपत्यस्य दक्षिणत उपविष्टायाः पत्न्या जपार्थं मन्त्रमाह—

इन्द्राणीवाविधवा भूयासम् । अदितिरिव

सुपुत्रा । अस्थूरि त्वां गार्हपत्य

(१०) । उपनिषदे सुप्रजास्त्वायं, इति ।

इन्द्रस्य पत्नीन्द्राणी सा कदाचिदपि विधवा न भवति तद्ददहमपि याव-
ज्जीवमविधवा भूयासम् । अदितिर्देवमाता तद्ददहं सुपुत्रा भूयासम् । हे गार्ह-
पत्यास्थूरि सर्वार्थसाधनसंपूर्णं त्वां सुप्रजास्त्वाय शोभनापत्यत्वसिद्धय उप-
निषद उपेत्य निपीदामि ।

अथ संपत्नीयहोममन्त्रमाह—

सं पत्नी पत्यां सुकृतेन गच्छताम् । यज्ञस्य
युक्तौ धुर्यावभूताम् । संजानानौ विजहताम-
रांतीः । दिवि ज्योतिरजरमारंभेताम्, इति ।

पत्या सहिता येयं पत्नी सा सुकृतेन सुष्ठु संपादितेन कर्मफलेन संगच्छ-
ताम् । तावुभौ युक्तौ परस्परसंबद्धौ यज्ञस्य धुर्यौ भारवाहकावभूतां यज्ञमनु-
तिष्ठतामित्यर्थः । संजानानौ परस्परमैकमत्स्यं गतावरातीः शत्रुं विजहतां
विनाशयताम् । दिवि द्युलोकस्थितमजरं जरारहितं ज्योतिरादित्वात्मकमार-
भेतामाभिमुख्येन मासुताम् ।

अथ नारिष्ठहोमार्थाश्चत्वारो मन्त्राः । तत्र प्रथममन्त्रमाह—

दर्शं ते तनुवो यज्ञ यज्ञियाः ।
ताः प्रीणातु यजमानो घृतेन ।
नारिष्ठयोः प्रशिपमीडमानः । देवानां
दैव्येऽपि यजमानोऽमृतोऽभूत्, इति ।

हे यज्ञ तदभिमानिदेवते तव यज्ञिया यज्ञयोग्यास्तनवः शरीराणि दश-
संख्याकाः सन्ति । ताः सर्वास्तनूर्यजमानो घृतेन प्रीणातु वर्षयतु । नारिष्ठ-
योर्यज्ञस्य नेतारो यजमाना नरास्तेषां संबन्धिनो नारास्तेष्वतिशययुक्तौ
नारिष्ठावशिवाय जाठराग्निः प्राणवायुश्चातिशयेन नरेण संबद्धौ तयोर्नारिष्ठ-
योर्देवयोः प्रशिषं प्रकृष्टं शासनमीडमानः स्तुबन्त्यजमान इह देवानां संबन्धी
सन्दैव्ये देवयोग्ये स्वर्गेऽप्यमृतो देवोऽभूत् ।

अथ द्वितीयमाह—

यं वां देवा अकल्पयन् (११) ।

ऊर्जां भागश् शतक्रतू । एतद्वां तेन

प्रीणानि । तेन तृप्यतमहहौ, इति ।

हे शतक्रतू शतसंख्याकरुर्कर्मनिष्पादकौ नारिष्ठौ वां युवयोरूर्जां रसस्य यं भागं देवा अकल्पयन्स्त्वदेतदिदानीं मया दीयत इति शेषः । तेन दत्तेन वां युवामुभौ प्रीणानि प्रीतौ करोमि । तेन भागेन हेऽहह्वावंहसः पापस्य हन्तारौ युवां तृप्यतम् ।

अथ तृतीयमाह—

अहं देवानां सुकृतांमस्मि लोके । ममेदमिष्टं

न मिथुर्भवाति । अहं नारिष्ठावनुयजामि

विद्वान् । यदाभ्यामिन्द्रो अदधाद्भामधेयम्, इति ।

सुकृतां शोभनकर्मणां देवानां संवन्धिनि लोकेऽहमस्मि भूयासे मम संवन्धि यदिष्टं कर्म तदिदं मिथुर्न भवाति मिथ्या न भवत्यवदयं फलमदमित्यर्थः । अहं नारिष्ठौ देवौ विदांस्तदीशमहिमानं जानन्ननुयजाम्यनुकूलं पूजां करोमि । यद्यस्मात्कारणादाभ्यां नारिष्ठाभ्यामिन्द्रो भागधेयं हविर्भागमदधात्संपादितवान् । तस्माद्यजापीति पूर्वज्ञान्वयः ।

अथ चतुर्थमाह—

अदारस्तद्भवत देव सोम । अस्मिन्यज्ञे मरुतो

मृडता नः । मा नो विदद्भि भामो अशस्तिः

(१२) । मा नो विदद्भ्रजना द्वेष्या या, इति ।

हे देव सोम त्वमदारस्तद्भवत दाराणामस्वदीयानां पत्नीनामस्रंसयिता भव पालको भवेत्यर्थः । हे मरुतो देवा यूयमस्मिन्यज्ञे नोऽस्मान्मृडता सुखयत । भामो भवदीपः क्रोधो नोऽभ्यस्मदाभिमुख्येन मा विदन्मा मामोतु ।

तथाऽशस्तिरपकीर्तिः शत्रुकृता नोऽस्मान्मा विदन्मा प्राप्नोतु । द्वेष्या वृजना
द्वेष्यमन्यदापि पापं यदस्ति तन्मा प्राप्नोतु ।

अथ पौर्णमास्यां पार्वणहोमे मन्त्रमाह—

ऋपभं वाजिनं वयम् । पूर्णमासं यजामहे । स
नां दोहताः सुवीर्यम् । रायस्पोषं सहस्रिणम् ।
प्राणाय सुराधसे । पूर्णमासाय स्वाहा, इति ।

ऋपभं श्रेष्ठं वाजिनमन्नवन्तं पूर्णमासमेतन्नामकं देवं वयं यजामहे । स च
देवः सुराधसे शोभनधनहेतवे प्राणाय प्राणवृत्तिस्थित्वर्थं नोऽस्माकं सुवीर्यं
शोभनापत्ययुक्तं सहस्रिणं सहस्रसंख्यायुक्तं रायस्पोषं धनपुष्टिं दोहतां दोग्धां
संपादयत्वित्यर्थः । पूर्णमासाय देवाय स्वाहेदं हविः स्वाहुतमस्तु ।

अमावास्यायां पार्वणहोममन्त्रमाह—

अमावास्यां सुभगां सुशेवां । धेनुरिव भूयं
आप्यायमाना । सा नो दोहताः सुवीर्यम् ।
रायस्पोषं सहस्रिणम् । अपानाय सुरा-
धसे । अमावास्यायै स्वाहा, इति ।

इयममावास्या देवता सुभगा सौभाग्ययुक्ता सुशेवा सुष्टु सेवितुं योग्या ।
यथा धेनुः प्रतिदिनं क्षीरं प्रयच्छति पुनः पुनराप्याययति, एवमियममा-
वास्या प्रतिमासं भूयो देवानाप्याययति । सा न इत्यादि पूर्ववत् । अपाना-
प्यापानवृत्तिस्थित्वर्थम् ।

अथ होतुरुपवेशनाधारैर्देवैर्वेद्या अभिस्तरणे मन्त्रमाह—

अभिस्तृणीहि परिधेहि वेदिम् । जामिं मा
हिंसीरमुया शर्याना । होतृपदना हरिंताः
सुवर्णीः । निष्का इमे यजमानस्य ब्रध्ने, इति ॥

अभित्वयै करोमि क्रमोन्पिताऽऽत्मनं एकतोमुग्या मे दिशोऽध्यसेभ्यो हवि-

र्गाहपत्याकल्पयन्नशस्त्रिः सा नो द्रोहता मुवीर्यं सप्त च ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये

पञ्चमोऽनुवाकः ॥ ५ ॥

हे दर्भाभिस्तृणीह्यभित आस्तीर्णो भव । वेदिं परिधेह्याच्छादय । अमुया
वेद्यां सह शयानां शयनं प्राप्तस्त्वं जामिं जायमानां प्रजां मा हिंसीः । होतृ-
पदना होता येषु दर्भेषु निपीदति तादृशा दर्भा हरिता हरितवर्णाः सुवर्णाः
शोभनच्छाया इमे पुरतो वर्तमानाः सन्तो यजमानस्य ब्रध्ने कर्मफलभूत
आदित्यलोके निष्का अलंकाराः सन्तु ।

अत्र विनियोगसंग्रहः—

देवाः स्वामिजपायेदमद्वाराणामपोहनम् ।
हविर्मन्त्रयते सूर्य आप्यायेत्यभिघारयेत् ॥
स्योनं पात्र्यामुपस्तीर्य तस्मिन्निति हविः क्षिपेत् ।
आर्द्रेति हविरुद्वास्य धस्ते दोहाभिघारणम् ॥
इरा कपालान्यभ्यज्य देवास्तु प्रवरे जपेत् ।
मा भे हविरवधेत यद् प्रत्यभिघारयेत् ॥
अज्या माशित्रावदानं मनुनेडामवद्यति ।
इडे प्राश्नन्ति तां ब्रध्म पुरोडाशमभिस्पृशेत् ॥
आशा प्रतिदिशं व्यूहेत्समक्षां प्रस्तराञ्जनम् ।
इन्द्राणीति जपेत्पत्नी सं पत्नीति जुहोति हि ॥
दशेति नारिष्ठहोम ऋषभं पूर्णिमाहुतिः ।
अमेति दर्शहोमः स्यादभि वेदिं स्तृणाति हि ॥

अथ भीमांसा नवमाध्यायस्य द्वितीयपादे चिन्तितम्—

संकीर्णां संघघोर्होमौ न वा प्रकरणादुर्भा ।
संकीर्णावुपकार्यस्य भेदादेतौ व्यवस्थितौ ॥

दर्शपूर्णमासप्रकरणे पठितत्वात्प्रपाजादिवर्षेऽपि होमद्वयं कर्तव्यम् ।
पूर्णमासेऽपि तथेति चेत् । धनम् । उपकार्ययोः संघयोर्व्यवस्थितत्वेनोपकार-
कयोर्होमयोरपि व्यवस्थाया युक्तत्वात् ॥

इति श्रीमत्सायणाचार्यविरचिते मायवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये तृतीयकाण्डे सप्तमप्रपाठके पञ्चमोऽनुवाकः ॥ ५ ॥

अथ पशोऽनुवाक

चतुर्थपञ्चमयोरनुवाकयोरनुक्ताः परिशिष्टा ये मन्त्रास्ते सर्वे पशोऽस्मिन्ननुवाकेऽभिधीयन्ते । तत्र दोहादूर्ध्वं प्रथममन्त्रमाह—

परिस्तृणीत परिधत्ताग्निम् । परिहितोऽग्निर्य-
जमानं भुनक्तु । अपा रस ओषधीनाम्,
सुवर्णः । निष्का इमे यजमानस्य सन्तु
कामदुर्घाः । अमुत्रामुष्मिन्लोके, इति ।

हे दर्भा अग्निं परिस्तृणीत परित आच्छादयत । परिधत्तं परितो धारयत । परिहितो युष्माभिः परितो धारितोऽग्निर्यजमानं भुनक्तु पालयतु । अयं दर्भ-समूहोऽपां रसः सारभूत ओषधीनां मध्ये सुवर्णः शोभनवर्णोपेतः । इमे दर्भा यजमानस्यामुत्र परलोके तत्राप्यमुष्मिन्निन्द्रादिलोके निष्का अलंकारभूता कामदुर्घाः सन्तु ।

अथ ब्रह्मणो वरणे मन्त्रमाह—

भूपते भुवनपते । महतो भूतस्य पते ।
ब्रह्माणं त्वा वृणीमहे, इति ।

हे भूपते भूमेः पालक भुवनपतेऽन्तरिक्षपालक महतो भूतस्य पते द्युलोक-स्यापि पालक त्वां वृणीमहे ।

अथ वृत्तस्य ब्रह्मणो जप्यं मन्त्रमाह—

अहं भूपतिरहं भुवनपतिः । अहं महतो
भूतस्य पतिः (१) । देवेन सवित्रा प्रसृत
आर्त्विष्यं करिष्यामि । देवसवितरेतं त्वां
वृणते । बृहस्पतिं देव्यं ब्रह्माणम् । तदहं
मनसे प्रब्रवीमि । मनो गायत्रिये । गायत्री

त्रिष्टुभे । त्रिष्टुब्जगत्यै । जगत्पुष्टुभे । अनुष्टुक्
 पङ्क्त्यै । पङ्क्तिः प्रजापतये (२) । प्रजा-
 पतिर्विश्वेभ्यो देवेभ्यः । विश्वे देवा बृहस्प-
 तये । बृहस्पतिर्ब्रह्मणे । ब्रह्म भूर्भुवः सुवः ।
 बृहस्पतिर्देवानां ब्रह्मा । अहं मनुष्या-
 णाम् । बृहस्पते यज्ञं गोपाय, इति ।

यजमानोक्तप्रकारेणाहं भूम्यादिलोकत्रयस्य पालकोऽस्मि तत्पालकदेवरूपेण भावितत्वात्तादृशोऽहं सवित्त्रा प्रेरकेण देवेन प्रसूतोऽनुज्ञातः सन्नार्त्विज्यं करिष्यामि । हे सवितर्देव त्वामेवैतं ब्रह्माणं सर्वं यजमाना वृणते । कीदृशं त्वां बृहस्पतिरूपेणावस्थितं दैव्यं देवसंबन्धिनं ब्रह्माणं ब्राह्मणजातिम् । तत्सर्वं वृत्तान्तजातमहं मनसे मनोभिमानिने देवाय प्रव्रवीमि । मनो देवश्च गायत्रियै देवतायै प्रव्रवीति । एवं गायत्र्यादयस्त्रिष्टुप्त्रादिभ्यो ब्रह्मपर्यन्तेभ्यो ब्रुवन्ति । तत्र ब्रह्मा भूरादिलोकत्रयात्मकम् । देवानां मध्ये बृहस्पतिरेव ब्रह्मा मनुष्याणां मध्येऽहं ब्रह्मा । हे बृहस्पते यज्ञमिमं गोपाय रक्ष । अहमपि त्वत्प्रसादाद्ब्रह्मापीत्याभिप्रायः ।

अथाऽऽग्नीध्रेणाभिष्टुभमाणस्योत्करस्यानुमन्त्रणे मन्त्रमाह—

इदं तस्मै हर्म्यं करोमि । यो वो देवाश्चरन्ति
 ब्रह्मचर्यम् । मेधावी दिक्षु मनसा तपस्वी
 (३) । अन्तर्दूतश्चरति मानुषीषु, इति ।

हे देवा वो युष्मानुद्दिश्य [यो] ब्रह्मचर्यं चरति नियमं करोति । तस्मै नियमवत् इदमिदानीं हर्म्यं निवासस्थानं करोमि । स ब्रह्मचारी मेधावी प्रज्ञावान् । तपस्वी नित्यं तपोयुक्तः । मानुषीषु मनुष्ययोग्यासु दिक्ष्वन्तर्मध्ये मनसा विवेकेन युक्तः सन्दूतश्चरति हिताहितमाप्तिपरिहारोपायज्ञो वर्तते ।

अथ वेदेन संमृज्यमानाया वेदेरनुमन्त्रणे मन्त्रमाह—

चतुःशिखण्डा युवतिः सुपेशाः । घृतप्रतीका

भुवनस्य मध्ये । मर्मृज्यमाना महते सौभं-
गाय । मह्यं धुक्ष्व यजमानाय कामान्, इति ।

चतुःशिखण्डा चतुर्भिर्भूषणस्थानीयैर्युक्ता चतुष्कोणा वा युवतिराकारेण युवतिसदृशी यथा युवतिर्मध्ये संनततरा तथा वेदिरपि । अत एव सुपेशाः शोभनरूपयुक्ता घृतप्रतीका घृतोपरूपा तस्यां हि वेद्यां मयमं घृतं स्थाप्यते । सा च भुवनस्य समस्तलोकस्य मध्ये यजमानस्य मम महते सौभगाय मर्मृज्यमाना वेदेन भृशं शोध्यमाना वर्तते । तथाविधे हे वेदे यजमानाय मह्यं कामान्धुक्ष्व संपादय ।

अथ क्रियमाणाया वेदेरनुमन्त्रणमाह—

भूमिर्भूत्वा महिमानं पुपोप । ततो
देवी वर्धयते पर्यांसि । यज्ञिया
यज्ञं वि च यन्ति शं च ।
ओपधीरापं इह शर्करीश्व, इति ।

इयं वेदिर्भूमिर्भूत्वा सर्वत्र पृथिवीभावेन वर्तमाना महिमानं माहात्म्यं पुपोप पुष्पाति । तत इयं वेदिर्देवीरूपा यागद्वारेण पर्यांसि दृष्टिजलानि वर्धयते । ततो जलदृष्टेरूर्ध्वं यज्ञिया यज्ञसंपादनार्हा ओपध्य आपः शर्कर्यः पशवश्चेह वेद्यां यज्ञं विपन्ति च विविधं प्राप्नुवन्त्यपि ततः शं च सुखमपि मयच्छन्तीति शेषः ।

अथाऽऽहियमाणस्य स्तम्भयजुषोऽनुमन्त्रणे मन्त्रमाह—

यो मा हृदा मनसा यश्च वाचा
(४) । यो ब्रह्मणा कर्मणा द्वेष्टि
देवाः । यः श्रुतेन हृदयेनेष्णता च ।
तस्येन्द्रं वज्रेण शिरशिष्ठनग्नि, इति ।

हे देवा यः शत्रुर्मा हृदा तात्पर्ययुक्तेन मनसा द्वेष्टि । यश्च वाचाऽधिसेर्ष-

तया द्वेष्टि । यत्र ब्रह्मणा ब्रह्मवर्चसेन वेदाध्ययनादिना वा कर्मणा तपोऽ-
तिशयेन दानेन वा द्वेष्टि मात्सर्यं करोतीत्यर्थः । यत्र ध्रुतेन बहुशास्त्रश्रव-
णेनेष्णतैपणशिलेनेदं धनादिकं ममैव भूपादित्येवंरूपेण हृदयेन च द्वेष्टि ।
हे इन्द्र तस्य सर्वस्य शत्रोः शिरस्त्वदीयेन वज्रेण स्प्यरूपेण च्छिनन्नि ।

अथ समास्तीर्णस्य बर्हिषोऽनुमन्त्रणे मन्त्रमाह—

ऊर्णांमृदु प्रथमानं स्योनम् । देवेभ्यो
जुष्टं सदानाय बर्हिः । सुवर्गे
लोके यजमानं हि धेहि । मां
नाकंस्य पृष्ठे परमे व्योमन्, इति ।

ऊर्णांमृदु कम्बलवन्मृदुस्वरूपं प्रथमानं विस्तारयुक्तं स्योनं मुखकरमिदं
बर्हिः सदानायोपवेशनाय देवेभ्यो जुष्टं देवानां प्रियं हे तादृग्बर्हिर्नाकस्य पृष्ठे
द्रुःखरहितस्य स्थानस्योपरिभागे परम उत्कृष्टेऽत एव व्योमन्विशेषेण रक्षके
स्वर्गलोके यजमानं मां धेहि स्थापय । हिशब्दोऽत्रधारणे । सर्वथा स्थापयेत्यर्थः ।

अथ बर्हिषाऽऽस्तीर्यमाणाया वेदेरनुपन्त्रणे मन्त्रमाह—

चतुःशिखण्डा युवतिः सुपेशाः । घृतप्रतीका
वयुर्नानि वस्ते । सा स्तीर्यमाणा महते सौभं-
गाय (५) । सा मे धुश्व यजमानाय कामान् ।
शिवा च मे शग्मा चैधि । स्योना च मे
सुपदा चैधि । ऊर्जस्वती च मे पर्यस्वती
चैधि । इपमूर्जं मे पिन्वस्व । ब्रह्मतेजो मे
पिन्वस्व । क्षत्रमोजो मे पिन्वस्व । विशं
पुष्टं मे पिन्वस्व । आयुरन्नाद्यं मे पिन्वस्व ।
प्रजां पशून्मे पिन्वस्व (६), इति ।

घृतमतीकैत्यन्तं पूर्ववद्वाख्येयम् । तादृशी वेदिर्ययुनानि कमनीयानि
 वर्हापि वस्ते वस्त्रवदाच्छादयति । सा तादृशी वेदिर्यजमानस्य महते सौभ-
 गाय वर्हापा स्तीर्यमाणा वर्तते । हे वेदे सा त्वं यजमानाय मे कामान्धुस्व
 संपादय । किंच मे मर्दर्थं शिवा च शान्तोपद्रवा च शग्मा सर्वकार्यशक्ता
 चैधि भव । तथा स्योना च सुखहेतुश्च सुपदा च सुद्रुपवेशनयोग्या चैधि ।
 तथोर्जस्वती बलवती पयस्वती क्षीरादिमती चैधि । तथेपमन्नमूर्जं दुग्धादिरसं
 च मे मर्दर्थं पिन्वस्व वर्षय । ब्रह्माध्ययनादिसंपत्तिं तेजस्तन्निमित्तां कीर्तिं च
 मे पिन्वस्व । तथा क्षत्रं बलयोजः कान्तिं मे मर्दर्थं पिन्वस्व । विशं प्रजां शरी-
 रपुष्टिं च मे पिन्वस्व । अथवा ब्रह्मक्षत्रविशो वर्णत्रययुक्ताः प्रजाः । आयुः
 शतसंवत्सरोपेतमन्नाद्यमन्नादनसामर्थ्यं प्रजां पुत्रादीन्पशून्गवादीन् ।

अथ परिधिपु परिधीयमानेष्वनुमन्त्रणे मन्त्रमाह—

अस्मिन्यज्ञे उप भूय इन्द्र मे । अविंक्षोभाय
 परिधीन्दधामि । धर्ता धरुणो धरीयान् ।
 अग्निर्द्वेषांसि निरितो नुदातै, इति ।

अस्मिन्यज्ञे भूय इन्द्र पुनः पुनरेव मे यजमानस्याविंक्षोभाय चलनाभावाय
 परिधीनुपदधामि समीपे स्थापयामि । ते च परिधयस्त्रयोऽपि धारणशक्ति-
 युक्ताः क्रमेण धर्तादिशब्दैस्त्रिभिरुच्यन्ते । तैः परिधिभिर्गुक्तोऽग्निर्द्वेषांसि
 द्वेष्याणि रक्षःमभृतीनितो यज्ञस्थानान्निर्गुदातै निष्कृत्य नाशयतु ।

अथ वेदेर्मध्ये तिर्थस्त्वेन साधमानयोर्विष्टत्याख्ययोर्द्विर्धयोस्तुपन्त्रणे
 मन्त्रमाह—

विच्छिन्नद्वि विधृतीभ्यां सपत्नान् । जाता-
 न्भ्रातृव्यान्धे च जनिष्यमाणाः । विशो
 यन्त्राभ्यां विधमाम्येनान् । अहं स्वानामुत्त-
 मोऽसानि देवाः । विशो यन्त्रे नुदमाने अरा-
 तिम् । विश्वं पाप्मानममर्तिं दुर्मरायुम् (७) ।

सीदन्ती देवी सुकृतस्य लोके । धृतीं स्थो
विधृतीं स्वधृतीं । प्राणान्मयि धारयतम् । प्रजां
मयि धारयतम् । पशून्मयि धारयतम्, इति ।

विविधमथोऽवस्थितो वरिहपः पृथक्त्वेन मस्तरो धारयत आभ्यामिति विधृती ताभ्यां सपत्नाञ्जदून्विच्छिनधि विनाशयामि । एवं सामान्येनोक्त्वा पुनर्विशेषेणोच्यते—जातान्पूर्वमुत्पन्नान्भ्रातृव्यान्विच्छिनधि । ये चान्ये जनप्यमाणा भ्रातृव्याः शत्रव एनान्भ्रातृव्यान्विशः प्रजाया यद्वाभ्यां नियमनसाधकाभ्यां दर्भाभ्यां विधमामि विनाशयामि । प्रजानियमनहेतुत्वम् “ विशो यत्रे स्थः ” इत्यस्मिन्नपि मन्त्रे समाह्नातम् । हे देवा अहं स्वानामात्मीयानां जनानां मध्य उत्तमोऽसान्युत्कृष्टो भूयासम् । विशो यत्रे प्रजाया नियामिके अरार्तिं शत्रुं नुदमाने विनाशयन्त्यौ तथा विश्वं पाप्मानं समस्तमपि पापमर्षिती रोयं दुर्मरायुं दुर्मरणहेतुं च नुदमाने सुकृतस्य लोके सीदन्ती अस्मिन्स्थाने तिष्ठन्त्यौ देवी द्योतनवत्यौ तादृश्यौ हे विधृती युवां धृती स्थः सर्वस्य जगतो धारयिष्यौ स्थः । स्वधृती स्वायत्तधारणशक्तियुक्ते स्थः । तादृश्यौ युवां मयि प्राणान्धारयतं स्थापयतम् ।

अथ साद्यमानस्य मस्तरस्यानुमन्त्रणे मन्त्रमाह—

अयं प्रस्तर उभयस्य धर्ता । धर्ता प्रयाजानां-
मुतानूयाजानाम् । स दाधार समिधो विश्व-
रूपाः । तस्मिन्स्त्रुचो अध्यासादयामि, इति ।

अयं साद्यमानः मस्तरारूपो दर्भमुष्टिरुभयस्य जुहूपश्रुद्धक्षणस्य धर्ता धारयिता । उतापि च प्रयाजार्थानामनूयाजार्थानां चाऽऽज्यानां धारयिता । अत एव स प्रस्तर आज्यधारणद्वारा विश्वरूपा नानाविधरूपयुक्ताः समिधः समिदाद्याः प्रयाजदेवता दाधार धारयति । तस्मिन्नेवंविधे प्रस्तरे स्त्रुचो जुहादिका अध्यासादयाम्युपरि स्थापयामि ।

अथ प्रस्तरे साद्यमानाया जुहा अनुमन्त्रणे मन्त्रमाह—

आरोह पृथो जुहु देवयानान् (८) । यत्र-
पयः प्रथमजा ये पुराणाः । हिरण्यपक्षाऽजिरा

संभृताङ्गा । वहांसि मा सुकृतां यत्र लोकाः, इति ।

हे जुहु देवयानान्देवानां गमनयोग्यान्पथो मार्गानारोह । ये महर्षयः पुराणा अनादिसिद्धा वसिष्ठादयस्ते प्रथमजा अस्मत्तः पूर्वजा यत्र येषु कर्मानुष्ठान-
मार्गेषु वर्तन्ते तानारोहेति पूर्वैणान्वयः । हिरण्यपक्षा हितरमणीयपार्श्वोऽ-
जिरा होमस्थाने गमनशीला संभृताङ्गा संपूर्णाविषवेदशी त्वं सुकृतां पुण्य-
वतां लोका भोगभूमयो यत्र सन्ति तत्र मां वहांसि प्रापय ।

अथ साधमानाया उपभृतोऽनुमन्त्रणे मन्त्रमाह—

अवाहं वाध उपभृतां सपत्नान् ।
जातान्भ्रातृव्यान्ये च जनिष्यमाणाः ।
दोहं यज्ञं सुदुधामिव धेनुम् । अहमु-
त्तरो भूयासम् । अधरे मत्सपत्नाः, इति ।

अहमनयोपभृता सपत्नानववाधे विनाशयापि । जातानित्वादि पूर्ववत् ।
सुदुधां सुधु दोहनयोग्यां धेनुमिव यज्ञमहं दोहं यज्ञसाधनभूताया उपभृतो
दोहनं करवाणि तज्जन्यं फलं संपादयामीत्यर्थः । ततोऽहमितरेषु यजमानेषूत्तर
उत्कृष्टो भूयासम् । मत्सपत्ना अधरे निकृष्टाः सन्तु ।

अथ साधमानाया ध्रुवाया अनुमन्त्रणे मन्त्रमाह—

यो मा वाचा मनसा दुर्मरायुः । हृदाऽ-
रांतीयादंभिदासदग्ने (९) । इद-
मस्य चित्तमधरं ध्रुवायाः । अहमुत्तरो
भूयासम् । अधरे मत्सपत्नाः, इति ।

यः शत्रुवाचा मनसा च मा मां दुर्मरायुर्दुर्मरणाभिच्छुर्हृदा स्वकीयेन मन-
साऽरातीयाच्छुत्वमिच्छेत् । हेऽग्नेऽभिदासदग्नितो हिंसां कुर्वदस्य शत्रोश्चित्त-
मिदं ध्रुवाया अधरमथस्तान्यग्भूतत्वेनावस्थितं विनष्टमायमेव भवत्विति शेषः ।
अहमुत्तर इत्यादि पूर्ववत् ।

अथ जुहा दक्षिणभागे क्षुवस्य सादने मन्त्रमाह—

ऋपभोऽसि शाक्करः । घृताचीनाः सूनुः ।

प्रियेण नाम्ना प्रिये सदसि सीद, इति ।

हे क्षुवर्षभः श्रेष्ठः शाकरः शक्तियुक्तो घृताचीनां घृतप्राप्तियुक्तानां जुहादीनां सूनुः पुत्रस्थानीयभासि । प्रियेण नाम्ना क्षुवाख्येन(ण) युक्तः प्रिये सदसि जुहूपाश्वस्थाने सीद ।

अथ तस्य साद्यमानस्य क्षुवस्यानुमन्त्रणे मन्त्रमाह—

स्योनो मे सीद सुपदः पृथिव्याम् । प्रथयि

प्रजयां पशुभिः सुवर्गे लोके । दिवि सीद

पृथिव्यामन्तरिक्षे । अहमुत्तरो भूया-

सम्) १०) । अर्धरे मरुपत्नाः, इति ।

हे क्षुव सुपदः सुखेन सादनीयस्त्वं मे स्योनः सुलहेतुरत्र स्थाने सीद । अहमपि पृथिव्यां प्रजया पशुभिश्च प्रथयि प्रथितः स्याम् । तथा सुवर्गे लोके च प्रथितः स्याम् । त्वं द्युलोकादिस्वरूपेऽस्मिन्स्थाने सीद । अहमित्यादि पूर्ववत् ।

अथ साद्यमानाया आज्यस्थाल्या अनुमन्त्रणे मन्त्रमाह—

इयं स्थाली घृतस्य पूर्णा ।

अच्छिन्नपयाः शतधार उत्सः ।

मारुतेन शर्मणा देव्येन, इति ।

इयमाज्यस्थाली घृतस्य पूर्णा घृतेन पूरिता वर्तते । तत्र दृष्टान्तो यथोत्सः भवाहस्तद्वत् । कीदृश उत्सो देव्येन शर्मणा देवसंबन्धिना सुपदेतुना मारुतेन वायुनाऽच्छिन्नपया अक्षीणोदको वर्षती वायी वाति सखि भवाहजलमविच्छिन्नमुत्स्पन्दते । अत एव शतधारोऽनेकधारायुक्तः ।

अथाऽऽसन्नस्य पुरोडाशस्याऽऽग्नेयस्याभिषर्शने मन्त्रमाह—

यज्ञोऽसि सर्वतः श्रितः । सर्वतो मां मृतं

भविष्यच्छ्रयताम् । शतं मे सन्त्वाशिषः ।
 महसं मे सन्तु सूनृताः । इरावतीः पशु-
 मतीः । प्रजापतिरसि सर्वतः श्रितः (११) ।
 सर्वतो मां भूतं भविष्यच्छ्रयताम् । शतं
 मे सन्त्वाशिषः । सहस्रं मे
 सन्तु सूनृताः । इरावतीः पशुमतीः, इति ।

हे, आग्नेय पुरोडाश त्वमेव सर्वतः श्रितः सर्वेणापि प्रकारेण सेवितो
 यज्ञो यज्ञहेतुरसि । अतस्तादृशेन त्वया सह येन मामपि भूतं भविष्यच्च पुत्र-
 पौत्रादिरूपं फलं श्रयतां सेवताम् । किंच मे ममाऽऽशिषः प्रार्थनीयाः कामाः
 शतं सन्तु बहुतरा भवन्तु । तथा सूनृताः मिया वाचो मम सहस्रसंख्याकाः
 सन्तु । कीदृश्यः सूनृता या इरावतीरन्नवत्यः पशुमतीः पशुमत्यः पञ्चनादेर्दा-
 तारं पुरुषं बहुधा स्तुवन्ति ताः मिया वाचो भवन्ति । हे पुरोडाश त्वं
 वृष्यादिना सर्वस्थितिहेतुत्वात्प्रजापतिरेवासि । सर्वतः श्रित इत्यादि पूर्ववत् ।

अथ पक्वे पयसि सादिते सत्यभिमर्शने मन्त्रमाह—

इदमिन्द्रियममृतं वीर्यम् । अनेनेन्द्राय
 पशवोऽचिकित्सन् । तेन देवा अव-
 तोप माम् । इहेपमूर्जे यज्ञः सह और्जः
 सनेयम् । शृतं मयि श्रयताम्, इति ।

इदं क्षीरमिन्द्रियमिन्द्रेण जुष्टममृतं यागसाधनत्वेन विनाशरहितं वीर्यं
 वीर्यप्रदम् । अनेन क्षीरेणेन्द्राय पशवोऽचिकित्सन्नारोग्यमकुर्वन् । पशुभिः
 क्षीराख्ये हविषि संपादिते सति योऽयमिन्द्रस्य परितोपः सैवानिष्टस्य
 चिकित्सा । हे देवास्तेनानेन पयसेहास्मिन्कर्षणि वर्तमानं मामुपावतोपेत्य
 रक्षत । ततो युष्मत्प्रसादाद्दहमिपमूर्जं क्षीरादिरसं यज्ञः कीर्तिं सहो बलमोजो
 बलकारणधातुपोषं च सनेयं लभेय । नृतं चेदं क्षीरं मयि श्रयतां पुनः
 पुनर्मां भजताम् ।

अथाऽऽसन्नस्य दध्नोऽभिमर्शने मन्त्रमाह—

यत्पृथिवीमचरत्तत्प्रविष्टम् (१२) । येना-
सिञ्चद्बलमिन्द्रे प्रजापतिः । इदं तच्छुक्रं
मधु वाजिनीवत् । येनोपरिष्ठादधिना-
न्महेन्द्रम् । दधि मां धिनोतु, इति ।

यत्रसिद्धं दधि पृथिवीं सांनार्यकुम्भिरूपां प्रविष्टं सत्, अचरत्त्रैवाव-
स्थितमासीत् । येन दध्ना प्रजापतिरिन्द्रे बलमसिञ्चत्स्थापितवान् । एतच्च
प्रजापतिः पशून्वर्तमानेन संनयतेत्यादिब्राह्मणे स्पष्टमुक्तम् । येन दध्नो-
परिष्ठाच्छ्रुतावस्थाया अप्यूर्ध्वं वर्तमानेन महेन्द्रदेवमधिनोत्प्रजापतिरप्रीणयत् ।
सदिदं दधि शुक्रं निर्मलं मधुररसोपेतं वाजिनीवद्विशिष्टगतिमत्कर्मप्रवृत्तिकार-
णमित्यर्थः । तद्दधि मामपि महेन्द्रमिव धिनोतु प्रीणयतु ।

अथाग्नेषोत्तरेण वा ध्रुवां वेदस्य निधाने मन्त्रमाह—

अयं वेदः पृथिवीमन्वविन्दत् । गुहां सर्तीं
गहने गह्वरेषु । स विन्दतु यजमानाय
लोकम् । जच्छिद्रं यज्ञं भूरिकर्मा करोतु, इति ।

अयं वेदः पृथिवीं वेदरूपामसुरेभ्योऽन्वविन्ददनुक्रमेणालभत । अत
एव ब्राह्मणमात्रायते—“वेदेन वै देवा असुराणां वित्तम्” इत्यादि ।
कीदृशीं पृथिवीं गुहा गोप्यस्थाने तत्रापि गहने द्रष्टुमशक्ये स्थाने तत्रापि
गह्वरेषु दुष्प्राप्येषु प्रदेशेषु सर्तीं वर्तमानाम् । तथा च ब्राह्मणमात्रायते—
“वराहोऽयं वामभोपः सप्तानां गिरीणां परस्तात्” इत्यादि । स तादृशो
वेदो यजमानार्थं लोकं स्थानविशेषं विन्दतु लभताम् । तत्तिसिद्धयर्थं भूरिकर्मा
बहुव्यापारोऽयं वेदो यज्ञमच्छिद्रमधिकलं करोतु ।

अथाऽऽसन्नानां सर्वेषां हविषामभिमर्शने मन्त्रमाह—

अयं यज्ञः समसद्भविष्मान् । ऋचा साम्ना
यजुषा देवताभिः (१३) । तेन लोकान्त्सूर्यवतो
जयेम । इन्द्रस्य सख्यममृतत्वमंश्याम्, इति ।

अयं प्रवर्तमानो यज्ञो हविष्मान्वहुभिर्हविर्भिर्युक्त ऋगादिमन्त्रैर्देवताभिश्च युक्तः समसदत्सम्यगिह सीदति । यद्यपि दर्शपूर्णमासयोर्नास्ति साम तथाऽपि सामप्रतिनिधिरूपम् 'अग्न आयाहि' इत्यादिमन्त्रजातं विद्यते । तथा च ब्राह्मणमाम्नातम्—“अग्न आयाहि वीतय इत्याह । रथन्तरस्यैष वर्णः” इत्यादि । तेन यज्ञेन वयं सूर्यवतः सूर्यकिरणापहततमस्काङ्क्षीकाङ्क्षयेम । तत इन्द्रस्य सख्यं सखिवत्स्नेहविषयत्वममृतत्वं कर्मभोगानुरूपं चाश्या व्याप्तुयाम् ।

अथाऽऽसन्नस्यैन्द्रामपुरोडाशस्याभिमन्त्रणे मन्त्रमाह—

यो नः कनीय इह कामयातै । अस्मिन्यज्ञे
यजमानाय मह्यम् । अप तमिन्द्राग्नी भुवना-
नुदेताम् । अहं प्रजां वीरवतीं विदेय, इति ।

यः शत्रुर्नोऽस्मदीय इह कर्मणि कनीयोऽतिशयेनाल्पत्वमनुष्ठानवैकल्यं कामयातै कामयेत, तथाऽस्मिन्यज्ञे वर्तमानाय मह्यं यजमानाय फलाघातं कामयेत तं शत्रुमिन्द्राग्नी देवौ भुवनात्सर्वलोकादपनुदेताम् । तयोः प्रसादा-
दहं वीरवतीं वीरैर्भृत्यैर्युक्तां प्रजां पुत्रादिरूपां विदेय लभेय ।

अथाऽऽग्नीध्रस्येधमसन्नहनैरग्निसंमार्गे मन्त्रमाह—

अग्ने वाजजित् । वाजं त्वा सरिष्य-
न्तम् । वाजं जेष्यन्तम् । वाजिनं
वाजजितम् (१४) । वाजजित्वायै
संमार्जिम् । अग्निमन्नादमन्नाद्याय, इति ।

हेऽग्ने वाजजित्वाजस्यान्नस्य जेतस्त्वां वाजजित्वाया अन्नमपार्थं संमार्जिम्
दर्भैः सम्यक्शोधयामि । कीदृशं त्वां वाजमन्नमुद्दिश्य सरिष्यन्तं प्रवर्तिष्य-
माणं तथा वाजमन्नमुद्दिश्य शत्रुञ्जेप्यन्तं जित्वा च वाजिनं बहन्नयुक्तं वाज-
जितमनेन प्रकारेण सर्वस्यान्नस्य जेतारम् । किं चान्नाद्यायान्नभक्षणसामर्थ्या-
यान्नादमन्नभक्षणसमर्थमग्निं संमार्जिम् ।

अथाऽऽग्नीध्रभागस्य विशेषे व्यूहने मन्त्रमाह—

उपहूतो द्यौः पिता । उप मां द्यौः पिता

ह्वयताम् । अग्निराग्नीध्रात् । आयुषे वर्चसे ।
 जीवात्स्वै पुण्याय । उपहूता पृथिवी
 माता । उप मां माता पृथिवी
 ह्वयताम् । अग्निराग्नीध्रात् (१५) ।
 आयुषे वर्चसे । जीवात्स्वै पुण्याय, इति ।

द्यौः पिता अलोकदेवोऽस्मत्पितृस्थानीय उपहूतोऽनुज्ञातः सोऽपि द्युलो-
 काख्यः पिता मामुपह्वयतामनुजानातु । तथैवाग्निः स्वयमुपहूतो मामप्युपह्वयताम् ।
 कुतो हेतोराग्नीध्रादाग्नीध्रभागनिमित्तम् । तदपि किमर्थमस्माकमायुषे चिरजीव-
 नाय वर्चसे बलाय जीवात्स्वै जीवनापधाय पुण्याय सुकृतसिद्धये च । एवमियं
 पृथिवी देवता मातृस्थानीयोपहूतोपमामित्यादि पूर्ववत् ।

अथेवाभक्षणाद्गमार्जने मन्त्रमाह—

मनो ज्योतिर्जुपतामाज्यम् । विच्छिन्नं
 यज्ञं समिमं दंधातु । बृहस्पतिस्तनुतामिमं
 नः । विश्वे देवा इह मादयन्ताम्, इति ।

मनोभिमानी देवो ज्योतिः प्रकाशात्मकभिदमाज्यं जुपतां सेवताम् ।
 विच्छिन्नं केनापि वैकल्येन युक्तमिमं यज्ञं संदधातु वैकल्यपरहितं करोतु ।
 बृहस्पतिर्देवो नोऽस्माकमिमं वैकल्यपरिहारं तनुतां कुरुताम् । विश्वे देवाथेह
 कर्मणि मादयन्तामस्मान्हरपयन्तु ।

अथ समिध्यान्त्याजिवयामाहितायामग्न्यभिमन्त्रणे मन्त्रमाह—

यं रे अग्न आश्रयामि । अहं यां क्षिप्रिराश्रयस्व ।
 प्रजां च तस्य मूलं च । नीचे देवा निवृश्वत
 (१६) । अग्ने यो नोऽभिदासति । समानो
 यश्च निष्टयः । इध्मस्येव प्रक्षायतः । मा
 तस्योच्छेपि किंचन । यो मां द्वेष्टि जात-

वेदः । यं चाहं द्वेष्टि यश्च माम् । सर्वांस्ता-
नग्ने संदह । याश्चाहं द्वेष्टि ये च माम्, इति ।

हेऽग्ने ते त्वदीयोऽहं यं रिपुमावृश्यामि सर्वतो नाशयितुं प्रवृत्तोऽस्मि । हे पितः पालकाग्ने चरंस्त्वां परिचरन्नहं वा तेन रिपुणा क्षिपितः क्षयं नेतुं विक्रियाकृतोऽस्मि । तस्य दुरात्मनः मजां पुत्रादिकां मूलं जीवनहेतुं धनं च हे देवाः संनिहिता नीचैर्निवृथत न्यग्भूतं यथा भवति तथा नाशयत । हेऽग्ने यः भवतः शत्रुर्नोऽस्मानभिदासति दिनस्ति यश्चान्यः समानबलो निष्ठो नित्यं शत्रुत्वेनावस्थितो दिनस्ति तस्य द्विविधस्य शत्रोः संबन्धि द्रव्यं किञ्चन किमपि मोच्छेद्यवशिष्टं मा कुरु । तत्र दृष्टान्तः—इध्मस्येव प्रक्षायतो यथाऽग्नौ प्रक्षिप्तस्य प्रदहेन क्षीयमाणस्य न कोऽप्यंशोऽवशिष्यते तद्वत् । हे जातवेदो यः शत्रुर्मा द्वेष्टि, अहं च यं द्वेष्टि । द्विविधो द्वेषः मत्यक्षः परोक्षश्च, मत्यक्षश्चोभयकर्तृको द्वेष उदाहृतः । परोक्षमुभयकर्तृकं द्वेषं सूचयितुं यश्च मापिति पुनरुक्तम् । एवं च सति द्वेष्यो द्वेष्यो च द्वौ मत्यक्षौ द्वौ परोक्षौ च तांश्चतुर्विधान्सर्वान्हेऽग्ने संदह सम्यग्भस्मी कुरु । यौ मुख्यौ द्वेष्यद्वेष्यारौ तद्वारा तदीया अन्येऽपि द्वेष्या द्वेष्यारश्च ये सन्ति तान्संग्रहीतुं यानिति पुनरुक्तिः । तान्सर्वा न्संदहेति पूर्वत्रान्वयः ।

अस्मिन्कर्मणि द्वावग्निसंमार्गौ श्रुत्याघारात्पूर्वमेकः संमार्गस्तत्र मन्त्रः पूर्व-
मभिहितः । अतूयाजसभिदाधानादूर्ध्वं द्वितीयः संमार्गः । तत्राऽऽह—

अग्ने वाजजित् । वाजं त्वा ससृवा-
सम् (१७) । वाजं जिगिवाऽसम् ।
वाजिनं वाजजितम् । वाजं जित्यायै
संमार्जिम । अग्निमन्नादमन्नाद्याय, इति ।

पूर्ववद्वाख्येयम् । तत्र कार्यस्य निष्पत्त्ययानत्वात्सरिष्यन्तमित्युक्तम् ।
अत्र तु निष्पन्नत्वात्ससृवांसमिति विशेषः ।

अथ हुनानामग्निसंमार्गाणां दर्भाणामभिमन्त्रणे मन्त्रमाह—

वेदिर्बर्हिः श्रितः हविः । इध्मः परिधयः

सुचंः । आज्यं यज्ञ ऋचो यजुः । याज्यांश्च
वपट्काराः । सं मे संनंतयो नमन्ताम् ।
इध्मसंनहने हुते (१८), इति ।

श्रितमासादितं हविः । वेद्यादयो वपट्कारान्ताः सर्वे संनतयः संनमनशीलाः
सन्तो मे मदर्थं संनमन्तां पुनः पुनर्विधेया भूयो वर्तन्ताम् । कस्मिन्काल इति
तदुच्यते—इध्मसंनहन इध्मवन्धनहेतौ दर्भे हुते सति संनमन्तामित्यन्वयः ।

अथ यत्प्रस्तरात्तृणमपात्तं तस्मिन्नग्नौ ग्रहियमाणे सति जप्यं मन्त्रमाह—

दिवः खीलोऽर्धततः । पृथिव्या अध्युत्थितः ।
तेन सहस्रकाण्डेन । द्विपन्तं शोचयामसि ।
द्विपन्मे बहु शोचतु । ओषधे मो अहं शुचम्, इति ।

हे प्रस्तरतृण त्वं दिवो युलोकादवततोऽधस्तात्प्रसारितः पृथिव्या अध्यु-
पर्युत्थित ऊर्ध्वत्वेन स्थापितः खीलः स्तम्भो लोकद्वयधारणहेतुस्तम्भोऽसी-
त्यर्थः । तेन त्वया सहस्रकाण्डेन बहुप्रकारेण द्विपन्तं शोचयामसि शत्रुं
शोकयुक्तं कुरु । तथा मे द्विपञ्चशतुर्वहु शोचस्वधिकं शोकयुक्तो भवतु । हे,
ओषधे दर्भाहं त्वत्प्रसादान्मा शुचं शोकं मा प्राप्तवानि ।

अथानूच्यमानस्य शंयुवाकस्यानुमन्त्रणे मन्त्रमाह—

यज्ञ नमस्ते यज्ञ । नमो नमश्च ते यज्ञ ।
शिवेन मे संतिष्ठस्व । स्योनेन मे सन्ति-
ष्ठस्व (१९) । सुभूतेन मे संतिष्ठस्व ।
ब्रह्मवर्चसेन मे संतिष्ठस्व । यज्ञस्यद्वि-
मनु संतिष्ठस्व । उपं ते यज्ञ नमः ।
उपं ते नमः । उपं ते नमः, इति ।

हे यज्ञ शंयुवाकरूपयज्ञाद्ग ते नमोऽस्तु । किंच हे यज्ञ ते नमो नमः पुनः
पुनर्नमस्कारोऽस्तु । आदरातिशयद्योतनार्थमेवमभिधानम् । हे यज्ञ मे शिवेन

सर्वोपद्रवोपशमनरूपेण संतिष्ठस्व समाप्तिं गच्छ । तथा स्योनेन सुखप्राप्ति-
रूपेण सुभूतेन सुष्टु निष्पन्नत्वाकारेण ब्रह्मवर्चसेन मन्त्रवलेन च संतिष्ठस्व ।
तथा यज्ञस्य यजमानस्याद्धि फलमनुलक्षीकृत्य संतिष्ठस्व । हे यज्ञ ते तवोप
समीपे नमोऽस्तु । व्यभिधानमत्यादरार्थम् ।

अथ तण्डुलप्रक्षालनजलस्योत्करदेशे निनयनाय मन्त्रमाह—

त्रिष्फली क्रियमाणानाम् । यो न्यङ्गो
अवशिष्यते । रक्षसां भागधेयम् ।
आपस्तत्प्रवहताद्दितः (२०), इति ।

तण्डुलानां कणादिनिरसनेन शोधनं फलीकरणं तत्रिवारं कर्तव्यम् । तथा
क्रियमाणानां तण्डुलानां संबन्धी न्यङ्गो निकृष्टांशः कणादिरूपो यः स्वल्पोऽ-
वशिष्यते रक्षसां भागधेयं तत्कणादिरूपमङ्गं हे, आप इतोऽस्मात्स्थानात्प्रव-
हतात्प्रकर्षेणान्यत्र नयत ।

अथान्वाहार्यपचने पिष्टलेपस्य होमे मन्त्रमाह—

उलूखलादेवी मुसले यञ्च शूर्षे । आशिश्लेषं दपदि
यत्कपाले । अवप्रुपो विप्रुपः संयजामि ।
विश्वे देवा हविरिदं जुपन्ताम् । यज्ञे
या विप्रुपः सन्ति वह्नीः । अग्नी ताः
सर्वाः स्विष्टाः सुहुता जुहोमि , इति ।

उलूखलादेवो कपालान्ते द्रव्ये यद्यत्पिष्टपाशिश्लेषाऽऽश्लिष्टपभूते सर्वे
पिष्टांशा अवप्रुपःप्रधानाहुतावनुपयुक्ता विप्रुपो लेपास्तान्सर्वान्संयजामि संभूय
वह्नी प्रक्षिपामि । इदं हविर्विश्वे देवाः सेवन्ताम् । किंचास्मिन्यज्ञ उलूखला-
दावनाश्लिष्टा विप्रुपो या वह्यः सन्ति ताः सर्वा अप्यग्रावेव स्विष्टाः सुष्टु
देवतोद्देशेन त्यक्ताः सुहुताः सुष्टु प्रक्षिप्ताथ यथा भवन्ति तथा जुहोमि ।

अथाऽऽदित्योपस्थानार्थाः पण्मन्त्राः । तत्र प्रथममाह—

उद्यन्नद्य मित्रमहः । सपत्नान्मै जनी-

नशः । दिवैनान्विद्युतां जहि ।

निम्नोचन्नधरान्कृधि (२१) , इति ।

हे मित्रमहोऽनुकूलतेजोयुक्ताऽऽदित्य त्वमुद्यद्भुदयं गच्छन्नद्यैवाह्नि मे सपत्ना-
ञ्जन्नूतनीनशो नाशय । तत्प्रकार उच्यते—दिवा विद्युता विद्योतमानया
तीक्ष्णया भासैनाञ्जन्नूज्जहि नाशय । अथ निम्नोचन्नस्तं गच्छन्नधरान्कृष्टा-
न्कृधि कुरु रात्रौ तमसैव पीडितान्कुरु ।

अथ द्वितीयमाह—

उद्यन्नद्य वि नो भज । पिता पुत्रेभ्यो

यथा । दीर्घायुत्वस्य हेशिपे ।

तस्य नो देहि सूर्य , इति ।

हे सूर्याद्यास्मिन्नेवाह्न्युयंस्त्वं नोऽस्मभ्यं विभज धनादिकं पृथक्पृथग्देहि ।
तत्र दृष्टान्तः—यथा लोके पिता पुत्रेभ्यो विभज्य ददाति तद्वत् । किंच
दीर्घायुत्वस्य हेशिपे समर्थोऽसि । नोऽस्मभ्यं तस्य तदीर्घायुष्टं देहि ।

अथ तृतीयमाह—

उद्यन्नद्य मित्रमहः । आरोहन्नुत्तरां दिवम् ।

हृद्रोगं मम सूर्य । हरिमाणं च नाशय, इति ।

मित्रमहोऽनुकूलतेजोयुक्त हे सूर्याद्यास्मिन्दिन उद्यद्भुदयं गच्छन्नत्तरामतिश-
येनोत्कृष्टां दिवमारोहन्मम हृद्रोगं मानसीं पीडां हरिमाणं च हरितता शोक-
मभवं वैवर्ष्यं व्याधिप्रभवं विरूपत्वं च नाशय ।

अथ चतुर्थमाह—

शुकेषु मे हरिमाणम् । रोपणाकांसु दध्मसि (२२) ।

अथो हारिद्रवेषु मे । हरिमाणं निदध्मसि, इति ।

मे मदीयं हरिमाणं हरितवर्णं शुकेषु पक्षिविशेषेषु तत्रापि रोपणाकांसु
स्त्रीजातिषु दध्मसि स्थापयामः । ते हि हरिमाणं प्रार्थयन्ते । अथो अपि च
हारिद्रवेषु हरितालद्रुमेषु मे मम हरिमाणं निदध्मसि नितरां स्थापयामः ।

अथ पञ्चममाह—

उदंगादुदयमादित्यः । विश्वेन सहसा सह ।

द्विपन्तं मम रन्धयन् । मो अहं द्विपतो रथम्, इति ।

अयमादित्यो विश्वेन सहसा सर्वेणापि बलेन सहोदगादुदयं प्राप्तवान् । किं कुर्वन्मम द्विपन्तं शत्रुं रन्धयन्दिहसयन् । यस्मादयमेवं कुर्वन्नुदेति तस्मादस्य प्रसादादहं द्विपतः सकाशान्मो रथं मेव हिंसां प्राप्तवानि ।

अथ षष्ठमाह—

यो नः शपादशपतः । यश्च नः शपतः

शपात् । उपाश्च तस्मै निम्नुक्चं ।

सर्वे पापः समूहताम्, इति ।

अशपतोऽनाक्रोशतो नोऽस्मान्यः शत्रुः शपाच्छपत्यधिक्षिपति यश्चान्यः शत्रुः शपतोऽधिक्षिपतो नोऽस्माञ्जपात्प्रत्यधिक्षिपति तस्मै तदर्थं तस्मिन्नवस्थापयितुमुपाश्च निम्नुक्चोदयास्तमयदेवात्रहोरात्रदेवौ सर्वे पापमस्मदीयं पापसमूहं समूहतां संगतं कृत्वा तस्मिन्नेव स्थापयताम् ।

अथ समिद्धो अग्न इत्युपसमिन्धनादूर्ध्वमाहवनीयस्योपस्थाने षष्ठमाह—

यो नः सपत्नो यो रणः । मर्तोऽ-

भिदासन्ति देवाः । इधमस्येव प्रक्षा-

यतः । मा तस्योच्छेपि किञ्चन, इति ।

हे देवा यो मर्तो मनुष्यो नोऽस्माकं सपत्नः शत्रुः सन्ननर्थं चिन्तयति । यश्चास्माभिः सह रणो युद्धकारी सन्नभिदासत्युपसपयति तस्योभयविघ्नस्य संबन्धि किञ्चन घनादिकं मोच्छेप्यवशिष्टं मा कुरुत । किंतु सर्वं विनाशय[त] । यथा प्रज्ञायतः प्रकर्षेण क्षीयमाणस्य दह्यमानस्येध्मस्य काष्ठस्य न कोऽप्यंशोऽवशिष्यते तद्वत् ।

अथाभिचरत उपवेपोद्दासने विकल्पितं षष्ठमाह—

अवंसृष्टः परापत । शरो ब्रह्मस-

शितः । गच्छामित्रान्प्रविश । मैषां
कंचनोच्छिषः (२३), इति ॥

शितः प्रजापतये तपस्वी वाचा सौमगाय पशून्मं भिन्वस्व दुर्मरायुं देवयानानग्नेऽ-
न्तरिक्षेऽहमुत्तरो भूयासं प्रजापतिरसि सर्वतः श्रितः प्रविष्टं देवर्नाभिर्वाज्जितं पृथिवी
हंयतामशिराग्नीध्राद्बृध्वत समुवात्सत् हुते स्योनेन मे संविष्टस्वैतः कृषि दध्मस्यु-
हतामष्टौ च ॥

परिस्तृणीत मुर्वनस्य मध्ये मह्यं धुक्व मुर्वनानि वस्ते सा मे धुक्व ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये
षष्ठोऽनुवाकः ॥ ६ ॥

हे, उपवेपावसष्टो मया क्षिप्तः परापतापुनरावृत्तो भव । शरो वाणो हिंस-
कस्त्वं ब्रह्मसंशिनो मन्त्रेण तीक्ष्णीकृतः सन्नितः स्यानाद्ब्रह्म । गत्वा
चामित्राञ्जन्मप्रविश । प्रविश्य चैषाममित्राणां संबन्धि किंचिदपि गृहादिकं
मोच्छिषोऽवशिष्टं मा कार्षाः ।

अत्र विनियोगसंग्रहः—

परि दोहो परिप्रैषो भूपते ब्रह्मणो वृतिः ।
अहं वृतो जपेद्दीदमुत्करं त्वनुमन्त्रयेत् ॥ १ ॥
चतुस्तु वेदिसंस्थां भूमिर्वेदिकृतिं तथा ।
यो मा स्तम्बयजुश्चोर्णा वहिर्वेद्यास्तृतिं चतुः ॥ २ ॥
अस्मिस्तु परिधीन्विच्छि विधृती प्रस्तरं त्वयम् ।
जुहूपमृद्घुवास्तिस्त्रस्तिष्टभी ऋपभः स्रुवम् ॥ ३ ॥
इयं स्थाली पुरोडाशं यज्ञोऽसीत्यभिसंस्पृशेत् ।
इदं क्षीरं यत्पृदध्ययं वेदं निदधाति हि ॥ ४ ॥
अयं सर्वहविःस्पर्शो यो न ऐन्द्राग्रमर्शनम् ।
अग्नेऽग्निं मार्ष्टि चोपामीध्रभागमुपमन्त्रयेत् ॥ ५ ॥
मनोऽङ्गिर्मानयेद्यं ते समिद्वाग्न्यभिमन्त्रणम् ।
अग्नेऽग्निं मार्ष्टि वेदिस्तु जपेत्संमार्गकाहुतिम् ॥ ६ ॥

दिवः प्रस्तरसंहारं यज्ञेति शंयुवाककम् ।
 विस्तण्डुलक्षालनं तु निनयेदुत्करे ह्यलू ॥ ७ ॥
 पिष्टलेपाहुतिश्चोघन्नादित्यमुपतिष्ठते ।
 यो नः पूर्वाग्न्युपस्थानमुपवेपं त्यजेदव ॥ ८ ॥

इति श्रीमत्सायणाचार्यविरचिने माधवीये वेदार्थप्रकाशे कृष्णयजुर्वेदीयतैत्तिरीय-
 ब्राह्मणभाष्ये तृतीयकाण्डे सप्तमप्रपाठके षष्ठोऽनुवाक ॥ ६ ॥

अथ सप्तमोऽनुवाक ।

चतुर्थपञ्चमपष्ठेऽनुवाकेषु दर्शपूर्णमासेष्टिशेषा मन्त्रा उक्ताः । तेषु मन्त्रेषु
 याजमानत्वादिविभागः कल्पसूत्रादवगन्तव्यः । उत्तरेऽनुवाकेषु सोमाङ्गभूता
 मन्त्रा उच्यन्ते । तत्रास्मिन्ननुवाके दीक्षाङ्गमन्त्राः । आदौ तावदेव यजनार्थं
 देवतोपस्थानमुच्यते । यदुक्तं सूत्रकारेण—“अपि वा न देवयजनं याचेद्दे-
 वता एवोपतिष्ठते” इति । तत्रोपस्थाने मन्त्रमाह—

सक्षेदं पश्य । विधर्तरिदं पश्य । नाकेदं
 पश्य । रमतिः पनिष्ठा । ऋतं वर्षिष्ठम् ।
 अमृता यान्याहुः । सूर्यो वरिष्ठो अक्षभि-
 र्विभाति । अनु द्यावापृथिवी देवपुत्रे, इति ।

हे सक्ष सहनशील शत्रूणामभिभावकायै, इदं देवयजनं पश्यानुजानीहि ।
 हे विधर्तः सर्वस्य विविधं धारक वायो त्वमपीदं पश्य । हे नाक सुखैक-
 स्थानस्थिताऽऽदित्य त्वमपीदं पश्य । इयं च देवयजनभूमी रमतिः पनिष्ठा
 चास्तु । रमन्तेऽस्यां देवपितृमनुष्या इति रमतिः । अतिशयेन व्यवहारयोग्या
 पनिष्ठा । ऋतं यज्ञं वर्षिष्ठं प्रवृद्धतमं भवतु । यानि चान्यानि प्राग्वंशसदोह-
 विधानादीन्यपेक्षितान्याहुस्तान्यप्यमृताऽमृतत्वस्य फलस्य साधनानि सन्तु ।
 वरिष्ठोऽत्युत्तमः सूर्यश्चाक्षभिरक्षिस्थानीयैरादिभिर्विभाति विविधं प्रकाशते ।
 देवाः पुत्रा यपोस्ते देवपुत्रे तादृश्या द्यावापृथिव्यावप्यनुकूले भवताम् ।

यदुक्तं सूत्रकारेण—“अथास्मै क्षौममहतं महद्वासः प्रयच्छति तत्परिष्-
क्ताति” इति । तत्र प्रतिग्रहे मन्त्रमाह—

दीक्षाऽसि तपसो योनिः । तपोऽसि
ब्रह्मणो योनिः (१) । ब्रह्मासि
क्षत्रस्य योनिः । क्षत्रमंसृष्टस्य योनिः ।
ऋतमसि भूराभे । श्रद्धां मनसा । दीक्षां
तपसा । विश्वस्य भुवनस्याधिपत्नीम् ।
सर्वे कामा यजमानस्य सन्तु, इति ।

हे क्षौम दीक्षाऽसि त्वं दीक्षासाधनमसि । तपस एकस्त्रानादिनियमरू-
पस्य योनिः कारणमसि । तच्च तपस्त्वमेवासि तस्यापि कारणत्वान् । ब्रह्मणो
ब्रह्मवर्चसस्य योनिः कारणमसि । कारणत्वादेव तच्च ब्रह्माऽपि त्वमेवासि ।
क्षत्रस्य बलस्य योनिरसि । अत एव तदपि क्षत्रं त्वमेवासि । ऋतस्य यज्ञस्य
योनिरसि । अत एव तदप्युक्तं त्वमेवासि । भूर्यज्ञद्वारा सर्वस्य भावयिताऽहं
मनसा सह श्रद्धां कर्मानुष्ठाने विश्वासमारभे । तथा तपसा सह दीक्षां नियम-
विशेषमारभे । कीदृशीं दीक्षां विश्वस्य भुवनस्य सर्वस्य भूतनातस्याधिपत्नीं
यज्ञद्वारेणाधिकं पालयित्रीम् । ततश्च यजमानस्य सर्वे कामाः सन्तु संप-
द्यन्ताम् ।

यदुक्तं सूत्रकारेण—“ पूर्णाहुतिश्च ह्ययमानामनुमन्त्रयते ” इति । तत्र
मन्त्रमाह—

वातं प्राणं मनसाऽन्वारभामहे । प्रजापतिं यो
भुवनस्य गोपाः । स नो मृत्यो स्त्रायतां पात्वश्-
हंसः (२) । ज्योग्जीवाज्रामशीमहि, इति ।

यः प्रजापतिर्भुवनस्य गोपा रक्षकस्तं प्रजापतिं वातं देहाद्बहिर्वायुरूपं देह-
स्यान्तः प्राणरूपं मनसा भक्तियुक्तेनान्वारभामहेऽनुक्रमेण परिशुद्धीमः । स
प्रजापतिर्नोऽस्मानपमृत्योस्त्रायतामहंसः पाषाद्य पातु । ज्योग्जीवाधिरकाले
जीवन्तो जरामशीमहि स्थविरत्वं मामुमः ।

अथ कृष्णाजिनस्य चतुर्दिक्षु मध्ये च स्पर्शं मन्त्रमाह—

इन्द्रं शाक्कर गायत्रीं प्रपद्ये । तां ते युनज्मि ।

इन्द्रं शाक्कर त्रिष्टुभं प्रपद्ये । तां ते युनज्मि ।

इन्द्रं शाक्कर जगतीं प्रपद्ये । तां ते युनज्मि ।

इन्द्रं शाकरानुष्टुभं प्रपद्ये । तां ते युनज्मि । इन्द्रं

शाक्कर पङ्क्तिं प्रपद्ये (३) । तां ते युनज्मि, इति ।

हे इन्द्र शाक्कर शकरीछन्दःस्वामिञ्शक्तिमत्त्वाच्चदनुज्ञया गायत्रीं देवीं प्रपद्ये प्राप्नोमि । ते त्वदीयां तां गायत्रीं युनज्म्यस्मिन्कर्मणि युक्तां करोमि । एवमुत्तरत्रापि योज्यम् ।

अथ कृष्णाजिनमारूढस्य जप्यं मन्त्रमाह—

जाऽहं दीक्षामरूढमृतस्य पत्नीम् । गायत्रेण

छन्दसा ब्रह्मणा च । ऋतं सत्येऽधायि ।

सत्यमृतेऽधायि । ऋतं च मे सत्यं चाभूताम् ।

ज्योतिरभूवः सुवर्गमम् । सुवर्गं लोकं नाकस्य

पृष्ठम् । ब्रह्मस्य विष्टपमगमम्, इति ।

ऋतस्य यज्ञस्य पत्नीं पालयित्रीं दीक्षामरूढमारूढोऽस्मि । कीदृशोऽहं गायत्रेण छन्दसा छन्दोभिमानिदेवेन ब्रह्मणा मन्त्रेण चानुगृहीतः । तादृशस्य ममर्तं सत्ये स्थापितं सत्यमृते स्थापितम् । मानसमृतम् । वाचिकं सत्यम् । ऋतं च सत्यं चेत्येतदुभयं मे ममाभूतां सर्वदा मयि वर्तेताम् । तथा सत्यहं ज्योतिरभूवः परं ज्योतिरेव संपत्स्ये । ततश्च सुवः स्वर्गमगमं गमिष्यामि । ततश्च सर्वमपि स्वर्गाख्यं लोकं गमिष्यामि । ततो नाकस्याविद्यमानदुःखस्याऽऽदित्यमण्डलस्य पृष्ठमुपरिभागं गमिष्यामि । ततो ब्रह्मस्य परिष्टस्य परमात्मनो विष्टपं स्थानमगमं गमिष्यामि ।

सूत्रकारेण दीक्षितं प्रत्युक्तम्—“ अथैनमध्वर्युरभिमन्त्रयते ” इति । तत्र मन्त्रमाह—

पृथिवी दीक्षा (४) । तयाऽग्निर्दीक्षया
 दीक्षितः । ययाऽग्निर्दीक्षया दीक्षितः ।
 तया त्वा दीक्षया दीक्षयामि । अन्तरिक्षं
 दीक्षा । तया वायुर्दीक्षया दीक्षितः । यया
 वायुर्दीक्षया दीक्षितः । तया त्वा दीक्षया
 दीक्षयामि । द्यौर्दीक्षा । तयाऽऽदित्यो दीक्षया
 दीक्षितः । ययाऽऽदित्यो दीक्षया दीक्षितः (५) ।
 तया त्वा दीक्षया दीक्षयामि । दिशो दीक्षा ।
 तया चन्द्रमा दीक्षया दीक्षितः । यया चन्द्रमा
 दीक्षया दीक्षितः । तया त्वा दीक्षया दीक्ष-
 यामि । आपो दीक्षा । तया वरुणो राजा
 दीक्षया दीक्षितः । यया वरुणो राजा दीक्षया
 दीक्षितः । तया त्वा दीक्षया दीक्षयामि ।
 ओषधयो दीक्षा (६) । तया सोमो राजा दीक्षया
 दीक्षितः । यया सोमो राजा दीक्षया दीक्षितः ।
 तया त्वा दीक्षया दीक्षयामि । वाग्दीक्षा ।
 तया प्राणो दीक्षया दीक्षितः । यया प्राणो
 दीक्षया दीक्षितः । तया त्वा दीक्षया दीक्ष-
 यामि । पृथिवी त्वा दीक्षमाणमनु दीक्षताम् ।

अन्तरिक्षं त्वा दीक्षमाणमनु दीक्षताम् । द्यौस्त्वा
 दीक्षमाणमनु दीक्षताम् (७) । दिशस्त्वा
 दीक्षमाणमनु दीक्षन्ताम् । आपस्त्वा दीक्षमाण-
 मनु दीक्षन्ताम् । ओषधयस्त्वा दीक्षमाणमनु
 दीक्षन्ताम् । वाक्त्वा दीक्षमाणमनु दीक्षताम् ।
 ऋचस्त्वा दीक्षमाणमनु दीक्षन्ताम् । सामानि
 त्वा दीक्षमाणमनु दीक्षन्ताम् । यजूंषि त्वा
 दीक्षमाणमनु दीक्षन्ताम् । अहंश्च रात्रिंश्च ।
 कृपिंश्च वृष्टिंश्च । त्विषिंश्चापंचितिंश्च
 (८) । आपश्चौषधयश्च । ऊर्कं च सूनृतां
 च । तास्त्वा दीक्षमाणमनु दीक्षन्ताम् , इति ।

येयं पृथिवी सा दीक्षायानिष्पादकत्वाद्दीक्षा तथा पृथिव्यात्मिकया दीक्ष-
 याऽग्निर्दीक्षितः संस्कृतः । अग्नेः संस्कारिकया तथा दीक्षया हे यजमान त्वां
 दीक्षयामि । एवमन्तरिक्षद्युदिगोपाधिवाक्छु योज्यम् । हे यजमान दीक्षमाणं
 संस्कारभाजं त्वामनु पृथिवी देवता दीक्षतां संस्कारयुक्ता भवतु । एवमन्त-
 रिक्षादिष्वपि योज्यम् । अहराद्यभिमानिनो देवाश्च दीक्षमाणं त्वामनु
 दीक्षन्ताम् ।

यदुक्तं सूत्रकारेण—“ पुरस्ताद्दीक्षणीयाया आहवनीयं यजमान उपति-
 ष्ठते ” इति । तत्र मन्त्रमाह—

स्वे दक्षे दक्षपितेह सीद । देवानां सुम्रो
 महते रणाय । स्वासस्थस्तनुवा संविंशस्व ।
 पितेवैधि सूनव आसुशेवः । शिवो मां

शिवमाविंश । सत्यं मं आत्मा । श्रद्धा
मेऽक्षितिः (९) । तपो मे प्रतिष्ठा । सवितृप्र-
सूता मा दिशो दीक्षयन्तु । सत्यमस्मि, इति ।

हेऽग्ने त्वं स्वे स्वकीये दक्षे प्रवृद्धे स्थान इह कर्मदेशे महते रणायात्यन्तर-
मणार्थं सीदोपविश । कीदृशस्त्वं दक्षपिता दक्षस्य कुशलस्य यजमानस्य पाल-
पिता देवानां मुन्नः सुखहेतुः स्वासस्थः शोभनासनस्थितस्तनुवा शरीरेण
संविशस्व सम्यगिह प्रविश । सूनवे पितेव यथा पुत्राय पिता सुखहेतुस्तद्गदा-
सुशेव एधि सर्वतः सुखेन सेवितुं योग्यो भव । शिवः शान्तोपद्रवस्त्वं शिवं
शान्तोपद्रवं मामाविश । त्वत्प्रसादान्मे ममाऽऽत्मा स्वभावः सत्यमस्तु सत्यै-
कस्वभावो भूयासम् । तथा मे श्रद्धाऽक्षितिरक्षयाऽस्तु । तपो मे प्रतिष्ठा
स्थैर्यहेतुरस्तु । सवितृप्रसूताः सवितृवानुज्ञाता दिशो मा दीक्षयन्तु सर्वत्रैव
दीक्षितत्वेन मां स्थापयन्तु । इदानीमहं सत्यमेव परं ब्रह्मास्मि न तु मर्त्यः ।

अथ प्रायणीयायाः पुरस्ताद्यदुक्तं सूत्रकारेण—“ अहं त्वदस्म्यानुद्धान
इत्येताभ्यामाहवनीयं यजमान उपतिष्ठते ” इति । तत्र मथमं मन्त्रमाह—

अहं त्वदस्मि मदसि त्वमेतत् ।
ममासि योनिस्तव योनिरस्मि ।
ममैव सन्वहं हव्यान्यग्ने । पुत्रः
पित्रे लोककृज्जातवेदः, इति ।

हेऽग्नेऽहं त्वदस्मि त्वत्तः सकाशाद्यजमानोऽस्मि । त्वमप्येतद्रूपं मदसि मत्तः
सकाशादेतदाहवनीयरूपं प्राप्नोषि । मया ह्याधीयमानस्य तवाऽऽहवनीयत्वम् ।
अतः कारणात्त्वं मम योनिरहं च तव योनिः कारणमस्मि । हेऽग्ने ममैव संस्त्वं
मदीय एव भूत्वा हव्यानि वह । हे जातवेदः सर्वत्र पुत्रः पित्रे लोककृत्स्थान-
संपादको भवति, अतो यथा मया तव स्थानं संपादितं तथा त्वयाऽपि मम
पुण्यलोकः संपादनीयः ।

अथ द्वितीयमाह—

आजुद्धानः सुप्रतीकः पुरस्तात् । अग्ने

स्वां योनिमासीद साध्या । अस्मि-
न्सधस्थे अध्युत्तरस्मिन् (१०) ।
विश्वे देवा यजमानश्च सीदत, इति ।

हेऽग्न आजुह्वानो देवानाह्वयन्मुपतीकः शोभनाङ्गः सन्साध्या साधनीया मन्त्रैः संस्करणीयां स्वां योनिमासीद स्वकीये स्थाने तिष्ठ । हे विश्वे देवा यूयं यजमानश्चोत्तरस्मिन्नुत्कृष्टे सधस्थे सहावस्थानयोग्येऽस्मिन्स्थानेऽधिसीद-
ताधिष्ठाय तिष्ठत ।

अथ सोमक्रयणीपदविषये यदुक्तं सूत्रकारेण—“ निष्क्रम्यमाणेषु यज-
मानोऽनुवर्तयित्वा ” (!) इति । तत्र मन्त्रमाह—

एकमिषे विष्णुस्त्वाऽन्वेतु । द्वे ऊर्जे विष्णु-
स्त्वाऽन्वेतु । त्रीणि व्रताय विष्णुस्त्वाऽ-
न्वेतु । चत्वारि मायो भवाय विष्णुस्त्वाऽ-
न्वेतु । पञ्च पशुभ्यो विष्णुस्त्वाऽन्वेतु ।
षड्हायस्पोपाय विष्णुस्त्वाऽन्वेतु । सप्त
सप्तभ्यो होत्राभ्यो विष्णुस्त्वाऽन्वेतु, इति ।

हे सोमक्रयणि त्वामन्विषेऽग्नार्थं विष्णुर्देव एकं प्रथमं पदमेतु प्राप्नोतु ।
तथा त्वामनु, ऊर्जे रसार्थं द्वे प्रथमाद्वितीये पदे विष्णुनेतु प्राप्नोतु । एवमुत्तर-
त्रापि योज्यम् । व्रताय कर्मानुष्ठानसिद्धयर्थं मयोभूः सुखस्य भावयिता वायुः ।
'मयोभूर्वातो अभिवातूस्त्राः' इति मन्त्रान्तरात् । तस्य संवन्धी मायोभवः
प्राणस्तदर्थं पशुभ्यः पद्वर्यं रायस्पोपाय धनपुष्ट्यर्थं सप्तभ्यो होत्राभ्यो
होता मैत्रावरुणो ब्राह्मणाच्छंसी पोता नेष्टाऽच्छावाक आग्नीध्र इत्येताभ्यः
सप्तभ्यो होत्राभ्यस्तदीयसामर्थ्यसिद्धयर्थम् ।

यदुक्तं सूत्रकारेण—“ सप्तमे पदे जपति ” इति । तत्र मन्त्रमाह—

सखायः सप्तपदा जञ्म । सख्यं ते

गमेयम् (११) । स॒ख्यात्ते मा
योप॑म् । स॒ख्यान्मे मा यो॑ष्ठाः, इति ।

सप्तपदास्त्वया सह संचारवन्ति सप्तसंख्याकानि पदानि येषामस्माकं ते वयं तव सखायोऽभूय संपन्नास्ते त्वदीयं सख्यं गमेयं प्राप्नुयाम् । ते त्वदीयात्सख्यान्मा योपमहं पृथग्भूतो मा भूवम् । मे मदीयात्सख्यान्मा योष्ठास्त्वमपि पृथग्भूतो मा भव ।

यदुक्तं सूत्रकारेण—“सर्वासु सुब्रह्मण्यासु सुब्रह्मण्यमन्वारभ्य यजमानो जपति” इति । तत्र मन्त्रमाह—

साऽसिं सुब्रह्मण्ये । तस्यांस्ते पृथि॒वी पादः॑ ।
साऽसिं सुब्रह्मण्ये । तस्यांस्तेऽन्तरि॑क्षं पादः ।
साऽसिं सुब्रह्मण्ये । तस्यांस्ते द्यौः॑ पादः ।
साऽसिं सुब्रह्मण्ये । तस्यांस्ते दि॒शः
पादः॑ (१२) । प॒रोर॑जास्ते पञ्च॒मः
पादः॑ । सा न इ॒प॒मूर्जे॑ धु॒क्ष्व ।
तेज॑ इन्द्रि॒यम् । ब्र॒ह्मव॒र्चस॒मन्ना॒द्यम्, इति ।

हे सुब्रह्मण्याख्ये देवते त्वं सा प्रसिद्धाऽसि । तस्याः प्रसिद्धायास्तव पृथिव्येकः पादः । एवमुत्तरत्रापि योज्यम् । रजसैः परस्तादूर्तमानः सात्त्विक आदित्यः परोरजास्तथाविधपञ्चमपादयुक्तः त्वं नोऽस्माकमिपममूर्जे रसं च धुक्ष्व संपादय । तथा तेजआदिकं च संपादय ।

अथ सौमिक्या वेदे विमाने मन्त्रमाह—

विमि॑मं त्वा प॒यस्व॑तीम् । दे॒वानां॑ धे॒नुः
सु॒दु॒घा॒मन॑पस्फुरन्तीम् । इन्द्रः॑ सोमं
पि॒वतु॑ । क्षे॒मां ज॑स्तु नः, इति ।

हे वेदे त्वां विमिमे विशेषेण मितिं करोमि, इयती वेदिरिति निश्चिनोमि । कीदृशीं पयस्वतीं यागद्वारेण वृष्टिहेतुं देवानां धनुं धेनुवत्प्रीणयित्रीं सुदुर्घां सुमु कामानां दोग्धीमनपस्फुरन्तीं प्रातिकूल्यमप्रतिपद्यमानाम् । ईदृश्यां वेद्या-
मिन्द्रोऽस्मदीयं सोमं पिवतु तेन चास्माकं क्षेमोऽरोगोऽस्तु ।

अथ वेदिकर्तृन्प्रति प्रैषमन्त्रमाह—

इमां नराः कृणुत वेदिमेत्यं । वसुमतीं
रुद्रवंतीमादित्यवंतीम् (१३) । वर्ष्मन्दिवः ।
नाभां पृथिव्याः । यथाऽयं यजमानो
न रिष्येत् । देवस्यं सवितुः सवे , इति ।

हे नरा वेदिकर्तारः पुरुषाः सवितुः मेरकस्य देवस्य सवेऽनुज्ञायां सत्या-
मयं यजमानो यथा न रिष्येन्न विनश्येत्तथा पृथिव्या नाभावुपरि दिवः
स्वर्गस्य हेतौ वर्ष्मन्मुच्छ्रिते प्रदेशे यूयमागत्येमां वेदिं कृणुत । कीदृशीं वस्त्रा-
दिमतीं तेषां प्रियामित्यर्थः ।

अथ तस्या वेदेरभिपन्नणे मन्त्रमाह—

चतुःशिखण्डा युवतिः सुपेशाः । घृतप्रतीका
भुवनस्य मध्ये । तस्यां सुपर्णावधि यौ
निविष्टौ । तयोर्देवानामधि भागधेयम्, इति ।

चत्वारि शिखण्डस्थानीयानि कोणानि यस्यासौ चतुःशिखण्डा युवतिर्यौ-
वनोपेता योषेव देवानां प्रीतिहेतुः, अत एव सुपेशाः शोभनरूपोपेता घृतप्र-
तीका घृतं प्रतीकं प्रथमप्रासाद्यते यस्यां सा घृतप्रतीका तादृशी वेदिरियं भुव-
नस्य लोकस्य मध्ये वर्तते । तस्यां वेद्यामव्युपरि सुपर्णां पक्षिसदृशी यावधि-
वायुं वर्तते तत्राग्निर्देवेभ्यो हवींषि वहति चापुस्तत्फलभूतां वृष्टिमुत्पादयति ।
ततस्तयोरग्निवाय्वोरन्येषां च देवानां हे वेदे त्वं भागधेयमधिकभजनीयस्व-
रूपं भवसि ।

अथ वेद्याः सकाशाच्छोष्टस्य वहिःक्षेपणे मन्त्रमाह—

अप जन्यं भ्यं नृद । अप चक्राणि

वर्तय । गृहः सोमस्य गच्छतम्, इति ।

हे दक्षिणहविर्धानरूपशकटं त्वं जन्यं जनेषु वर्तमानं भयमपनुद । हे, उत्तरहविर्धानं चक्राणि परवलयान्पवर्तय, एतल्लोष्टवदपगमय । हे हविर्धाने युवामुभे सोमस्य गृहं गच्छतं प्राप्नुतम् ।

अथ पशोः संज्ञाप्यमानस्य पराष्टौ मन्त्रमाह—

न वा उवेतन्म्रियसे न रिप्यसि ।

देवाः इदेपि पथिभिः सुगेभिः ।

यत्र यन्ति सुकृतो नापि दुष्कृतः ।

तत्र त्वा देवः सविता दधातु, इति ।

ब्रह्मणो योनिरहंसः पङ्क्तिं प्रपद्ये दीक्षा ययाऽऽदित्यो दीक्षया दीक्षितस्तया त्वा दीक्षया दीक्षयाम्योपेधयो दीक्षा द्यौस्त्वा दीक्षमाणमनु दीक्षतामपंचितिश्वासितिरुत्तरस्मिन्गमेयं दिशः पार्द आदित्यवर्तो वर्तय पञ्च च ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये

सप्तमोऽनुवाकः ॥ ७ ॥

हे पशो त्वमेतदेतेन संज्ञपनरूपापारेण न वा उ सर्वथा नैव म्रियसे । अत एव न रिप्यसि न विनश्यसि किं तु सुगेभिः सुष्ठु गन्तुं शक्यैः पथिभिर्माणैर्देवानिदेपि देवानेव मामोपि । यत्र यस्मिन्नुत्तमलोके सुकृतः पुण्यकृत एव यन्ति गच्छन्ति दुष्कृतः पापिनो नापि नैव गच्छन्ति तत्र तस्मिन्नुत्तमलोके सविता देवस्त्वा दधातु स्यापयतु ।

अत्र विनियोगसंग्रहः—

अथ ज्योतिष्टोममन्त्रा देवान्सप्तोपतिष्ठते ।

दीक्षा क्षौमं मृशुह्णाति वातं पूर्णाहुतिं जपेत् ॥ १ ॥

इन्द्राजिनं स्पृशेदाऽहं तदारूढो जपेत्पृथि ।

यजमानं मन्त्रयेत्स्ये स्वाम्यग्निमुपतिष्ठते ॥ २ ॥

अहमाजुह्वान इति द्वाभ्यां बह्वे रूपस्थितिः ।

एकमित्येकहायन्याः पदानित्यनुवर्तयेत्(?) ॥ ३ ॥

सखा जपेदन्त्यपदे सुब्रह्मण्यमुपस्पृशेत् ।
जपेत्साऽसीत्यमुं मन्त्रं विमि वेदिं विमाति दि ॥ ४ ॥
इमां नरास्तु संप्रेष्य चतुर्वेदिं तु मन्त्रयेत् ।
अप लोष्टं क्षिपेन्नेति निवर्तेत पशोर्वधे ॥ ५ ॥

इति श्रीमत्सायणाचार्यविरचिते माधवायै वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे सप्तमप्रपाठके सप्तमोऽनुवाकः ॥ ७ ॥

अथाष्टमोऽनुवाकः ।

सप्तमे दीक्षामारभ्याग्नीपोषीयपशुपर्यन्ते प्रयोगे छिद्रपूरणार्था ये मन्त्रास्तेऽ-
भिहितः । अष्टमे पशुविषया मन्त्रा उच्यन्ते । यदुक्तं सूत्रकारेण—“ यदि
पशुरुपाकृतौ वाश्येत यदस्य पारे रजस इत्याहुतिं जुहुयात् ” इति । तन्मन्त्र-
पाठस्तु—

यदस्य पारे रजसः । शुक्रं ज्योति-
रजायत । तन्नः पर्यदति द्विषः ।
अग्नें वैश्वानरं स्वाहा, इति ।

हे वैश्वानर सर्वपनुष्यदितकारिन्मध्येऽस्य रजसां रजोगुणयुक्तस्य संसारस्य
पारे परतीरे रजोगुणास्पृष्टे स्थाने शुक्रं निर्मलं त्वदीयं यज्ज्योतिरजायत,
तज्ज्योतिर्नोऽस्माकं द्विषः शत्रून्तिपर्यदतिशयेन विनाशयतु, स्वाहेदं च स्वाहु-
तमस्तु ।

यत्पशोर्वाशनं शब्दनं तन्निमित्तदोमार्थं एको मन्त्र उक्तः । अथ तत्रैव मन्त्रा-
न्तरमाह—

यस्माद्गीपाऽवाशिष्टाः । ततो नो
अभ्रयं कृधि । प्रजाभ्यः सर्वाभ्यो
मृड । नमो रुद्राय मीढुषे, इति ।

हे पशो यस्मात्कारणाद्गीपा भीत्या त्वमवाशिष्टाः शब्दं कृतवानसि ततो
मारणात्पापान्नोऽस्माकमभयं कृधि यथा पापभीतिर्नास्ति तथा कुरु । किंच

प्रजाभ्यः सर्वाभ्यः सर्वप्रजार्थं मृड सुखहेतुर्भव । मीढुषे सेचने त्वामुत्पादित-
वते रुद्राय नमोऽस्तु । पूर्वोक्तो यदस्य पारे इति मन्त्रो वाशनवेपनादिषु सर्वेषु
निमित्तेषु साधारणः । अयं तु वाशन एवेति विशेषः ।

अथ पशोरुपवेशने होममन्त्रमाह—

यस्माद्भीषा न्यपदः । ततो नो अभयं
कृधि (१) । प्रजाभ्यः सर्वाभ्यो
मृड । नमो रुद्राय मीढुषे, इति ।

न्यपदो निषेण्वानसि । अन्यत्पूर्ववत् ।

यदुक्तं सूत्रकारेण—“ तं मैत्रावरुणदण्डेनोत्थापयेत् ” इति । तत्र
मन्त्रमाह—

उदुंस्त तिष्ठ प्रतितिष्ठ मा रिरिपः । मेमं यज्ञं यज-
मानं च रीरिपः । सुवर्गे लोके यजमानं हि
धेहि । शं न एधि द्विपदे शं चतुष्पदे, इति ।

हे उदुंस्त पशो, उत्तिष्ठोत्थाय च प्रतितिष्ठ स्थिरो भव । मा रिरिपो हिंसां
माऽऽमुहि । इमं यज्ञं यजमानं च मा रीरिपो मा विनाशय । इमं यजमानं
स्वर्गे लोके धेहि स्थापय । नोऽस्मदीये द्विपदे मनुष्याय शमेधि सुखहेतुर्भव
चतुष्पदे गवादिरूपाय च शमेधि सुखहेतुर्भव ।

अथ वेपनपलायनमरणेषु त्रिषु त्रीन्मन्त्रानाह—

यस्माद्भीषाऽवेपिष्ठाः पलायिष्ठाः समज्ञास्थाः ।
ततो नो अभयं कृधि । प्रजाभ्यः सर्वाभ्यो
मृड । नमो रुद्राय मीढुषे (२), इति ।

अवेपिष्ठा अकम्पयाः । पलायिष्ठाः पलायनं कृतवानसि । समज्ञास्थाः
संहानं मरणं तत्माप्सोऽसि । अन्यत्पूर्ववत् । वेपनपलायनमन्त्रयोरपि ततो न
इत्यादिकमनुपजनीयम् ।

अथ सर्वनिमित्तसाधारणं मन्त्रमाह—

य इदमकः । तस्मै नमः । तस्मै स्वाहा, इति ।

यः पशुरितं वाशनं निपदनं वेपनं पलायनं संज्ञानं चैतेष्वन्यतममकः कृत-
वांस्तस्मै पशवे नमोऽस्तु । तस्मै पशवे स्वाहेदं हविः स्वाहुतमस्तु । आ वाश-
नादावेकैकस्मिन्निमित्ते तत्तदसाधारणः पुरस्तात्, यदस्य पारे इति होमः ।
पश्चात्तु य इदमक इति होमो द्रष्टव्यः ।

अथ पशौ स्वयमेव मृते सति । यदुक्तं सूत्रकारेण—“न वा उवेतन्मि-
यस आशानां त्वा विश्वा आशा आपो हि ष्ठा मयोभुव इत्येताभिश्चतस्रभिरपो-
भ्यवहृत्यान्यं तद्दूषवर्णवयसं तद्देवतमुपाकृत्य यजेत्” इति । तत्र मन्त्रत्रयस्य
प्रतीकानि दर्शयति—

न वा उ वेतन्मियसे । आशानां

त्वा विश्वा आशाः, इति ।

न वा इति मन्त्रः पूर्वानुवाके व्याख्यातः । “आशानां त्वाऽऽशापालेभ्यः”
इति मन्त्रो देवा देवेष्वित्यनुवाके व्याख्यातः । “विश्वा आशा मधुना” इति
मन्त्रः पुनर्न इन्द्र इत्यनुवाके व्याख्यातः ।

अथ ग्रहचमसयोर्हुते शेषो यः सोमो योऽप्यहुतस्तयोः संसर्गे होम-
मन्त्रमाह—

यज्ञस्य हि स्थ ऋत्विष्यौ । इन्द्राग्नी चेतनस्य च ।

हुताहुतस्य तृप्यतम् । अहुतस्य हुतस्य च । हुतस्य

चाहुतस्य च । अहुतस्य हुतस्य च । इन्द्राग्नी

अस्य सोमस्य । वीतं पिवतं जुपेथाम्, इति ।

हे, इन्द्राग्नी युवां हि यस्मात्कारणाद्यज्ञस्यर्त्विजौ स्थ ऋत्विक्सदृशौ निर्वा-
हकौ भवथः, चेतनस्य यजमानस्य च स्वामिनौ भवथ इति शेषः । तादृशौ
युवां हुताहुतस्योभयविधस्य सोमस्य सारेण तृप्यतम् । हुतस्येत्यादिस्रि-
भ्यासोऽत्यन्तमादरार्थः । तादृशस्य सोमस्य सारं हे, इन्द्राग्नी वीतं युवां
प्राप्तुतां प्राप्य च पिवतं पीत्वा च जुपेथां प्रीतियुक्तौ भवतम् ।

अथ सोमभक्षणे मन्त्रमाह—

मा यजमानं तमो विदत् । मत्विजो
मो इमाः प्रजाः । मा यः सोममिमं
पिवात् । सः सृष्टमुभयं कृतम् (३), इति ॥

कृषि मीदुषे हुतस्य च सत च ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्यायेऽ-
ष्टमोऽनुवाकः ॥ ८ ॥

यदज्ञानरूपं तमोऽस्ति तद्यजमानं मा विदन्मा लभतां तस्मिन्नज्ञानं मा
प्रविशत्वित्यर्थः । ऋत्विजोऽपि मा विदत् । इमाः प्रजा अपि मा सर्वथैव मा
प्राप्नोतु । एतेषु मध्ये यः कोऽपीमं सोमं पिवात्पिबति तं पातारं तमो मा
विदत् । कीदृशं सोममुभयं हुताहुतरूपं संसृष्टं कृतं परस्परमिश्रणेनैकीकृतम् ।
तादृशसोमपानेऽपि तमो मा प्रविशतु ।

अथ विनियोगसंग्रहः—

यदस्येति निमित्तेषु प्रायश्चित्ताहुतिः पशोः ।
सर्वसाधारणं त्वेतद्यस्मान्नीपेति वाशने ॥ १ ॥
शयनेऽपि तथा यस्माद्दुदुस्रोत्थापयेत्ततः ।
कम्पे पलायने मृत्यौ यस्मात्प्रश्नयं क्रमात् ॥ २ ॥
वाग्नादां हि सर्वत्र य इदेत्यपि चाऽऽहुतिम् ।
न वा आशेति विश्वेति स्वयमेव मृते सति ॥ ३ ॥
अप्सु तं संपरित्यज्य तादृशं पशुमाहरेत् ।
हुताहुतस्य होमस्य समर्गे जुहुयादिमम् ॥
यज्ञस्येत्यथ मा येति शेषमभक्षणमित्यते ॥ ४ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-
रीयब्राह्मणमाध्याये सप्तमप्रपाठकेऽष्टमोऽनुवाकः ॥ ८ ॥

अथ नवमोऽनुवाकः ।

अष्टमे पशुविषया अच्छिद्रमन्त्रा उक्ताः । नवमेऽभिषवादिविषया मन्त्रा उच्यन्ते । तत्रोपांशुग्रहार्थाभिषवे मन्त्रमाह—

अनागसंस्त्वा वयम् । इन्द्रेण प्रेषिता उप ।

वायुष्टे अस्त्वंशभूः । मित्रस्ते अस्त्वं-

शभूः । वरुणस्ते अस्त्वंशभूः, इति ।

हे सोम, अनागसोऽपराधरहिता वयं त्वां प्रतीन्द्रेणोपप्रेषितास्तस्मान्नास्त्य-
स्माकमपराधः । वायुर्देवस्ते त्वांशभूरस्तु कस्यचिदंशस्य भावयिता भवतु ।
तथा मित्रो वरुणश्च ।

अथ सन्नानां ग्रावणामभिमन्त्रणे मन्त्रमाह—

अपां क्षया ऋतस्य गर्भाः । भुवनस्य गोपाः

श्येना अतिथयः । पर्वतानां ककुभः प्रयुतो

नपातारः । वग्नुनेन्द्रं ह्वयत । घोषेणामीवा-

श्वातयत (१) । युक्ताः स्थ वहत, इति ।

एते ग्रावाणोऽपां क्षया जलस्य निवासहेतवः । यज्ञद्वारेण दृष्टिहेतुत्वात् ।
ऋतस्य गर्भा यज्ञस्य गर्भवदन्तर्वर्तिनः । भुवनस्य गोपाः कर्मनिष्पादनेन
लोकस्य पालकाः । श्येनाः श्येनवदतिप्रवलाः । अतिथयोऽतिथिवदिहाभिष-
वप्रदेशे समागताः । पर्वतानां ककुभः प्राच्यादिदिग्बत्परितो वर्तमानाः ।
ग्रावाणो हि पर्वतेषूपघन्ते । प्रयुतः प्रकर्षेण सोमं मिश्रयन्तः । नपातारः
पालका न भवन्ति किन्तु सोमस्य हिंसकाः । तादृशा हे ग्रावाणो यूयं वसुना
वाचा भवदीयेन शब्देनेन्द्रं ह्वयत । इन्द्रो हि ग्रावध्वनिं श्रुत्वा तदानीमेवाऽऽ-
गच्छति । घोषेण भवदीयेनोच्चध्वनिनाऽमीवात्रोगांश्वातयत विनाशयत । युक्ताः
स्य परस्परं संबद्धा भवत । वहत, इममभिषवं निर्वहत ।

अथ माध्वंदिनसवनेऽभिषवादूर्ध्वं प्रतिस्थातुर्ग्रावणामनुमोदने मन्त्रमाह—

देवा ग्रावाण इन्दुरिन्द्र इत्यवादिपुः । एन्द्रं मचु-

च्यवुः । परमस्याः परावतः । आऽस्मात्सध-
 स्थात् । ओरोरन्तरिक्षात् । आ सुभूतमसुपवुः ।
 ब्रह्मवर्चसं म आसुपवुः । समरे रक्षांस्यव-
 धिपुः । अपहृतं ब्रह्मज्यस्य , इति ।

ये ग्रावाणो देवा द्योतमानास्तदभिमानिनो देवाः सन्ति ते सर्वेऽप्ययमिन्द्र
 इन्द्रुश्चन्द्रवदाहादकारीत्यवादिपुः । स्वयमपि परमस्याः परावतोऽत्यन्तं
 वूरादेशादिन्द्रं मति आचुच्यवुराभिमुख्येन प्राप्ताः । सधस्थात्सर्वेषां सहाव-
 स्थानमदेशादस्मान्मूलोकादागत्य तथोरोर्विस्तीर्णादन्तरिक्षादागत्य सुभूतं सुष्टु
 निष्पन्नमिमं सोममासुपवुः साकल्येनाभिपुतं कृतवन्तः । मे मम यजमानस्य
 ब्रह्मवर्चसं यागानुष्ठानरूपमासुपवुः साकल्येन संपादितवन्तः । समरे संग्रामे
 रक्षांस्यवधिपुर्हृतवन्तः । ब्रह्मज्यस्य ब्राह्मणानां मन्त्राणां वा क्षपयितुर्दुरात्मनो
 राक्षसस्यापहतमपघातं विनाशं कृतवन्त इति शेषः ।

अथ दधिघर्मे स्रुचि गृहीतस्याभिघारितस्य दध्न आग्नीध्रीयाप्रावधिथयणे
 मघ्नमाह—

वाक्चं त्वा मनेश्च श्रीणीताम् (२) । प्राणश्च
 त्वाऽपानश्च श्रीणीताम् । चक्षुश्च त्वा श्रोत्रं
 च श्रीणीताम् । दक्षश्च त्वा बलं च श्रीणी-
 ताम् । ओजश्च त्वा सहश्च श्रीणीताम् ।
 आयुश्च त्वा जरा च श्रीणीताम् । आत्मा च
 त्वा तनूश्च श्रीणीताम् । शृतोऽसि शृतं
 कृतः । शृतार्यं त्वा शृतेभ्यस्त्वा , इति ।

हे दधिद्रव्य वाक्च वाग्देवताऽपि त्वां श्रीणीतां तवाधिथयणं करोतु ।
 एवं मनश्चेत्यादिपुन्योच्यम् । दध्न उक्त्साहः । बलं शरीरशक्तिः । ओजः

कान्तिः । सहः शशूगामभिभवन्म् । आयुर्दीर्घायुष्यम् । जरा तस्याऽऽयुषोऽ-
न्तिमावस्था । आत्मा जीवः । तनूः शरीरम् । एतैर्देवैः शृतं कृतः पकं यथा
भवति तथा कृतः सञ्जृतोऽसि त्वं पकोऽसि । हे दधिपदार्यं शृताय पाकाय
त्वामहमत्र श्रपयामि, शृतेभ्यः पूर्वपकेभ्यो हविर्भ्यस्त्वामतिशयेन पकं करोमि ।

अथ दधिघर्मस्य होमे मन्त्रमाह—

यमिन्द्रं माहुर्वरुणं यमाहुः । यं मित्रमाहुर्मसुं
सत्यमाहुः (३) । यो देवानां देवतमस्त-
पोजाः । तस्मै त्वा तेभ्यस्त्वा, इति ।

शास्त्राभिज्ञाः पुरुषा यमग्निमिन्द्रादिरूपमाहुः । सत्यं परं ब्रह्म । यथाग्नि-
देवानां दीप्तिमतां मध्ये देवतमो दीप्तिमत्तमः । तपोजा नियमरूपेण तपसा
जन्यः । तस्मै सर्वदेवसमष्टिरूपायाग्नये हे दधिद्रव्य त्वां जुहोमि तेभ्य इन्द्रा-
दिभ्यस्त्वा जुहोमीति शेषः ।

अथ भक्षणमन्त्रमाह—

मयि त्यदिन्द्रियं महत् । मयि दक्षो मयि
ऋतुः । मयि धायि सुवीर्यम् । त्रिशुंग्वर्मो
विभांतु मे । आकूत्या मनसा सह । विराजा
ज्योतिषा सह । यज्ञेन पयसा सह । तस्य दोहं-
मशीमहि (४) । तस्य सुम्रमशीमहि । तस्य
भक्षमशीमहि । वाग्जुपाणा सोमस्य तृप्यतु, इति ।

त्यत्प्राप्तिसिद्धं महदिन्द्रियं सामर्थ्यं मयि धीयतां स्थाप्यताम् । तथा दक्ष
उत्साहः । ऋतुरनुष्ठानम् । सुवीर्यं सर्वेषु कार्येषु शोभनं सामर्थ्यम् । तत्सर्वं
मयि स्थाप्यताम् । त्रिशुक, अग्निविद्युदादित्वात्मना त्रिधाभिन्नदीप्तिर्मसोऽग्निर्मे
मदर्थमाकूत्यादिभिः सह विविधं दीप्यताम् । आकूतिः संकल्पः । मनः संक-
ल्पसाधनम् । विराडन्नम् । ज्योतिस्तेजः । यज्ञः ऋतुः । पयः क्षीरम् । तस्य
तैराकूत्यादिभिर्भुक्तस्याग्नेर्दोहं वृष्ट्यादिसमृद्धिं वयमशीमहि । तस्य सुम्रं

तन्निमित्तं सुखं चाशीमहि । तस्याग्नेः प्रसादाद्भक्षं सोमं चाशीमहि व्यामु-
याम । वाक्च मदीया जुषाणा प्रीयमाणा सोमस्य भक्षणेन तृप्यतु ।

अथ नाभिदेशाभिमर्शने मन्त्रयोः प्रतीके दर्शयति—

मित्रो जनान्प्रसमित्र, इति ।

मित्रो जनान्यातपतीत्येको मन्त्रः । प्रसमित्र मर्तो अस्त्वित्यपरो मन्त्रः ।
एतच्चोभयम्—“त्वमग्ने वृहद्दपः” इत्यत्र व्याख्यातम् ।

अथ षोडशग्रहस्याभिमन्त्रणे मन्त्रमाह—

यस्मान्न जातः परो अन्यो अस्ति । य आविवेश
भुवनानि विश्वा । प्रजापतिः प्रजया संविदानः ।
त्रीणि ज्योतींश्चि सचते स षोडशी, इति ।

यस्मात्प्रजापतेरन्यः पुरुषः कश्चिदपि पर उत्कृष्टो जातो नास्ति । यश्च
प्रजापतिर्विश्वा भुवनानि सर्वभूतजातान्याविवेश । अत एवोपनिषद्याम्नायते—
“तत्सृष्ट्वा तदेवानुमाविशत्” इति । स एव प्रजापतिः प्रजया स्वसृष्ट्या
सह संविदान एकमत्यं गतः सर्वानुकूलस्वभावः सन्षोडशपेतामकग्रहो
भूत्वा त्रीणि ज्योतींष्यप्रिविद्युदादित्यरूपाणि सवनत्रयरूपाणि वा सचते
समवैति ।

तस्मिन्नेवाभिमन्त्रणे द्वितीयं मन्त्रमाह—

एष ब्रह्मा य ऋत्विग्यः । इन्द्रो
नाम श्रुतो गणे (५), इति ।

एष षोडशी ग्रहः स्वयं ब्रह्मा प्रजापतिरूपो यो ग्रह ऋत्विग्यो वसन्ताष्ट-
तुकाले मातो गणे सर्वस्मिन्ग्रहसमूह इन्द्रो नामैश्वर्ययोगादिन्द्र इत्येवं नाम
धृत्वा श्रुतो वेदेऽवगतः स एष ब्रह्मेति पूर्वज्ञान्वयः ।

अथ तत्रैव तृतीयं मन्त्रमाह—

प्र ते महे विदये शसिप हसि । य ऋत्विग्यः
प्र ते यन्वे । वनुषो हयंत मदम्, इति ।

हे इन्द्र महे महतस्ते तव हरी अश्वौ विद्ये यज्ञे प्रशंसिपं प्रशंसामि । यो
मदो हर्ष ऋत्विषो वसन्ताद्यतुकाले प्राप्तो वनुपः संभजनीयस्य ते तव हर्षतं
भेप्सितं तादृशं मदं हर्षं प्रवन्वे प्रकर्षेण संभजामि ।

अथ तस्मिन्नेवाभिमन्त्रणे चतुर्थमन्त्रमाह—

इन्द्रो नाम घृतं न यः । हरिंभि-
श्वारु सेचते । श्रुतो गण आ त्वा
विशन्तु । हरिर्वर्षसं गिरः, इति ।

यो देव इन्द्रो नामेन्द्र इत्येतादृशं नाम धृत्वा घृतं न घृतमिव मियो भूत्वा
हरिभिरश्वैश्चारु शोभनं सेचते समवेति । गणे देवतानां समूहे धृतः प्रख्यातो
यस्त्वमिन्द्रस्तं त्वामिन्द्रं हरिर्वर्षसं मनोहरवपुषं गिरोऽस्मदीया स्तुतय आवि-
शन्तु प्राप्नुवन्तु ।

अथ षोडशिनो होमे मन्त्रमाह—

इन्द्राधिपतेऽधिपतिस्त्वं देवानामसि ।
अधिपतिं माम् । आयुष्मन्तं वर्च-
स्वन्तं मनुष्येषु कुरु (६), इति ।

हेऽधिपतेऽधिष्ठानपालकेन्द्र त्वं विशेषतो देवानामधिपतिरसि । अतो मामपि
मनुष्येष्वधिपतिमधिष्ठानपालकमायुष्मन्तं दीर्घेणाऽऽयुषा युक्तं वर्चस्वन्तम-
धिकेन वर्चसा तेजसा युक्तं कुरु ।

अथ षोडशिनो भक्षणे मन्त्रमाह—

इन्द्रंश्च सम्राड्वरुणश्च राजा । तौ तं भक्षं
चक्रतुरग्रं एतम् । तयोरनु भक्षं भक्ष-
यामि । वाग्जुपाणा सोमस्य तृप्यतु, इति ।

सम्राट्सायुक्त इन्द्रश्च राजा वरुणश्च यौ देवौ विद्येते तावुभौ
देवावग्रे प्रथमं हे षोडशिग्रह ते तवैतमंशं भक्षं चक्रतुस्तयोर्भक्षमन्त्रमपि भक्ष-
यामि । मदीया वाग्जुपाणा प्रीतियुक्ता सती सोमस्य भक्षणेन तृप्यतु ।

अथ विहारे वहिर्वा यदा भयमागच्छेत्तदा होमे मन्त्रमाह—

प्रजापतिर्विश्वकर्मा । तस्य मनो देवं यज्ञेन
राध्यासम् । अर्थे गा अस्य जहितः ।
अवसानपतेऽवसानं मे विन्द, इति ।

विश्वं सर्वमपि जगत्कर्म कर्तव्यं यस्यासौ विश्वकर्मा तादृशः प्रजापति-
र्योऽस्ति तस्य प्रजापतेर्देवं द्योतनात्प्रकं मनो यज्ञेनानेन राध्यासमाराधयि-
ष्यामि । अर्थे गा अस्मद्रक्षणप्रयोजने निमित्तभूते सत्यस्मत्समीपं गतः प्रजा-
पतिरस्य भयहेतोर्दुरात्मनः शरीरादिकं जहितः परित्यजतु त्रिनाशयतु । हेऽव-
सानपते विघ्नमन्तरेणावसानस्य यागसमाप्तेः पालक प्रजापते मे ममावसानं
कर्मसमाप्तिं विन्द लभस्व ।

अथावभृथगमनकाले होममन्त्रमाह—

नमो रुद्राय वास्तोष्पतये । आयने विद्रवणे
(७) । उद्याने यत्परायणे । आवर्तने
विवर्तने । यो गोपायति तं रुद्रे, इति ।

वास्तोष्पतये गृहग्रामादिभूमिस्वामिने रुद्राय नमोऽस्तु । आयने वास्तुं
प्रत्यागमने प्रवेशावसरे विद्रवणे वास्तोः सकाशादन्यत्र गमनावसर उद्यानेऽ-
न्यत्र वासार्थं वास्तोः परित्यागे परायणे मरणेन वास्तोः परित्यागे यत्र यो
रुद्रो गोपायति । आवर्तनं कुत्रचिद्वत्त्वा पुनर्वास्तुं प्रत्यागमनमावर्तनम् । तस्मि-
न्नेव वास्तो विविधं वर्तनं विवर्तनम् । तत्रोभयत्र च यो रुद्रो गोपायति तं रुद्रं
रुद्रे, आराधयितुमाह्वयामि ।

अथ यस्त्रिविधः सकृदोमस्तत्र प्रथमो मन्त्रो “विश्वलोपविश्वदावस्य”
इत्यसौ संदितायामेवाऽऽज्जातः । अत्र द्वितीयमन्त्रमाह—

यान्यपामित्यान्यप्रतीतान्यस्मिं । यमस्य वलि-
ना चरामि । इहैव सन्तः प्रति तर्थातयामः ।
जीवा जीवेभ्यो निर्हराम एनव, इति ।

अपामित्यान्यपाकर्तव्यान्यप्रतीतानि पूर्वमप्रत्यापितानि तादृशानि यान्यु-
णानि प्राप्येति शेषः । अहमस्मि वर्तेतेषां सर्वेषामपाकरणाय यमस्य देवस्य
वलिना पूजया चरामि पूजां करोमीत्यर्थः । इहैव जन्मानि सन्तो वर्तमाना
वयं तत्सर्वमृणं प्रतियातयामः* ।

अथ तृतीयं मन्त्रमाह—

अ॒नृ॒णा अ॒स्मिन्न॑नृ॒णाः पर॑स्मिन् । तृ॒तीये॑ लो॒के
अ॒नृ॒णाः स्या॑म । ये दे॒व्याना॑ उ॒त पि॑तृ॒याणाः
(८) । सर्वा॑न्प॒थो अ॒नृ॒णा आ॒क्षी॑येम, इति ।

अस्मिन्वर्तमाने मनुष्यजन्मन्यनृणा ऋणरहिताः स्याम । परस्मिन्नेतदपे-
क्षया भविष्येऽपि मनुष्यजन्मन्यनृणाः स्याम । उभयापेक्षया तृतीये लोके त्रिसं-
ख्यापूरके स्वर्गजन्मन्यनृणाः स्याम । ततश्च ये देव्यानां देवगमनयोग्याः
पन्थान उतापि च पितृयाणाः पितृगमनयोग्या ये पन्थानः सन्ति तान्सर्वा-
न्पथो वयमनृणा एवाऽऽक्षीयेमाऽऽभिमुख्येन प्राप्य निवसाम । यद्वा मन्त्रद्वय-
मिदमवभृथादागमने द्रष्टव्यम् ।

अथ सौमिकवेदेः प्राच्यामुदीच्यां वोदवसायेष्टेदेव्यजनाध्यवसाने
मन्त्रमाह—

इ॒द॒मू॒नुः श्रे॒योऽव॑सान॒माग॑न्म । शि॒वे नो॑
द्या॒वापृ॑थि॒वी उ॒भे इ॒मे । गो॒म॒द्वन॑व॒दृश्व-
व॒दूर्ज॑स्वव् । सु॒वीरा॑ वी॒रैर॑नु॒ संच॑रेम, इति ।

इदमूनुः इति श्रेयोऽतिशयेन प्रशस्तमवसानं देवयजनरूपं
भूमेः प्रदेशं प्रत्यगन्माऽऽगताः स्मः । इमे द्यावापृथिवी उभे अपि नोऽस्मान्प्रति
शिवे यागनिष्पादनेन सुखहेतु भवेताम् । अतस्तद्गोमद्वहृभिर्गोभिर्युक्तं धनव-
द्वहृधनोपेतमश्वद्वहृश्वमूर्जस्वद्वहृचं जीवनं यथा भवति तथा सुवीराः शोभ-
नापत्या वयं वीरैर्भृत्यादिभिः सहानुमचरेमानुक्रमेण द्यावापृथिव्यां वर्तेमहि ।

अथ महाव्रते फलकं कूर्चं वाऽधिरुह्याध्वर्युः शस्त्रं प्रतिगृणाति तत्राऽऽरोहणे द्वौ मन्त्रौ तयोः प्रथममन्त्रमाह—

अ॒र्कः प॒वित्रं॑ रज॒सो वि॒मानः॑ । पु॒नाति॑
दे॒वानां॑ भु॒व॒नानि॑ वि॒श्वा । द्या॒वापृ॒थि॒वी प॒यसा॑
सं॒वि॒दाने॑ । घृ॒तं दु॒हाते॑ अ॒मृतं॑ प्र॒पीने॑ , इति ।

योऽयमर्क आदित्यः सोऽयं देवानां मध्ये पवित्रं पावनो रजसो रञ्जना-
त्मकस्यान्तरिक्षस्य विमानो विशेषेण परिच्छेत्ता तादृश आदित्यो विश्वा
भुवनानि सर्वाणि भूतजातानि पुनाति शोधयति । ततस्तेनाऽऽदित्येन पूते
द्यावापृथिव्यौ पयसा युक्ते सत्यौ संविदाने परस्परमैकमत्यं गते प्रपीने प्रक-
र्षेण वृद्धे सत्यौ घृतं भूलोके पातव्यमाज्यममृतं स्वर्गे पातव्यं पीयूषं च दुहाते
संपादयतः ।

अथ द्वितीयमाह—

प॒वित्रं॑ अ॒र्को रज॒सो वि॒मानः॑ । पु॒नाति॑ दे॒वानां॑
भु॒व॒नानि॑ वि॒श्वा । सु॒व॒र्ज्योति॒र्यशो॑ मह॒व ।
अ॒शीमहिं॑ गा॒धमु॒त प्र॑ति॒ष्ठाम् (९), इति ॥

चातयतः श्रीणीताः सत्यमाहुरंशीमहि गणे कुरु विद्रवणे पितृयाणां अर्को रजसो
विमानञ्छीणिं च ।

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये
नवमोऽनुवाकः ॥ ९ ॥

अत्र विश्वेत्यन्तं पूर्ववत् । तस्याऽऽदित्यस्य प्रसादाज्ज्योतिः प्रकाशोपेतं
यशः कीर्त्या युक्तं महत्प्रभृतं गाधं सुस्थितं सुवः स्वर्गमशीमहि व्याप्नुयाम ।
चतापि च प्रतिष्ठामिह लोके स्थैर्यं चाशीमहि ।

अत्र विनियोगसंग्रहः—

अनोपांशोरभिपवे अपां ग्राव्णोऽभिमन्त्रयेत् ।

देवाः पुनर्प्राचमन्त्रो वाक्श्रयेद्दधिघर्मकम् ॥ १ ॥

यं होमे दधिघर्मस्य मयीत्येतस्य भक्षणम् ।
 मित्रो नार्भि स्पृशेद्वाभ्यां यस्मात्पोडशिमन्नम् ॥ २ ॥
 इन्द्राधि जुहुयादेतमिन्द्रश्चेति प्रभक्षयेत् ।
 मजापतिर्भये होमो नमोऽवभृथहोमकः ॥ ३ ॥
 यान्यागच्छेदवभृथादिदम् यागभूग्रहः ।
 अर्को महाव्रते कूर्चे शस्त्रं प्रतिगृणञ्जपेत् ॥ ४ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
 ब्राह्मणभाष्ये तृतीयकाण्डे सप्तमप्रपाठके नवमोऽनुवाकः ॥ ९ ॥

अथ दशमोऽनुवाकः ।

नवमोऽनुवाक उपांश्वभिषवादिमन्त्रा उक्ताः । दशमे प्रायश्चित्तमन्त्रा उच्यन्ते ।
 तत्र हविर्धानादिपाते होमादिमन्त्रानाह—

उदस्ताप्सीत्सविता मित्रो अर्यमा । सर्वानमि-
 त्रानवधीतुगेन । बृहन्तं मामंकरद्वीरवन्तम् ।
 रथंतरे श्रयस्व स्वाहा पृथिव्याम् । वामदेव्ये
 श्रयस्व स्वाहाऽन्तरिक्षे । बृहति श्रयस्व
 स्वाहा दिवि । बृहता त्वोपस्तभ्रोमि, इति ।

योऽयं सविता सोऽयमुदस्ताप्सीत्पतितस्य हविर्धानादेरुत्तम्भनं करोतु ।
 एवं मित्रोऽर्यमा चोत्तम्भनं कुरुताम् । सोऽयं देवतात्रयसमूहो युगेन योगेन
 युगपदेव सर्वानमित्रान्वैरिणोऽवधीत्, तथा मां यजमानं बृहन्तं धनादि-
 समृद्धियुक्तं वीरवन्तं कर्मशूरैः पुत्रैरुपेतमकरत्करोतु । रथंतरे साञ्चि पृथिव्यां
 च श्रयस्व । हे देवतासमूह हविर्धानमिदं तत्रोभयत्राऽऽश्रितं कुरु । स्वाहा
 तुभ्यमिदं स्वाहुतमस्तु । तथा वामदेव्ये साम्बन्तरिक्षलोके चैतरसदः श्रय-
 स्वाऽऽश्रितं कुरु । तथा बृहति साञ्चि दिवि घुलोके च श्रयस्व । पतितमिद-
 माग्नीध्रीयमाश्रितं कुरु । तुभ्यमिदं स्वाहुतमस्तु । रथंतरादयस्त्रयो मन्त्रा हवि-
 र्धानादिषु त्रिषु व्यवस्थिताः । उदस्ताप्सीदिति सर्वशेषोऽनुपज्यते । हे हवि-

धनिदेव त्वां वृहता साम्ना तत्सामध्येनोपस्तन्नोभ्युपेत्योत्तम्भितं करोमि ।
सोऽयमुपस्तम्भनमघ्नः ।

अथ यदि वषा हविरवदानं वा स्कन्देत्तदादाने मघ्नमाह—

आ त्वां ददे यज्ञसे वीर्याय च । अस्मा-
स्वंग्रिया यूयं दधाथेन्द्रियं पयः, इति ।

हे स्कन्नद्रव्य मम यज्ञो वीर्यसिद्धयर्थं त्वां पुनराददे । हेऽग्रिया गावो
यूयमिन्द्रियं पय इन्द्रियाभिष्टद्विसापनं क्षीरमस्मासु दधाय संपादयत ।

अथ पूर्वमघ्नेण स्कन्ने द्रव्ये शुच्यवस्थापिते सति स्कन्दनमायधिकार्थहोमम-
घ्नमाह—

यस्ते द्रप्सो यस्तं उदर्पः (१) । दैव्यः केतुर्विश्वं
भुवनमाविवेश । स नः पात्यरिष्ट्यै स्वाहा, इति ।

हे हविस्त्व संवन्धी यो द्रप्सो लेशो यश्चोदर्प उद्भूतावयवः स सर्वोऽपि
दैव्यो देवयोग्यः केतुर्देवः प्रज्ञातश्च सन्निभं भुवनं सर्वं जगदाविवेश न
त्वसौ विनष्टः । स त्वमरिष्ट्यै हिंसाराहित्याय नोऽस्मान्पाहि रस ।
तदर्थं स्वाहुतमिदमस्तु ।

यदुक्तं सूत्रकारेण—“ यद्येनमास्तिवज्याद्दृष्टं सन्तं निर्हेररन्नाग्नीध्रे जुहु-
यात् ” इति । तत्र मघ्नमाह—

अनुं मा सर्वो यज्ञोऽयमेतु । विश्वे देवा मरुतः
सामार्कः । आप्रियश्छन्दांसि निविदो
यजूंषि । अस्यै पृथिव्यै यद्यज्ञियम्, इति ।

अयं यज्ञः सर्वः कृत्स्नावयवसंयुक्तो मामन्वेतु न त्वन्यमनुगच्छतु । सर्वस्त-
न्दार्थ एव स्पष्टी क्रियते—ये च विश्वे देवा यज्ञनिष्ठा ये च मरुतो देवा यज्ञ
साम रयंतरादिकं यथाार्क आदित्यो याश्चाऽऽप्रियः प्रयाजयाज्या यानि च
गापन्पादीनि च्छन्दांसि याश्च निविदः शस्त्रावपवा यानि च यजूंषि च्छन्दोर-
हिवा मन्वा यच्चान्यथाज्ञियं यज्ञार्हमङ्गमस्यै पृथिव्या अस्यां पृथिव्यां वर्तते तत्सर्वं
मामन्वेतु मदीयो यज्ञः सगुणो भवतु ।

यदुक्तं सूत्रकारेण—“ यद्येककपालं स्कन्देत्परि वा यथास्थानं कल्पयति ” इति । तत्र मन्त्रमाह—

प्रजापतेर्वर्तनिमनुवर्तस्व । अनु वीरैरनुराध्याम गोभिः ।
अन्वश्वैरनु सर्वैरु पुष्टैः । अनु प्रजयाऽन्विन्द्रियेण (२) । देवा नो यज्ञमृजुधा नयन्तु, इति ।

हे, एककपाल प्रजापतेर्वर्तनि प्रजापतिना योऽयं मार्गस्तव सृष्टस्तमेव मार्गमनुवर्तस्वानुसर । ततो वयमपि वीरैः पुत्रादिभिरनुक्रमेण समृद्धा भूयास्म । तथा गोभिरश्वैः सर्वैरपि पुष्टैर्धनैः प्रजया भृत्यादिरूपयेन्द्रियेण चक्षुरादिपाद्वेन च समृद्धा भूयास्म । देवाः सर्वे नोऽस्मदीयं यज्ञमृजुधा वैकल्प्यरहितेन मार्गेण नयन्तु ।

अथ तस्यैककपालस्य यजमानानुमन्त्रणे मन्त्रमाह—

प्रति क्षत्रे प्रति तिष्ठामि राष्ट्रे । प्रत्यश्वेषु प्रतितिष्ठामि गोषु । प्रति प्रजायां प्रतितिष्ठामि भव्ये । विश्वमन्याऽभिवावृधे । तदन्यस्यामधिश्चितम् । दिवे च विश्वकर्मणे । पृथिव्यै चाकरं नमः, इति ।

क्षत्रे राष्ट्रस्वामिनि राजानि प्रतितिष्ठामि स्वतन्त्रो भवामि । तथा राष्ट्रेऽश्वेषु गोषु पुत्रादिरूपायां प्रजायां भव्ये प्रशास्ते स्वर्गे च प्रतितिष्ठामि स्वतन्त्रो भवामि । तथाऽन्या द्यावापृथिव्योर्मध्य एका द्यौर्विश्वं भूतजातमभिवावृधे दृष्टिद्वाराऽऽभिमुख्येन वर्धयति । तदभिवाहितं विश्वमन्यस्यां पृथिव्यामधिश्चितमुपरि स्थितम् । विश्वकर्मणे कृत्स्नजगदभिवृद्धिकारिण्यै दिवे च । जगतो धारयिष्यै पृथिव्यै च नमो नमस्कारमकरं करोमि ।

अथैककपालस्कन्धप्रायश्चित्तहोमे मन्त्रमाह—

अस्कान्धौः पृथिवीम् । अस्कानृपभो युवा गाः
(३) । स्कन्नेमा विश्वा भुवना । स्कन्नो यज्ञः

प्रजनयतु । अस्कानर्जनि प्राजनि । आस्कन्ना-
जायते वृषा । स्कन्नात्प्रजनिपीमहि , इति ।

अत्र स्कन्दतिधातुः प्राप्त्यर्थो न तु शोपणार्थः । द्यौरियं वृष्टिद्वारेण पृथिवी-
मस्कान्नाप्नोति । युवा ऋषभश्च वत्सोत्पादनाय गा अस्कान्नाप्नोति । इमा विश्वा
भुवनानि दृश्यमानानि सर्वाणि भूतजातानि स्कन्ना परस्परं प्राप्नोति (प्राप्नुवन्ति) ।
स्कन्नः प्राप्तोऽयं यज्ञः प्रजनयतु प्रजापुत्पादयतु । यदिदं हविरस्कान्स्कन्दति
स्म तदिदं न विनष्टं किंत्वजनि हविष्टेनैव निष्पन्नम् । अत एव प्राजनि
प्रजापशुरूपेण प्रकर्षेण जायते । स्कन्नादस्माद्विपो वृषा सैचनसमर्थ आज्ञा-
यते । अतो वयं च स्कन्नाद्विपः प्रजनिपीमहि प्रजापशुसमृद्धा भूयास ।

यदा यज्ञस्य विघ्नकरं भयमुपस्थितं भवति । तदा सर्वयागद्रव्याणि द्रोण-
कलशे गृहीत्वा होमपन्नमाह—

ये देवा येषामिदं भागधेयं बभूव । येषां
प्रयाजा उतानूयाजाः । इन्द्रज्येष्ठेभ्यो वरुण-
राजभ्यः । अग्निहोतृभ्यो देवेभ्यः स्वाहा, इति ।

ये देवा द्युलोकवासिनः सन्ति, येषां देवानामिदं सर्वं पुरोडाशादिकं भाग-
धेयं बभूव संकल्पितं भवति, येषां च प्रयाजा अनूयाजाश्च भागधेयं, तेभ्यो
देवेभ्यः स्वाहुतमस्तु । कीदृशेभ्यो देवेभ्य इन्द्रज्येष्ठेभ्य इन्द्रो ज्येष्ठः प्रधानभूतो
येषां तेभ्यः, वरुणो राजा येषां तेभ्यः, अग्निहोतृभ्योऽग्निहोता येषां तेभ्यः ।

अथ यद्यभक्षिते चमसे स्तोत्रमुपाकुर्यात्तदा प्रायश्चित्तहोमार्थास्त्रयो मन्त्राः ।
तत्र प्रथममाह—

उत त्या नो दिवा मतिः (४) । अदितिरुत्याऽऽ-
गमत् । सा शन्ताची मयस्करत् । अप स्त्रियः, इति ।

उतापि च त्या येषां दिवा द्योतनवती, अदितिरखण्डनीया नोऽस्माकं
मतिरुत्या रक्षणेन निमित्तेनाऽऽगमदागच्छेत्सा तादृशी मतिः शन्ताची, अनि-
ष्टशमनभाषिका सती मयस्करत्सुखं करोतु । स्त्रियः शोपणकर्मविस्मरणनि-
मित्तमस्मदीयं शरीरादिक्षयमपकरदपकरोत्वपगमयतु ।

अथ द्वितीयं मन्त्रमाह—

उत त्या दैव्या भिपजा । शं नस्करतो अश्विना ।

यूयातामस्मद्रपः । अप स्त्रियः, इति ।

उतापि च त्या दैव्या भिपजा तौ देवसंवन्धिनौ चिकित्सकावश्विनौ नोऽस्माकं शं करतः सुखं कुरुताम् । किञ्च रपो विस्मरणनिमित्तं पापमस्मद्गूया-
तामस्मत्तः पृथक्कुरुताम् । स्त्रियः शोषणमपगमयताम् ।

अथ तृतीयं मन्त्रमाह—

शमग्निरग्निभिस्करव । शं नस्तपतु सूर्यः ।

शं वातो वात्वरपाः (५) । अप स्त्रियः, इति ।

अयमग्निराहवनीय इतरैरग्निभिः सह शं करदस्माकं सुखं करोतु । सूर्यश्चा-
स्माकं शं सुखं यथा भवति तथा तपतु । अरपा अपापो दुःखमकुर्वन्वातो
वायुर्वातु भवर्तताम् । स्त्रियः शोषणमपगमयतु ।

अथ तस्य चमसस्य प्रक्षालितस्येतरचमसेषु योजने मन्त्रमाह—

तदित्पदं न विचिकेत विद्वान् । यन्मृतः

पुनरप्येति जीवान् । त्रिवृद्यद्भुवनस्य रथ-

वृत् । जीवो गर्भो न मृतः स जीवाव्, इति ।

यद्यस्मिन्कर्मानुष्ठानरूपे पदे स्थितो मृतः पुरुषः पुनर्दे(र्जा)वानप्येति न तु
नरकं मामोति, तदित्पदं तदेव कर्मानुष्ठानं मुख्यं पदं, तच्च शास्त्रज्ञो विद्वा-
नपि पुरुषो न विचिकेत विविच्य न जानाति । यद्यस्मात्कारणाद्भुवनस्य
गर्भो लोकस्य मध्ये वर्तमानो जीवस्त्रिवृत्साच्चिक्वाद्यास्तिस्रो वृत्तयो
यस्यासौ त्रिवृत्, रथवद्रथचक्रवत्पुनः पुनरावर्तमानः, अत एव लोकदृष्ट्या
मृतोऽपि वस्तुनः स जीवो न मृतः किंतु जीवाजीवत्येव । सर्वात्मना तिरो-
हिते रथचक्रवत्पुनः पुनरावृत्तिर्न स्यात्, अतो देहस्यैव मरणम्, आत्मा तु
जीवत्येव । अयमर्थः—यथा रथचक्रं पुनः पुनः पर्यावर्तते तथा जीवोऽपि
संसारं पुनः पुनः परिभ्रमति । स च सत्त्वराजस्तमोगुणैरावृत्तत्वात्कदाचित्स-
त्त्वगुणाधिक्येन शास्त्रार्थं जानन्नपि कालान्तरे तमोगुणाधिक्ये सति तं
शास्त्रार्थं न जानात्यतस्तमोगुणकृतं प्राणादिकं चमसभक्षणविस्मरणं न
त्वयं पुरुषापराध इति ।

यदुक्तं सूत्रकारेण—“अवष्टुष्टं भक्षमभिमन्त्र्य” इति, तत्र मन्त्रपाद—
 प्रत्यंस्मै पिपीपते । विश्वानि विदुषे भर । अरं-
 गमाय जग्मवे । जपश्चाद्दध्वने नरे, इति ।

हे वृष्टिजलमिश्रितभक्षास्यै भक्षकाय प्रतिहर तदीयं स्वरूपं प्रत्यावर्तय ।
 कीदृशाय पिपीपते पातुमिच्छते, विश्वानि कर्माणि विदुषे जानते, अरंगमाया-
 रमलमन्त्र्यं यथा भरति तथा मामुगते, जग्मवे पुनः पुनः कर्मसु गच्छते प्रव-
 र्तमानाय । अपश्चाद्दध्वने पश्चाद्भक्षोत्तरकालं दीप्तिरहिताय, भक्षितं जरयितुम-
 समर्थाय, नरे, ऋत्विगादिरूपाय मनुष्याय ।

अथावष्टुष्टस्याभिमन्त्रितस्य सोमस्य भक्षणे मन्त्रपाद—

इन्दुरिन्दुमवांगात् । इन्द्रोऽरिन्द्रोऽपात् ।
 तस्य त इन्द्रविन्द्रपीतस्य मधुमतः ।
 उपहृतस्योपहृतो भक्षयामि (६), इति ॥

उदर्य इन्द्रियेण गामतिररसा अंगान्नि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये
 दशमोऽनुवाकः ॥ १० ॥

इन्दुदेवतारूपः सोम इन्दुं लतारूपं सोममवागात्स्वकीयत्वेनावगच्छति ।
 इन्द्रो देव इन्द्रोर्लतात्मकस्य सोमस्यांशमपात्पीतवान् । हे, इन्द्रो लतात्मसोम
 तस्य ते तादृशस्य तवांश उपहृतोऽपरनुज्ञातोऽहं भक्षयामि । कीदृशस्य
 तव, इन्द्रपीतस्येन्द्रेण प्रथमं स्वीकृतस्य मधुमतो मधुरसोपेतस्योपहृत-
 स्यान्परनुज्ञातस्य ।

अत्र विनियोगसंग्रहः—

हविर्भानि सदसि चाऽऽग्नीध्रीये पतिते सति ।

उदस्ता जुहुयाद्देवो रथरामचूडभ्रिभिः ॥ १ ॥

एहोष्टयेन्मष्टपांस्तान्यानास्करदविर्ग्रहः ।

यस्ने होमोऽनुमाऽऽत्विज्याधिहतावाहुतिर्भवेत् ॥ २ ॥

स्कन्देदेककपालथेत्सस्थानं वलययेत्प्रजा ।

मति तं यश्चयेदस्कान्प्रापयित्तं जुहोति हि ॥ ३ ॥

ये दे भये यज्ञविघ्नकरे सर्वहविर्हुतिः ।
उत त्याऽभक्षिते सोमचमसे तिसृभिर्हुतिः ॥ ४ ॥
तदित्प्रक्षालितं पात्रं चमसेष्वपि संसृजेत् ।
प्रति वृष्टं मध्रयेत तमिन्दुरिति भक्षयेत् ॥ ५ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणमाष्ये तृतीयकाण्डे सप्तमप्रपाठके दशमोऽनुवाकः ॥ १० ॥

अथैकादशोऽनुवाकः ।

दशमे सौमिकप्रायश्चित्तमन्त्रा उक्ताः । एकादशे दार्शिकादौ प्रायश्चित्त-
मन्त्रा उच्यन्ते । तत्र प्रथमं मध्रमाह—

ब्रह्मं प्रतिष्ठा मनसो ब्रह्मं वाचः । ब्रह्मं यज्ञानां
हविषामाज्यस्य । जतिरिक्तं कर्मणो यच्च
हीनम् । यज्ञः पर्वाणि प्रतिरन्नेति कल्प-
यन् । स्वाहाकृताऽऽहुतिरेतु देवान्, इति ।

ब्रह्म सर्वजगदपादानं यत् 'सत्यं ज्ञानमनन्तं ब्रह्म' इत्युपनिषदि प्रोक्तं
तदेव मनसो वाचो यज्ञानां दर्शपूर्णमासादीनां हविषां पुरोडाशादीनां विशेष-
पत आज्यस्य च प्रतिष्ठा निर्वाहहेतुः । सृष्टिस्थित्यादिकारित्वात् । एवं सति
यदतिरिक्तं मन्त्राद्याधिक्येन कृतं यच्च कर्मणः संवन्धि हीनं मन्त्रादिभिर्न्यूनं
तत्सर्वं यज्ञो यष्टव्यं तदेव परब्रह्म कल्पयन्फलसाधनसमर्थं कुर्वन् । पर्वाणि
यागकालांश्च प्रतिरन्वर्धयन् । यागैरशून्यं कुर्वन्नेत्यविच्छेदेन वर्तते । तस्मादियं
स्वाहाकृता स्वाहाकारेण संस्कृताऽऽहुतिर्देवानेतु गच्छतु ।

अथ द्वितीयं मध्रमाह—

आश्रावितमस्याश्रावितम् । वपद्कृतमत्यनूक्तं
च यज्ञे । जतिरिक्तं कर्मणो यच्च हीनम् ।
यज्ञः पर्वाणि प्रतिरन्नेति कल्पयन् । स्वाहा-

कृताऽऽहुंतिरेतु देवान् (१) , इति ।

अस्पिन्यन्ने यद्भविराश्रावितं समीचीनाश्रावणयुक्तं च ।
 क्ताश्रावणयुक्तं यच्च वपद्रुतं सम्यग्वपद्रकारेण दत्तं च ।
 नुवचनयुक्तं तत्सर्वं यद्गः कल्पयन्नेतीत्यन्वयः । अतिरिक्तमित्यादि पूर्ववत्

अथ तृतीयं मन्त्रमाह—

यद्दो देवा अतिपादयानि । वाचाचित्प्रयतं
 देव हेडनम् । अरायो अस्माः अभिदुच्छु-
 नायते । अन्यत्रास्मन्मरुतस्तन्निधेतन, इ

हे देवा मरुतो वो युष्माकं संदन्धि यत्कर्मातिपादयानि,
 करोमि । अकरणमन्यथाकरणं चातिपत्तिः । वाचाचिद्वाच
 देवानां क्रोधकारणं यदस्माभिः प्रयतं प्रयत्नेन संपादितम् ।
 शत्रुर्षः कोऽप्यस्मानभिलक्ष्य दुच्छुनायते दारिद्र्ययुक्तान्करोति ।
 चोऽन्यत्र निधेतन हे मरुतः स्थापयत तत्फलमस्मासु मा भूत् ।

अथ चतुर्थं मन्त्रमाह—

ततं म जाऽपस्तदुं तायते पुनः । स्वादिंष्टा
 धीतिरुचथाय शस्यते । अयः समुद्र उत विश्व-
 भेषजः । स्वाहाकृतस्य समुत्पृणुतर्षुवः, इति ।

ये मदीयमयः कर्माऽऽततं सर्वतो विस्तीर्णं यावज्जीवं संकल्पेन प्रवृत्तत्वात् ।
 तदु तदेव कर्मेदानीं पुनस्तायते भूयो विस्तार्यते । किञ्च स्वादिंष्टा स्वादुतमा
 धीतिपरिष्कारणहेतुराग्वाहुतिरुचथाय कर्मणे शस्यते मशस्यतां भजते । 'उच'
 समवाप इति धातुः । हाविःसमवापौपीनत्वाद्दुचथः कर्म । यस्मादयं हवि-
 दिंशेषः मशस्तस्तस्मादयं समुद्रः समुद्रसमानः । 'यावदेका देवता कामयते
 यावदेका । तावदाहुतिः प्रथते' इति ध्रुतेः । उत विश्वभेषजोऽपि च सर्वा-
 निष्टमनहेतुः । हे ऋभुवो देवाः स्वाहाकृतस्य स्वाहाकारेण मत्प्रार्थितस्य
 हविषः स्वीकारेण समुत्पृणुत सम्पत्तेन वृक्षा भवत ।

अथ पञ्चममारभ्य त्रयोदशान्तानां नवानां मन्त्राणां प्रतीकानि दर्शयति—

उद्वयं तमसस्परिं । उदु त्यं चित्रम् (२) । इमं
मे वरुण तत्त्वां यामि । त्वं नो अग्ने स त्वं
नो अग्ने । त्वमग्ने अयासि प्रजापते, इति ।

उद्वयं तमस इत्ययं मन्त्रः समास्त्वाऽग्र इत्यनुवाके व्याख्यातः । उदु त्यं
शकवेदसं चित्रं देवानामित्येतौ मन्त्रौ तदु त्पमित्यनुवाके व्याख्यातौ । इमं मे
वरुण भुषी हवं तत्त्वा यामि ब्रह्मणेत्येतौ मन्त्रौ, इन्द्रं वो विश्वतस्परिन्द्रं नर
इत्यनुवाके व्याख्यातौ । त्वं नो अग्ने वरुणस्य विद्वान्स त्वं नो अग्नेऽवम
इत्येतावायुष्ट आयुर्दा अग्र इत्यनुवाके व्याख्यातौ । त्वमग्ने अयास्ययासन्नि-
स्यं जुष्टो दमूना इत्यत्र व्याख्यातः । प्रजापते न त्वदेतानीत्ययं सोमस्य
त्विपिरसीत्यनुवाके व्याख्यातः ।

अथ चतुर्दशमन्त्रमाह—

इमं जीवेभ्यः परिधिं दधामि । मैपां नुं गाद-
परो अर्धमेतम् । शतं जीवन्तु शरदः
पुरूचीः । तिरो मृत्युं दधतां पर्वतेन, इति ।

जीवेभ्यः सर्वेषां जीवानामर्थे, इमं होमं परिधिं परितो धारकं दधामि स्थाप-
यामि । एषां जीवानां मध्येऽपरः कथिदप्येतमर्थं शतसंवत्सरसंख्याकस्याऽऽ-
युषोऽर्धं पश्चाद्दुर्धरूपमेतं भागं मा गान्मा प्राप्नोतु । किंतु शतं शरदः शतसं-
ख्याकान्संवत्सराञ्जीवन्तु । कहिदशीः शरदः पुरूचीः पुरून्वदुन्भोगानञ्चन्ति
प्राप्नुवन्तीति पुरूच्यस्तादृशीः । एषां जीवानां मृत्युं पर्वतेन पर्वतसदृशेनानेन
होमेन तिरो दधतां व्यवहितं कुर्वताम् । यद्वा गोमायुपतनादिनिमित्ते सति “इमं
मे वरुण” इत्यादिपद्भिरनेन मद्येण वा दक्षिणतः पापाणं स्थापयेत् ।
मन्त्रस्तत्परतया व्याख्येयः ।

अथ पञ्चदशमारभ्य द्वाविंशत्पर्यन्तानां मन्त्रानाह—

इष्टेभ्यः स्वाहा वपडनिष्टेभ्यः स्वाहा । भेपजं
दुरिष्ट्ये स्वाहा निष्कृत्ये स्वाहा । दौराद्वर्च्ये

स्वाहा देवीभ्यस्तनूभ्यः स्वाहा (३) ।

ऋद्ध्यै स्वाहा समृद्ध्यै स्वाहा, इति ।

इष्टेभ्यः सम्पत्त्यागेनाऽऽराधितेभ्योऽग्न्यादिभ्यस्तृप्त्यतिशयार्थमिदं स्वाहु-
तमस्तु । ये त्वनिष्ठा अनाराधितास्तेभ्य इदं वपद्दविर्दत्तं तदर्थमिदं स्वाहु-
तमस्तु । दुरिष्टिरन्ययानुष्ठानं तस्य भेषजं समाधानहेतुरिदं स्वाहुतमस्तु ।
निष्कृत्यै प्रायश्चित्तार्थमिदं स्वाहुतमस्तु । आसमन्तादद्विराद्धिर्दुष्टा चासावा-
द्धिश्च दुराद्धिः फलवैकल्यं तत्समाधानार्थं स्वाहुतमिदमस्तु । याश्चान्या दैव्य-
स्तनवस्ताभ्यः स्वाहुतमिदमस्तु । ऋद्धिः फलप्राप्तिः समृद्धिस्तत्रैवातिशयस्त-
दुभयार्थं स्वाहुतमस्तु ।

अथ त्रयोविंशं मन्त्रमाह—

यत इन्द्र भयामहे । ततो नो अभयं कृधि । मघव-

ञ्छग्धि तव तन्न ऊतये । वि द्विषो वि मृधो जहि, इति ।

हे इन्द्र यतो मृत्युरोगचोरादेर्भयामहे वयं भीतिं प्राप्तुमस्ततः सर्वस्मान्नोऽ-
स्माकमभयं कृधि कुरु । हे मघवंस्तत्र भयस्थाने नोऽस्माकं तवोतये त्वदीयर-
क्षार्थं शक्तो वर्तस्व । किंचास्माकं द्विषः शत्रून्विजहि विनाशय, मृधः संग्रा-
मांश्च विजहि ।

अथ चतुर्विंशमाह—

स्वस्तिदा विशस्पतिः । वृत्रहा विमृधो वशी ।

वृषेन्द्रः पुर एतु नः । स्वस्तिदा अभयंकरः, इति ।

अयमिन्द्रो नोऽस्माकं पुर एत्वग्रतो रक्षकत्वेन वर्तताम् । कीदृशः स्वस्तिदाः
क्षेमस्य दाता । विशस्पतिः प्रजायाः पालकः । वृत्रहा पापस्य हन्ता । विमृधो
विनिवारितसंग्रामः । वशी जितेन्द्रियः । वृषा सेक्ता । स्वस्तिदाः शोभनं
सद्भावमस्मभ्यं प्रयच्छन् । अभयं करो भयनिवृत्तेः कर्ता ।

अथ पञ्चविंशमाह—

आभिर्गोभिर्धदतो न ऊनम् (४) । आप्यायय

हरिवो वर्धमानः । यदा स्तोतृभ्यो महि गोत्रा

रुजासिं । भूयिष्ठभाजो अर्धं ते स्याम, इति ।

हे हरिवोऽश्वयुक्तेन्द्राऽऽभिर्गीभिरस्मदीयस्तुतिभिर्वर्धमानस्त्वमतोऽस्मात्कर्मण ऊनमङ्गं नोऽस्मदर्धमाप्याययाभिवर्धय । हे हरिवो यदा यस्मिन्काले स्तोत्रभ्यः स्तोत्रनुग्रहार्थं महि गोत्रा महतः पर्वतान्मेघान्वा रुजासि भग्नान्करोषि, अथ तदा वयं ते तवानुग्रहान्भूयिष्ठभाजः स्याम प्रभूतधनानां लब्धारो भूयास्म ।

अथ पदविंशमाह—

अनाज्ञातं यदाज्ञातम् । यज्ञस्य क्रियते मिथुं । अग्ने तदस्य कल्पय । त्वं हि वेत्थ यथातथम्, इति ।

यज्ञस्य संवन्धि कियदङ्गमनाज्ञातं शास्त्रक्रमेणास्माभिरज्ञातं यदप्याज्ञातं सम्यग्विज्ञातं सन्मिथु क्रियते मिथ्या क्रियते ज्ञानादज्ञानाद्वाऽन्यथाऽनुष्ठीयते । हेऽग्नेऽस्य कर्मणः संवन्धि तत्सर्वमङ्गं कल्पय फलप्रदानसमर्थं कुरु । हि यस्मात्कारणात्त्वं यथातथं कर्मणो वस्तुत्त्वं वेत्थ ।

अथ सप्तविंशमाह—

पुरुषसंमितो यज्ञः । यज्ञः पुरुषसंमितः । अग्ने तदस्य कल्पय । त्वं हि वेत्थ यथातथम्, इति ।

यो यज्ञः सोऽयं पुरुषसंमितः पुरुषसदृशो यथा पुरुषोऽयमन्यूनातिरिक्त-विशिष्टावयवस्तथा यज्ञोऽपि । किंचायं यज्ञः पुरुषसंमितः पुरुषेण सम्यग्निमित्तश्च यस्मादेवं तस्माद्देऽग्ने तदस्येत्यादि पूर्ववत् ।

अष्टाविंशमाह—

यत्पाकत्रा मनसा दीनदक्षा न । यज्ञस्य मन्वते मतींसः । अग्निष्टद्वोता क्रतुविद्विजानन् । यजिष्ठो देवाः ऋतुशो यजाति (५), इति ॥

देवाश्चित्रं तनूम्यः स्वाहो नं पुरुषसंमितोऽग्ने तदस्य कल्पय पद्यं च ॥ इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याय एकादशोऽनुवाकः ॥ ११ ॥

पाको बालस्तद्वदन्यैस्त्रायन्ते रक्ष्यन्त इति पाकत्रा बालवदमनुद्धमतयो दीनदक्षाः क्षीणोत्साहा मर्तासो मनुष्या यजमाना यज्ञस्य यदङ्गं मनसा स्वकीयेन न मन्वते नावबुध्यन्ते तदङ्गं विजानन्कतुवित्कृत्स्नयागाभिज्ञो यजिष्ठोऽतिशयेन यष्टुं समर्थो होता देवानामाहाताऽग्निर्देवान्यष्टव्यान्तृशो यजाति तत्तद्वतुकाले पूजयतु ।

अत्र विनियोगसंग्रहः—

ब्रह्म प्रतिष्ठा दशादौ प्रायश्चित्तार्थहोमकाः ॥ १ ॥

इति श्रीमत्सायणाचार्यविरचिने माषवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये सप्तमप्रपाठक एकादशोऽनुवाकः ॥ ११ ॥

अथ द्वादशोऽनुवाकः ।

एकादशे दर्शपूर्णमासप्रायश्चित्तमन्त्रा उक्ताः । द्वादशेऽग्निष्टोमादावेकविंशत्या दर्भपुञ्जिलैः पाव्यमानस्य यज्ञमानस्य जपार्था मन्त्रा उच्यन्ते । तत्र मथममन्त्रमाह—

ये देवा देवहेडनम् । देवासश्चक्रुमा वयम् । आदिं-
त्यास्तस्मान्मा मुञ्चत । ऋतस्यर्तेन मामुत, इति ।

देवासो देवनशीला आदित्या अदितेः पुत्रा हे देवा देवहेडनं देवानां क्रोधकारणं यत्कर्म वयं चक्रुम तस्मादपराधान्मां यूयं मुञ्चत । उतापि चर्तस्य यज्ञस्य संबन्धिना, ऋतेन सत्येनानेन होमेन मा मां मुञ्चत ।

अथ द्वितीयमाह—

देवां जीवनकाम्या यत् । वाचाऽनृतमूदिम ।
अग्निर्मा तस्मादेर्नसः । गार्हपत्यः प्रमुञ्चतु । दुरिता
यानि चक्रुम । करोतु मामनेनसम् (१), इति ।

हे देवा वयं जीवनकाम्या जीवनमात्मन इच्छन्तो यदनृतं वाचोदिम राजसेवादौ तत्प्रियार्थमनृतमुक्तवन्तस्तस्मादनृतजन्पादेनसः पापाद्गार्हपत्योऽग्निर्मा प्रमुञ्चतु । यानि चान्यानि दुरितानि चक्रुम वयं सपुत्रपौत्रास्तत्र मापनेनसं पापरहितं करोतु । एतच्चोपलक्षणं, पुत्रादीनिपि पापरहितान्कुरु ।

अथ तृतीयं मन्त्रमाह—

ऋतेन द्यावापृथिवी । ऋतेन त्वं सरस्वति ।

ऋतान्मां मुञ्चतांहंसः । यदन्यकृतमारिम, इति ।

हे द्यावापृथिव्याद्वृतेन यज्ञेन त्रिगुणेन यत्पापं प्राप्तं तथा हे सरस्वति ऋतेन यत्पापं प्राप्तमृतात्प्राप्तात्तस्पादहंसस्त्वं द्यावापृथिव्यौ चेत्येता यूयं मां मुञ्चत मुक्तं कुरुत । यच्चान्यकृतमन्येन यद्भव्यतिरिक्तेन निमित्तेन कृतं पाप-
मारिम वयं प्राप्तवन्तस्तस्माच्च मां मुञ्चत ।

अथ चतुर्थं मन्त्रमाह—

सजातशंसादुत वा जामिशंसात् । ज्यायंसः

शंसादुत वा कनीयसः । अनाज्ञातं देवकृतं

यदेनः । तस्मात्त्वमस्मान्जातवेदो मुमुग्धि, इति ।

सजाताः समानजन्मानो ज्ञातयः समानवयस्काः सखायो वा तैरेपि कृतः
शंसः प्रशंसा स्तुतिरुत वाऽथवा जामयो जाया भार्यास्ताभिर्मपि कृतः
शंसः स्तुतिर्ज्यायाञ्ज्येष्ठभ्राता तस्य शंसस्तेन मयि कृता स्तुतिरुत वाऽथवा
कनीयान्कनिष्ठभ्राता तस्य शंसस्तेन मयि कृता स्तुतिस्वस्मात्स्तुतिसंधान्मत्तेन
मपाऽनाज्ञातं स्वचित्तेनापरामृष्टं देवकृतं देवविषये संपादितं यदेनः पापं हे
जातवेदस्त्वमस्मात्पापान्मुमुग्धि मां मुक्तं कुरु ।

अथ पञ्चमं मन्त्रमाह—

यद्वाचा यन्मनसा । वाहुभ्यामूरुभ्या-

मष्ठीवभ्याम् (२) । शिश्रैर्यदनृतं चकृमा

वयम् । अग्निर्मा तस्मादेनंसः, इति ।

अष्ठीवभ्यां जानुभ्यां शिश्रैः शिश्रचापलप्रकारैर्वागादिभिः सर्वैर्यदनृतं
लोकवेदविरुद्धं व्यापारं वयं चकृम । अग्निरित्यादिकं द्वितीयमन्त्रोक्तस्य
वाक्यशेषस्य मतीकं स वाक्यशेषोऽत्राध्याहृत्य योजनीयः ।

अथ षष्ठं मन्त्रमाह—

यद्वस्ताभ्यां चकर किर्लिबपाणि । अक्षाणां

वग्नमुपजिघ्रमानः । दूरेपश्या च राष्ट्र-
भृच्च । तान्यप्सरसावनुदत्तामृणानि, इति ।

यद्यानि किल्बिषाणि परद्रव्यापहरणादीनि हस्ताभ्यां वयं चक्रुः ।
अक्षाणां चक्षुरादीन्द्रियाणां वस्तुं वर्जनीयं गन्तव्यं रूपादिविषयमित्यर्थः । तं
विषयमुपजिघ्रमान उपदहतं कुर्वन्, यत्पापं कृतवानस्मि तानि पापात्मकान्मृ-
णानि दूरेपश्या च राष्ट्रश्चेत्येतन्नामधारिण्यावप्सरसावनुदत्तामानुसूत्येन
प्रत्यर्पयताम् । पापरूपमृणं यथाऽस्माकं न भवति तथा कुरुतामित्यर्थः ।

अथ सप्तमं मन्त्रमाह—

अदीव्यवृणं यदहं चकारं । यद्वाऽदास्यन्त्संज-
गारा जनेभ्यः । अग्निर्मा तस्मादेर्नसः, इति ।

अदीव्यन्समीचीनं व्यवहारमकुर्वन्नहं यादृशं चकार कपटेन परकीयं यद्वस्तु
गृहीतवानस्मि, यद्वा यद्यान्यद्वस्तु, अदास्यन्नप्रत्यर्पयिष्यन्ननेभ्यः सकाशादा-
दाय सम्पम्भक्षितवानस्मि । अग्निरित्यादि पूर्ववत् ।

अथाष्टममन्त्रमाह—

यन्मयि माता गर्भे सति (३) । एनश्चकार
यत्पिता । अग्निर्मा तस्मादेर्नसः, इति ।

मयि गर्भरूपेणोदरं प्रविष्टे सति माता यदेनश्चकार परपुरुषसेवादिकं कृत-
वती । पिता यदेनः प्रतिपिद्धदिने मैथुनादि चकार । अग्निरित्यादि पूर्ववत् ।

अथ नवमं मन्त्रमाह—

यदा पिपेपं मातरं पितरंम् । पुत्रः प्रमु-
दितो धयन् । अहिंसितौ पितरौ मया
तत् । तदंशे जनृणो भवामि, इति ।

यदा योलः पुत्रः शिशुरहं प्रमुदितः प्रकृपेण हृष्टो धयन्स्तनं पिबन्मातरं
पिपेप पीडितवानस्मि तथा पितरं च हस्तपादोपघातेन पीडितवानस्मि तत्त-
दानीं पितरौ मातापितराद्युभौ मयाऽहिंसितावनुपद्भुतौ भवताम् । तत्तन्माता-

पित्रोर्विषये हेऽग्नेऽहमनृणो भवामि प्रत्युपकारराहित्यरूपं यत्पापं तेन मुक्तो भूयासम् ।

अथ दशमं मन्त्रमाह—

यदन्तरिक्षं पृथिवीमुत द्याम् । यन्मातरं पितरं
वा जिहिंसिम । अग्निर्मा तस्मादेनंसः, इति ।

अन्तरिक्षादिकं लोकत्रयं जिहिंसिम वयं हिंसितवन्त इति यच्च तथा मातरं पितरं च जिहिंसिमिति यत् । लोकत्रयवर्तिनां मातापित्रोश्चानिष्टाचरणमेव हिंसा । अग्निरित्यादि पूर्ववत् ।

अथैकादशं मन्त्रमाह—

यदाशसां निशसा यत्पराशसां (४) । यदेनंश्चकृमा
नूतनं यत्पुराणम् । अग्निर्मा तस्मादेनंसः, इति ।

अमु हिंसायामिति धातुः । आशसाऽऽभिमुख्येन कृतया हिंसया यत्पापं निशसा नितरां कृतया हिंसया यत्पापं पराशसा परावृत्तेन कृतया हिंसया यत्पापमन्यदापि नूतनमिदानींतनं यदेनश्चकृम । पुराणं चिरकालव्यवहितं यदेनश्चकृम । अग्निरित्यादि पूर्ववत् ।

अथ द्वादशं मन्त्रमाह—

अतिक्रामामि दुरितं यदेनः । जहामि रिषं
परमे सधस्थे । यत्र यन्ति सुकृतो नापिं
दुष्कृतः । तमारोहामि सुकृतां नु लोकम्, इति ।

दुरितं दुर्गतिकारणं यदेनस्तादृशमग्नेः प्रसादादतिक्रामामि । किंच परम उत्कृष्टे सधस्थे सहस्थाने विद्वत्समादौ कृतं रिषं पापं जहाम्यग्नेः प्रसादात्परित्यजामि । ततश्च यत्र यस्मिँल्लोके सुकृतः पुण्यकृतो यन्ति न कदाचिदपि दुष्कृतो यन्ति तं सुकृतां पुण्यकृतां लोकं नु क्षिपमारोहामि ।

अथ त्रयोदशं मन्त्रमाह—

त्रिते देवा अमृजतैतदेनः । त्रित एतन्मनुष्येषु
मामृजे । ततो मा यदि किञ्चिदानुशे । अग्निर्मा

तस्मादेनंसः (५) । गार्हपत्यः प्रमुञ्चतु । दुरिता
यानि चकृम । करोतु मामनेनसम् , इति ।

एकतद्वितत्रिताख्यानां पुरुषाणामुत्पत्तिः पौरोडाशिककाण्ड उक्ता । योऽ
त्रितस्तत्रोक्तस्तस्मिन्देवा एतदेनः पापममृजत । अत एव ब्राह्मणमाम्नायते—
'ते देवा आप्येष्वमृजत' इति । अद्भ्यो जाता एकतद्वितत्रिता आप्या देवले
पितृपापापराधाः । सोऽयं त्रित एतत्पापं मनुष्येषु मामृजे मृष्टवाह्यैपितवानि-
त्यर्थः । एतदपि तत्रैवाऽऽम्नातम्—“आप्या अमृजत सूर्याभ्युदिते सूर्या-
भ्युदितः सूर्याभिनिष्पुक्ते” इत्यादि । तत्र सूर्याभ्युदितादिमनुष्येष्ववस्थि-
तात्पापात्सकाशास्तिकचित्पापं यदि मामानशे प्राप्नुयात् । अग्निरित्यादि पूर्ववत् ।

अथ चतुर्दशममन्त्रमाह—

दिवि जाता अप्सु जाताः । या जाता ओषधीभ्यः । अथो
या अग्निजा आपः । ता नः शुन्धन्तु शुन्धनीः, इति ।

या आपो दिविजाता शुलोके प्रादुर्भूता नित्या वर्तन्ते याश्चाप्सु कर्मसु
जाताः कर्मजन्या आपः कृपादिष्वविर्भूता याश्चौषधीभ्यो रसात्मिका आवि-
र्भूता आपोऽथो अपि च याश्चाऽऽपोऽग्निजा विद्युतो जाता वर्ष्यास्ताः सर्वा
अपि शुन्धनीः सर्वस्य लोकस्य शोधयिष्यो नोऽस्मान्शुन्धन्तु शोधयन्तु ।

अथ पञ्चदशममन्त्रमाह—

यदापो नक्तं दुरितं चराम । यद्वा दिवा नूतनं
यत्पुराणम् । हिरण्यवर्णास्तत उत्पुनीत नः, इति ।

नक्तं रात्रौ यद्दुरितं चराम यद्वा दिवा यच्च दुरितमहनि चराम यत्पापं
नूतनमिदानीतनं यत्पुराणं चिरकालव्यवहितं हे, आपो हिरण्यवर्णाः सुवर्ण
वत्तेजस्विन्यो यूयं ततः सर्वस्मात्पापान्नोऽस्मानुत्पुनीतोत्कर्षेण शुद्धान्कुरुत ।

अथ षोडशादीनां विंशान्तानां पंचानां मन्त्राणां प्रतीकानि दशयति—

इमं मे वरुण तत्त्वां यामि । त्वं नो अग्ने स
त्वं नो अग्ने । त्वमग्ने अयासिं (६), इति ॥

अनेनसमष्टीवद्भयात् सति यत्पुराणानां नशेऽग्निर्मा तस्मादेनंसः पुनीत नखीणि च ॥

गार्हपत्य ऋतेन यद्धस्ताभ्यां यन्मयिं माता यदा पिपेप यदन्तरिक्षं यदाशसाऽति-
मामि त्रिते देवा गार्हपत्यो दिवि जाता यदार्ष इमं मे वरुण तत्त्वां यामि त्वं नो अग्ने
त्वं नो अग्ने त्वमग्ने अयासि ।

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये
द्वादशोऽनुवाकः ॥ १२ ॥

एतानि प्रतीकानि पूर्वानुवाकव्याख्येयानि ।

अत्र विनियोगसंग्रहः—

यद्देवा दर्भपुञ्जीलैः पूतो जपति मन्त्रकान् ॥ १ ॥

इति श्रीमत्सायणाचार्यविरचिते माधवाये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे सप्तमप्रपाठके द्वादशोऽनुवाकः ॥ १२ ॥

अथ त्रयोदशोऽनुवाकः ।

द्वादशे यजमानेन जप्या मन्त्रा उक्ताः । त्रयोदशे त्ववभृथकर्मण्वृजीपस्य
पयसा वा मधुमिश्रेण प्रोक्षणे मन्त्रा उच्यन्ते । तत्र प्रथमं मन्त्रमाह—

यत्ते ग्राव्णां चिच्छिदुः सोमराजन् । प्रियाण्य-
ङ्गानि स्वधिता परुंषि । तत्संधत्स्वाऽऽज्यै-
नोत वर्धयस्व । अनागतो अधमित्संक्षयैम, इति ।

हे सोमराजंस्ते तत्र यद्यानि प्रियाण्यङ्गानि प्रिया अवयवाः स्वधिता परुंषि
स्थेनावस्थितानि पर्वाणि च ग्राव्णा पाषाणेन चिच्छिदुश्छिन्नवन्तस्त-
जातमाज्येनाऽऽज्यसदृशेन दध्ना पयसा वा संधत्स्व संधानप्राप्तानि प्रकृति-
तानि यथा भवन्ति तथा कुरु । उतापि च वर्धयस्व भूयो वृद्धतराणि कुरु ।
अनागतोऽपराधरहिता अधमिदनन्तरमेव संक्षयैम सम्यङ्निवसेम ।
अथ द्वितीयं मन्त्रमाह—

यत्ते ग्रावां वाहुच्युतो अचुंच्यवुः । नरो
यत्तं दुदुहुर्दक्षिणेन । तत्त जाप्यायतां

तत्ते । निष्ठयायतां देव सोम, इति ।

बाहुच्युत ऋत्विजो बाहुना मेरितो प्रावा ते तत्र यदङ्गमच्यवुरच्चावपत् । नरः पुरुषा ऋत्विजो दक्षिणेन हस्तेन ते यदङ्गं दुदुद्ग रसस्वीकारेण रिक्तीकृतवन्तस्ते तत्र तदङ्गमाप्यायतामनेन प्रोक्षणेन वर्धताम् । हे देव सोम ते तदङ्गं निष्ठयायतां पूर्वं पीडनेन विशिष्टं सत्पुनः संघी भवतु ।

अथ तृतीयं मन्त्रमाह—

यत्ते त्वचं विभिदुर्द्यञ्च योनिंम् । यदास्थाना-
त्प्रच्युतो वेनसि त्मनां (१) । त्वया तत्सोम गुप्त-
मस्तु नः । सा नः संधाऽसत्परमे व्योमन्, इति ।

हे सोम ते तव त्वचं विभिदुर्द्यञ्चो भिन्नवन्त इति यद्योनिं च कारणं कन्दमूलमपि विभिदुर्द्युत्पादितवन्त इति यत्, तथा त्वमास्थानादुत्पत्तिस्थानात्प्रच्युतः संस्तमना वेनस्याऽऽत्मना स्वचित्तेनैव तत्स्थानं स्मरसि, इति यत्, हे सोम नोऽस्मदीयं तत्सर्वमपराधजातं त्वया गुप्तं रहस्येवावस्थापितमस्तु । नोऽस्माकं परम उत्कृष्टे व्योमन्विशेषेण रक्षके स्वर्गे निमित्तभूते सति त्वया सह सा संधा तत्संधानमपकारणविस्मृतिलक्षणमसदस्तु ।

अथ चतुर्थं मन्त्रमाह—

अहाच्छरीरं पयसा समेत्यं । अन्योऽन्यो भवति
वर्णो अस्य । तस्मिन्व्यमुपहूतास्तवं स्मः ।
आ नो भज सदसि विश्वरूपे, इति ।

अस्यर्जापरुरस्य सोमस्य पूर्वसिद्धो योऽन्यो वर्णो नीरसत्वाकारः स तु प्रोक्षणसाधनेनानेन पयसा समेत्यं शरीरं पूर्वसिद्धं स्वरूपमहात्पक्तवान् । अन्यो वर्णो नूतनः सरसत्वाकारोऽस्य भवति । तस्मिन्नीरसत्वे गते सरसत्वे समागते सति हे सोम तादृशे त्वद्युपहूता अनुज्ञाता वयं तव स्मस्त्वत्सर्व-
न्धिति कर्मणि समर्था भूयास्य । अतस्त्वं विश्वरूपे सर्वभोग्यफलसमृद्धे सदसि स्थाने नोऽस्मानाभज सर्वतः स्थापय ।

अथ पञ्चममन्त्रमाह—

नृचक्षाः सोमं उत शुश्रुर्गस्तु । मा नो विहा-

सीद्भिर् आवृणानः । अनांगास्तनुवो वाट्ट-
धानः । आ नो रूपं वहतु जायमानः, (२) इति ।

उतापि चायं सोमो नृचक्षा नृमनुष्याननुग्रहदशा पश्यञ्जुश्रुगस्त्वस्मद्भिर्ना
श्रोता भवतु । गिरः स्तुतीरावृणानः संभजमानोऽयं सोमो नोऽस्मान्मा विहा-
सीन्मा परित्यजतु, स्तुतिभिः प्रसन्नः सन्नभिपवाद्यपराधं क्षमतामित्यर्थः ।
ततोऽयमनागा विस्मृतास्मदीयापराधः संस्तनुवो निजशरीराणि वावृधानः
प्रत्यङ्गं वर्धयन्नोऽस्माकमाजायमानः सर्वतः सर्वकार्येषु वर्तमानो रूपं तदनु-
लस्वरूपं वहतु स्वी करोतु ।

अथ षष्ठमब्रमाह—

उपक्षरन्ति जुह्वां घृतेन । प्रियाण्यङ्गानि त्वं
वर्धयन्तीः । तस्मै ते सोम नम इद्वपद्च ।
उप मा राजन्सुकृते ह्वयस्व, इति ।

जुहूमभृतयः झुचो घृतेन क्षरणात्मकेन पयोदध्यादिद्रव्येणोपक्षरन्ति हे
सोम त्वामुपेत्य सिञ्चन्ति । कीदृश्यो जुह्वस्तत्र प्रियाण्यङ्गान्यवयवानाप्यायनेन
वर्धयन्त्यः । हे सोम तस्मै ते तादृशाय तुभ्यं नम इन्नमस्कार एव । वपद्च वप
दकारो हविष्टेन प्रदानं हे राजन्सुकृते शोभने कर्मफले मामुपह्वयस्वानुजानीहि ।

अथ सप्तममब्रमाह—

संप्राणापानाभ्यां शमु चक्षुषा त्वम् ।
सं श्रोत्रेण गच्छस्व सोम राजन् ।
यत्त आस्थितं शमु तत्त अस्तु ।
जानीतां नः संगमने पथीनाम्, इति ।

हे सोम राजन्स्त्वं प्राणादिभिः संगच्छस्व पूर्वमभिपवादिना त्वत्तो विपुक्ताः
प्राणादयः पुनस्त्वया संयुज्यन्ताम् । यत्तव शरीर आस्थितमस्माभिः कृतं
निष्पीडनादिविकारजातमवस्थितं तत्सर्वं ते तव शमु मुखनिमित्तमेवास्तु ।
पथीनां स्वर्गाद्युत्तमलोकमार्गाणां संगमने सम्यक्प्राप्ती जानीताद्दे सोम त्वं
नोऽस्माञ्जानीहस्माभिः कथितमित्येवमनुस्मर ।

अथाष्टमं मन्त्रमाह—

एतं जानीतात्परमे व्योमन् । वृकाः सधस्था विद्
रूपमस्य (३) । यदा गच्छात्पथिभिर्दे-
वयानैः । इष्टापूर्ते कृणुतादाविरस्मै , इति ।

हे होम परमे व्योमन्नुत्कृष्टे विशेषेण रक्षके स्वर्ग एतं यजमानं जानीतात्त्वं जानीहि स्वर्गमाप्त्यर्थमेतदनुग्रहाण । हे सधस्था अनेन यजमानेन सहास्मिन्न-
वस्थिता हे देवा वृकाः पापनिवारकाः सन्तोऽस्य यजमानस्य रूपं कर्मानु-
ष्ठाने वृत्तलक्षणं विद् जानीतैतावत्पुण्यमनेन कृतमिति स्मरत । तत्र सतो
यदाऽयं यजमानो देवयानैर्देवगमनाहैः पथिभिर्माणैर्गच्छाद्गच्छेत्तदानीमस्मा
अस्य यजमानस्येष्टापूर्ते श्रौतस्मार्ते कर्मणी दैविकपैतृककर्मणी वाऽऽविष्कृणुताद्दे
सोम स्वर्गलोके प्रकटी कुरु ।

अथ नवमं मन्त्रमाह—

अरिंष्टो राजन्नगदः परंहि । नमस्ते जस्तु
चक्षसे रघूयते । नाकमारोह सह यजमा-
नेन । सूर्ये गच्छतात्परमे व्योमन्, इति ।

हे सोम राजन्नरिष्टः केनचिदप्पहिंसितोऽगदो रोगरहितश्च सन्परोहि परा-
वृत्त्य स्वस्थाने गच्छ । चक्षसे दर्शने फुललाप रघूयते लक्ष्मीं शीघ्रां गतिमात्मन
इच्छते ते तुभ्यं नमोऽस्तु । त्वं यजमानेन सह नाकं स्वर्गमारोह । परमे व्योम-
न्नुत्कृष्टे विशेषेण रक्षके स्वर्गस्थाने स्थितं सूर्यं गच्छतादयं यजमानो गच्छतु ।

अथ दशमं मन्त्रमाह—

अभूद्देवः संविता वन्द्यो नु नः । इदानीमहं
उपवाच्यो नृभिः । वि यो रत्ना भर्जति मान-
वेभ्यः । श्रेष्ठं नो अत्र द्रविणं यथा दध्व, इति ।

संविता देवो नोऽस्माकं नु क्षिपमेव वन्द्यो नमस्कार्योऽभूत् । इदानीमस्मि-

शुद्धकालेऽहो निमित्तभूतान्मृभिर्मनुष्यैरयं सवितोपवाच्य उपेत्य वक्तव्यः
स्वस्वव्यापारसिद्धयर्थं प्रकाशं कुर्विति प्रार्थनीयः सविता मानवेभ्यो रत्ना
श्रेष्ठानि धनानि भजत्यस्येदमिति विभागं करोति । सोऽयं सविताऽत्रास्मि-
न्कर्मणि नोऽस्माकं श्रेष्ठं द्रविणमतिप्रशस्तं धनं यथा दधद्यथावत्संपादयतु ।

अथैकादशं मन्त्रमाह—

उपं नो मित्रावरुणाविहावंतम् । अन्वा-
दीध्याथामिह नः सखाया । आदि-
त्यानां प्रसितिर्हेतिः । उग्रा शतापाष्टा
वृ विपा परि णो वृणक्तु , इति ।

हे मित्रावरुणौ नोऽस्मान्सोमापराधरहितानिह कर्मण्युपावतमुपेत्य रक्षतम् ।
हे सखाया सखिवदत्यन्तस्निग्धौ युवामिह कर्मणि नोऽस्मानन्वादीध्याथाम-
नुक्रमेण सर्वतो दीप्तान्कुरुतम् । आदित्यानां संबन्धिनी हेतिः पापिपु हिंसाकर-
णसाधनमायुधं नोऽस्मान्परिवृणक्तु सर्वतो वर्जयतु । कीदृशी हेतिः प्रसितिः
प्रकृष्टवन्धनोग्रा तीक्ष्णा शतापाष्टा बहुभिरवयवैः प्रहर्तुं समर्थेत्यर्थः । विपा-
व्यापिनी । घञ्बद्धो यथोक्तविशेषणसमुच्चयार्थः ।

अथ द्वादशत्रयोदशमन्त्रयोः प्रतीके दर्शयति—

आप्यायस्व सं ते (४), इति ॥

त्मना जायमानोऽस्य दधत्पञ्च च ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये

त्रयोदशोऽनुवाकः ॥ १३ ॥

‘आप्यायस्व समेतु ते, सं ते पयांसि’ इत्येतौ मन्त्रौ मा नो हिंसीज्जनिते-
त्यनुवाके व्याख्यातौ ॥

अत्र विनियोगसंग्रहः—

यत्ते ग्राव्णा ऋजीपांस्तु मोक्षेद्ग्रा च शाखया ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यब्राह्मणभाष्ये तृतीयकाण्डे सप्तमप्रपाठके त्रयोदशोऽनुवाकः ॥ १३ ॥

अथ चतुर्दशोऽनुवाक ।

त्रयोदश ऋजीपप्रोक्षणमन्त्रा उक्ताः । चतुर्दशो
 उच्यन्ते । अत्र यजमानोऽवभृथे स्नात्वा त्रिभिर्मन्त्रैरञ्जलिनाऽपो
 तत्र प्रथमं मन्त्रमाह—

यद्दिदीक्षे मनसा यच्च वाचा । यद्वा प्राणैश्च-
 क्षुषा यच्च श्रोत्रेण । यद्रेतसा मिथुनेनाप्या-
 त्मना । अश्व्यो लोका दधिरे तेज इन्द्रियम् ।
 शुक्रा दीक्षायै तपसो विमोचनीः । आपो
 विमोक्त्रीर्मयि तेज इन्द्रियम्, इति ।

अहं यजमानो मनसा यदिदीक्षे यां दीक्षां प्राप्तवानस्मि । मनसो नियम-
 नमेव मानसी दीक्षा । एवं वागादिषु द्रष्टव्यम् । ब्रह्मचर्यं रेतसो दीक्षा ।
 स्त्रिया सह विनोदाभावो मिथुनेन दीक्षा । प्रकृतकर्मव्यतिरिक्तात्पुरुषार्था-
 भिवृत्तिरात्मनो दीक्षा । तस्याः सर्वस्या मदीयदीक्षाया एता आपो विमोक्त्री-
 विमोचनकर्त्र्योऽतस्ताभिर्दीक्षाभिर्विमोचिते मयि तेज इन्द्रियं च संपद्यताम् ।
 अपां विमोचनहेतुत्वं तेजआदिहेतुत्वं च स्पष्टी क्रियते । लोकाः सर्वेऽप्यद्वाः
 सकाशात्तेज इन्द्रियं च दधिरे । अप्सु स्नानेन शरीरमलाभावात्कान्तिर्भवति ।
 अपां पानेन चेन्द्रियं वर्धते । तथा शुक्रा निर्मला आपो दीक्षायै तपसो
 विमोचनीः सर्वस्य दीक्षादिरूपस्य तपसो विमोचनहेतवः । स्नानादिना
 नियमसमाप्तिर्भवति । तस्मान्ममापि आप एव दीक्षाया विमोचनं कृत्वेन्द्रिया-
 दिकं प्रयच्छन्तु ।

अथ द्वितीयं मन्त्रमाह—

यद्वा साम्ना यजुषा । पशूनां चर्महविषां
 दिदीक्षे । यच्छन्दोभिरोपधीभिर्वनस्पतौ ।
 अश्व्यो लोका दधिरे तेज इन्द्रियम् (१) ।

शुक्रा दीक्षायै तपसो विमोचनीः । आपो
विमोक्त्रीर्मयि तेजं इन्द्रियम् , इति ।

अहमृगादिभिर्दिदीक्षे यां दीक्षामृगादिदेवतानुग्रहार्थं दीक्षानियमं प्राप्तोऽस्मि
था पशूनां चर्मणि कृष्णाजिनादौ यद्दिदीक्षे यच्च हविषा पयआदिना दिदीक्षे
च च्छन्दोभिर्मन्त्रगतैर्दिदीक्षे यच्चौपधीभिर्दभपुञ्जीलादिभिर्दिदीक्षे यच्च वन-
पतौ दण्डादौ दिदीक्षे । अत्र इत्यादि पूर्ववत् ।

अथ तृतीयं मन्त्रमाह—

येन ब्रह्म येन क्षत्रम् । येनेन्द्राग्नी प्रजापतिः
सोमो वरुणो येन राजा । विश्वे देवा ऋषयो
येन प्राणाः । अभ्यो लोका दधिरे तेजं
इन्द्रियम् । शुक्रा दीक्षायै तपसो विमोचनीः ।
आपो विमोक्त्रीर्मयि तेजं इन्द्रियम् , इति ।

येन दीक्षाकर्मणा ब्रह्मक्षत्रादीनि स्वस्वमहिमानं प्रतिपेदिरे । प्राणाश्च यज-
मानानुष्ठितदीक्षाकर्मणैव स्वकीयोच्छ्वासनिश्वासादिव्यापारक्षमत्वं प्रतिपेदिरे ।
अत्र इत्यादि पूर्ववत् ।

य आहिताग्निर्सोमयाज्यन्यदीये याग आर्त्विज्यं कृत्वा सोमं भक्षयेत्तस्य
होर्माथास्त्रयो मन्त्राः । तत्र प्रथमं मन्त्रमाह—

अपां पुष्पंमस्योपधीनां रसः । सोमस्य प्रियं
धामं (२) । अग्नेः प्रियतमं हविः स्वाहा, इति ।

हे, आज्य त्वमपां पुष्पं कार्यमसि । अप्सु गोभिः पीतासु क्षीरद्वारेणाऽऽ-
ज्यनिष्पत्तेः । तथौपधीनां रसः सारभूतमसि । गोभिर्भक्षिताभ्य ओपधीभ्यो
निष्पन्नत्वात् । तथा सोमस्य प्रियं धाम स्थानमसि । सोमो हि देवता-
त्माऽऽज्येन हुतेन परितुष्यति । किं चाग्नेः प्रियतमं हविरसि । तादृशं त्वां
स्वाहुतं करोमि ।

वनस्पतावद्भयो लोकादधिरे तेज इन्द्रिय धामांशीमहोवाभि नं शीयता र्विरेकं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये
चतुर्दशोऽनुवाकः ॥ १४ ॥

सर्वान्यद्विष्पण्णेन वि वै याः पुरस्ताद्देवां देवेषु परिस्तृणोत सक्षेदं यदस्य पोरंऽनागत
उदस्ताप्तीद्ब्रह्म प्रतिष्ठा यद्देवा यत्ते ब्राह्मणा यद्दिदीक्षे चतुर्दश ॥

सर्वान्मूर्तिमेव यामेवाप्स्वाहुतिं व्रतानां व्रतपते पर्वण्यकः सोम्यानांमस्मिन्यज्ञेऽग्ने यो
नो ज्योग्जीवाः परोरंजास्ते प्रतेमहे ब्रह्म प्रतिष्ठा गार्हपत्यस्त्रिंशदुत्तरशतम् ॥

इति कृष्णयजुर्वेदीयतैत्तिरीयब्राह्मणे तृतीयाष्टके
सप्तमोऽध्यायः समाप्तः ॥ ७ ॥

यद्यागगृहं गोधनाश्वजयकारणमिदमु, इदमेव श्रेयः प्रशस्यतरम् । अवसानं
यागगृहं तु क्षिप्रमागन्माऽऽगताः स्मः । पर्णमित्यादि पूर्ववत् ।

अत्र विनियोगसंग्रहः—

यद्दित्यवभृथे स्नात्वा त्रिभिर्नीरं विपिञ्चति ।

अपां पुष्पेत्याहिताग्निरात्विज्ये सोमभक्षणे ॥ १ ॥

वयं सोम भक्षयेत देहो मे दक्षिणानले ।

देवा दर्भे दाधि क्षिप्त्वा ह्यनमित्युपतिष्ठते ॥ २ ॥

अपै होमो द्वादशाहे क्रमादग्नित्रये त्रिभिः ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये तृतीयकाण्डे सप्तमप्रपाठके चतुर्दशोऽनुवाक ॥ १४ ॥

वेदार्थस्य प्रकाशेन तपो हार्दं निवारयन् ॥

पुमर्थाश्चतुरो देवाद्वियातीर्थमहेश्वरः ॥ ४ ॥

कृष्णयजुर्वेदीयतैत्तिरीयब्राह्मणभाष्ये तृतीयकाण्डे

सप्तमोऽध्यायः समाप्तः ॥ ७ ॥

संस्कृत-पाठशाला

BL 17

BHAVAN'S LIBRARY, BOMBAY-7

N B —This book is issued only for one week till _____

This book should be returned within a fortnight from
the date last marked below

Date	Date	Date

Not to be Issued

BL 13

Not to be Issued ^{Duplicate} 26/1/1959

Bharatiya Vidya Bhavan's Granthagar

Call No. Sa 2 vbs / SAYIGOD / 11435

Title ॥ निरीक्षणोपम ॥

Author श्री सावित्री साहू

This book is issued only for one week till _____

To be issued after _____

Date of Issue	Borrower's No	Date of Issue
2/1/59		

Not to be Issued

BHAVAN S LIBRARY
Kulapati K M Munshi Marg
BOMBAY-400 007

BL-16